

संस्कृतविश्वविद्यालय-ग्रन्थमालायाः 123 पुष्पम्

दीपिकासर्वस्वम्

प्रधानसम्पादकः

प्रो. मुरलीमनोहरपाठकः
कुलपतिः

सम्पादकः

प्रो. शिवशङ्करमिश्रः
शोधविभागाध्यक्षः

सहसम्पादकः

डॉ. अनिलानन्दः
प्रभारी-प्राचार्यः

श्रीरङ्गलक्ष्मीआदर्शसंस्कृतमहाविद्यालयः, वृन्दावनम्



श्रीलालबहादुरशास्त्रीराष्ट्रीयसंस्कृतविश्वविद्यालयः
नवदेहली-110016

प्रकाशकः

श्रीलालबहादुरशास्त्रीराष्ट्रीयसंस्कृतविश्वविद्यालयः

बी-4, कुतुबसांस्थानिकक्षेत्रम्, नवदेहली-110016

© प्रकाशकाधीनः

प्रकाशनवर्षम् : 2023

ISBN : 971-81-966663-8-5

मूल्यम् : ₹ 350.00

मुद्रकः

डी.वी. प्रिन्टर्स

97-यू.बी., जवाहरनगरम्, देहली-110007

प्ररोचना

जगदेव दुःखपङ्कनिमग्नमुद्दिर्धीषुः परमकरुणिको मुनिः वैदिकदर्शनानि प्रणिनाय। प्राणिमात्रस्य प्रवृत्तिः सुखं प्रति भवति। सुखस्य स्वरूपविषये मतभेदो दृश्यते, सामान्यजना इन्द्रियाणां तृप्तिमेव सुखं मन्वते किन्तु तत्त्वज्ञविदुषां मते यदिन्द्रियजन्यं सुखं तदपि दुःखमिश्रिततया सर्वथा त्याज्यमेव। सुखन्नाम आत्यन्तिकदुःखनिवृत्तिः स एव धर्मार्थकाममोक्षाख्य-पुरुषार्थचतुष्टयेषु परमपुरुषार्थः। निरतिशयत्वे सति क्षयरहितत्वात् अपवर्गस्यैव परमपुरुषार्थता। अपवर्गावस्थायां दुःखध्वंससमानाधिकरणदुःखतत्प्रागभावा-ऽसमानकालीनत्वं भवति। आत्यन्तिकदुःखनिवृत्त्यर्थमेव समुद्भूतानि सर्वाण्यपि दर्शनशास्त्राणां। दुःखनिवृत्तिरेव दर्शनशास्त्राणामुद्देश्यम्। दर्शनशब्दोऽत्र ल्युट्प्रत्ययेन निष्पद्यते, दृश्यतेऽनेनेति करणव्युत्पत्त्या साधनपरकः, तेन तत्त्वज्ञानजनकशास्त्र-परकोऽयं दर्शनशब्दः।

दर्शनेषु तर्कप्रधानं शास्त्रम् न्यायशास्त्रम्। न्यायशास्त्रे ज्ञानस्य एका महती प्रक्रिया वर्तते, येन पदार्थानां वास्तविकस्वरूपस्य निर्धारणं तत्त्वज्ञानञ्च भवति। तत्त्वज्ञानादेवाऽपवर्गः प्राप्यते। तत्त्वज्ञानान्मिथ्याज्ञानस्य नाशः, मिथ्याज्ञानस्य नाशाद्दोषस्य नाशः, दोषनाशात् प्रवृत्तेः नाशः, प्रवृत्तिनाशाज्जन्म-नाशः, जन्मनाशाद्दुःखनाशः तदेव निःश्रेयसम्। इत्थं परम्परया दुःखनाशं प्रति तत्त्वज्ञानस्य हेतुत्वात्, तत्त्वज्ञानार्थं न्यायशास्त्रे प्रवृत्तिरुद्भवति। न्यायशास्त्रस्य प्रारम्भः गौतमाद्भवति, येन न्यायशास्त्रनिहितानां तत्त्वानां सङ्कलनं कृत्वा न्यायसूत्रं रचयामास। न्यायसूत्रादनन्तरं क्रमशः भाष्यवार्तिक-तात्पर्यटीका-परिशुद्धि-इति चतुर्ग्रन्थिकायाः रचना अभवत्, येन प्राचीनन्याय-शास्त्रस्य स्थापना जाता। त्रयोदशशताब्द्यां समुत्पन्नेन गङ्गेशोपाध्यायेन परिष्कृतशब्दावल्या प्रमाणमाश्रित्य तत्त्वचिन्तामणिग्रन्थस्य रचना कृता, येन नव्यन्यायस्य शुभारम्भो जातः। एतद्ग्रन्थोपरि परवर्तिभिराचार्यैः बह्वयः व्याख्याः विरचिताः, यया नव्यन्यायः अतीवप्रौढः विस्तृतश्चाऽभवत्।

(iv)

न्यायग्रन्थे सुकुमारमतीनां बालानां प्रवेशः सुकरस्स्यादिति धिया बालानुद्दिश्य तर्कसङ्ग्रहादिप्रकरणग्रन्थानां रचना कृता, तत्र कुरुगणितश्रीरामशास्त्रिणा “दीपिकासर्वस्वम्” इति व्याख्यया अयं ग्रन्थः गौरवं प्रापितः।

दुर्लभोऽयं ग्रन्थः इदानीं नोपलभ्यते अतः जिज्ञासुजनानामुपकाराय तेषां जिज्ञासाप्रशमनाय विश्वविद्यालयस्य शोध-प्रकाशनविभागेनायं ग्रन्थः पुनः प्रकाश्यतामानीतोऽतः शोधप्रकाशनविभागस्य समेभ्यः सदस्येभ्यः धन्यवादं वितन्वन् पाठकानां शं समीहे।

-प्रो. मुरलीमनोहरपाठकः

कुलपतिः

सम्पादकीयम्

भारतीयज्ञानवैभवप्रभावादस्माकं भारतं विश्वस्मिन् महत्वपूर्णं स्थानं विभर्ति। सर्वभाषाणां मातृभूतायाः संस्कृतभाषायाः ज्ञानविज्ञानवैभवेन भारतस्य विश्वगुरुत्वम् अस्माभिरास्थीयते। भारतस्यास्माद् ज्ञानसम्पत्त्वैशिष्ट्यादेवास्माकं देशो विश्ववन्द्यो विराजते, अतएवोच्यते- **भारतस्य प्रतिष्ठे द्वे संस्कृतं संस्कृतिस्तथा।** संस्कृतभाषायां ज्ञानप्रभाप्रकाशकानि विविधानि शास्त्राणि अष्टादशविद्याश्च विलसन्ति। अस्यामेव शास्त्रपरम्परायां प्रसिद्धं शास्त्रेष्वन्यतमं शास्त्रं न्यायशास्त्रमिति। महर्षिणा गौतमेन न्यायदर्शनस्य सिद्धान्तः सूत्ररूपेण सङ्कलितः, तदेव न्यायसूत्रमिति रूपेण सुप्रसिद्धम्। इदमेव शास्त्रं हेतुशास्त्रं, तर्कशास्त्रं, प्रमाणशास्त्रं, वाकोवाक्यञ्चेति नामभिः व्यवहियते। एतच्छास्त्रं सर्वशास्त्रोपकारकत्वेन सुप्रथितम्। अत्राचरितः श्रमः अस्माकं कं कमुपकारं न जनयति? तदुक्तं केनचिद् विदुषा-

**मोहं रुणद्धि विमलीकुरुते च बुद्धिं
सूते च संस्कृतपदं व्यवहारशक्तिम्।
शास्त्रान्तराभ्यसनयोग्यतया युनक्ति
तर्कश्रमो न कुरुते कमिहोपकारम्॥**

अर्थात् यो जनः तर्कं श्रमं करोति, तर्कविद्यामधीते तस्य सर्वशास्त्रेषु सहजा गतिः संजायते। सर्वाण्यपि शास्त्राणि सारल्येनाधिगतुं स समर्थो भवति, अत एवोच्यते- **काणादं पाणिनीयञ्च सर्वशास्त्रोपकारकम्।** इदञ्च न्यायशास्त्रं यदा प्रमेयप्राधान्यपरं तदा प्राचीनन्यायशास्त्रपदेन व्यपदिश्यते, यदा च प्रधानतया प्रमाणनिरूपणपरं तदा नव्यन्यायरूपेण विज्ञायते। यद्यपि प्राचीनन्यायेऽपि प्रमाणस्य विवेचनं वर्तते किन्तु यादृग्विवेचनं तत्त्वचिन्तामणि-प्रभृतिग्रन्थेषु दृश्यते तादृग्विवेचनं तत्पूर्ववर्तिभिराचार्यैर्विरचितेषु ग्रन्थेषु नाऽवलोक्यते। आचार्यगङ्गेशोपाध्यायानन्तरं न्यायपरम्परायामाचार्यैः प्रमाणस्यैव विशेषेण विवेचनं विहितमतएव मूलग्रन्थानामुपरि विरचितेषु टीकाग्रन्थेष्वपि टीकाकाराणां प्रमाणस्य विवेचने अत्युत्साहो लोक्यते।

(vi)

प्राचीनन्यायापेक्षया नव्यन्यायशैल्याम् अवच्छेदक-अवच्छिन्न-
प्रकारता-विशेष्यता-संसर्गतादिशब्दानां प्रयोगाधिक्येन प्राचीनापेक्षया नव्यन्यायो
नितान्तं दुष्करः श्रमसाध्यश्च विद्यते। इमामेव समस्यां हृदि निधाय
प्रविविक्षुणामधिगमे सारल्यसम्पादनाय, सुकुमारमतीनां बालानां न्यायशास्त्रीय-
प्रौढग्रन्थेषु च सहजतया प्रवेशाय लघुलघुप्रकरणग्रन्थाः विरचिताः, तेषु
प्रकरणग्रन्थेषु तर्कसंग्रहोऽन्यतमः अनुपमश्च विद्यते। असौ ग्रन्थः आन्ध्रप्रदेशस्य
चित्तुरनिवासिना श्रीमदन्नम्भट्टेन सप्तदशशताब्द्यां विरचितः। स चान्मभट्टः
शब्दलाघवमाश्रित्य न्यायदर्शनस्य सिद्धान्तसारं तर्कसंग्रहग्रन्थे स्वयमेव सम्यक्
न्यरूपि। तेन स्वमूलग्रन्थोपरि 'दीपिका' इति नाम्नीं व्याख्यां विरचय्य
अवशिष्टानां न्यायसिद्धान्तानां विस्तरेण विवेचनं विहितम्। अनेकेषां विद्वत्तल्ल-
जानामाचार्याणां टीकाभिरयं तर्कसंग्रहो गौरवं प्रापितः। टीकाकृत्स्वन्यतमः
कुरुगण्टश्रीरामशास्त्रिवर्यः, येन दीपिकासर्वस्वम् इति संज्ञया व्याख्याग्रन्थो
व्यरचि, यत्र न्यायदर्शनस्य प्रमेयाणां समासतः स्फीतविवेचनं द्रष्टुं शक्यते।
अयं ग्रन्थः अस्मद्विश्वविद्यालयात् पुनः प्रकाशनपथे समानीतोऽतो
न्यायदर्शनसिद्धातं बोद्धुं समुत्सुकानां पाठकानां महोपकारो भविष्यतीति
निश्चप्रचम्।

-प्रो. शिवशङ्करमिश्रः

शोधविभागाध्यक्षः

श्रीलालबहादुरशास्त्रीराष्ट्रीयसंस्कृतविश्वविद्यालयः,

नवदेहली- 110016

भूमिका

परमेश्वरस्येव निखिलागमसञ्चरणशीलत्वात्सर्वशास्त्रोपकारकस्यास्य न्यायदर्शनशास्त्रस्य प्राधान्यम्। किन्नाम न्यायदर्शनं प्रमाणैरर्थपरीक्षणं 'न्यायः' दृश्यतेऽनेनेति 'दर्शनम्' दर्शनं न्यायदर्शनम्, न्यायशास्त्रमिति यावत्। शास्त्रं दर्शनमित्यनन्तरं साधारण्येन व्यपदेशा भवन्ति इति न्यायेन परार्थानुमानापर-पर्यायस्य सकल-विद्यानुग्राहकतया सर्वकर्मानुष्ठानसाधनतया च प्रधानत्वेन तथा व्यपदेशोऽपि युज्यते। उक्तञ्च सर्वदर्शनसंग्रहे सोऽयं परमो न्यायः, 'विप्रतिपन्नपुरुषप्रतिपादकत्वात् तथाप्रवृत्तिहेतुवच्च' इति। तदिदं गौतममुनिप्रणीतं 'प्रमाणप्रमेयसंशयप्रयोजन' (न्या. 1-1-1) इत्यारभ्य 'हेत्वाभासाश्च यथोक्ताः' (न्या. 5-2-25) इत्येतत्पर्यन्तम्। पञ्चाध्यायात्मकं सूत्रोपनिबद्धं शास्त्रं 'न्यायशास्त्रं 'न्यायदर्शनम्' वेत्युच्यते। उक्तञ्च वात्स्यायनमुनिना 'प्रत्यक्षागमाश्रितमनुमानं न्यायः'। 'प्रत्यक्षागमाश्रितमिति, प्रत्यक्षागमाऽविरोधि। यदि ह्यनुमानाधिगतोऽर्थः प्रत्यक्षागमाभ्यामनुसन्धीयते, अथ स्फुटतरप्रत्ययो भवतीति न्यायवार्तिकेऽप्युक्तम्। इयमेव 'आन्वीक्षिकी विद्या' इत्युच्यते। प्रदीपः सर्वविद्यानामुपायः सर्वकर्मणाम्।

आश्रयः सर्वधर्माणां शश्वदान्वीक्षिकी मता।

सर्वेषामेव शास्त्राणामुपकारकतयाऽऽन्वीक्षिकीत्यपराभिधस्य न्याय-शास्त्रस्य प्रसिद्धिः सुतरां सुप्राचीनैव प्रतिभाति स्मृतिपुराणादिषु तस्य चतुर्दशविद्यास्थानानामेकतमत्वेनोक्तत्वात्। अक्षपादापरनामा भगवान् गौतमो मोक्षोपयोगितया प्रमाणप्रमेयेत्यादीनि न्यायसूत्राणि निरमात्, व्यरचयञ्च महर्षिः कणादः- अथातो धर्मं व्याख्यास्यामः इत्यादीनि वैशेषिकसूत्राणि। तदुभयं गच्छति काले नास्तिककुतर्कनिराकरणपटुभिर्व्याख्यातृभिः भाग्यवार्तिक-टीकाभिः सम्यक् प्रपञ्चितमतो गहनतरं च समजनि। न्यायशास्त्रीयसिद्धान्तस्य तदाश्रितविचारपरिपाट्याश्च विवर्तनमपि शनैः शनैर्न्यायनये लब्धास्पदमदृश्यत। षोडशपदार्थानां विचारापेक्षया प्रत्यक्षानुमानोपमानशाब्देति प्रमाणचतुष्टयस्य विचार एवोत्तरकालीनन्यायशास्त्रपरिशीलयितृणां समधिकावधानभाजनं समपद्यत।

वैशेषिकतन्त्रं द्रव्यगुणकर्मसामान्यविशेषसमवायेतिपदार्थषट्कस्य, अनन्तरं चाङ्गीकृतस्य अभावनाम्नः सप्तमस्य सूक्ष्मातिसूक्ष्मं विमर्शमादधद् भारतीयदार्शनिकानां विचारशैलीसुतरां पर्यष्कार्षीत्। अनयोः पुनः शास्त्रयो-रन्योन्योपकारकतया सम्मेलनेन नव्यन्यायशास्त्रस्य समुत्पत्तिरभूद् यत् खल्विदानीं लोके तर्कशास्त्रमिति नाम्ना व्यपदिश्यते। तत्तु शास्त्रं गङ्गेश-रघुनाथ-जगदीश-गदाधरादिभिः कुशाग्रधीषणैर्विचारवैदुष्यैः परां काष्ठां प्रापितम्। क्रमेण तर्कशास्त्रसम्मतता विचारशैलीशास्त्रान्तरव्याख्यातृभिरपि ग्रन्थकृद्भिरङ्गीकृता स्वसिद्धान्तस्थापनाय परपक्षनिरसनाय च। अतोऽद्यत्वे यत्किमपि शास्त्रं पिपठिषुभिरध्येतृभिस्तर्कशास्त्रे श्रमः क्रियत इत्यत्र न किमप्याश्चर्यम्। किन्तु तत्त्वचिन्तामणिदीधितिगादाधर्यादिनव्यन्यायशास्त्रीय-ग्रन्थाः प्रविविक्षूणां कृते सुतरां दुरवगाहा एवेत्यालोच्य सर्वशास्त्रपारावारपारीणः सुगृहीतनामधेयः श्रीमदन्नम्भट्टस्तर्कसंग्रहाख्यं न्यायवैशेषिकशास्त्रीयपदार्थ-निचयपरिचायकं ग्रन्थरत्नमिदं निर्माय स्वोपज्ञया तर्कसंग्रहदीपिकाख्यया व्याख्यया तद् विशदीचकार।

अयं तर्कसंग्रहकारः श्रीमदन्नम्भट्टः आन्ध्रदेशाभिजन ईशवीय-पञ्चदशशताब्द्यां स्वविकासेन गरिकपादनामानं ग्रामं भूषयामासेति श्रीगोडबोले-महोदयविरचित-भारतखण्डा च ऐतिहासिक कोष' इत्याख्यमहाराष्ट्रीभाषा-निबद्धग्रन्थादवगम्यते। किन्तु तस्य पञ्चदशशताब्दीभवत्वे श्रीमहादेवराजारा-म-बोडसमहोदया विप्रतिपद्यन्ते, तस्य गदाधरविश्वनाथयोरुत्तरकालीनत्वात्, गदाधरभट्टाचार्यस्य षोडशशताब्दीभवत्वात्, विश्वनाथस्य च पुनस्ततोऽप्यर्वा-चीनत्वात्। अस्तु, श्रीमदन्नम्भट्टस्यान्ध्राभिजनत्वे न किमपि बाधकं पश्यामः, अद्यापि तस्मिन् प्रान्ते कृष्णनदीतटोपान्तवर्तिनि जनपदे अन्नम्भट्टोपनामका-नामृगवेदिब्राह्मणानां सत्त्वात्। स तु राघवसोमयाजिनाम्नः कस्यचित्प्रसिद्ध-विदुषः कुले समुत्पन्नस्य श्रीतिरुमलाचार्यस्यात्मज आसीदिति तत्कृतभाव्य-प्रदीपव्याख्यानभूतोद्यतनपुष्पिकायाम् इति श्रीमहामहोपाध्यायाद्वैतविद्याचार्य राघवसोमयाजिकुलावतंसश्रीतिरुमलाचार्यवर्यस्य सूनोरन्नम्भट्टस्य कृतिषु भाग्यप्रदीपोद्यतने' इत्यादि परिचयदर्शनाज्जानीमः। तस्य स्थितिकालस्तु ईशवीयाष्टादशशताब्द्याः प्रथमः पाद इति बहुप्रमाणपर्यालोचननिपुणं निरूपयन्ति श्रीमन्तो बोडसमहोदयाः।

श्रीमदन्नम्भट्टस्यानेकशास्त्रनैपुण्यं तदीयकृतीनां पर्यवेक्षणेनानुमीयते।
तेन 1. तर्कसंग्रहः, 2. तर्कसंग्रहदीपिका, 3. मिताक्षरा (ब्रह्मसूत्रस्य स्वल्पाक्षरा
वृत्तिः) 4. तत्त्वबोधिनीटीका, 5. न्यायपरिशिष्टप्रकाशः 6. सुबोधिनी
सुधासारः, 7. राणकोज्जीविनी, 6. भाष्यप्रदीपोद्यतनम् इतीमे ग्रन्था निरमायिषत्।

प्रागुक्तासु अन्नम्भट्टकृतिषु दीपिकासहितस्तर्कसंग्रह एव परिमिताक्षर-
ताऽऽवश्यकार्थप्रतिपादकताविपथविवेचनतत्त्वनिरूपणादिगुणैर्विद्वद्गोष्ठीषु
विद्यार्थिसंसत्सु च सुमहतीं प्रसिद्धिमभजत।

सोऽयं तर्कसंग्रहोऽद्यावधि आसमुद्रहिमाचलं सर्वैरध्येतृभिरनायासेन
तर्कशास्त्रप्रविविक्षुभिः सानन्दमधीयते। ग्रन्थस्यास्य समादर-बाहुल्यं टीका-
बाहुल्यदर्शनेनैव ज्ञायते। सन्ति खलु तर्कसंग्रहग्रन्थस्योपरि छात्रोपकारिणीयं
आलोचकशेमुषी परिष्कारिण्यश्च पञ्चविंशतिसंख्याकाष्टीकाः, दीपिकाया-
श्चोपरि दशसंख्याकाः प्रस्तुतसंस्करणे तर्कसंग्रहस्य दीपिका, न्यायबोधिनी,
निरुक्तिः, वाक्यवृत्तिः, पट्टाभिरामटिप्पणी इति पञ्च, दीपिकायाश्च
रामरुद्रीया, नीलकण्ठप्रकाशिका, नृसिंहप्रकाशिका, पट्टाभिरामप्रकाशिका
इति चतस्रः तर्कसंग्रहसर्वस्वम्, तर्कसंग्रहदीपिकासर्वस्वञ्च।

अपि च अस्याः तर्कसंग्रहदीपिकासर्वस्वटीकायाः मुख्यप्रयोजनमेत-
देवास्तीति यदत्र देशे साम्प्रतिकानां विरलप्रचारमपि न्यायशास्त्रमनायासेनैव
प्रक्रियाधिगमपूर्वकं भूयोऽपि बहुप्रचारं भवेत्, व्युत्पत्सूनां छात्राणामपि
सुगमता तदध्यापकानाञ्च शास्त्रार्थलापनेऽनायासता च सिद्ध्येत्। यथामति
यथावसरञ्च संशोधनकार्यं सम्पादितं तथापि मनुष्यस्वभावसुलभतया क्वचित्
स्खलनं स्यादेव तत् स्वयं दूरीकृत्य ग्रन्थाकृतं स्वयमधिगमिष्यन्ति करुणया।
अहं तादृशांस्तान् प्रति साभिवन्दनं कार्तज्ञ्यवचोऽतिरिच्य आधमर्ण्यप्रकाशने
न किमपि तदतिरिक्तं निदानमाकलयामि।

- डॉ. अनिलानन्दः
प्रभारी-प्राचार्यः

विषयानुक्रमणिका

प्रत्यक्षपरिच्छेदे

विषयः

१. इष्टदेवताध्यानम्
२. मङ्गलवादः
३. अष्टमपदार्थव्यवच्छेदनिरूपणम्
४. द्रव्यसामान्यलक्षणविचारः
५. अव्याप्त्यतिव्याप्त्यसम्भवस्वरूपनिरूपणम्
६. लक्षणलक्षणविचारः
७. गुणकर्मादिसामान्यलक्षणविचारः
८. पृथिवीलक्षणविचारः
९. शरीरेन्द्रियलक्षणविचारः
१०. सुवर्णस्य तैजसत्वव्यवस्थानम्
११. वायुलक्षणविचारः
१२. वायुसाधनम्
१३. कार्यरूपपृथिव्यादेरुत्पत्तिक्रमः
१४. परमाणुसाधनम्
१५. आकाशलक्षणविचारः
१६. कालादिलक्षणविचारः
१७. ईश्वरसाधनम्
१८. जीवात्मनः शरीरादिभिन्नत्वव्यवस्थापनम्

१९. रूपलक्षणादिविचारः
२०. चित्ररूपव्यवस्थापनम्
२१. रसादिनिरूपणम्
२२. वैशेषिक-नैयायिकमतद्वयसाधारण्येन पाकनिरूपणम्
२३. संख्यादिनिरूपणम्
२४. यथार्थानुभवलक्षणविचारः
२५. अयथार्थानुभवलक्षणविचारः
२६. करणादिलक्षणविचारः
२७. अन्यथासिद्धिविचारः
२८. समवायादिकारणत्रयनिरूपणम्
२९. इन्द्रियार्थसन्निकर्षनिरूपणम्
३०. अनुपलब्धेः प्रमाणान्तरत्वनिराकरणम्

अनुमानपरिच्छेदे

३१. अनुमानादिलक्षणविचारः
३२. पक्षतालक्षणविचारः
३३. परामर्शलक्षणादिनिरूपणम्
३४. व्याप्तिलक्षणविचारः
३५. अलौकिकसन्निकर्षविचारः
३६. प्रतिज्ञादिनिरूपणम्
३७. विशिष्टपरामर्शस्य कारणताव्यवस्थापनम्
३८. ज्ञायमानलिङ्गस्य कारणत्वनिरासः
३९. लिङ्गत्रैविध्यनिरूपणम्
४०. पक्षादिलक्षणविचारः
४१. हेत्वाभाससामान्यलक्षणम्

(xiii)

४२. सव्यभिचारनिरूपणम्
४३. असाधारणादिहेतुनिरूपणम्
४४. उपाधिलक्षणादिविचारः
४५. उपाधेश्चातुर्विध्यनिरूपणम्
४६. बाधादिदोषविषयकनिश्चयानां प्रतिबन्धकत्वनिरूपणम्
४७. उपमानपरिच्छेदः

शब्दपरिच्छेदे

४८. शब्दप्रमाणादिविचारः
४९. जातिशक्तिखण्डनम्
५०. वृद्धव्यवहारेण शक्तिग्रहनिरूपणम्
५१. कार्यपरे व्युत्पत्तिनिरासः
५२. लक्षणाविचारः
५३. व्यञ्जनायाः शक्तिलक्षणान्तर्भूतत्वनिरूपणम्
५४. तात्पर्यग्राहकप्रकरणादिनिरूपणम् (टिप्पण्याम्)
५५. प्राभाकरमतखण्डनम्
५६. वेदस्य पौरुषेयत्वव्यवस्थापनम्
५७. शब्दप्रमाणस्यानुमानान्तर्भूतव्यवस्थापनम्
५८. अर्थापत्तेः अनुमानान्तर्भावः
५९. प्रामाण्यवादः
६०. अन्यथाख्यातिव्यवस्थापनम्
६१. अयथार्थानुभवादिनिरूपणम्
६२. विशेषगुणलक्षणम्
६३. टिप्पण्याम् समवायानुगमाः
६४. अयुतसिद्धानुगमः (टिप्पण्याम्)

(xiv)

६५. विशिष्टाभावोभयाभावादिनिरूपणम्
६६. षोडशपदार्थनिरूपणम्
६७. समानिरूपणम्
६८. निग्रहस्थाननिरूपणम्
६९. अतिरिक्तकार्यानुकूलशक्तिनिराकरणम्
७०. अतिरिक्ताधेयशक्तिनिराकरणम्
७१. विधिवादः
७२. पदार्थतत्त्वज्ञानस्य मोक्षोपयोगित्वनिरूपणम्

पारिभाषिकपदार्थसंग्रहे

७३. धात्वर्थविचारः
७४. प्रतिबन्धप्रतिबन्धकभावविचारः
७५. कार्यकारणभावविचारः
७६. अनुगमविचारः
७७. दशविधलकारस्थले शाब्दबोधविचारः
७८. सकर्मकाकर्मकधातुस्थलेषु शाब्दबोधविचारः
७९. गुरुधर्मस्याभावप्रतियोगितावच्छेदकत्वनिरासः

श्रीगणेशाय नमः

दीपिकासर्वस्वे

प्रत्यक्षपरिच्छेदः प्रारम्भः

वेमूर्युपाख्यरामब्रह्मसुधीन्द्रं गुरुं शिवं ध्यात्वा।
श्रीरामशास्त्रिणाद्य, क्रियतेऽसौ दीपिकाव्याख्या॥

श्रीमदन्नम्भट्टविरचिततर्कसंग्रहदीपिकाख्यमूलग्रन्थप्रारम्भः

मूल- विश्वेश्वरं साम्बमूर्तिम्, प्रणिपत्य गिरां गुरुम्। टीकां
शिशुहितां कुर्वे, तर्कसङ्ग्रहदीपिकाम्॥

चिकीर्षितस्य ग्रन्थस्य निर्विघ्नपरिसमाप्त्यर्थं शिष्टाचारानु-
मितश्रुतिबोधितकर्तव्यताकमिष्टदेवतानमस्कारात्मकं मङ्गलं शिष्य-
शिक्षायै ग्रन्थतो निबध्नांश्चिकीर्षितं प्रतिजानीते * निधायेति *

व्याख्या- प्रारिप्सितस्य ग्रन्थस्य निरन्तराय परिसमाप्त्यर्थं समाचरितं
विश्वेश्वरप्रणामाद्यात्मकं मङ्गले शिष्यशिक्षायै ग्रन्थतो निबध्नांश्चिकीर्षितं
प्रतिजानीते * विश्वेश्वरमिति * विश्वनिरूपितनियामकतावदभिन्न (पार्वत्या-
लिङ्गितशरीरवदभिन्न) शिवकर्मक (शिवविषयक) स्वोत्कृष्टत्वप्रकारकज्ञानानु-
कूलव्यापारोत्तरकालीना विद्यानिरूपितोपदेशकतावद्गुरु (बृहस्पति) कर्मक-
निरुक्तप्रणिपातोत्तरकालीना बालसमवेतसुखपूर्वकबोधप्रयोजकाभिन्नतर्कसंग्रह-
दीपिकाख्याऽभिन्नव्याख्याविषयिणी वर्तमानकालिकी या कृतिः तादृशकृति-
मानन्नम्भट्ट इति अखण्डशाब्दबोधः॥ प्रत्येकपदार्थस्तु सुगमः। गिरां गुरुमित्यस्य
विद्योपदेशकार्थकत्वेन विश्वरेऽपि तत्पदं विशेषणीकर्तुं शक्यते। गिरं गुरुमिति
पाठे तु वाणीं विद्यागुरुञ्च प्रणिपत्येत्यर्थो ग्राह्यः॥

मङ्गलाचरणतन्निबन्धनयोः फलं दर्शयति * चिकीर्षितस्येत्यादिना *
कृतिविषयत्वप्रकारकेच्छानिरूपितविषयतावदभिन्नग्रन्थघटकीभूतविघ्नध्वंस-

पूर्वकपरिसमाप्तिप्रयोजकाभिन्नं शिष्टसमवेताचार (कृति) लिङ्गकानुमिति-विषयीभूत (विधेयीभूत) वेदबोधितकर्तव्यतावदभिन्नेष्टदेवताकर्मकनमस्काराभिन्नमङ्गलविशेष्यकशिष्यसमवेतानुमितिप्रयोजकाभिन्नं ग्रन्थघटकीभूतज्ञानजनक-शब्दघटकवर्णाभिव्यञ्जकरेखोपविलेखनरूपं यत् निबन्धनं तत्समानकालिकी या कृतिविषयत्वप्रकारकेच्छानिरूपितविषयताश्रयग्रन्थविषयिणी या प्रतिज्ञा (अव्यवहितोत्तरकालीनकृतिसाध्यत्वप्रकारकज्ञानानुकूलनिधायेतीत्याद्यभिन्न-व्यापारोऽत्र प्रतिज्ञा) तदनुकूलकृतिमानन्नम्भट्ट इति वाक्यार्थबोधः। प्रत्येक-पदार्थस्तु सुगम इति न प्रदर्शितः॥

मूल- ननु मङ्गलस्य समाप्तिसाधनत्वं नास्ति, मङ्गले कृतेऽपि कादम्बर्यादौ निर्विघ्नपरिसमाप्त्यदर्शनात्, मङ्गलाभावेपि किरणावल्यादौ समाप्तिदर्शनात् अन्वयव्यतिरेक व्यभिचार इति चेन्न। कादम्बर्यादौ विघ्नबाहुल्यात्समाप्त्यभावः, किरणावल्यादौ ग्रन्थाद्बहिरेव मङ्गलं कृतमतो न व्यभिचारः॥

व्याख्या-ननु मङ्गलस्य समाप्तिसाधनत्वं सिद्धत्वे समाप्तिकामस्य मङ्गलाचरणं युज्यते, तदेव न सम्भवतीत्याशङ्कते * नन्विति * व्यभिचारादिति * अत्र किरणावल्याद्यन्तर्भावेण (कारणसत्त्वेपि कार्यानुत्पत्तिरूपान्वय-व्यभिचारः) अन्वयव्यभिचारः दृश्यते। कादम्बर्याद्यन्तर्भावेण (कारणाभावेपि

[अयं मत्कृतिविषयो भूयादितिच्छा चिकीर्षा। ग्रन्थघटकत्वस्य समाप्तिपदार्थक-देशचरमवर्णे विघ्नध्वंसपूर्वकत्वस्य चरमवर्णध्वंसे चान्वयः। मङ्गलस्य निपूर्वकबध-धात्वर्थैकदेशज्ञाने अनुमितिप्रयोजकत्वस्य तदेकदेशरेखोपविलेखने ग्रन्थघटकत्वस्य तदेकदेशशब्दे च अन्वयो ज्ञेयः॥ शिक्षानामानुमितिः, तत्प्रकारश्च, ग्रन्थाः मङ्गलोत्तर-कालावच्छिन्नारम्भविषयाः कृतमङ्गलगुरुकर्तृकत्वात् तर्कसङ्ग्रहादिवदिति॥ अथवा, ज्ञानाधीनेच्छा शिक्षापदार्थः, ज्ञानम् अस्मद्गुरुभिर्मङ्गलं कृतमिति ज्ञानम्, तदधीनेच्छा अस्माभिरपि मङ्गलं कर्तव्यमितिच्छा॥ यद्वा, इच्छाऽधीनेच्छा शिक्षापदार्थः। आद्या ग्रन्थादौ मङ्गलं कुर्यादिति गुरोरिच्छा, द्वितीया अस्माभिरपि मङ्गलं कर्तव्यमिति शिष्येच्छा भवति॥ स्वोत्कृष्टत्वप्रकारकज्ञानानुकूलव्यापारः प्रणिपातः॥ समाप्ति-प्रतिबन्धकदुरितविशेषो विघ्नः। चरमवर्णध्वंसस्समाप्तिः, वर्णे चरमत्वञ्च स्वघटितग्रन्थ-घटकवर्णाग्रागभावसमानकालिकं यद्यत् स्वं तद्विघ्नत्वरूपं ज्ञेयम्। वेदोक्तत्वज्ञानेन वेदविहितकर्मकारी शिष्टः॥]

कार्योत्पत्तिरूपव्यतिरेकव्यभिचारः) व्यतिरेकव्यभिचारः दृश्यते (एतद्व्य-
भिचारद्वयघटककार्यकारणपदे तत्त्वेनाभिमतपरे ग्राह्ये, नातः वस्तुतस्तयोः
कार्यत्वकारणत्वयोरभावेपि क्षतिः) तथाच एतदन्वयव्यतिरेकव्यभिचारनिश्चय-
द्वयस्य समाप्तिं प्रति मङ्गलस्य कारणताग्राहकमन्वयव्यतिरेकसहचारनिश्चयद्वयं
प्रति प्रतिबन्धकत्वेन मङ्गलविशेष्यकतत्कारणताप्रकारकग्रहासम्बन्धेन समाप्त्यर्थं
मङ्गलाचरणं न कार्यमिति पूर्वपक्षवाक्याभिप्राय * अतो न व्यभिचार इति
* विघ्नान्यूनसंख्याकमङ्गलस्य बलवत्तरमङ्गलस्य वा विघ्नध्वंसद्वारा समाप्ति-
साधनत्वाङ्गीकारेण तादृशस्य मङ्गलस्य किरणावल्यादावभावेन (कादम्बर्यादा-
वभावेन) नान्वयव्यभिचारप्रसक्तिः, अस्मिन् जन्मनि ग्रन्थकर्तुर्नास्तिकत्वेपि
जन्मान्तरीयस्वाचरितमङ्गलमेव स्वजन्यविघ्नध्वंसवत्तासम्बन्धेन कादम्बर्यादि
(किरणवल्यादि) कर्तृषु विद्यमानं सत् तत्रैव स्वप्रतियोगिचरमवर्णानुकूलकृति-
मत्तासम्बन्धेन जायमानसमाप्तिं प्रति कारणं भवतीति न व्यतिरेकव्यभिचार-
प्रसक्तिरपीतिसिद्धान्तग्रन्थाशयः॥

ज्ञानशब्दक्रियात्मकमङ्गलत्रयस्य समाप्तिं प्रति कार्यकारणभावप्रकार
इत्थम्, यथा, स्वप्रतियोगिचरमवर्णानुकूलकृतिमत्तासम्बन्धेन जायमान-
समाप्तित्वावच्छिन्नं प्रति समवायसम्बन्धेन ज्ञानात्मकमङ्गलस्य कारणत्वम्,
द्वयोरात्मकान्तर्भावेण सामानाधिकरण्यम्॥ स्वरूपसम्बन्धेन जायमान
समाप्तित्वावच्छिन्नं प्रति समवायेन शब्दात्मकमङ्गलस्य कारणत्वं ग्राह्यम्।
द्वयोराकाशान्तर्भावेण सामानाधिकरण्यं ग्राह्यम्। ध्वंसप्रागभावयोः स्वप्रतियोगि-
समवायिदेशवृत्तित्वनियमानुसारेण चरमवर्णध्वंसरूपसमाप्तिः स्वरूपेणाकाशे
वर्तते॥ स्वप्रतियोगिचरमवर्णानुकूलकृत्य (मद) वच्छेदकतासम्बन्धेन जायमान-
समाप्तित्वावच्छिन्नं प्रति समवायेन क्रियात्मकमङ्गलस्य कारणत्वं ग्राह्यम्,
द्वयोश्शरीरान्तर्भावेण सामानाधिकरण्यं ग्राह्यम्॥ स्वप्रतियोगिचरमवर्णानुकूल-
कृतिमत्तासम्बन्धेन जायमानसमाप्तित्वावच्छिन्नं प्रति स्वजन्यविघ्नध्वंसवत्ता-
सम्बन्धेन सर्वेषां मङ्गलानां कारणत्वं ग्राह्यम्। (सर्वत्रापि स्वपदं समाप्तिपरं)
अत्र कार्यकारणयोरात्मान्तर्भावेण सामानाधिकरण्यं ग्राह्यम्॥

मूल- ननु मङ्गलस्य कर्तव्यत्वे किं प्रमाणमिति चेन्न,
शिष्टाचारानुमितश्रुतेरेव प्रमाणत्वात्। “समाप्तिकामो मङ्गल-
माचरेत्” इति श्रुतेः। तथाहि, मङ्गलं वेदबोधितकर्तव्यताकम्

अलौकिकाविगीतशिष्टाचारविषयत्वात् दर्शादिवत्। भोजनादौ व्यभिचारवारणायालौकिकेति। रात्रिश्राद्धादौ व्यभिचारवारणाया-विगीतेति। शिष्टपदं स्पष्टार्थम्, “न कुर्यान्निष्फलं कर्मेति, जलता-डनादेरपि निषिद्धत्वात्”॥

व्याख्या— मङ्गलस्य वेदबोधितकर्तव्यताकत्वं साध्यितुमाशङ्कते * नन्विति * अनुमितश्रुतेरेवेति * नन्वत्रानुमाने मङ्गले वेदबोधितकर्तव्यता-कत्वस्यैव साध्यत्वेन शिष्टाचारानुमितत्वस्य वेदबोधितकर्तव्यताकत्वे सम्भवेऽपि शिष्टाचारानुमितश्रुतेरेव प्रमाणत्वादित्यादिना श्रुतौ शिष्टाचारानुमितत्व-कथनमसङ्गतमिति चेन्न, अनुमितेः पूर्वमसिद्धस्य विधेयकोटिप्रविष्टस्यापि विधेयत्वमङ्गीकर्तव्यमित्याशयेन विधेयकोटिप्रविष्टायाः श्रुतेरपि विधेयत्वाङ्गी-कारेण तथाकथनस्य समुचितत्वात्। नच पर्वतो वह्निमानित्यनुमितौ वह्नित्वस्यापि विधेयकोटिप्रविष्टत्वेन वह्नित्वमनुमितमित्यादिव्यवहारः कुतो न स्यादिति वाच्यम्, वह्नित्वस्यानुमितेः पूर्वमेव प्रत्यक्षादिना सिद्धत्वेन तादृशशङ्काया अनवकाशात्॥ अन्ये तु, स्वबोधितकर्तव्यताकत्वसम्बन्धेन श्रुतेरेव वक्ष्यमाणानु-मानेन साध्यत्वमङ्गीक्रियते, अतश्शिष्टाचारानुमितश्रुतेरेवेति वाक्यं समञ्ज-समेवेति वदन्ति॥ अत्रैवकारोऽप्यर्थकः, नातो मङ्गलं कर्तव्यं समाप्तिफलक-त्वादित्याद्यनुमानरूपप्रमाणान्तरसत्त्वेपि क्षतिः।*

तथाहीति * अलौकिकाविगीतशिष्टाचारविषयत्वादित्यस्य अलौकिकत्वे सति अविगीत्वे सति शिष्टाचारविषयत्वादित्यर्थः। अलौकिकत्वञ्च विधिमन्तरा रागादिप्राप्तं यत् तद्भिन्नत्वम् अविगीतत्वञ्च धर्मशास्त्रनिषिद्धत्वम्। शिष्टत्वञ्च वेदोक्तत्वज्ञानेन वेदविहितकर्मकारित्वम्। (अत्र तृतीयान्ताभावे वस्तुतो वेदविहिताहिंसाकर्तारि बौद्धेऽतिव्याप्तिः) आचारो नाम कृतिः। तद्विषयत्वञ्च तद्विधेयतारूपं ग्राह्यम्। क्रमेण हेतु घटकदलप्रयोजनमाह * भोजनादाविति * (भोजनादिकन्तु वेदबोधितकर्तव्यताकं धर्मशास्त्रनिषिद्धमपि न भवति), किन्तु रागादितः प्राप्तं वेदबोधितकर्तव्यताकत्वाभाववति भोजनादौ धर्मशास्त्रा-

मङ्गलं कर्तव्यं सफलत्वात्, मङ्गलं सफलं अविगीतशिष्टाचारविषयत्वात् दर्शादिवत्, मङ्गलं समाप्तिफलकं समाप्त्यन्याफलकत्वे सति सफलत्वात् (समाप्तिरूपदृष्टफलकत्वे सम्भवे मङ्गलस्य अदृष्टस्वर्गादिफलकल्पनाया अन्याय्यत्वात्।)

निषिद्धत्वशिष्टाचारविषयत्वयोस्सत्वात् व्यभिचारः अतः अलौकिकत्वदलम्, तन्निवेशे भोजनादेः रागतः प्राप्तत्वेन रागतः प्राप्तभिन्नत्वाभावात् न व्यभिचारः। “न नक्तं श्राद्धं कुर्वीतेत्यनेन रात्रिश्राद्धस्य निषिद्धत्वेन वेदबोधितकर्तव्यता-कत्वाभाववति (प्रामादिके रात्रिश्राद्धे) रात्रिश्राद्धेऽपि अलौकिकत्वशिष्टाचार-विषयत्वयोस्सत्त्वाद्द्वयभिचारः” अतः अविगीतत्वदलम्, तन्निवेशे तु पूर्वोक्तरीत्या रात्रिश्राद्धस्य “रात्रिश्राद्धं न कुर्वीतेति धर्मशास्त्रेण निषिद्धत्वेन अविगीतत्वा-भावान्नव्यभिचारः। वेदबोधितकर्तव्यताकत्वाभाववतः अशिष्टाचारविषयस्य जलताडनादेः” न कुर्यान्निष्फलं कर्मेति धर्मशास्त्रेण निषिद्धतयाऽविगीतत्वदलेनैव तत्र दोषवारणात् शिष्टपदस्य दोषवारकतया सार्थक्यं न सम्भवतीत्याशयेनाह ग्रन्थकारः * शिष्टपदं स्पष्टार्थमिति॥ (स्वर्गादिफले कृतिनिरूपितोद्देश्यताख्या यागे विधेयताख्या यागोपकरणेषूपदानताख्या च विषयता वर्तते) वेदबोधित-कर्तव्यताकत्वाभाववति स्वर्गादिफलेऽपि अलौकिकत्वाविगीतत्वकृति-निरूपितोद्देश्यताख्यविषयत्वानां सत्त्वाद्द्वयभिचारवारणाय कृतिनिरूपितविधेय-ताख्यविषयत्वस्य हेतुत्वमङ्गीकार्यम् (समाप्तिमुद्दिश्य मङ्गलस्य विधीयमानत्वेन मङ्गले विधेयत्वाख्याविषयताऽक्षता) ननु शिष्टाचारस्य विषयतासम्बन्धेन हेतुत्वस्वीकारेणैव सामञ्जस्ये तद्विषयत्वस्य स्वरूपसम्बन्धेन हेतुत्वानुधावन-मनर्थकं गौरवग्रस्तञ्चेति वाच्यम्, विषयतया आचारस्य हेतुतास्वीकारे तत्सम्बन्धस्य वृत्त्यनियामकत्वेन तादृशसम्बन्धघटितव्याप्यव्यापकभावस्या-प्रसिद्धत्वेन तेन सम्बन्धेन हेतुत्वमप्रसिद्धमिति तद्विषयत्वस्य स्वरूपेण हेतुत्वानुसरणम्, तथात्वे स्वरूपसम्बन्धस्य वृत्तिनियामकतया तद्घटित-व्याप्यव्यापकभावस्सुप्रसिद्ध इति न कापि क्षतिः॥

केचन, अलौकिकत्वं फलनिरूपितव्यापारसम्बन्धानवच्छिन्नकारणता-श्रयीभूतं यद्यत् तत्तद्भिन्नत्वम्, भोजनादेः मध्ये व्यापारसम्बन्धं विनैव तृप्तिरूपफलजनकत्वेन तद्भिन्नत्वाभावान्न तत्रातिप्रसङ्गः। अविगीतत्वञ्च बलवदनिष्ठाननुबन्धित्वमिति च वदन्ति॥

इति मङ्गलवादः

मूल-तर्क्यन्ते= प्रतिपाद्यन्त, इति तर्काः= द्रव्यादिसप्तपदार्थाः, तेषां सङ्ग्रहः संक्षेपेण स्वरूपकथनं क्रियत इत्यर्थः। कस्मै प्रयोजनायेत्यत आह * सुखबोधायेति * सुखेनानायासेन बोधः

पदार्थतत्त्वज्ञानं तस्मा इत्यर्थः। ननु बहुषु तर्कग्रन्थेषु सत्सु किमर्थम-
पूर्वोऽयं ग्रन्थः क्रियत इत्यत आह * बालानामिति * तेषामति-
विस्तृतत्वात्तत्र बालानां ततः सुखेन बोधो न भवतीत्यर्थः।
ग्रहणधारणपटुर्बालः नतु स्तनन्धयः। किं कृत्वा क्रियत इत्यत
आह * निधायेति, विश्वेशं जगन्नियन्तारं, शिवं हृदि “निधाय”
नितरां स्थापयित्वा, सर्वदा तद्ध्यानपरो भूत्वेत्यर्थः। गुरुणां
विद्यागुरुणां, वन्दनं नमस्कारम्, विधाय कृत्वेत्यर्थः।

व्याख्या—तर्कपदस्यायथार्थानुभवान्तर्गततर्कार्थकत्वभ्रमं वारयति *
तर्क्यन्त इति * सङ्ग्रहपदस्योपादानरूपसङ्ग्रहार्थकत्वभ्रमं वारयति *
संक्षेपेणेत्यादिना (बहुतरार्थबोधकन्यूनसंख्याकशब्दसन्दर्भः सङ्ग्रहः)
एतत्पद्यसूचितमनुबन्धिचतुष्टयं मदीयतर्कसङ्ग्रहसर्वस्वे एतद्व्याख्यानावसरे
निरूपितम् * ग्रहणधारणेति * उक्तस्यार्थस्य ग्रहणे गृहीतस्यार्थस्य धारणे
च ये पटवस्ते बाला इत्यर्थः (अधीतकाव्यकोशादिमत्त्वे सत्यनधीत-
न्यायशास्त्रवत्त्वे सति न्यायव्युत्पत्सुत्वमत्र बालत्वं ज्ञेयम्)

मूल—पदार्थान्विभजते * द्रव्येति * पदस्यार्थः पदार्थ इति
व्युत्पत्त्याऽभिधेयत्वं पदार्थसामान्यलक्षणमिति लभ्यते॥ नन्वत्र
विभागादेव सप्तत्वे लब्धे पुनस्सप्तपदग्रहणं व्यर्थमिति चेन्न,
अधिकसंख्याव्यवच्छेदार्थकत्वात्। नन्वतिरिक्तः पदार्थः प्रमितो
नवा, नाद्यः, प्रमितस्य निषेधायोगात्। न द्वितीयः, प्रतियोगिप्रमितिं
विना निषेधानुपपत्तेः इति चेन्न। पदार्थत्वं द्रव्यादिसप्तान्यतमत्व-
व्याप्यमिति व्यवच्छेदार्थकत्वात्। ननु सप्तान्यतमत्वं सप्तभिन्नभिन्नत्व-
मिति वक्तव्यम्; सप्तभिन्नस्यैवाप्रसिद्धत्वात्कथं सप्तान्यतमत्व-
व्याप्तिनिश्चय इति चेन्न, द्रव्यादिसप्तान्यतमत्वं नाम द्रव्यादिभेद-
सप्तकाभाववत्त्वम्, अतो दोषविरहात्। एवमग्रेपि द्रष्टव्यम्॥

व्याख्या—पदार्थान्विभजत इति (पदार्थविशेष्यकपरस्परविरुद्धसामान्य-
धर्मव्याप्यविशेषधर्मप्रकारकज्ञानानुकूलद्रव्येत्याद्यभिन्नव्यापारानुकूलकृतिमानत्रं
भट्ट इति वाक्यार्थबोधः) पदस्यार्थः पदार्थ इति व्युत्पत्त्या पद-
सम्बन्ध्यभिधाविषयत्वलाभेपि अत्र पदसम्बन्धित्वांशस्य व्यावर्तकत्वाभावेन

अभिधाविषयत्वमात्रस्यैव सामान्यलक्षणत्वमभिधत्ते ग्रन्थकारः * अभिधेयत्व-
मित्यादिना * विभागादेवेति * पदार्थत्वव्याप्यधर्मपुरस्कारेण द्रव्यादिधर्मिप्रति-
पादनादेव (विभागवाक्यघटकपदार्थपरिगणनात्) इत्यर्थः * अधिकसंख्याव्य-
वच्छेदार्थकत्वादिति * सप्तपदार्थातिरिक्तपदार्थनिषेधार्थकत्वादित्यर्थः।
सिद्ध्यसिद्धिभ्याम् व्याघातं दर्शयति * नाद्य इति * वस्तुतोऽतिरिक्तपदार्थो
यदि प्रमितः तदा तस्य निषेधो न सम्भवति, यदि स न प्रमितः तदा
अभावबुद्धिं प्रति प्रतियोगिज्ञानस्य कारणत्वमिति न्यायेन प्रतियोगिज्ञाना-
भावेऽभावबुद्धिर्न जायत इति समुदायार्थः * पदार्थत्वमिति * असति
बाधके उद्देश्यविधेयभावस्थले उद्देश्यतावच्छेदके विधेयव्याप्यत्वभानमावश्यक-
मिति नियमानुसारेण पदार्थत्वरूपोद्देश्यतावच्छेदके द्रव्यादिसप्तान्यतमत्वरूप-
विधेयव्याप्यत्वमभिधत्ते * सप्तान्यतमत्वव्याप्यमित्यादिना *

ननु सर्वस्मिन्नपि जगति द्रव्यादिसप्तान्यतमत्वस्यैव विद्यमानत्वेन
तादृशान्यतमत्वाभाववतः पदार्थस्याप्रसिद्ध्या तदभाववदवृत्तित्वरूपत-
दन्यतमत्वव्याप्यत्वं पदार्थत्वे कथं सङ्गच्छत इति चेन्न। तादृशव्याप्यत्व-
स्यात्रासम्भवेपि स्वव्यापकतत्कत्वरूपव्याप्यत्वस्यात्र सम्भवेनाप्रसिद्ध्यभावात्
(स्वपदमुद्देश्यतावच्छेदकपरं, तत्पदं विधेयपरम्) तथाच पदार्थत्वव्यापक-
द्रव्यादिसप्तान्यतमत्वकत्वरूपव्याप्यत्वस्य समन्वयप्रकार इत्थम्, तथाहि,
पदार्थत्वाधिकरणं घटादिकं तदवृत्तिः योऽत्यन्ताभावः नहि द्रव्यादिसप्तान्यत-
मत्वाभावः, तस्य तत्र सत्त्वात्, किन्तु पटत्वाद्यभावः, तत्प्रतियोगि पटत्वादिकं,
तदप्रतियोगि द्रव्यादिसप्तान्यतमत्वं तत्कत्वं (तत्कालीनत्वम्) पदार्थत्वे
वर्तते इति * सप्तभिन्नभिन्नत्वमिति * द्रव्यादयो ये सप्त पदार्थाः प्रत्येकं
तत्तद्भेदकूटविशिष्टभिन्नत्वमित्यर्थो वक्तव्यः, यथाश्रुते एको न द्वाविति
प्रतीत्या समुदायरूपसप्तभिन्नत्वस्य प्रत्येकघटादिपदार्थे प्रसिद्धत्वेन सप्तभिन्नस्या-
प्रसिद्धयेति मूलग्रन्थस्यासङ्गत्यापत्तेः * द्रव्यादिभेदसप्तकाभाववत्त्वमिति *
सर्वस्यापि पदार्थस्य द्रव्यादिसप्तकान्तर्गतत्वेन कुत्रापि पदार्थे द्रव्यभेदगुण-
भेदकर्मभेदादिरूपाणां सप्तानां भेदानामविद्यमानतया तादृशभेदसप्तकाभाववत्त्वं
एकसत्त्वे द्वयं नास्तीति, प्रतीत्या सर्वत्रापि प्रत्येकपदार्थे सम्भवतीति
नान्यतमत्वाप्रसिद्धिशङ्केति ग्रन्थकर्तुराशयः *

एवमग्रेपि द्रष्टव्यमिति * उत्तरत्र नवादिपदानामपि अतिरिक्त

द्रव्यादिव्यवच्छेदार्थकत्वं द्रव्यत्वादीनां पृथिवीत्वादिनवाद्यन्यतमव्याप्यत्वञ्च पूर्ववद्बोध्यमित्याशयेनैव एवमग्रेपीति ग्रन्थावतारः, नतु तदन्यतमत्वाप्रसिद्धि-शङ्कातत्समाधानादिकमपि पूर्वोक्तरीत्या ग्राह्यमित्याशयेन, तथात्वे, नवद्रव्याणि चतुर्विंशतिर्गुणाः पञ्चकर्माणीत्यादौ तत्तत्समुदायभिन्नानां द्रव्यगुणकर्मादीनां प्रसिद्धत्वेन तत्तदन्यतमत्वाप्रसिद्ध्याद्यसम्भवेन तादृशार्थपरस्य मूलग्रन्थस्या-संगत्यापत्तेरिति ध्येयम्॥

ननु शक्तिपदार्थस्याष्टमस्य सत्त्वात्सप्तैव पदार्था इति कथनमसङ्गतम्, तथाहि, स्वरूपसम्बन्धेन जायमानदाहत्वावच्छिन्नं प्रति संयोगसम्बन्धेन वह्नेः कारणत्वमङ्गीकृतम् (पूर्वरूपनाशो रूपान्तरोत्पत्तिर्वा दाहः) तथाच चन्द्रकान्तमणिसमवधाने संयोगेन वह्निसत्त्वेपि दाहानुदयेन मण्यभावे दाहोदयेन च यत्सत्त्वे यदनुत्पत्तिः यदभावे यदुत्पत्तिरिति कार्यकारणभावविघटकान्वयव्य-तिरेकव्यभिचारप्रसङ्गेन तद्धारणाय दाहं प्रति शक्तिमत्त्वेन (दाहानुकूल-शक्तिमत्त्वेन) वह्नेः कारणत्वस्याङ्गीकर्तव्यतया शक्त्यङ्गीकरणमन्तरा तादृशकार्यकारणभावस्यानुपपन्नत्वेन शक्तिरूपोऽतिरिक्तपदार्थो नियतमभ्युपेयः (मीमांसकमतानुसारेणायं पूर्वपक्षः) (एतन्मते मणिनिष्ठं दाहप्रतिबन्धकत्वञ्च कारणतावच्छेदकधर्मविघटकत्वरूपम्) (शक्तेरतिरिक्तत्वसाधकोऽनुमानप्रयोग इत्थम्, शक्तिः न द्रव्यात्मिका गुणात्मिका कर्मात्मिका वा गुणादिवृत्तित्वात्, शक्तिः न सामान्याद्यन्यतरूपा उत्पत्तिमत्त्वे सति विनाशित्वात् इति) इति चेन्न। दाहत्वावाच्छिन्नं प्रति मणेः प्रतिबन्धकत्वस्य तदभावस्य तत्कारणत्वस्य च स्वीकारेणैव सामञ्जस्ये चन्द्रकान्तमणिसमवधानदशासु अनन्तपूर्व-कालिकशक्तिनाशजनिष्यमाणानन्तशक्तिप्रागभावानाञ्च कल्पने मण्यसमवधा-नदशासु अनन्त शक्तिकल्पनस्य चावश्यकतया तन्मते महागौरवप्रसङ्गः (एतन्मते मणिनिष्ठं प्रतिबन्धकत्वं कारणीभूताभावप्रतियोगित्वरूपमेव) नच सूर्यकान्तमणिसहितचन्द्रकान्तसमवधाने वह्निना दाहोदयेन चन्द्रकान्तस्य तत्प्रतिबन्धकत्वं न सम्भवतीति वाच्यम्। सूर्यकान्तमणिरूपोत्तेजकाभाव-विशिष्टचन्द्रकान्तमणेरेव दाहप्रतिबन्धकत्वाङ्गीकारान्नानुपपत्तेः (अत्र सूर्यकान्त-मणिनिष्ठोत्तेजकत्वञ्च प्रतिबन्धकतावच्छेदकीभूताभावप्रतियोगित्वरूपं ग्राह्यम्)

ननु सादृश्यस्यातिरिक्तसद्भावात्कथं सप्तैवेति (सादृश्यस्याति-रिक्तत्वसाधकोऽनुमानप्रकार इत्थम्, सादृश्यं षड्भावानन्तर्भूतं सामान्येतरवृत्तित्वे

सति सामान्यवृत्तित्वात्, यथा गोत्वं नित्यं तथाऽश्वत्वमपीति प्रतीत्या सामान्येपि सादृश्यस्याबाधितत्वात्। सादृश्यं नाभावरूपं सत्त्वेन प्रतीयमानत्वात् इति) इति चेन्न, सादृश्यस्य तद्विन्नत्वविशिष्टतद्गतभूयोधर्मवत्त्वरूपत्वेनैवाङ्गी-कृतत्वेन नातिरिक्तपदार्थाङ्गीकारप्रसक्तिः। एवमतिरिक्तत्वेन प्रतीयमानानां पदार्थानाम् अन्येषां कारणत्वप्रभृतीनां सप्तपदार्थेष्वेवान्तर्भावप्रकारः मदीयतर्क-सङ्ग्रहसर्वस्वे पारिभाषिकपदार्थसङ्ग्रहे निरूपितः॥

मूल- द्रव्यं विभजते * तत्रेति * तत्र द्रव्यादिमध्ये। द्रव्याणि नवैवेत्यन्वयः। कानि तानीत्यत आह * पृथिवीति * ननु तमसो दशमद्रव्यस्य विद्यमानत्वात्कथं नवैव द्रव्याणीति, तथाहि, “तमः खलु चलं नीलं परापरविभागवत्। प्रसिद्धद्रव्यवैद्यम्यान्नवभ्यो भेत्तुमर्हति॥” नीलं तमश्चलतीति प्रतीतिबलान्नीलरूपाधारतया-क्रियाऽधारतया च तमसो द्रव्यत्वं तावत्सिद्धम्। तत्र तमसो नाकाशादिपञ्चकेन्तर्भावः रूपवत्त्वात्। अत एव न वायौ स्पर्शाभावात्सदागतिमत्त्वाभावाच्च। नापि तेजसि भास्वरूपाभावा-दुष्णस्पर्शाभावाच्च। नापि जले शीतस्पर्शाभावान्नीलरूपाश्रयत्वाच्च। नापि पृथिव्यां गन्धाभावात् स्पर्शरहितत्वाच्च। तस्मात्तमो दशमद्रव्यमिति चेन्न। तमसस्तेजोऽभावरूपत्वात्, तथाहि, तमो हि न रूपिद्रव्यम् आलोकासहकृतचक्षुर्ग्राह्यत्वात् आलोकाभाववत्, रूपि चाक्षुषप्रमायामालोकस्य कारणत्वात्। तस्मात्प्रौढप्रकाशक-तेजस्सामान्याभावस्तमः। तत्र नीलं तमश्चलतीति प्रत्ययो भ्रमः। अतो नव द्रव्याणीति सिद्धम्॥

व्याख्या- द्रव्यं विभजत इत्यत्र वाक्यार्थबोधप्रकारः पूर्ववत्। मीमांसकमतं दूषयति * नन्विति * तमसो दशमद्रव्यस्येत्यनेन वाक्येन तमः दशमद्रव्यं नवद्रव्यानन्तर्भूतत्वे सति द्रव्यत्वात् यन्नैवं तन्नैवं यथा पृथिवीत्यनुमानं सूचितम्। पूर्वानुमानघटकद्रव्यत्वरूपविशेष्यासिद्धिं वारयति * नीलं तमश्चलतीत्यादिना * अनुमानप्रयोगस्तु, तमो द्रव्यं समवायेन नीलरूपाश्रयत्वात् क्रियाश्रयत्वाद्धेति। नवद्रव्यानन्तर्भूतत्वरूपविशेषणासिद्धिं वारयति * तत्रतमस इत्यादिना * अनेन वाक्येन तमः आकाशादिपञ्चका-

नन्तर्भूतम् समवायेन रूपवत्त्वादित्यनुमानं प्रदर्शितम्। अत एव न वायावित्यादिना तमः वायुभिन्नं रूपवत्त्वादित्यनुमानं प्रदर्शितम्। समवायेन वायुभेदसाधकं रूपस्वरूपं हेतुमुक्त्वा स्वरूपेण तत्साधकं हेतुमाह * स्पर्शाभावादिति * तमो वायुभिन्नं स्पर्शाभावादित्यनुमानप्रकारः। स्पर्शाभारूप-विषमव्याप्तहेतुमुक्त्वा समव्याप्तहेतुमाह * सदागतिमत्त्वाभावादिति (हेतुव्यापकसाध्याव्यापकहेतुत्वं विषमव्याप्तहेतुत्वम्, हेतुव्यापकसाध्यव्यापक-हेतुत्वं समव्याप्तहेतुत्वं ग्राह्यम्) अनुमानप्रकारः, तमो वायुभिन्नं सदागति-मत्त्वाभावादिति (सदागतिर्नाम विजातीया क्रिया) अत्र स्पर्शाभावसदागति-मत्त्वाभावयोः निरवच्छिन्नस्वरूपसम्बन्धेन हेतुत्वं वाच्यम्, अन्यथा वायुभेदा-भाववति वायौ उत्पत्तिकालावच्छेदेन तयोस्सत्त्वाद् व्यभिचारापत्तेः। तमस्तेजोभिन्नं भास्वरूपाभावादुष्णस्पर्शाभावाद्द्वेत्यनुमानं दर्शयति * नापि तेजसीति (अत्र हेतुद्वयस्यापि समव्याप्ततया न निरुक्तरीत्या हेतुद्वयोपादानस्य साफल्यं, किन्तु हेतुद्वयेनापि तेजोभेदसाधनं सम्भवतीति सूचनायैव) तमो जलभिन्नं शीतस्पर्शाभावानीलरूपवत्त्वाद्द्वेत्यनुमानं दर्शयति * नापि जले इति (अत्राद्यो हेतुस्समव्याप्तः द्वितीयो विषमव्याप्त इत्यवधेयम्) तमः पृथिवीभिन्नं गन्धाभावात् स्पर्शरहितत्वाद्द्वेत्यनुमानं दर्शयति * नापि पृथिव्यामिति (अत्राद्यस्समव्याप्तः, द्वितीयो विषमव्याप्तः) सर्वत्रापि गुणाभावानां निरवच्छिन्नस्वरूपसम्बन्धेनैव हेतुत्वं ज्ञेयम्, अन्यथा निरुक्तविधया व्यभिचारसम्भवः * उपसंहरति * तस्मादिति * नवद्रव्येष्वनन्तर्भावात् दशमद्रव्यत्वं तमसस्सिद्धमेति पूर्वपक्षाशयः*

तेजोऽभावरूपत्वादिति * प्रौढप्रकाशकतेजस्सामान्याभावरूपत्वादित्यर्थः। तमसो गुणाश्रयत्वद्रव्यत्वे खण्डयति * तमो न रूपिद्रव्यमिति * अत्र रूपिद्रव्यभेदरूपसाध्याभाववति घटादावपि चक्षुर्ग्राह्यत्वसत्त्वाद् व्यभिचारवारणाय आलोकासहकृतत्वदलं चक्षुषि निवेश्यते। तन्निवेशे रूपिद्रव्यचाक्षुषे आलोक-सहकृतस्यैव चक्षुषः कारणत्वेन हेतोस्तत्राभावान्न व्यभिचारः। अत्र चक्षुर्ग्राह्यत्वञ्च चक्षुर्जन्यलौकिकप्रत्यक्षविषयत्वं ग्राह्यम्, अन्यथा रूपिद्रव्यभेदाभाववति घटादौ तमोवान् घट इति ज्ञानलक्षणप्रत्यासत्तिजन्ये चक्षुरिन्द्रियजन्ये च (अलौकिके) प्रत्यक्षे विषयत्वस्य सत्त्वाद् व्यभिचारापत्तेः। तेजोविशेषस्यालोकस्याभावं दृष्टान्तयति * आलोकाभाववदिति * अत्र पक्षे हेतुरस्तु साध्यं मास्त्वत्य-प्रयोजकशङ्कानिवृत्त्यर्थमवतारयति * रूपिचाक्षुषप्रमायामिति * रूपवत्त्वेन

द्रव्यविषयकचाक्षुषप्रमायामित्यर्थः। यदि रूपिद्रव्यभेदो न स्यात् तदा आलोकासहकृतचक्षुग्राह्यत्वं न स्यात्, रूपिचाक्षुषप्रमात्वावच्छिन्नं प्रत्यालोकस्य कारणत्वात् इति कार्यकारणभावभङ्गापादकतर्कं सूचयत्यनेन वाक्येन ग्रन्थकारः। आलोकस्यासत्त्वेपि रूपवत्त्वेनान्धकारविषयकचाक्षुषभ्रमोत्पत्त्या व्यतिरेकव्यभिचारवारणाय प्रमापदोपादानम्। रूपिद्रव्यचाक्षुषे आलोकचक्षुस्संयोगमहत्त्वानां कारणत्वानङ्गीकारेऽनुपपत्तयः मदीयतर्कसङ्ग्रहसर्वस्वे पारिभाषिकपदार्थसङ्ग्रहे निरूपिताः॥

तमसोऽतिरिक्तत्वेऽनन्ततदवयवतत्प्रागभावतद्ध्वंसादिकल्पने गौरवं स्यादिति तस्य तेजोऽभावरूपतां स्थिरीकरोति * प्रौढप्रकाशकेति * प्रौढप्रकाशकत्वञ्च त्र्यणुकादिभिन्नत्वे सति उद्भूतरूपवत्त्वे सति अनभिभूतरूपवत्त्वम्, एतच्च तेजसो विशेषणम्, तथा च त्र्यणुकभिन्नम् उद्भूतानभिभूतरूपवत् महत्तत्तेजः तादृशतेजस्सामान्याभावस्तम इति फलितम्। तेजस्सामान्याभावस्यैव तमस्त्वाङ्गीकारे सुवर्णादिमति तमोविशिष्टदेशे सुवर्णात्मकतेजसो विद्यमानत्वेन तेजस्सामान्याभावस्याविद्यमानत्वेन तत्रापि तमोऽभावप्रसङ्गः, अतोऽनभिभूतरूपवत्त्वदलनिवेशः, तन्निवेशे तु सुवर्णस्य पार्थिवरूपाभिभूतरूपवत्त्वेन तादृशसामान्याभावस्य तत्राक्षतत्वेन न निरुक्तानुपपत्तिः। उद्भूतरूपवत्त्वानिवेशे चक्षुस्संयुक्ते तमोवति देशे अनभिभूतरूपवत्तश्चक्षुस्स्वरूपस्य तेजसः तत्र सत्त्वेन तादृशाभावस्य तत्रासत्त्वेन तत्र तमोव्यवहारानुपपत्तिः। तन्निवेशे तु चक्षुषः उद्भूतरूपवत्त्वाभावेन तादृशाभावस्य तत्राक्षततया नानुपपत्तिः। त्र्यणुकादिभिन्नत्वमहत्त्वयोरनिवेशे तेजस्त्र्यणुकतत्परमाण्वादिमत्यन्धकारविशिष्टदेशेऽपि उद्भूतानभिभूतरूपवत्तस्त्र्यणुकपरमाण्वादितेजसो विद्यमानत्वात् तादृशाभावस्यासत्त्वेन तत्र तमोव्यवहारानुपपत्तिः। तन्निवेशे तत्त्र्यणुकादिमति तमोवद्देशे त्र्यणुकदिभिन्नमहत्त्वविशिष्टतेजस्सामान्याभावस्याक्षततया नानुपपत्तिः। (वस्तुविशिष्टवस्तुत्वमभिभूतत्वम् इत्यनुगमः। वैशिष्ट्यञ्च स्वतादात्म्यस्वविशिष्टपदार्थग्रहप्रयुक्तग्रहीयविषयत्वाभाववत्त्वोभयसम्बन्धेन। स्ववैशिष्ट्यञ्च पदार्थे स्वसजातीयत्वस्वभिन्नत्वोभयसम्बन्धेन ग्राह्यम्) प्रौढप्रकाशकत्वञ्च स्वसंयुक्तयावत्पदार्थावभासकत्वम्, अतो नानुपपत्तिरिति केचन वदन्ति॥ ननु तमसोऽभावरूपत्वेऽभावे रूपकर्मणोरभावेन तत्र रूपकर्मताप्रतीत्योः कथमुपपत्तिरित्याशङ्कयामाह * तत्र नीलमिति * ननु विनिगमनाविरहात्तेजस

एव तमोऽभावरूपत्वमस्त्विति चेन्न, सर्वानुभूतोष्णस्पर्शाश्रयद्रव्यान्तरस्य कस्यचित् कल्पनीयतया गौरवेण तेजसोऽभावरूपत्वासम्भवात्॥

मूल-द्रव्यत्वजातिमत्त्वं गुणवत्त्वं वा द्रव्यसामान्यलक्षणम्*

व्याख्या—लक्षणमन्तरा मोक्षसाधनीभूतपदार्थतत्त्वज्ञानं नोत्पद्यत इत्याशङ्कायामाह * द्रव्यत्वेति * कार्यस्य संयोगस्य विभागस्य वा समवायि-कारणता किञ्चिद्धर्मावच्छिन्ना कारणतात्वात् घटनिरूपितदण्डनिष्ठकारणतावत् इत्यनुमानेन द्रव्यत्वस्य जातित्वे लाघवमिति लाघवज्ञानसहकृतेन तत्कारणताया अन्यूनानतिप्रसक्ता द्रव्यत्वरूपा जातिस्सिद्धयतीति बोध्यम्। एवञ्च सामान्यलक्षणकथनेन न्यूनता परिहृतेति बोध्यम्। अन्यासां गुणत्वादिजातीनां बहूनां सिद्धिप्रकारः मदीयतर्कसङ्ग्रहसर्वस्वे पारिभाषिकपदार्थसङ्ग्रहे जातिसिद्धिविचारे द्रष्टव्यः।

द्रव्यस्य द्रव्यत्वलक्षणस्य व्यावहारिकत्वेन तस्य स्वेतरभेदानुमापकत्वरूपं व्यावर्तकत्वं न सम्भवतीति व्यावर्तकं लक्षणमाह * गुणवत्त्वं वेति * द्रव्यत्वस्य द्रव्यलक्षणत्वे लक्षणलक्ष्यतावच्छेदकयोरैक्येन व्यावर्तकत्वं न सम्भवति, तथाहि, लक्षणेन लक्ष्ये स्वेतरभेदानुमापकेन भवितव्यम्, तथाच द्रव्यम् इतरभिन्नं द्रव्यत्वादितीतरभेदसाधने इतरभेदव्याप्यद्रव्यत्ववद्द्रव्यमिति परामर्शे इतरभेदव्याप्यत्वस्य द्रव्यत्वे भाने तुल्यवित्तिवेद्यतया (समानज्ञानविषयत्वेन) द्रव्यत्वव्यापकत्वस्यापीतरभेदे भासमानतया साध्ये पक्षतावच्छेदकव्यापकत्वनिश्चयस्य पक्षसाध्यवानित्यनुमितिं प्रति सिद्धिविधया प्रतिबन्धकत्वेन परामर्शकाल एव सिद्धेस्सत्त्वेन अनुमितिप्रतिबन्धाद्व्यावर्तकत्वस्य द्रव्यत्वेऽभावेन व्यावहारिकत्वमेवास्य सम्भवतीति बोध्यम्। गुणस्य द्रव्यलक्षणत्वे द्रव्यम् इतरभिन्नं गुणादितिरीतया व्यावर्तकत्वं सम्भवति, तथाहि, अत्र लक्षणलक्ष्यतावच्छेदकयोः गुणद्रव्यत्वयोः परस्परविभिन्नतया इतरभेदव्याप्यगुणवद्द्रव्यमिति परामर्शकाले तुल्यवित्तिवेद्यतया भानाङ्गीकारेपि गुणव्यापकत्वस्यैवेतरभेदे लभ्यत्वेन उद्देश्यतावच्छेदकव्यापकत्वप्रकारकसाध्यविशेष्यकनिश्चयस्य प्रतिबन्धकस्य तदाऽभावेन द्रव्यमितरभिन्नमित्यनुमितेरव्याहततया गुणवत्त्वलक्षणस्य व्यावर्तकत्वमुपपद्यत एव॥

मूल-लक्ष्यैकदेशावृत्तित्वमव्याप्तिः, यथा गोः कपिलत्वम्॥

व्याख्या— उत्तरत्र दूषणत्रयरहितधर्मस्य लक्षणत्वस्य वक्ष्यमाणतया अभावबुद्धिं प्रति प्रतियोगिज्ञानस्य कारणत्वेन दूषणत्रयज्ञानमन्तरा तद्रहितत्व-ज्ञानासम्भवेन प्रथमं दूषणत्रयं निरूपयति * लक्ष्यैकदेशावृत्तित्वमिति * तच्च लक्ष्यतावच्छेदकाश्रये क्वचिल्लक्ष्ये लक्षणासत्त्वम्, तच्च लक्ष्यता-वच्छेदकसमानाधिकरणत्वे सति लक्ष्यतावच्छेदकसमानाधिकरणात्यन्ताभाव-प्रतियोगित्वम्, (इदम् अव्याप्तिस्वरूपम् अव्याप्तलक्षणञ्च भवति) गोः कपिलरूपं लक्षणमुक्तञ्चेत्तत्र कपिलरूपे लक्षणसमन्वयः। तथाहि, लक्ष्या गौः लक्ष्यतावच्छेदकं गोत्वम्, तदधिकरणं कपिलगौः, तद्वृत्तित्वं कपिलरूपे वर्तते। एवं लक्ष्यतावच्छेदकाधिकरणं श्वेतगौः, तद्वृत्तियोत्यन्ताभावः कपिलरूपाभावः, तत्प्रतियोगित्वञ्च कपिलरूपे वर्तते इति॥ लक्ष्यतावच्छेदक-समानाधिकरणत्वमात्रोक्तौ अतिव्याप्तेऽतिव्याप्तिः, तथाहि, गोः शृङ्गित्वं लक्षणमुक्तञ्चेत्तत्र शृङ्गित्वे लक्ष्यतावच्छेदकाधिकरणगोवृत्तित्वस्य सत्त्वादिति। विशेष्यदलनिवेशे तु लक्ष्यतावच्छेदकाधिकरणं गौः, तद्वृत्तिः योऽत्यन्ताभाव इत्युक्तौ नहि शृङ्गित्वाभावः, किन्तु पटत्वाद्यभावः, तत्प्रतियोगित्वस्य शृङ्गित्वेऽभावान्नातिव्याप्तिः॥

लक्ष्यतावच्छेदकसमानाधिकरण्यदलनिवेशेऽसम्भविन्यतिव्याप्तिः, तथाहि, गोरेकशफवत्त्वं लक्षणमुक्तञ्चेत्तत्र एकशफवत्त्वे लक्ष्यतावच्छेदकाधि-करणगोवृत्त्यैकशफवत्त्वात्यन्ताभावप्रतियोगित्वस्य तत्र सत्त्वादिति। लक्ष्यता-वच्छेदकसमानाधिकरण्यनिवेशे तु एकशफवत्त्वे लक्ष्यतावच्छेदकाधि-करणगोवृत्तित्वस्यासत्त्वान्नातिव्याप्तिः॥ लक्ष्यतावच्छेदकसमानाधिकरण्य-घटकलक्ष्यतावच्छेदकनिष्ठाधेयतायां लक्ष्यतावच्छेदकतावच्छेदकसम्बन्धा-वच्छिन्नत्वं विशेषणं देयम्, अन्यथा कालिकसम्बन्धेन लक्ष्यतावच्छेदकाधि-करणाश्ववृत्तित्वस्य विशेष्यदलस्य चैकशफवत्त्वे सत्त्वादतिव्याप्तेः। तन्निवेशे तु येन सम्बन्धेन लक्ष्ये लक्ष्यतावच्छेदकं वर्तते तस्य सम्बन्धस्य लक्ष्यतावच्छेदकतावच्छेदकसम्बन्धतया प्रकृते लक्ष्यतावच्छेदकतावच्छेदक-समवायेन लक्ष्यतावच्छेदकाधिकरणत्वस्याश्वेऽभावान्नातिव्याप्तिः॥ विशेषण-दलघटकलक्ष्यतावच्छेदकाधिकरणनिरूपितवृत्तित्वायां लक्षणतावच्छेदक-सम्बन्धावच्छिन्नत्वं निवेशनीयम्, अन्यथा लक्ष्यतावच्छेदकाधिकरणनिरूपित-कालिकसम्बन्धावच्छिन्नवृत्तित्तामादायासम्भविन्येकशफवत्त्वेऽतिव्याप्तेः। तन्निवेशे

तु गोनिरूपितलक्षणतावच्छेदकसमवेतत्वसम्बन्धावच्छिन्नवृत्ततायास्तत्राभावान्नाति-
व्याप्तिः॥

विशेष्यदलघटकलक्ष्यतावच्छेदकनिष्ठाधेयतायामपि लक्ष्यतावच्छेदक-
तावच्छेदकसम्बन्धावच्छिन्नत्वं निवेशनीयम्, अन्यथाकालिकसम्बन्धेन
लक्ष्यतावच्छेदकाधिकरणघटादिनिष्ठात्यन्ताभावप्रतियोगित्वस्य विशेषणदलस्य
च सत्त्वादतिव्याप्ते शृङ्गित्वेऽतिव्याप्तेः। तन्निवेशे तु तेन सम्बन्धेन
लक्ष्यतावच्छेदकाधिकरणत्वस्य घटादावभावान्नातिव्याप्तिः॥ नन्वेवमपि
लक्ष्यतावच्छेदकाधिकरणगोनिरूपितकालिकसम्बन्धावच्छिन्नवृत्ततावद-
भावप्रतियोगित्वविशेषणदलयोरतिव्याप्ते शृङ्गित्वे सत्त्वादतिव्याप्तिरितिचेन्न,
विशेष्यदलघटकवृत्ततायां स्वरूपसम्बन्धावच्छिन्नत्वस्य विशेषणीयत्वात्।
नचैवमपि गोः कपिलरूपाभावस्य लक्षणत्वेऽव्याप्ते कपिलरूपा-
भावेऽव्याप्त्यापत्तेः, कपिलरूपाभावाभावस्य लक्ष्यतावच्छेदकाधिकरणे स्वरूप-
सम्बन्धेनासत्त्वादिति वाच्यम्, तादृशवृत्ततायास्वरूपमवायान्यतरसम्बन्धा-
वच्छिन्नत्वेन विशेषणीयत्वात्, कपिलरूपाभावाभावस्य गवि तदन्यतरान्तर्गत-
समवायेन सत्त्वान्नाव्याप्तिः॥

नच तथापि पर्वतस्य धूमाभावादेर्लक्षणत्वे लक्ष्यतावच्छेदकाधिकरणे
पर्वते निरुक्तान्यतरसम्बन्धेन धूमाभावाभावस्यासत्त्वादव्याप्ते धूमाभावे-
ऽव्याप्तिरिति वाच्यम्। विशेष्यदलघटकवृत्ततायाः स्वप्रतियोगिमत्ताग्रहविरोधिता-
घटकसम्बन्धावच्छिन्नत्वेन विवक्षितत्वात्, भावलक्षणकस्थले तादृशसम्बन्धः
स्वरूप एव भवति, अभावलक्षणकस्थले स सम्बन्धस्समवायादिरेवेति
ध्येयम् (स्वप्रतियोगिमत्ताग्रहविरोधिताघटकत्वञ्च स्वप्रतियोगितावच्छेदक-
सम्बन्धावच्छिन्नस्वप्रतियोगितावच्छेदकधर्मावच्छिन्नप्रकारताशालिबुद्धित्वा-
वच्छिन्नप्रतिबध्यतानिरूपितप्रतिबन्धकतावच्छेदप्रकारतावच्छेदकत्वं ग्राह्यम्)
लक्ष्यतावच्छेदकसमानाधिकरणाभावप्रतियोगितायां लक्षणतावच्छेदकसम्बन्धा-
वच्छिन्नत्वं विशेषणीयम्, अन्यथा लक्ष्यतावच्छेदकसमानाधिकरणस्य
संयोगादिना शृङ्गित्वाभावस्य प्रतियोगित्वेनातिव्याप्ते शृङ्गित्वेऽतिव्याप्तेः॥
अत एव शृङ्गित्वभेदीयप्रतियोगिमादाय शृङ्गित्वेऽतिव्याप्त्यभावेन अत्यन्ताभाव-
त्वेनाभावनिवेशाभावेपि न क्षतिः॥

मूल- अलक्ष्ये लक्षणस्य वर्तनमतिव्याप्तिः। यथा

गोश्रृङ्गित्वम्॥

व्याख्या— अलक्ष्ये लक्षणस्य वर्तनं नाम लक्ष्यतावच्छेदक-समानाधिकरणत्वे सति लक्ष्यतावच्छेदकावच्छिन्नप्रतियोगिताकभेदसामानाधिकरण्यम्। समन्वयस्तु, लक्ष्यतावच्छेदकाधिकरणगोवृत्तित्वं श्रृङ्गित्वे वर्तते, लक्ष्यतावच्छेदकावच्छिन्न प्रतियोगिता गोत्वावच्छिन्नप्रतियोगिता, तन्निरूपको यो भेदः गोभेदः, तदधिकरणं महिषादिः, तद्वृत्तित्वञ्च श्रृङ्गित्वे वर्तते इति। लक्ष्यतावच्छेदकसामानाधिकरण्यमात्रोक्तावव्याप्तेऽतिव्याप्तिः। विशेष्यदलनिवेशे तु कपिला गौरिति प्रतीत्या गव्येव कपिलरूपस्याङ्गीकृतत्वेन तादृशभेदाधिकरणमहिषादौ तस्याभावान्नातिव्याप्तिः। विशेष्यदलमात्रोपादाने तादृशभेदाधिकरणाशवादावेकशफस्य सत्त्वात्त्रातिव्याप्तेः। विशेषणदलनिवेशे तु लक्ष्यतावच्छेदकाधिकरणगोवृत्तित्वस्य तत्राभावान्नातिव्याप्तिः॥ अत्रापि लक्ष्यतावच्छेदकनिष्ठाधेयतायां लक्ष्यतावच्छेदकतावच्छेदकसम्बन्धावच्छिन्नत्वं विशेषणं देयम्, अन्यथा कालिकसम्बन्धेन लक्ष्यतावच्छेदकाधिकरणत्वमादाया-सम्भविन्यतिव्याप्तेः। लक्ष्यतावच्छेदकाधिकरणनिरूपितवृत्तितयां लक्षणता (घटक) वच्छेदकसम्बन्धावच्छिन्नत्वं विशेषणं देयम्, अन्यथा लक्ष्यता-वच्छेदकाधिकरणनिरूपितकालिकसम्बन्धावच्छिन्नवृत्तितामादायासम्भविन्यति-व्याप्तेः॥ तादृशभेदनिष्ठाधेयतायां स्वरूपसम्बन्धावच्छिन्नत्वं विशेषणीयम्, अन्यथा कालिकेन तादृशभेदाधिकरणकपिलगोवृत्तित्वमादायाव्याप्तेऽतिव्याप्तेः॥ तादृशभेदाधिकरणनिरूपितवृत्तितयां लक्षणतावच्छेदकसम्बन्धावच्छिन्नत्वदलं निवेशनीयम्, अन्यथा लक्ष्यभेदाधिकरणमहिषादिनिरूपितकालिकसम्बन्धा-वच्छिन्नवृत्तितामादाय कपिलरूपेऽव्याप्तेऽतिव्यप्तिः॥ अभावत्वेन भेदनिवेशे तु लक्ष्यात्यन्ताभावमादायाव्याप्तेऽतिव्याप्तिः॥

मूल—लक्ष्यमात्रावृत्तित्वमसम्भवः। यथा गोरेकशफवत्त्वम्॥

व्याख्या— असम्भवस्वरूपं दर्शयति * लक्ष्यमात्रेति * लक्ष्यमात्रावृत्ति-त्वञ्च (लक्ष्यनिरूपितवृत्तित्वसामान्याभाववत्त्वम्) लक्ष्यतावच्छेदकव्यापकी-भूताभावप्रतियोगित्वम्, तच्च लक्ष्यतावच्छेदकाधिकरणवृत्त्यन्ताभावा-प्रतियोग्यभावप्रतियोगित्वम्, गोरेकशफवत्त्वे लक्षणेऽभिहिते तत्र लक्षणसमन्वयः, तथाहि, लक्ष्यतावच्छेदकं गोत्वम्, तदधिकरणं गौः, तद्वृत्तिर्योऽत्यन्ताभावः नहि एकशफवत्त्वाभावाभावः, किन्तु एकशफवत्त्वाभावः, तत्प्रतियोगि

एकशफवत्वम्, तदप्रतियोगी योऽभावः एकशफवत्त्वाभावः, तत्प्रतियोगित्वं एकशफवत्त्वे वर्तते इति। अत्राभावे लक्ष्यतावच्छेदकव्यापकत्वमनिवेश्य तत्सामानाधिकरण्यनिवेशे अव्याप्ते कपिलरूपे लक्ष्यतावच्छेदकाधिकरणश्वेत-गोनिष्ठात्यन्ताभावप्रतियोगितामादायतिव्याप्तिः, तद्व्यापकत्वनिवेशे तु कपिल-गवान्तर्भावेण व्यापकत्वव्यभिचारात्प्रतियोगिताः॥

अत्र लक्ष्यतावच्छेदकनिष्ठाधेयतायां लक्ष्यतावच्छेदकतावच्छेदक-सम्बन्धावच्छिन्नत्वं विशेषणं देयम्, अन्यथा कालिकसम्बन्धेन लक्ष्यतावच्छेद-काधिकरणेऽश्वादावेकशफवत्त्वाभावस्यासत्त्वेन तत्र व्यापकत्वाप्रसिद्ध्या-ऽसम्भवापत्तेः। लक्ष्यतावच्छेदकाधिकरणनिरूपितवृत्ततायां स्वरूपसम्बन्धा-वच्छिन्नत्वं (स्वप्रतियोगिमत्ताग्रहविरोधिताघटकसम्बन्धावच्छिन्नत्वं) विशेषणं देयम्, अन्यथा लक्ष्यतावच्छेदकाधिकरणे गवि कालिकसम्बन्धेन वर्तमानस्य एकशफवत्त्वाभावाभावस्य प्रतियोगित्वे नैकशफवत्त्वाभावस्यासम्भवापत्तेः। लक्ष्यतावच्छेदकव्यापकीभूताभावप्रतियोगितायां लक्षणतावच्छेकसम्बन्धा-वच्छिन्नत्वं विशेषणं देयम्, अन्यथा संयोगादिसम्बन्धेन शृङ्गित्वं नास्तीत्यभावस्य लक्ष्यतावच्छेदकव्यापकत्वेन। शृङ्गित्वादौ एवं रीत्या गन्धवत्त्वादिसल्लक्षणेषु-चातिव्याप्त्यापत्तेः। तथाच लक्ष्यतावच्छेदकनिष्ठलक्ष्यतावच्छेदकतावच्छेदक-सम्बन्धावच्छिन्नाधेयतानिरूपिताधिकरणतावन्निरूपितस्वरूपसम्बन्धावाच्छिन्न-

अनुगमप्रकारः, गोरेकशफवत्त्वलक्षणमसम्भवीत्युच्यते, तत्र घटते, शते पञ्चाशन्न्यायेन शफद्वयविशिष्टगवि एकशफवत्त्वस्याज्यनपायात्, अतश्शफे एकत्वं परिष्करणीयम्, तच्च शफविशिष्टशफान्यत्वम्, शफे शफवैशिष्ट्यञ्च स्वतादात्म्य-स्वविशिष्टपादावयवत्वोभयसम्बन्धेन (अत्र शफविशिष्टशफो गोशफ एव) पादे स्ववैशिष्ट्यञ्च स्वसमवेतत्वस्वभिन्नसमवेतत्वोभयसम्बन्धेन (अत्र स्वविशिष्टपादो-गोपाद एव। स्वभिन्नं शफान्तरं गवीयमेव) शफविशिष्टशफान्यत्वन्तु अश्वशफ एव सम्भवतीति भानुवपत्तिः॥ यद्वा, शफे एकत्वञ्च शफविशिष्टशफान्यत्वम्, शफे शफवैशिष्ट्यञ्च स्वभिन्नत्वस्वसमवेतपादासमवायित्वोभयसम्बन्धेन ग्राह्यम्, अत्रापि शफविशिष्टशफो गोशफ एव। स्वभिन्नत्वमात्रस्य सम्बन्धत्वे अश्वशफेऽपि गोशफवत्त्वस्य निरुक्तसम्बन्धेन सत्त्वादनुपपत्तिः। द्वितीयसम्बन्धमात्रोपादाने अश्वशफे परीश्यशफविशिष्टत्वस्य तेन सम्बन्धेन सत्त्वादनुपपत्तिर्ग्राह्या। यदि नखलोमादीनां संयुक्तद्रव्यतैव दिनकरेणाङ्गीकृतेत्युच्येत तदा प्रथमानुगमे समवेतत्वस्थाने संयुक्तत्वं द्वितीयानुगमे स्वसमवेतपादासमवायित्वं सम्बन्धस्थाने स्वसंयुक्तापादासंयुक्तत्वमिति च निवेशनीयम्॥

वृत्तितावदत्यन्ताभावाप्रतियोग्यभावनिरूपितलक्षणतावच्छेदकसम्बन्धावच्छिन्न-
प्रतियोगित्वम् असम्भवः (असम्भविनो लक्षणम्) इति निष्कर्षः॥

यथाश्रुतयोः लक्ष्यैकदेशावृत्तित्वालक्ष्यवृत्तित्वरूपयोः अव्याप्तातिव्याप्त-
लक्षणयोः एकशफवत्वरूपासम्भविन्यतिव्याप्तत्वेन एतादृशगुरुतरलक्षणारम्भः
कृत इति केचन वदन्ति॥ वस्तुतस्तु तयोर्लक्षणयोः असम्भविसाधारण्येऽपि
दुष्टसंकरेऽपि दोषासङ्कर इति, न्यायेन तयोरेकत्र समावेशेपि दोषयोर्भिन्नतया
न क्षतिः॥ लक्ष्यमात्रावृत्तित्वरूपासम्भविलक्षणस्य तु अन्यत्रानतिप्रसक्तत्वेपि
अत्रत्यमात्रपदस्य व्यापकत्वार्थकत्वमिति सूचयितुम् असम्भविनोप्येतादृशं
गुरुतरलक्षणमङ्गीकृतमिति केचन वदन्ति। अन्ये तु लक्ष्यमात्रावृत्तित्वमित्य-
सम्भविलक्षणे मात्रपदस्य कात्स्न्यार्थकतायां स्वीकृतायां लक्ष्यनिरूपितवृत्ति-
त्वसामान्याभावलाभस्संभवति, तथाच द्रव्यस्य गुणत्वविशिष्टसत्तावत्वं
लक्षणमुक्तं चेत् तादृशसत्तारूपासंभविनि विशेष्यवृत्तिपदार्थप्रतियोगिकविशिष्टानु-
योगिकाभावस्याप्रसिद्धतया तादृशलक्षणासंभवेन अव्याप्तिप्रसङ्गेन लक्ष्यता-
वच्छेदकव्यापकीभूताभावप्रतियोगित्वमिति गुरुतरलक्षणस्यारम्भ इति वदन्ति।
(गुणत्वविशिष्टसत्तायां सत्ताविशेष्यम्, तद्वृत्तिपदार्थः लक्ष्यनिरूपितवृत्तित्वम्,
तत्प्रतियोगिकत्वं तादृशसामान्याभावेऽक्षतम्) सम्भविनोप्येतादृशं गुरुतरलक्षण-
मङ्गीकृतमिति केचन वदति॥

**मूल—एतद्दूषणत्रयरहितो धर्मो लक्षणम्, यथा गोः सास्नादि-
मत्त्वम्। स एवासाधारणधर्म इत्युच्यते॥**

व्याख्या—एतद्दूषणत्रयरहित इति * उक्तदोषाभावत्रयविशिष्ट इत्यर्थः।
त्रित्वस्याभाव एवान्वयः, न तु दोषेष्वभावप्रतियोगिषु एवं चेत् एकसत्त्वे
द्वयं नास्तीति प्रतीत्या अतिव्याप्त्याद्येकदोषवत्यपि निरुक्तदोषत्रयाभाववत्त्वस्य
सत्त्वात्तस्यापि लक्षणत्वापत्तिः। असाधारणधर्मदूषणत्रयरहितधर्मपदयोः
पर्यायपदत्वमभिधत्ते ग्रन्थकारः * स एवेति *

मूल— लक्ष्यतावच्छेदकसमनियतत्वमसाधारणत्वम्॥

व्याख्या—यथाश्रुतशब्दलभ्यलक्ष्यालक्ष्यवृत्तित्वरूपसाधारण्याभावरूप-
स्यासाधारणत्वस्य अव्याप्त्यसम्भवग्रस्तयोरपि सत्त्वादन्यादृशमसाधारणत्वं च
परिष्करोति * लक्ष्यतावच्छेदकसमनियतत्वमिति * लक्ष्यतावच्छेदकसम-

नियतत्वं च लक्ष्यतावच्छेदकव्यापकत्वे सति लक्ष्यतावच्छेदकव्याप्यत्वम्। लक्ष्यतावच्छेदकव्यापकत्वं च लक्ष्यतावच्छेदकाधिकरणवृत्त्यन्ताभावा-प्रतियोगित्वम्। लक्ष्यतावच्छेदकव्याप्यत्वं च लक्ष्यतावच्छेदकाभाववदवृत्तित्वम्। गोः सास्नादिमत्त्वं लक्षणमुक्तं चेत् तत्र सास्नादिमत्त्वरूपलक्षणे लक्षणसमन्वयः, तथाहि, अत्र लक्ष्या गौः, लक्ष्यतावच्छेदकं गोत्वम्, तदधिकरणं गौः, तद्वृत्तिर्योऽत्यन्ताभावः नहि सास्नादिमत्त्वात्यन्ताभावः, सास्नादिमत्त्वस्यैव तत्र सत्त्वात्, किन्तु पटाद्यभावः, तत्प्रतियोगित्वं पटादौ वर्तते, तदप्रतियोगित्वं सास्नादिमत्त्वे वर्तते। लक्ष्यतावच्छेदकाभावः गोत्वाभावः, तदधिकरणं महिषादिः, तद्वृत्तित्वं शृङ्गित्वे वर्तते, तदवृत्तित्वं सास्नादिमत्त्वे वर्तते इति समन्वयः॥

लक्ष्यतावच्छेदकव्यापकत्वमात्रोक्तौ अतिव्याप्तेः शृङ्गित्वादावपि लक्ष्यतावच्छेदकगोत्वव्यापकत्वस्य सत्त्वादतियापिः। तद्व्याप्यत्वनिवेशे तु शृङ्गित्वे लक्ष्यतावच्छेदकगोत्वाभाववन्महिषादिवृत्तित्वस्यैव सत्त्वेन नातिव्याप्तिः॥ लक्ष्यतावच्छेदकव्याप्यत्वनिवेशे तु अव्याप्तेः कपिलरूपे असम्भविनि गगनादौ च लक्ष्यतावच्छेदकाभाववन्महिषादिनिरूपितवृत्तित्वाभावस्य सत्त्वादतिव्याप्तिः (असम्भविन्येकशफवत्त्वे तादृशव्याप्यत्वासम्भवेन न तत्रातिव्याप्तिरुक्ता) तद्व्यापकत्वनिवेशे तु लक्ष्यतावच्छेदकाधिकरणे श्वेतगवि कपिलरूपस्याभावेन गगनस्यावृत्तिपदार्थतया लक्ष्यतावच्छेदकाधिकरणे कुत्राप्यवृत्तित्वेन च नातिव्याप्तिः॥ लक्ष्यतावच्छेदकव्यापकत्वघटकप्रतियोगितायां वैशिष्ट्यव्यासज्यवृत्ति-धर्मानवच्छिन्नत्वे निवेशनीये, अन्यथा, पूर्वक्षणवृत्तित्वविशिष्टसास्नादिलक्षणा-भावं सास्नादिलक्षणघटत्वोभयाभावं चादायासम्भवापत्तेः। व्याप्यत्वघटकलक्ष्यता-वच्छेदकनिष्ठप्रतियोगितायां लक्ष्यतावच्छेदकतावच्छेदकधर्मातिरिक्तधर्मान-वच्छिन्नत्वं विशेषणीयम्, अन्यथा, लक्ष्यतावच्छेदकघटत्वोभयाभावमादाया-सम्भवापत्तेः॥

अत्र व्याप्यत्वघटकवृत्तित्वाभावः तादृशवृत्तित्वसामान्याभावो वाच्यः, अन्यथा, अलक्ष्ये शृङ्गित्वे तादृशवृत्तित्वघटत्वोभयाभावमादायातिव्याप्तेः। तन्निवेशे तु तदुभयाभावीयप्रतियोगितायाः तादृशवृत्तित्वत्वातिरिक्तोभयत्वरूप-धर्मानवच्छिन्नतया निरुक्ताभावे तादृशवृत्तित्वत्वातिरिक्तधर्मानवच्छिन्नप्रतियोगिता-काभावत्वरूपतत्सामान्याभावत्वस्याभावान्नातिव्याप्तिः॥ अत्र व्याप्यत्वं लक्ष्य-तावच्छेदकाभाववन्निरूपितवृत्तितानवच्छेदकधर्मवत्त्वरूपं परिष्करणीयम्,

अन्यथा, द्रव्यस्य गुणकर्मान्यत्वविशिष्टसत्ताया लक्षणत्वे (अत्र सत्तायां गुणकर्मान्यत्ववैशिष्ट्यं स्वरूपसमवायोभयघटितसामानाधिकरण्यसम्बन्धेन बोध्यम्, अन्यथा, तस्य गुणादावप्यधिकरणत्वप्रसङ्गः) “गुणे गुणकर्मान्यत्व-विशिष्टसत्ता” इति, प्रतीत्या लक्ष्यतावच्छेदकाभाववद्गुणादिनिरूपितवृत्ति-त्वस्यैव लक्षणे सत्त्वेनाव्याप्तेः। तथा परिष्कारे तु “गुणकर्मान्यत्वविशिष्ट-सत्तावान् गुण इति, प्रतीत्यभावेन गुणनिरूपितवृत्तितावच्छेदकत्वस्य विशिष्ट-सत्तात्वेऽसम्भवेन तदनवच्छेदकत्वस्य तत्र सत्त्वान्नाव्याप्तिः समन्वयश्च।” गुणे गुणकर्मान्यत्वविशिष्टसत्तेति प्रतीतौ गुणानिरूपितसत्तात्वावच्छिन्नवृत्तित्वं तादृशसत्तायां भासते, गुणकर्मान्यत्वविशिष्टसत्तावान् गुण इति प्रतीतौ तु गुणकर्मान्यत्ववैशिष्ट्यसत्तात्वरूपधर्मद्वयावच्छिन्नाधेतानिरूपिताधिकरणतायाः गुणकर्मान्यत्वाधिकरणत्वसत्ताधिकरणरूपाधिकरणताद्वयस्य वा भानमङ्गीक्रियत इति ग्राह्यम्॥

व्यापकत्वदले लक्ष्यतावच्छेदकनिष्ठाधेतयायां लक्ष्यतावच्छेदकता-वच्छेदकसम्बन्धावच्छिन्नत्वं विशेषणं देयम्, अन्यथा, कालिकादिसम्बन्धेन लक्ष्यतावच्छेदकाधिकरणे घटादौ सास्नाद्यभावस्य सत्त्वेनासम्भवापत्तेः॥ लक्ष्यतावच्छेदकाधिकरणवृत्तित्वं स्वरूपसम्बन्धावच्छिन्नत्वेन स्वप्रति-योगिमत्ताग्रहविरोधिताघटकसम्बन्धावच्छिन्नत्वेन वा विवक्षणीयम्, अन्यथा, लक्ष्यतावच्छेदकाधिकरणेऽपि कालिकादिसम्बन्धेन लक्षणाभावस्य सत्त्वाद-सम्भवापत्तेः॥ व्यापकत्वघटकात्यन्ताभावनिरूपितप्रतियोगितायां लक्षणता-वच्छेदकसम्बन्धावच्छिन्नत्वं विशेषणं देयम्, अन्यथा लक्ष्येऽपि स्वरूपसम्बन्धेन सम्बन्धान्तरावच्छिन्नप्रतियोगिताकलक्षणाभावस्य सत्त्वादसम्भवापत्तेः व्याप्यत्व-घटकलक्ष्यतावच्छेदकनिष्ठप्रतियोगितायां लक्ष्यतावच्छेदकतावच्छेदक-सम्बन्धावच्छिन्नत्वं विशेषणं देयम्, अन्यथा, व्यधिकरणसम्बन्धावच्छिन्न-लक्ष्यतावच्छेदकनिष्ठप्रतियोगिताकाभावाधिकरणीभूतलक्ष्यवृत्तित्वस्यैव लक्षणे सत्त्वेनासम्भवापत्तेः। लक्ष्यतावच्छेदकाभावनिष्ठाधेतयायां स्वरूपसम्बन्धा-वच्छिन्नत्वं विशेषणं देयम्, अन्यथा, कालिकसम्बन्धेन लक्ष्यतावच्छेदका-भावाधिकरणीभूतलक्ष्यवृत्तित्वस्यैव लक्षणे सत्त्वादसम्भवापत्तेः॥ लक्ष्यतावच्छेद-काभावन्निरूपितवृत्तितायां लक्षणतावच्छेदकसम्बन्धावच्छिन्नत्वं विशेषणं देयम्, अन्यथा, लक्ष्यतावच्छेदकाभाववद्घटादिनिरूपितकालिकसम्बन्धावच्छिन्नवृत्ति-तामादायासम्भवापत्तेः॥

अथवा, तादृशविशिष्टाभावोभयाभावादिकमादायासम्भववारणाय लक्ष्यतावच्छेदकसमानाधिकरणात्यन्ताभावीयप्रतियोगितानवच्छेदकधर्मवत्त्वरूपं लक्ष्यतावच्छेदकव्यापकत्वं परिष्करणीयम्, वैशिष्ट्योभयत्वादेः तादृशाभावप्रति-योगितावच्छेदकत्वेऽपि तदनवच्छेदकं लक्षणतावच्छेदकं धर्ममुपादाय लक्षण-समन्वयसम्भवात्। नच तादृशप्रतियोगितानवच्छेदकं प्रमेयत्वादिकमादाय लक्ष्यतावच्छेदकव्याप्यकपिलरूपादावतिव्याप्तिरिति वाच्यम्, लक्ष्यतावच्छेद-कसमानाधिकरणात्यन्ताभावीयप्रतियोगितानवच्छेदकः लक्ष्यतावच्छेदका-भाववद्वृत्तितानवच्छेदकश्च यो धर्मः तद्वत्त्वस्य विवक्षिततवात्, प्रमेयत्वादेः तद्व्याप्यतावच्छेदकत्वाभावेन न तत्रातिप्रसङ्गः, लक्ष्यतावच्छेदकव्यापकता-वच्छेदकं तद्व्याप्यतावच्छेदकं लक्षणतावच्छेदकं धर्ममादाय सर्वत्र लक्षण-समन्वयो ग्राह्यः॥

इदमत्रावधेयम्, अतिव्याप्त्यादिदोषत्रयम् असाधारणत्वस्य विघटकं भवति। तथाहि, अतिव्याप्तिस्तु तल्लक्षणे लक्ष्यतावच्छेदकव्याप्यत्वं विघटयति। यथा, शृङ्गित्वरूपातिव्याप्तं गोत्वव्याप्यत्वाभाववद्भवति, अव्याप्यसम्भवौ पुनः लक्षणे लक्ष्यतावच्छेदकव्यापकत्वं विघटयतः, यथा, कपिलरूपवत्त्वरूपाव्याप्तं एकशफवत्त्वरूपसम्भवि च लक्ष्यतावच्छेदकगोत्वव्यापकत्वा-भाववद्भवति। एतेषां दूषकताबीजं तु, लक्षणेनेतरभेदसाधनेऽतिव्याप्तं लक्षणं व्यभिचारि भवति, यथा, गौः इतरभिन्ना शृङ्गित्वादित्यत्र शृङ्गित्वम् इतरभेदा-भावन्महिषादिवृत्ति भवति। अव्याप्तं तु भागासिद्धं भवति, यथा गौः इतरभिन्ना कपिलरूपवत्त्वादित्यत्र लक्ष्यतावच्छेदकाश्रये श्वेतगवि कपिलरूपा-भावेन कपिलरूपवत्त्वलक्षणं भागासिद्धं भवति (पक्षतावच्छेदकसमानाधि-करण्येन हेत्वभावः, हेतौ पक्षतावच्छेदकसमानाधिकरणात्यन्ताभावप्रतियोगित्वं भागासिद्धिः) असम्भवि लक्षणन्तु स्वरूपासिद्धं भवति, यथा, गौः इतरभिन्ना एकशफवत्त्वादित्यत्र गोसामान्ये एकशफवत्त्वाभावादेकशफवत्त्वं स्वरूपासिद्धं भवति (हेत्वभाववान् पक्षः, हेतौ पक्षतावच्छेदकव्यापकीभूताभावप्रतियोगित्वं स्वरूपासिद्धिः)॥

मूल-व्यावर्तकस्यैव लक्षणत्वे व्यावृत्तावभिधेयत्वाद्दौ चातिव्याप्तिवारणाय तद्विन्नत्वं धर्मविशेषणं देयम्, व्यवहारस्यापि

लक्षणप्रयोजनत्वे तत् न देयम्, व्यावृत्तेरपि व्यवहारसाधनत्वात्॥

व्याख्या—लक्षणस्य व्यावृत्तिरेव प्रयोजनमिति मते व्यावर्तकलक्षणस्यैव निरुक्तलक्षणलक्षणलक्ष्यतया व्यावहारिकलक्षणस्य तदलक्ष्यतया तत्रातिव्यातिरित्याशङ्क्य परिहरति * व्यावर्तकस्येति * इतरभेदविधेयकानुमितिजनकतावच्छेदकविषयताविशेषाश्रयत्वं व्यावर्तकत्वम्, अनुमितिं प्रति परामर्शस्य कारणतया परामर्शनिरूपितहेतुविषयतायाः तज्जनकतावच्छेदकत्वं निर्विवादम् (विषयतापर्यन्तनिवेशनाभावे ज्ञायमानलिङ्गस्यानुमितिकरणत्वानङ्गीकारपक्षे इतरभेदविधेयकानुमितिजनकत्वरूपव्यावर्तकत्वस्य हेतावसम्भवो ग्राह्यः) एवकारो व्यावहारिकव्यवच्छेदार्थः। व्यावर्तकस्य सास्नादेः, लक्षणत्वे गवादिलक्षणत्वे, उक्तलक्षणलक्षणलक्ष्यत्वे इति यावत्। अथवा, लक्ष्यतावच्छेदकसमनियतत्वरूपलक्षणस्य व्यावर्तकलक्षणस्य लक्षणत्वे इति वार्थः। * व्यावृत्ताविति * गवादीनां गवादीतरभेदवत्त्वस्य लक्षणत्वं तत्र लक्ष्यतावच्छेदकसमनैयत्यं सम्भवतीत्यतिव्याप्तिः। तथाहि, लक्ष्यतावच्छेदकं गोत्वम्, तदधिकरणं गौः, तद्वृत्तियोऽत्यन्ताभावः नहि गवादीतरभेदाभावः, परन्तु

नीलकण्ठपण्डितकृतः लक्षणलक्षणोक्तविचारः प्रदर्शयते, ननु किमिदं नाम लक्षणलक्षणलक्ष्यतावच्छेदकं व्यावर्तकत्वम्, न तावत्सामान्यतो भेदानुमापकत्वम्, व्यावृत्त्यभिधेयत्वादेरपि यत्किञ्चिदुभयत्वावच्छिन्नप्रतियोगिताकभेदानुमापकतया तत्र अतिव्याप्तिकथनासङ्गतेः, सर्वेषामपि व्यतिरेकिधर्माणां यत्किञ्चिद्व्यावर्तकतया-ऽसाधारण्यादिघटकव्यापकत्वादिवैयर्थ्यापाताच्च। नापि विशिष्य तत्तद्धर्मावच्छिन्नेतरभेदानुमापकत्वम्, तथासति गोत्वावच्छिन्नेतरभेदानुमापकस्य सास्नादिमत्त्वस्य गोत्वसमनियतत्वं लक्षणमित्येवं रीत्या विशिष्य तत्तल्लक्षणस्य वक्तव्यतया गोत्वादिरूपलक्ष्यतावच्छेदकसमनियतत्वस्य गोत्वावच्छिन्नेतरभेदादिरूपव्यावृत्तावतिव्याप्तेस्सम्भवेऽपि अभिधेयत्वादावतिव्याप्त्यलग्नकतापत्तेः, गोत्वादिसमनियतत्वस्य तत्रासत्त्वादिति चेत्, मैवम्, यतः सास्नादिमत्त्वं पक्षीकृत्य गोत्वावच्छिन्नेतरभेदानुमापकत्वे साध्ये विशेषव्याप्तावन्वयदृष्टान्तालाभेनः यद्यद्धर्मसमनियतं तत्तदवच्छिन्नव्यावर्तकमितिरीत्या सामान्यमुखेन व्याप्तेरभ्युपगन्तव्यतया तत्र सिद्धसाधनाप्रसिद्धिभ्यामव्यावर्तकयोः व्यावृत्त्यभिधेयत्वयोः तत्तद्धर्मसमनैयत्यरूपप्रकृतहेतोः तत्तुल्यस्य वा हेतोः सत्त्वेन प्रकृतसाध्यस्य तत्तुल्यस्य वा साध्यस्य सत्त्वेन व्यभिचारस्स्यात्, अतः तद्दोषवारणाय तत्तद्धर्मावच्छिन्नेतरभेदरूपव्यावृत्तिभिन्नत्वम् अभिधेयत्वादिभिन्नत्वं च लक्षणे निवेशनीयमित्यभिप्रायकोऽयं ग्रन्थ इति न पूर्वोक्तदोषावसर इति॥

पटाद्यभावः, तत्प्रतियोगित्वं पटादौ, तदप्रतियोगित्वं गवादीतरभेदे वर्तते। एवं लक्ष्यतावच्छेदकाभावः गोत्वाभावः, तदधिकरणं महिषादिः, तद्वृत्तित्वं महिषादीतरभेदे, तदवृत्तित्वं गवादीतरभेदे वर्तते इति। (व्यावृत्तेः परामर्शकाल एव साध्यसिद्धिसम्पादकतया अनुमितिप्रतिबन्धात् व्यावर्तकत्वम्, यथा, गौः इतरभिन्ना इतरभेदादित्यत्र इतरभेदव्याप्येतरभेदवती गौः इति परामर्शकाल एव गवि इतरभेदात्मकसाध्यस्य सिद्धत्वेन साध्यसिद्ध्या नानुमित्युत्पत्तिः)

साध्यसंशयस्य पक्षतात्वमङ्गीकुर्वता प्राचां मते परामर्शकाल एव व्यावृत्तिहेतोस्सिद्धिसम्पादकतया अनुमितिप्रतिबन्धेन व्यावर्तकत्वासम्भवेन तस्यालक्ष्यतया तत्रातिव्याप्तिसम्भवेऽपि सिषाधयिषाविरहविशिष्टसिद्धयभावस्य पक्षतात्वमङ्गीकुर्वतां नवीनानां मते सिद्धिकालेऽपि सिषाधयिषाबलेनानुमितेरुत्पद्यमानतया तदव्यावृत्तेरपि व्यावर्तकत्वेन लक्ष्यतया तत्र नातिव्याप्तिरित्याशयेन स्थलान्तरेऽतिव्याप्तिसम्भवे * अभिधेयत्वादाविति * पदार्थेतरभेदस्याप्रसिद्ध्या मतद्वयेऽप्यभिधेयत्वादीनां व्यावर्तकत्वासम्भवेन व्यावहारिकत्वं निर्विवादम् (व्यावहारिकत्वं च व्यवहारप्रयोजकत्वम्, स च व्यवहारोऽत्र पदार्थाभिधेया इति) पदार्थानामभिधेयत्वादेर्लक्षणत्वे तत्र लक्ष्यतावच्छेदकपदार्थत्वसमनैयत्यस्य सत्त्वेनातिव्याप्तिः। तथाहि, लक्ष्यतावच्छेदकं पदार्थत्वं, तदधिकरणं घटादिः, तद्वृत्तियोऽन्त्यन्ताभावः नह्यभिधेयत्वाद्यभावः, किन्तु पटाद्यभावः, तत्प्रतियोगित्वं पटादौ, तदप्रतियोगित्वम् अभिधेयत्वादौ वर्तते। अत्र लक्ष्यतावच्छेदकीभूतपदार्थत्वाभावस्याप्रतिबद्धत्वेन तदभाववदवृत्तित्वरूपव्याप्यत्वासम्भवेऽपि केवलान्वयिलक्ष्यतावच्छेदकस्थलानुसारेण निवेशनीयस्य लक्षणव्यापकलक्ष्यतावच्छेदक (कत्व) सामनाधिकरण्यरूपं व्याप्यत्वम् अभिधेयत्वे सम्भवत्येव, तथाहि, प्रकृते लक्षणमभिधेयत्वम्, तदधिकरणं घटादिः, तद्वृत्तियोऽन्त्यन्ताभावः नहि पदार्थत्वाभावः, किन्तु पटत्वाद्यभावः, तदप्रतियोगियल्लक्ष्यतावच्छेदकं पदार्थत्वम्, तदधिकरणघटादिवृत्तित्वमभिधेयत्वे सम्भवतीति॥

ननु (गवादिलक्षणेषु) गोत्वादिव्यावहारिकलक्षणेष्वप्यतिव्याप्तिसम्भवे अभिधेयत्वादिपर्यन्तानुसारेण किं बीजमिति चेन्न, सिषाधयिषाविरहविशिष्टसिद्धयभावस्य पक्षतात्ववादिमते गोत्वादीनां व्यावर्तकत्वेन लक्ष्यत्वं सम्भवति, व्यावृत्तिरूपसाध्याप्रसिद्ध्या प्राचीननवीनमतद्वयेऽपि अभिधेयत्वादेर्व्यावर्त-

कत्वासम्भवेन सर्वथा व्यावहारिके तस्मिन् अलक्ष्ये अतिप्रसङ्गसङ्गमनाया-
भिधेयत्वादिपर्यन्तानुसरणस्य युक्तत्वात्। न च प्राचीनमते गोत्वादिव्यावहारिके-
ऽतिव्याप्तिर्दुर्वारैति वाच्यम्, तन्मते तस्य व्यावृत्ति (स्थानीयत्वात्) तुल्यत्वात्।
अथवा, एकधर्मावच्छिन्नप्रकारतानिरूपितैकधर्मावच्छिन्नविशेष्यताशालिन्योरेव
अनुमितिसिद्ध्योः प्रतिबध्यप्रतिबन्धकभावाङ्गीकारे तुल्यवित्तिवेद्यतया-
भावानङ्गीकारे च व्यावृत्तेरिव गोत्वादीनां व्यावर्तकत्वासम्भवस्य दुर्निरूपतया
गोत्वादावतिव्याप्तिकथनासङ्गतिर्ग्राह्या। (सर्वस्मिन्नपि मते व्यावृत्तेर्व्या-
वर्तकत्वाभावो निर्विवादः, गोत्वादेर्निरुक्तरीत्या व्यावर्तकत्वं कथञ्चिन्निरूपयितुं
शक्यते) ननु व्यावृत्त्यभिधेयत्वादिभिन्नत्वनिवेशेऽपि गोत्वादावतिव्याप्तिर्दुर्वारा,
तत्र तदुभयभेदस्य सत्त्वादिति चेन्न, विशिष्टसिद्ध्यभावस्य पक्षतात्ववादिमते
तस्यापि व्यावर्तकत्वेन लक्ष्यत्वात्॥

“व्यावृत्तिर्व्यवहारो वा लक्षणस्य प्रयोजनम्” इति, वचनानुसारेण
लक्षणस्य व्यवहारोऽपि प्रयोजनमिति मते व्यावहारिकलक्षणस्यापि लक्षण-
लक्षणलक्ष्यतया तत्र लक्षणसङ्गमनं न दोषमावहतीत्यह * व्यवहारस्यापीति
* तत्र देयमिति * तत् व्यावृत्तिभिन्नत्वमभिधेयत्वादिभिन्नत्वं च। व्यावृत्तेर-
पीत्यत्रापिना अभिधेयत्वादिपरिग्रहः॥

**मूल-ननु गुणवत्त्वं न द्रव्यलक्षणम्, आद्यक्षणावच्छिन्नघटे
उत्पन्नविनष्टघटे चाव्याप्तेरिति चेन्न, गुणसमानाधिकणसत्ता-
भिन्नजातिमत्त्वस्य विवक्षितत्वात्॥**

व्याख्या-ननु आद्यक्षणावच्छिन्नघटे (आद्यक्षणावच्छेदेन घटे)
गुणवत्त्वस्यासत्त्वेपि कालान्तरावच्छिन्ने तस्मिन्, (कालान्तरावच्छेदेन तस्मिन्
घटे) गुणवत्त्वमबाधितम्, प्रथमद्वितीयादिक्षणोपाधिभेदादेव घटे गुणानाश्रयत्वत-
दाश्रयत्वे, नत्वाश्रयभेदात्, अतः प्रथमनिर्दिष्टस्थले गुणवत्त्वमबाधितमित्यतः
स्थलान्तरेऽव्याप्तिमाह * उत्पन्नविनष्टघट इति * प्रथमक्षणे उत्पन्नः द्वितीयक्षणे
नष्टश्च यो घटः स उत्पन्नविनष्टघट इत्युच्यते।

तत्सामग्री निरूप्यते

यादृशघटारम्भकसंयोगजनकक्रियोत्पत्तितृतीयक्षणे अवयवान्तरे तादृश-
संयोगनाशिका क्रिया जाता तादृशो घटः उत्पन्नविनष्टघटः

प्रथमे क्षणे	एकावयवे घटारम्भकसंयोग जनक क्रिया	अपरावयवे
द्वितीये	विभागः	
तृतीये	पूर्वसंयोगनाशः	घटारम्भकसंयोग नाशिका क्रिया
चतुर्थे क्षणे	एकावयवे घटारम्भकसंयोगोत्पत्तिः	अपरावयवे विभागः
पञ्चमे	घटोत्पत्तिः	घटारम्भकसंयोगनाशः
षष्ठे	असमवायिकारणीभूतघटारम्भकसंयोगनाशात् घटनाश	

इति क्रम इति उत्पन्नविनष्टघटाङ्गीकर्तुराशयः॥

असमवायिकारणसंयोगस्य कार्यसहभावेन कारणत्वमभ्युपगच्छतां नवीनानां मते असमवायिकारणघटारम्भकसंयोगनाशकाले घटादिकार्याङ्गीकरणस्य विरुद्धतया उत्पन्नविनष्टघटो नाङ्गीक्रियते॥

सत्ताभिन्नगुणत्वादिजातिमादाय गुणादावतिव्याप्तिवारणाय जातौ गुण-सामानाधिकरण्यनिवेशः। सत्तामादाय गुणादावतिव्याप्तिवारणाय सत्ताभिन्नत्व-निवेशः। द्रव्यगुणान्यतरत्वमादाय तत्रैवातिव्याप्तिवारणाय जातित्वेन जातिनिवेशः। अत्र जातिमत्त्वं च समवायेन बोध्यम्, अन्यथा, कालिकेन जातिमत्त्वस्य गुणादावपि सत्त्वात्तत्रातिव्याप्तिः। तथाच समवायसम्बन्धावच्छिन्नगुणत्वा-वच्छिन्नाधेयतानिरूपिताधिकरणतावद्दृत्तिसत्ताभिन्नजातिमत्त्वं द्रव्यलक्षणं बोध्यम्। अत्राधेयतायां समवायसम्बन्धावच्छिन्नत्वगुणत्वावच्छिन्नत्वयोर्निवेशात् कालिक सम्बन्धावच्छिन्नगुणत्वावच्छिन्नाधेयतां समवायसम्बन्धावच्छिन्नप्रमेयत्वा-वच्छिन्नाधेयतां चादाय न गुणादावतिप्रसङ्गः (अत्रापि समवायस्वसमवायि-समवेतत्वान्यतरसम्बन्धेन गुणविशिष्टत्वस्य लक्षणत्वोक्तौ उत्पन्नविनष्टघटेऽ-व्याप्त्यभावेन न जातिघटितलक्षणकरणावश्यकतेति ध्येयम्)।

मूल-नन्वेवमप्येकं रूपं रसात्पृथगिति व्यवहाराद्रूपादावति-व्याप्तिरिति चेन्न, एकार्थसमवायादेव तादृशव्यवहारोपपत्तौ गुणे

गुणानङ्गीकारात्॥

व्याख्या—एकं रूपमिति * अत्र समानविभक्तिकविशेष्यविशेषण-वाचकपदमहिम्ना रूपे एकत्वपृथक्त्वयोर्गुणयोर्भासमानतया रूपस्यापि एकत्व-पृथक्त्वादिगुणाधिकरणत्वेन ग्रहीतुं शक्यत्वेन गुणादावतिव्याप्तिर्दुर्वारिति प्रष्टुराशयः * एकार्थसमवायादेवेति * एकस्मिन्नर्थे घटादौ समवायेन सत्त्वादेवेत्यर्थः। अत्र प्रतीतौ रूपे एकत्वपृथक्त्वयोर्न समवायेन भानमङ्गीक्रियते, किन्तु समवाय- घटितसामानाधिकरण्यसम्बन्धेन, तथाच गुणे गुणानङ्गीकारेण लक्षणघटकीभूत- समवायसम्बन्धावच्छिन्नगुणाधिकरणत्वस्य गुणे असत्त्वेन तद्वृत्तिगुणत्वजातिमादाय न गुणेष्वतिव्याप्तिरिति समाधानम्॥

मूल—गुणान् विभजते, रूपेति * द्रव्यकर्मभिन्नत्वे सति सामान्यवान् गुणः, गुणत्वजातिमान्वा। ननु लघुत्वकठिनत्वमृदुत्वा-दीनां विद्यमानत्वात्कथं चतुर्विंशतिगुणा इति चेन्न, लघुत्वस्य गुरुत्वाभावरूपत्वात् मृदुत्वकठिनत्वयोरवयवसंयोगविशेषरूपत्वात्॥

व्याख्या—गुणान् विभजत इति * अत्र द्वितीयाया विशेष्यतानिरूप-कत्वम्, विपूर्वकभजधातोः विभागोऽर्थः। स च परस्परविरुद्धसामान्यधर्मव्याप्य-विशेषधर्मप्रकारकज्ञानानुकूलव्यापाररूपः, आख्यातस्य कृतिरर्थः, व्यापारस्य कृतावनुकूलतासम्बन्धेन कृतेश्चात्रम्भट्टे आश्रयता (समवाय) सम्बन्धेन चान्वयः। तथाच गुणविशेष्यकपरस्परविरुद्धसामान्यधर्मव्याप्यविशेष्यधर्मप्रकार-कज्ञानानुकूलरूपेत्यादिशब्दाभिन्नव्यापारानुकूलकृतिमानत्रम्भट्ट इति शाब्दबोधः, परस्परविरुद्धाः सामान्यधर्मव्याप्या ये विशेषधर्माः रूपत्वरसत्वादयः, तत्प्रकारकं गुणविशेष्यकं यद्ज्ञानं रूपं रसः गन्धः इत्याकारकं ज्ञानं, तदनुकूलो यो व्यापारः रूपरसगन्धस्पर्शेत्यादिशब्दप्रयोगरूपो व्यापारः, तदनुकूला कृतिः अत्रम्भट्टसमवेताकृतिः, तादृशकृतिमानत्रम्भट्ट इति योजना * द्रव्यकर्मभिन्नेति * द्रव्यभिन्नत्वे सति कर्मभिन्नत्वे सति सामान्यवत्त्वं गुणस्य लक्षणम्, सामान्यवत्त्वमात्रोक्तौ द्रव्यकर्मणोः तदनुपादाने सामान्यादौ द्रव्यभिन्नत्वे सति सामान्यवत्त्वं कर्मभिन्नत्वे सति सामान्यवत्त्वमित्युक्तौ कर्मद्रव्ययोरतिव्याप्तिरिति दलत्रयोपादानम्। इदं व्यावर्तकं लक्षणम्। गुणत्वं व्यावहारिकलक्षणं बोध्यम्। गुणत्वकर्मत्वपृथिवीत्वजलत्वादीनां जातित्वसिद्धिप्रकारः सामान्यादिचतुष्टये जात्यभावश्च सोपपत्तिकं मदीयतर्कसङ्ग्रहसर्वस्वे पारिभाषिकपदार्थसङ्ग्रहे

जातिसिद्धिविचारप्रस्तावे सम्यक् निरूपित इति नात्र निरूप्यते * लघुत्वस्येति * लघुत्वं गुरुत्वाभावरूपं, वस्तुतो प्रशिथिलावयसंयोगो मृदुत्वं, दृढतरावयव-संयोगः कठिनत्वमिति विवेकः, सादृश्यादीनामतिरिक्तत्वाभावविचारोऽपि तर्कसङ्ग्रहसर्वस्वे निरूपितः॥

मूल-कर्म विभजते * उत्क्षेणेति * संयोगभिन्नत्वे सति संयोगासमवायिकारणं कर्म, कर्मत्वजातिमद्वा भ्रमणादीनामपि गमनेऽन्तर्भावान्न पञ्चत्वविरोधः॥

व्याख्या-कर्म लक्षयति * संयोगभिन्नत्वे सतीति * संयोगभिन्नत्व-मात्रोक्तौ संयोगसमवायिकारणद्रव्येऽतिव्याप्तिः। संयोगासमवायिकारणत्वमात्रोक्तौ कायपुस्तकसंयोगासमवायिकारणे हस्तपुस्तकसंयोगेऽतिव्याप्तिः। इदं व्यावर्तकं, कर्मत्वजातिरूपं व्यावहारिकं च निर्दिष्टम्। भ्रमणादीनामित्यत्रादिपदेन “ भ्रमणं रेचनं स्यन्दनोर्ध्वज्वलनमेव च, तिर्यग्गमनमप्यत्र गमनादेव लभ्यते ” इति श्लोकोक्तं गमनपञ्चकं ग्राह्यम्। न चोत्क्षेपणादीनामपि गमनेऽन्तर्भावस्यादिति वाच्यं, स्वतन्त्रेच्छस्य नियोगपर्यनुयोगानर्हस्य मुनेः सम्मतत्वात्॥

मूल-सामान्यं विभजते * परमिति * नित्यत्वे सति अनेकसमवेतत्वं सामान्यलक्षणम्। परमधिकदेशवृत्ति। अपरं न्यूनदेशवृत्ति। सामान्यादिचतुष्टये जातिर्नास्ति॥

व्याख्या-परमिति * सत्तायाः द्रव्यत्वपृथिवीत्वघटत्वाद्यपेक्षया-ऽधिकदेशवृत्तित्वेन परत्वमेव। घटत्वादीनां सत्ताद्रव्यत्वपृथिवीत्वापेक्षया न्यूनदेशवृत्तित्वेनापरत्वमेव। द्रव्यत्वपृथिवीत्वादीनां सत्ताद्यपेक्षया न्यूनदेशवृत्तित्वेन अपरत्वम्, घटत्वाद्यपेक्षयाऽधिकदेशवृत्तित्वेन परत्वमपि। एवं गुणत्वकर्मत्व-योस्सत्ताऽपेक्षया अपरत्वम्, रूपत्वोत्क्षेपणत्वाद्यपेक्षया तयोः परत्वमपि। एवं रूपत्वादीनां गुणत्वापेक्षया अपरत्वं, शुक्लत्वाद्यपेक्षया परत्वमपि * अधिक-देशवृत्ति * स्वसामानाधिकरण्यस्वाभावसामानाधिकरण्योभयसम्बन्धेन तत्पदार्थ-विशिष्टत्वं तदपेक्षयाऽधिकदेशवृत्तित्वम्, जलाद्यन्तर्भावेण द्रव्यत्वसामानाधि-करण्यं गुणाद्यन्तर्भावेण द्रव्यत्वाभावसामानाधिकरण्यञ्च सत्तायां वर्तत इति द्रव्यत्वापेक्षया सत्तायाः परत्वमिति समन्वयः, एवमन्यत्रापि। स्वसामानाधि-करण्यमात्रोक्तौ द्रव्यत्वाद्यपेक्षया पृथिवीत्वादेः परत्वापत्तिः स्वाभाव-

सामानाधिकरण्यमात्रोक्तौ द्रव्यत्वादीनां गुणत्वकर्मत्वाद्यपेक्षया परत्वापत्तिः। अतस्सम्बन्धद्वयोपादानम् * न्यूनदेशवृत्तीति * स्वसामानाधिकरण्यस्व-सामानाधिकरणभेदप्रतियोगितावच्छेदकत्व (स्वसामानाधिकरणात्यन्ता-भावप्रतियोगित्व) रूपसम्बन्धद्वयेन तत्पदार्थविशिष्टत्वं तदपेक्षया न्यूनदेश-वृत्तित्वम्, जलाद्यन्तर्भावेण सत्तासामानाधिकरण्यं गुणाद्यन्तर्भावेण सत्ताऽधिकरण-वृत्तिभेदप्रतियोगितावच्छेदकत्वं च द्रव्यत्वे वर्तते इति सत्तापेक्षया द्रव्यत्वस्य अपरत्वमिति समन्वयः एवमन्यत्रापि। स्वसामानाधिकरण्यमात्रोक्तौ द्रव्यत्वादीनां पृथिवीत्वाद्यपेक्षयाऽपरत्वापत्तिः। स्वसामानाधिकरण्यानिवेशे द्रव्यत्वादीनां गुणत्वाद्यपेक्षयाऽपरत्वापत्तिः, अतः सम्बन्धद्वयोपादानम्।

मूल-विशेषं विभजते * नित्येति * पृथिव्यादिचतुष्टय-परमाणवः आकाशादिपञ्चकञ्च नित्यद्रव्याणि॥

व्याख्या-परमाणुषु इतरभेदसाधनाय विशेषाङ्गकरणम्। एतत्प्रपञ्चः तर्कसङ्ग्रहसर्वस्वे पारिभाषिकपदार्थसङ्ग्रहे सम्यक् निरूपित इति नात्र निरूपितः। लक्षणन्तु विशेषाणां नित्यद्रव्यनिष्ठविशेष्यतानिरूपिता या

सामान्यलक्षणे, नन्वत्र एकपदं व्यर्थमिति चेन्न, इष्टापत्तेः, तस्य स्वरूपकीर्तन-मात्रपरत्वात्। न चैवमेकधर्मावच्छिन्नाधेयता एकैवेति नियमेन अनेकनिरूपितां गुणत्वा-वच्छिन्नवृत्तितामुपादाय जलीयपरमाणुरूपादौ अतिव्याप्तिवारणाय अनेकनिरूपितवृत्ति-तायामुभयावृत्तिधर्मावच्छिन्नत्वव्यञ्जकस्यैकपदस्य सार्थक्यमस्त्येवेति वाच्यम्, उभयावृत्तित्वस्य स्ववृत्तित्वस्वान्यवृत्तित्वोभयसम्बन्धेन व्यक्तिविशिष्टान्यत्वरूपस्यैव विवक्षणीयतया तत्र सम्बन्धघटकवृत्तित्तां पुनः प्रमेयत्वाद्यवच्छिन्नामुपादाय तादृशो-भयावृत्तित्वविशिष्टधर्ममात्रस्यैवाप्रसिद्ध्या एकधर्मावच्छिन्नेत्यादिनियमस्यैवानभ्युपे-यतया तत्रैकपदस्य प्रयोजनाभावेन स्वरूपकीर्तनपरत्वमेव तस्य नियतमङ्गीकार्यमिति सिद्धम्॥

विशेषलक्षणे, घटादिद्वयणुकपर्यन्तेष्ववयविषु स्वावयवसमवेतत्वहेतुना तत्तदितरभेदस्य साधयितुं शक्यत्वेन पार्थिवजलादिपमाणुषु गन्धशीतस्पर्शादिभिः तदितरभेदस्य साधयितुं शक्यत्वेन एकैकपरमाणौ तत्तदितरभेदसाधकहेत्वन्तराभावेन तत्साधनाय विशेषाङ्गीकरणमावश्यकम्, तत्तद्विशेषेष्वपीतरभेदः तादात्म्यसम्बन्धेन तत्तद्विशेषरूपहेतुभिरेव साधनीयः एतद्विचारः तर्कसङ्ग्रहसर्वस्वे पारिभाषिकपदार्थसङ्ग्रहे जातिसिद्धिविचारप्रस्तावे द्रष्टव्यः॥

एकमात्रवृत्तिभेदानुमितिजनकतावच्छेदकीभूता प्रकारता तदाश्रयत्वं बोध्यम्, एकमात्रवृत्तिभेदानुमितिः अयं परमाणुः स्वेतरभिन्नः इत्यनुमितिः, तज्जनकः इतरभेदव्याप्यैतद्विशेषवानयं परमाणुरिति परामर्शः तज्जनकतावच्छेदिका नित्य-द्रव्यनिष्ठविशेष्यतानिरूपिता या प्रकारता एतद्विशेषत्वावच्छिन्ना प्रकारता, तदाश्रयत्वं एतद्विशेषे वर्तत इति समन्वयः, एवं विशेषान्तरेऽपि। अयं घटः इतरभिन्न इत्येकमात्रवृत्तिभेदानुमितिजनकतावच्छेदकीभूतामेतद्रूपत्वावच्छिन्न-प्रकारतामादाय तत्तद्धटादौ तदितरभेदानुमापके तत्तद्रूपादावतिव्याप्तिवारणाय प्रकारतायां नित्यद्रव्यनिष्ठविशेष्यतानिरूपितत्वं निवेशितम्। पार्थिवपरमाणुः जलभिन्न इत्यनुमितिजनकतावच्छेदिकां गन्धत्वावच्छिन्नप्रकारतामादाय पार्थिवपरमाणौ जलादिभेदानुमापके गन्धेऽतिव्याप्तिवारणाय एकमात्रवृत्तित्वं भेदविशेषणं दत्तम्। तन्निवेशे जलादिभेदस्य पृथिव्याद्यनेकवस्तुवृत्तितया नातिव्याप्तिः। तादृशानुमितिजनकत्वमात्रनिवेशे ज्ञायमानलिङ्गस्यानुमित्य-करणतावादिमतेऽसम्भवप्रसङ्ग इति तज्जनकतावच्छेदकप्रकारताश्रयत्वपर्यन्तानु-सरणम्॥

मूल-समवायस्य भेदो नास्तीत्याह * समवायस्त्विति *

वयाख्या-समवायस्येति * अत्र षष्ठ्याः प्रतियोगितानिरूपकत्वमर्थः, अत्र समवाये इत्यध्याहार्यम्, एतदुत्तरवर्तिसप्तम्या अनुयोगितानिरूपकत्वमर्थः। नास्तिपदस्याप्रसिद्धार्थकत्वम्, तथाच समवायप्रतियोगिकसमवायानुयोगिकभेदोऽ-प्रसिद्ध इति बोधः, समवायान्तरस्याभावेन तादृशभेदोऽप्रसिद्ध इत्यर्थः। अतः यथाश्रुते समवायभेदस्य घटादिषु प्रसिद्धतया एतद्वाक्यार्थाप्रसिद्धिरिति शङ्का निरस्ता ननु स्वज्ञानविषयप्रकृतहेतुतावच्छेदकधर्मवत्तासम्बन्धस्य हदो वह्निमान्धूमादित्यादौ धूमत्वादिरूपतया तत्र नित्यत्वसम्बन्धत्वयोस्सत्त्वादति-व्याप्तिरिति चेन्न, परम्परासम्बन्धानात्मकत्वस्यापि निवेशनीयत्वात्। नच स्वरूपसम्बन्धस्य प्रतियोग्यनुयोग्यतररूपतया घटत्वमनित्यत्वाभाववदित्यत्र घटत्वानित्यत्वाभावान्यतरात्मके स्वरूपसम्बन्धे पूर्वोक्तदलत्रयस्य सत्त्वादति-व्याप्तिरिति वाच्यम्, प्रतियोग्यनुयोग्यतरानात्मकत्वस्यापि निवेशनीयत्वात्। अतएव कालिकसम्बन्धस्य कालादिस्वरूपतया तत्रातिव्याप्तिरिति शङ्कानिरस्ता। तथाच नित्यत्वे सति परम्परासम्बन्धप्रतियोग्यनुयोग्यन्यतमानात्मकत्वे सति सम्बन्धत्वं समवायस्य लक्षणं फलितम्। इदं लक्षणं विभुद्वयसंयोगानङ्गी-

कर्तृमताभिप्रायेण, अन्यथा तत्संयोगस्य नित्यत्वेन तत्रातिव्याप्त्यापत्तेः। ननु समवायस्याभेदो रूपस्पर्शसमवाययोरैक्येन स्पर्शसमवायवति वायौ रूपसमवाय-स्याप्यबाधिततया वायौ रूपवत्ताप्रतीतिप्रसङ्ग इति चेन्न, सम्बन्धसम्बन्ध्युभय-सत्तायाः तेन सम्बन्धेन सम्बन्धिमत्ताप्रतीतिनियामकत्वाङ्गीकारेण वायौ तत्समवायस्य सत्त्वेऽपि रूपस्याभावेन वायौ न तेन सम्बन्धेन रूपवत्ताप्रतीति-प्रसङ्ग इति॥

मूल- अभावं विभजते * प्रागभाव इति *

व्याख्या-अभावत्वं च भावभिन्नत्वम्, भावत्वं च समवायस्वसमवायि-समवेतत्वान्यतरसम्बन्धेन सत्ताविशिष्टत्वं बोध्यम्, द्रव्यगुणकर्मसु समवायेन सत्ताविशिष्टत्वं सामान्यादित्रिके स्वसमवायिसमवेतत्वसम्बन्धेन च सत्ता-विशिष्टत्वं वर्तते इति षट्सु भावेषु लक्षणसङ्गतिः, स्वं सत्ता, तत्समवायि द्रव्यं, तत्समवेतत्वं सामान्ये विशेषे समवाये च वर्तते इति। नच समवायस्य स्वरूपसम्बन्धेनैव वर्तमानतया कथं समवेतत्वं सम्भवतीति वाच्यम्, स्वरूपसम्बन्धस्य विनिगमनाविरहेण लाघवेन च प्रतियोगिस्वरूपत्व-स्याप्यङ्गीकृततया प्रतियोगिसमवायरूपत्वसिद्धौ बाधकाभावेन स्वसमवायि-समवेतत्वस्य तत्राक्षतत्वात्। अत्र समवायमात्रस्य सम्बन्धत्वे सामान्यादि-केऽव्याप्तिः, तस्य संसर्गत्वानुपादाने नित्यद्रव्येषु चाव्याप्तिः, अतः सम्बन्धद्वयोपादानम्। प्रागभावादीनां लक्षणानि ग्रन्थकृतैवोक्तानीति न मया निरूप्यन्ते॥

मूल-तत्रोद्देशक्रमानुसारात्प्रथमं पृथिव्या लक्षणमाह * तत्रेति * नाम्ना पदार्थसंकीर्तनमुद्देशः। उद्देशक्रमे च सर्वत्रेच्छैव नियामिका।

व्याख्या-पृथिवीलक्षणस्य प्राथम्ये बीजमाह * तत्रेति * नाम्नेति * धान्येन धनवानित्यत्रेवात्र तृतीयार्थोऽभेदः, पदार्थानां सङ्कीर्तनं पदार्थसङ्कीर्तनं, षष्ट्याः प्रतिपादकत्वमर्थः, सङ्कीर्तनं प्रतिपादकशब्दः, तथाच यथाश्रुतवाक्यात् नामाभिन्नवस्तुप्रतिपादकशब्द उद्देश इति लभ्यते, नामाभेदनिवेशने प्रयोजनाभावेन विशेषणविशेष्यभाववैपरीत्ये कृते वस्तुप्रतिपादकनाममात्रमुद्देश इति लक्षणं फलितम्, अत्र घटपदेऽतिव्याप्तिवारणाय वस्तुपदं लक्षणीय वस्तुपरं कर्तव्यम् (लक्षणीयवस्तु पृथिव्याद्येव, न घटादिकमिति नातिप्रसङ्गः) प्रमेयत्वादि-सामान्यरूपेण लक्षणीयस्य पृथिव्यादेः प्रतिपादके प्रमेयपदेऽतिव्याप्तिवारणाय

नामपदं लक्ष्यतावच्छेदकावच्छिन्नबोधकमिति वक्तव्यम्। गन्धवती पृथिवी-
त्यादिलक्षणवाक्येपि लक्ष्यतावच्छेदकपृथिवीत्वादिरूपेण लक्षणीयपृथिव्यादि-
प्रतिपादकत्वस्य सत्त्वादतिव्याप्तिरतो मात्रपदम्, तथा च मात्रपदेनेतर-
व्यवच्छेदलाभेनात्र वाक्ये लक्षणप्रतिपादकत्वस्यापि सत्त्वान्नातिव्याप्तिः। तथा
च लक्ष्यतावच्छेदकातिरिक्तधर्मावच्छिन्नविषयताशालिबोधाजनकत्वे सति
लक्ष्यतावच्छेदकावच्छिन्नविषयक (लक्ष्यतावच्छेदक निष्ठप्रकारतानिरूपित-
लक्ष्यनिष्ठविशेष्यताशालि) बोधजनकशब्दत्वम् उद्देशस्य लक्षणं फलितम्।
विभागवाक्यघटकपृथिव्यादिपदेषु समन्वयो बोध्यः॥

मूल-ननु सुरभ्यसुरभ्यवयवारब्धद्रव्ये परस्परविरोधेन
गन्धानुत्पादादव्याप्तिः, नच तत्र गन्धप्रतीत्यनुपपत्तिरिति वाच्यम्,
अवयवगन्धस्यैव तत्र प्रतीतिसम्भवेन चित्रगन्धानङ्गीकारात्। किञ्च
उत्पन्नविनष्टघटादावव्याप्तिरिति चेन्न, गन्धसमानाधिकरण्यद्रव्यत्वा-
परजातिमत्त्वस्य विवक्षितत्वात्। ननु जलादावपि गन्धप्रतीते-
रतिव्याप्तिरिति चेन्न, अन्वयव्यतिरेकाभ्यां पृथिवीगन्धस्यैव तत्र
भानाङ्गीकारात्। ननु कालस्य सर्वाधारतया सर्वेषां लक्षणानां
कालेऽतिव्याप्तिरिति चेन्न, सर्वाधारताप्रयोजकभिन्नसम्बन्धेन
लक्षणसत्त्वस्य विवक्षितत्वात्। पृथिवीं विभजते * सा द्विविधेति
* नित्यत्वं ध्वंसाप्रतियोगित्वं, अनित्यत्वं ध्वंसप्रतियोगित्वम्॥

व्याख्या-तर्कसङ्ग्रहसर्वस्वे पारिभाषिकपदार्थसङ्ग्रहे पृथिव्यादि-
तत्तल्लक्षणेषु वा अनुक्तमेव शाब्दबोधलक्षणतत्समन्वयपरिष्कारादिविषयजातं
दीपिकासर्वस्वेऽत्र निरूप्यते, पुनः तत्तत्स्थलेषु तत्तन्निरूपणे ग्रन्थगौरवात्
प्रयोजनाभावाच्च तत्रानुक्तमेवात्र निरूप्यते, तदेतदवधारयन्तु व्युत्पत्सवः,
तमेतं विषयं पुनः पुनः संस्मरन्त्विति कामये॥

ननूत्पन्नविनष्टघटेऽव्याप्तिवारणाय गन्धाधिकरणतावच्छेदकजातिमत्त्वं लक्षणमुच्यते
इति चेन्न, अधिकरणत्वान्यूनानतिप्रसक्तधर्मस्यैवाधिकरणतावच्छेदकत्वाङ्गीकरणे
पृथिवीत्वस्य गन्धाधिकरणत्वाभाववदुत्पन्नविनष्टघटादिवृत्तितया तदधिकरणत्वाति-
प्रसक्तत्वेन तादृशपरिष्कारस्य अकर्तव्यत्वात्। किन्तु गन्धाधिकरणवृत्तिजातिमत्त्वस्यैव
लक्षणत्वस्योचितत्वात्॥

* परस्परविरोधेनेति * अत्रायं भावः, समवायसम्बन्धेन जायमानावय-
विगन्धं प्रति स्वसमवायिसमवेतत्वसम्बन्धेनावयवगन्धस्य कारणत्वं वर्तते,
प्रकृते सुरभ्यसुरभ्यवयवारब्धद्रव्ये न कश्चिदपि गन्धो वर्तते, कुतः तस्मिन्
द्रव्ये समवायसम्बन्धेन जायमानासुरभिगन्धं प्रति स्वसमवायिसमवेतत्व-
सम्बन्धेन असुरभ्यवयवगतस्यासुरभिगन्धस्य प्रतिबन्धकत्वं वर्तते, तत्र समवायेन

पृथिवीलक्षणे॥ ननु गन्धत्वव्याप्यत्व (गन्धत्वाभाववदवृत्तित्व) निवेशेनैव
गुणत्वावच्छिन्नाधेयतां गन्धरूपान्यतरत्वावच्छिन्नाधेयतां वा आदाय जलादौ प्रसक्तस्य
दोषस्य वारणसम्भवादाधेयतायां गन्धत्वावच्छिन्नत्वनिवेशो विफल इति चेन्न,
गन्धत्वव्याप्यत्वस्याधेयतायां निवेशपक्षे तत्र गन्धत्वावच्छिन्नत्वस्य प्रयोजनाभावेऽपि
न क्षतिः॥ गन्धत्वावच्छिन्नसमवायसम्बन्धावच्छिन्नाधेयतानिरूपिताधिकरणत्वमेव
पृथिवीलक्षणं वक्तव्यम्, ननु तादृशाधिकरणताश्रयत्वम्, अन्यथा समवायसम्बन्धा-
वच्छिन्नाधेयतानिरूपिताधिकरणतायाः कालिकसम्बन्धेनाश्रयत्वमादाय जलादावति-
व्याप्तेः। तादृशाधिकरणताश्रयत्वमित्यत्र स्वरूपसम्बन्धावच्छिन्नादृशाधिकरणत्व-
निष्ठाधेयतानिरूपिताधिकरणताश्रयत्वमिति परिष्कारे (त्वनवस्थाप्रसङ्गः) तु पुनः
पुनर्निरुक्तरीत्या दोषप्रसङ्गो दुर्वारः, अतो गन्धाधिकरणत्वमेव पृथिवीलक्षणं वक्तव्यम्॥

ननु पृथिव्याः गन्धवत्त्वं लक्षणमुच्यते, तदसङ्गतम्, गन्धवतीपदोत्तरं भावार्थकत्व-
प्रत्ययसंयोजने गन्धवतीत्वमित्यस्यैव साधुत्वादिति चेन्न 'त्वतलोर्गुणवत्तनस्येति स्त्रियाः
पुंवद्भावः' इति सूत्रेण स्त्रीलिङ्गशब्दस्यापि त्वप्रत्ययस्य तल्पप्रत्ययस्य वा परस्य
सतः पुंवद्भावस्य शास्त्रसिद्धतया अनुपपत्तेरभावात्॥

समवायसम्बन्धावच्छिन्नगन्धत्वावच्छिन्नाधेयतानिरूपिताधिकरणताश्रयवृत्तिद्रव्यत्-
वाधिकरणवृत्तिभेदप्रतियोगितावच्छेदकजातिमत्त्वं पृथिव्या लक्षणतया तर्कसङ्ग्रह-
व्याख्यानावसरे मया परिष्कृतम्। अत्र समवायसम्बन्धावच्छिन्नत्वं समवायत्वावच्छिन्न-
संसर्गताभिन्नसंसर्गत्वानिरूपकत्वरूपं (समवायसम्बन्धातिरिक्तसम्बन्धानवच्छिन्नत्वरूपं)
ग्राह्यम्, अन्यथा, समवायकालिकान्यतरसम्बन्धावच्छिन्नगन्धत्वावच्छिन्नाधेयतामादाय
कालेऽतिव्याप्त्यापत्तेः तन्निवेशे तु निरुक्ताधेयतायाः समवायत्वावच्छिन्नसंसर्गताभिन्न-
कालिकत्वावच्छिन्नसंसर्गताकतया न तादृशीमाधेयतामादायातिप्रसङ्गः। नचैवमपि तादृश-
संसर्गत्वानिरूपकत्वस्य तादृशसंसर्गतानिरूपकत्वनिष्ठप्रतियोगिताकाभावरूपत्वे तादृश-
निरूपकत्वघटत्वोभयाभावमादाय तादृशोभयाभाववतीं पूर्वपरिगृहीताम् आधेयतामादायैव
कालादावतिव्याप्तिः, तस्य तादृशसंसर्गतानिरूपकत्वसामान्याभावरूपत्वे तादृशसा-
मान्याभावस्य तादृशसंसर्गतानिरूपकत्वत्वातिरिक्तधर्मानवच्छिन्नप्रतियोगिताकाभावरूपत्वेन

जायमानासुरभिगन्धं प्रति स्वसमवायिसमवेतत्वसम्बन्धेन सुरभ्यवयवगतस्य सुरभिगन्धस्य च तत्र विद्यमानतया प्रतिबन्धकत्वेन न सुरभ्यसुरभिगन्धयोरेकस्यापि तत्र सम्भव इत्यव्याप्तिस्सुदृढैवेति * नच तत्रेति * अत्र भावः, नानावयवरूपैः चित्ररूपमिव नानावयवगन्धैः चित्रगन्धोऽत्रापि द्रव्येऽप्रतिबन्धः स्वीक्रियते, अतस्तत्र समवायेन गन्धप्रतीतेरनुपपत्तिर्नास्ति, अतो न तत्राव्याप्तिरिति * अवयवगन्धस्यैवेति * अत्रायं भावः, अत्र द्रव्ये समवायेन गन्धप्रतीतिर्नास्त्येव, किन्तु स्वसमवायिसमवेतत्वसम्बन्धेन अवयवगन्ध एव प्रतीयते, द्रव्यप्रत्यक्षं प्रति समवायेन रूपस्य कारणतया

परिष्करणीयतया तत्रापि तादृशधर्मानवच्छिन्नत्वस्यापि तादृशधर्मावच्छिन्नत्वनिष्ठ-प्रतियोगिताकाभावतादृशधर्मावच्छिन्नत्वसामान्याभावयोर्विकल्पस्यावश्यकत्वव्यतया प्रथमकल्पे निरुक्तातिव्याप्तेः। द्वितीयकल्पे पुनः सामान्याभावपरिष्कारे निरुक्तातिव्याप्तिप्रसङ्गेन पर्यवसाने अनवस्थाप्रसङ्गो दुर्वार इति वाच्यम्, स्वनिरूपितसंसर्गतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन समवायत्वगतैकत्ववृत्तिरूपमेव समवायत्वावच्छिन्नसंसर्गताभिन्नसंसर्गत्वानिरूपकत्वं गन्धत्वावच्छिन्नाधेयतायां विशेषणं देयम् (स्वपदमत्राधेयतापरम्) (अयमितरवारकपर्याप्तनिवेशप्रकारः) इत्थं च स्वपेदन तादृशान्यतरसम्बन्धावच्छिन्नाधेयतायाः परिग्रहेण तन्निरूपितसंसर्गतावच्छेदकतायाः पर्याप्तिसम्बन्धेन कालिकत्वसमवायत्वगतोभयत्वाद्यवच्छेदेन कालिकत्वसमवायत्वयोः विद्यमानतया निरुक्तसम्बन्धेन समवायत्वगतैकत्ववृत्तिः या आधेयतेत्युक्तौ न तादृशान्यतरसम्बन्धावच्छिन्नाधेयता भवति, तस्यास्तेन सम्बन्धेनोभयत्ववृत्तित्वात्, किन्तु समवायसम्बन्धमात्रावच्छिन्नाधेयतैव ग्राह्या, तस्या एव गन्धत्वगतैकत्ववृत्तित्वात्, तन्निरूपिताधिकरणताश्रयत्वस्य कालादावभावान्नातिव्याप्तिः। एवं गन्धत्वावच्छिन्नत्वमपि यथाश्रुते गन्धत्वातिरिक्तधर्मानवच्छिन्नत्वरूपं वक्तव्यम्, अन्यथा, गन्धगुणान्यतरत्वावच्छिन्नाधेयतामादाय जलादावतिव्याप्तेः। अत्र यथाश्रुतगन्धत्वातिरिक्तधर्मानवच्छिन्नत्वनिवेशे पूर्वोक्तविधया बाधकसद्भावेन स्वावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन गन्धत्वगतैकत्ववृत्तिरूपमेव तत् गन्धनिष्ठाधेयतायां निवेशनीयम्, तथाच नान्यतरत्वावच्छिन्नाधेयतामादायातिव्याप्तिः। गन्धत्वावच्छिन्नाधेयतामादाय लक्षणसमन्वयश्च भवति, एवमेव जलादिलक्षणेष्वापीतरवारकपर्याप्तनिवेशप्रकारोऽन्यश्च विषयविचारो ग्राह्यः। तर्कसङ्ग्रहव्याख्यानावसरे टिप्पण्यां कोऽपि विषयो निर्दिष्टः तत्र द्रष्टव्यः॥

नानावयवारब्धद्रव्ये चित्ररूपानङ्गीकारे द्रव्यप्रत्यक्षानुपपत्तेरिव चित्रगन्धानङ्गीकारे कस्या अप्यनुपपत्तेरभावेन चित्ररूपस्येव चित्रगन्धस्याङ्गीकारे आवश्यकत्वाभावेन तस्मिन् द्रव्ये समवायेन गन्धवत्त्वलक्षणस्याव्याप्तिर्दुर्वारैवेति। तुष्यतु दुर्जन इति न्यायेनाभ्युपेत्याह * किञ्चेति * (कथञ्चित्तत्र चित्रगन्धाङ्गीकारेणा व्याप्तिपरिहारेऽपि उत्पन्नविनष्टघटेऽव्याप्तिर्दुर्वारैत्याशयः)

* अन्वयव्यतिरेकाभ्यामिति * सुरभिजलादौ स्वाश्रयसंयुक्तत्वसम्बन्धेन गन्धो भासते, नतु समवायेन तत्र प्रतीतौ गन्धस्य भानमतो न समवायेन गन्धवत्त्वलक्षणस्य तत्रातिप्रसङ्ग इति भावः। गन्धवत्त्वादिलक्षणेऽनुगतरूपेण सर्वाधारताप्रयोजकभिन्नसम्बन्धत्वेन लक्षणताघटकसम्बन्धं निवेश्य दोषान् वारयति * सर्वाधारतेति * वस्तुतस्तु, लक्षणताघटकसम्बन्धस्य समवायत्वेनैव निवेशो युक्तः, अन्यथा, सर्वाधारताप्रयोजकभिन्नस्वाश्रयसंयुक्तत्वादिसम्बन्धेन गन्धाद्यधिकरणतामादाय जलादावतिप्रसङ्गसम्भवात्। तथाच समवायसम्बन्धेन गन्धाधिकरणवृत्तिद्रव्यत्वव्याप्यजातिमत्त्वं पृथिवीलक्षणं बोध्यम्। एतत्प्रपञ्चः मदीयतर्कसङ्ग्रहसर्वस्वे द्रष्टव्यः * ध्वंसाप्रतियोगित्वमिति * इदं नित्यत्वं ध्वंससाधारणं, तदसाधारणं गगनादिनित्यसाधारणम्। नित्यत्वं तु ध्वंसाप्रतियोगित्वे सति प्रागभावाप्रतियोगित्वमिति * ध्वंसप्रतियोगित्वमिति * इदमनित्यत्वं प्रागभावसाधारणं तदसाधारणं घटादिसाधारणमनित्यत्वं तु प्रागभावप्रतियोगित्वे सति ध्वंसप्रतियोगित्वमिति॥

प्रकारान्तरेणेति * (अत्र पृथिवीमित्यनुषज्यते) प्रकारान्तरेणेति पदस्वारस्येन मूलगतपुनःपदस्वारस्येन च पृथिवीसामान्यस्यैवायं विभागः नानित्यपृथिव्या इत्यवगन्तव्यम्॥

मूल-आत्मनो भोगायतनं शरीरम्। यदवच्छिन्नात्मनि भोगो जायते तद्भोगायतनम्। सुखदुःखसाक्षात्कारो भोगः॥

व्याख्या- आत्मनो भोगायतनमिति * षष्ठ्या आधेयत्वम्, आयतनमवच्छेदकम्, तथाचात्मनिष्ठभोगावच्छेदकत्वं शरीरस्य लक्षणमिति फलितम्। एतदेव विवृणोति * यदवच्छिन्नात्मनीति * अत्र अन्त्यावयवित्वविशेषणं देयं, अन्यथा करपादादावपि सुखदुःखसाक्षात्कारावच्छेदकत्वस्य सत्त्वादतिव्याप्तेः, तन्निवेशे तु करादिष्ववयवेषु शरीररूपावयव्यन्तरारम्भकत्वस्य सत्त्वेन अवयव्यन्तरानारम्भकत्वरूपान्त्यावयवित्वाभावान्नातिव्याप्तिः॥ शरीर-

त्वेन्द्रियत्वादीनां जातित्वसिद्धयभावप्रकारः मदीयतर्कसङ्ग्रहसर्वस्वे पारिभाषिकपदार्थसङ्ग्रहे जातिसिद्धिविचारे सम्यक् निरूपितस्तत्र द्रष्टव्यः। तेषां जातित्वाभावेनैव शरीरत्वेन्द्रियत्वादिकं प्रकारान्तरेण परिष्कृतम्॥

मूल-शब्देतरोद्भूतविशेषगुणानाश्रयत्वे सति ज्ञानकारण-मनस्संयोगाश्रयत्वमिन्द्रियत्वम्। शरीरेन्द्रियभिन्नो विषयः। एवं च गन्धवच्छरीरं पार्थिवशरीरं, गन्धवदिन्द्रियं पार्थिवेन्द्रियम्। गन्धवान्विषयः पार्थिवविषयः इति तत्तल्लक्षणं बोध्यम्। पार्थिवशरीरं दर्शयति * शरीरमिति * पार्थिवेन्द्रियं दर्शयति * इन्द्रियमिति * गन्धग्राहकमिति प्रयोजनम्। घ्राणमिति संज्ञा। नासाग्रेत्याश्रयोक्तिः। एवमुत्तरत्रज्ञेयम्। पार्थिवविषयं दर्शयति * मृत्पाषाणादिरिति *

व्याख्या-इन्द्रियत्वं परिष्करोति * शब्देतरेति * शब्देतरे ये उद्भूतविशेषगुणाः घटादिगता रूपादयः, तदनाश्रयत्वं चक्षुरादीन्द्रियेषु वर्तते (चक्षुरादिषु उद्भूतविशेषगुणा न सन्ति, किन्तु अनुद्भूतविशेषगुणा एव तत्र सन्ति) “आत्मा मनसा संयुज्यते, मन इन्द्रियेण, इन्द्रियमर्थेन, ततः प्रत्यक्षमुत्पद्यते” इति, न्यायानुसारेण आत्ममनस्संयोगस्य इन्द्रियमनस्संयोगस्य-

इन्द्रियलक्षणे, स्वसामानाधिकरण्यस्वाभावसामानाधिकरण्यस्वसामानाधिकरण्यभेद-प्रतियोगितावच्छेकत्वत्रितयसम्बन्धेन जातिविशिष्टत्वं साङ्कर्यम् पृथिवीत्वादिना इन्द्रियत्वादीनां साङ्कर्यं वर्तते, यथा पार्थिवेन्द्रियान्तर्भावेण पृथिवीत्वसामानाधिकरण्यं जलीयेन्द्रियान्तर्भावेण पृथिवीत्वाभावसामानाधिकरण्यं घटाद्यन्तर्भावेण पृथिवीत्वाधि-करणवृत्तिभेदप्रतियोगितावच्छेदकत्वं च इन्द्रियत्वेऽस्तीति पृथिवीत्यादिनेन्द्रियत्वस्य साङ्कर्यं वर्तते, एवं शरीरत्वादीनामपि (तृतीयसम्बन्धस्थाने स्वसामानाधिकरणात्यन्ताभाव-प्रतियोगित्वसम्बन्धोपि प्रवेशयितुं शक्यते) स्वसामानाधिकरण्यस्य सम्बन्धत्वाभावे पृथिवीत्वादिना जलत्वादीनामपि साङ्कर्यप्रसङ्ग इति प्रथमसम्बन्धनिवेशः। स्वाभाव-सामानाधिकरण्यस्य सम्बन्धत्वाभावे द्रव्यत्वादिना पृथिवीत्वादीनामपि साङ्कर्यप्रसङ्ग इति द्वितीयसम्बन्धनिवेशः। स्वसामानाधिकरण्यभेदप्रतियोगितावच्छेदकत्वस्य सम्बन्धत्वा-भावे पृथिवीत्वादिना द्रव्यत्वादीनां साङ्कर्यप्रसङ्ग इति तृतीयसम्बन्धनिवेशः। परस्परात्यन्ता-भावसामानाधिकरण्ययोर्धर्मयोरेकत्रसमावेशः यथाश्रुते साङ्कर्यं बोध्यम्, साङ्कर्यविचारस्तु बहुधा मदीयतर्कसङ्ग्रहसर्वस्वे पारिभाषिकपदार्थसङ्ग्रहे जातिसिद्धिविचारे प्रपञ्चितस्तत्र द्रष्टव्यः॥

विषयेन्द्रियसंयोगस्य च ज्ञानकारणत्वावगमेन ज्ञानकारणेन्द्रियमनस्संयोगा-
श्रयत्वमपीन्द्रियेषु वर्तते, संयोगस्य द्विनिष्ठत्वात्, इति लक्षणसमन्वयः।
ज्ञानकारणमनस्संयोगाश्रयत्वमात्रोक्तौ ज्ञानकारणात्ममनस्संयोगमादायात्मन्यति-
व्याप्तिः। शब्देतरेत्यादिनिवेशे तु शब्देतरोद्भूतविशेषगुणस्य ज्ञान सुखादेः
आश्रयत्वस्यैवात्मनि सत्त्वेन नातिव्याप्तिः। शब्देतरोद्भूतविशेषगुणानाश्रयत्व-
मात्रोक्तौ कालादौ विशेषगुणस्य कस्याप्याभावेन तत्रातिव्याप्तिः। ज्ञानकारणेत्या-
दिनिवेशे तु कालमनस्संयोगस्य ज्ञानकारणत्वाभावान्नातिव्याप्तिः। शब्देतरपदाभावे
श्रोत्रेन्द्रिये (गगनरूपे) शब्दात्मकोद्भूतविशेषगुणाश्रयत्वस्यैव सत्त्वादव्याप्तिः।
शब्देतरपदोपादाने तु शब्देतरोद्भूतविशेषगुणस्य कस्याप्यभावान्नाव्याप्तिः॥

उद्भूतपदाभावे इन्द्रियेषु अनुद्भूतरूपादिविशेषगुणाश्रयत्वस्यैव सत्त्वाद-
व्याप्तिः। तन्निवेशे तु उद्भूतविशेषगुणानां तत्राभावेन नाव्याप्तिः। अत्रोद्भूतत्वं
न जातिः शुक्लत्वादिना साङ्कर्यात्, तथा हि शुक्लत्वाभाववति उद्भूतनीले
उद्भूतत्वम्, उद्भूतत्वाभाववत्यनुद्भूतशुक्ले शुक्लत्वम्, उभयोस्समावेशः
उद्भूतशुक्ले वर्तते इति साङ्कर्यम्। शुक्लत्वादिव्याप्योद्भूतत्वादेरपि न जातित्वम्,
तथात्वे चाक्षुषत्वावच्छिन्नं प्रति तत्तदुद्भूतत्वाद्यवच्छिन्नस्य प्रत्येकस्य
कारणतास्वीकारे व्यतिरेकव्यभिचारप्रसङ्गः, तत्तदुद्भूतत्वाद्यवच्छिन्नसमुदायस्य
कारणतास्वीकारः सुतरां नोपपद्यते, तादृशकारणस्य कुत्राप्यसंभवात् (व्यतिरेक-
व्यभिचारप्रसङ्गात्) अतश्शुक्लत्वादिव्याप्यानुद्भूतत्वादिकं जातिविशेषः,
तदभावकूटवत्त्वमेवोद्भूतत्वं वाच्यम्, तथाच न निरुक्तव्यभिचारप्रसक्तिः,
तादृशोद्भूतत्वं संयोगादावप्यस्तीति तादृशमिन्द्रियमनस्संयोगमादायासम्भवः,
तद्वारणाय विशेषेति। तन्निवेशे संयोगस्य विशेषगुणत्वाभावान्नासम्भवः।
ज्ञानकारणत्वानुपादाने कालमनस्संयोगमादाय कालेऽतिव्याप्तिः, तत्र विशेषण-
दलस्यापि सत्त्वात्। तन्निवेशे तु कालमनस्संयोगस्य ज्ञानकारणत्वाभावान्नाति-
व्याप्तिः॥

प्राचीनमते इन्द्रियावयवविषयावयवसंयोगस्य प्रत्यक्षज्ञानकारणतयाङ्गी-
कृतत्वेन ज्ञानकारणतादृशसंयोगाश्रयत्वस्य विशेषणदलस्य च इन्द्रियावयवे
सत्त्वादतिव्याप्तिवारणाय मनः पदम्। नवीनमते कालादौ रूपाभावप्रत्यक्ष-
स्याङ्गीकृततया तत्प्रत्यक्षं प्रतीन्द्रियसंयुक्त (विशेष्यता) विशेषणताख्यसन्निकर्षस्य
कारणतया तद्धटककालमनस्संयोगस्यापि कारणतावच्छेदककुक्षिप्रविष्टतया

तत्प्रत्यक्षं प्रतिकारणत्वस्याङ्गीकर्तव्यतया तादृशप्रत्यक्षात्मकज्ञानकारणं कालमनस्संयोगमादाय विशेषणदलस्यापि सत्त्वेन कालेऽतिव्याप्तिवारणाय मनःपदम्। नचात्मान्यत्वविशेषणेनैव आत्मन्यतिव्याप्तिवारणसम्भवे शब्देतरे-
त्यादिगुरुतरदलस्य वैफल्यमिति वाच्यम्, चर्ममनस्संयोगस्य ज्ञानकारणता-
वादिमते ज्ञानकारणीभूतचर्ममनस्संयोगमादाय आत्मान्यत्वस्यापि सत्त्वाच्चर्म-
ण्यतिव्याप्तिवारणं तद्दलसार्थक्यात्। विषयलक्षणमाह * शरीरेन्द्रियेति *
शरीरभिन्नत्वे सतीन्द्रियभिन्नत्वं विषयस्य लक्षणं, नच सामान्यादावपि
शरीरोन्द्रियभिन्नत्वस्य सत्त्वादतिव्याप्तिरिति वाच्यम्, पृथिवीत्वस्यापि
विवक्षणीयत्वात् * एवञ्चेति, तत्तदर्थस्य शरीरादिसामान्यलक्षणत्वेनेत्यर्थः।
पार्थिवशरीरेन्द्रियविषयाणां क्रमेण लक्षणान्याह * गन्धवच्छरीरमिति *
सर्वत्र दोषवारणसम्भवाद्गन्धग्राहकत्वदलं तत्र विफलमिति शङ्कां गन्धवत्त्व-
निवेशनेनैव परिजिहीर्षुस्तत्प्रयोजनकथनपुरस्सरं तन्मूलं व्याचष्टे * गन्धग्राहक-
मिति * उत्तरत्र रसनादिलक्षणेष्वित्यर्थः॥

**मूल-अपां लक्षणमाह * शीतेति * उत्पन्नविनष्टजलेऽ-
व्याप्तिवारणाय शीतस्पर्शसमानाधिकरणद्रव्यत्वापरजातिमत्त्वं
विवक्षितम्। शीतं शिलातलमित्यादौ जलसम्बन्धादेव शीतस्पर्श-
भानमिति नातिव्याप्तिः। अन्यत्सर्वं पूर्वरीत्या व्याख्येयम्॥**

व्याख्या- समवायसम्बन्धावच्छिन्नशीतस्पर्शत्वावच्छिन्नाधेतानिरूपि-
ताधिकरणतावद्भूतिद्रव्यत्वाधिकरणवृत्तिभेदप्रतियोगितावच्छेदकजातिमत्त्वम् अपां
लक्षणम्। दलप्रयोजनादिकं मदीयतर्कसङ्ग्रहसर्वस्वे एतद्व्याख्यानावसरे
निरूपितमेव * शीतं शिलातलमिति * अत्र प्रतीतौ स्वाश्रयसंयुक्तत्वसम्बन्धेनैव
शीतस्पर्शः शिलातले भासते, नतु समवायेनातो नातिव्याप्तिरिति भावः *
अन्यत्सर्वमिति * नित्यत्वादिकं जलीयशरीरादिलक्षणं च। पूर्ववत् गन्धवत्त्व-
स्थाने शीतस्पर्शवत्त्वं निवेश्य पृथिवीलक्षणोक्तरीत्येत्यर्थः॥

**मूल-तेजसो लक्षणमाह * उष्णस्पर्शवदिति * उष्णं
जलमिति प्रतीतेस्तेजस्संयोगानुविधायित्वान्नातिव्याप्तिः। विषयं
विभजते * भौमेति ***

व्याख्या—द्रव्यत्वगुणत्वकर्मत्वादिव्यापकजातीनां पृथिवीत्वादिरूपत्वाद्यु-
त्क्षेपणत्वादिव्याप्यजातीनां सर्वासां च सिद्धिः तर्कसङ्ग्रहसर्वस्वे पारिभाषिक-
पदार्थसङ्ग्रहे जातिसिद्धिविचारप्रस्तावे निरूपितेति नात्र निरूप्यते। तेजसो
लक्षणं पृथिवीलक्षणवद्गाह्यम् (परन्तु गन्धपदस्थाने उष्णस्पर्शपदं निवेशनीयम्) ।
भौममिति * भूमौ भवं भौमम्, वह्न्यादीत्यादिपदेन मण्यौषधितेजसां परिग्रहः
* अबन्धनमिति * अद्भिः इन्धनं दीपनं यस्य तत् आपः इन्धनान्युद्धीपकानि
यस्य तदिति वा विग्रहः, विद्युदादीत्यादिपदेन (नक्षत्रसूर्यचन्द्रतेजसां) उल्काया
बडबानलस्य च सङ्ग्रहः * भुक्तस्येति * भुक्तस्य ओदनादेः, परिपाकहेतुः
परिणामहेतुः रक्तमांसादिरूपेण निष्पत्तौ निमित्तकारणम् * औदर्यमिति *
उदरे भवं औदरम्, औदरमेवौदर्यम्, जाठररूपमिति यावत् * आकरजमिति
* आकरजं खनिजम्। सुवर्णादीत्यादिपदेन रजतताम्रादितेजः प्रधानवस्तूनां
परिग्रहः॥

मूल—ननु सुवर्णं पार्थिवं पीतत्वात् गुरुत्वाच्च हरिद्रावत्
इति चेन्न, अत्यन्तानलसंयोगे सति घृतादौ द्रवत्वनाशदर्शनेन
जलमध्यस्थघृतादौ तन्नाशादर्शनेन च असति प्रतिबन्धके पार्थिव-
द्रवत्वनाशाग्निसंयोगयोः कार्यकारणभावावधारणात्, सुवर्णस्या-
त्यन्तानलसंयोगे सति अनुच्छिद्यमानद्रवत्वाधिकरणत्वेन पार्थिव-
त्वानुपपत्तेः। पीतद्रव्यद्रवत्वनाशकतया द्रवद्रव्यान्तरसिद्धौ नैमित्तिक-
द्रवत्वाधिकरणतया जलत्वानुपपत्तेः रूपवत्तया वाय्वादिष्वन्तर्भा-
वात्तेजस्त्वसिद्धिः। तस्योष्णस्पर्शभास्वरूपयोरुपष्टम्भकपार्थिव-
रूपस्पर्शाभ्यां प्रतिबन्धादनुपलब्धिः। तस्मात्सुवर्णं तैजसमिति
सिद्धम्॥

व्याख्या—सुवर्णस्य पार्थिवत्वं निराकुर्वन् तैजसत्वं व्यवस्थापयति
* नन्विति * सुवर्णं पार्थिवत्वसाधकं पीतत्वहेतुमुक्त्वा तत्र तेजोभिन्नत्व
(तेजस्त्वाभाव) साधकं हेत्वन्तरमाह * गुरुत्वादिति * सुवर्णं पार्थिवं
पीतत्वात् हरिद्रावत् सुवर्णं तेजोभिन्नं (तेजस्त्वाभाववत्) गुरुत्वादित्यनुमानप्रयोगो
ग्राह्यः। नन्वत्र गुरुत्वहेतोः पार्थिवत्वाभाववज्जलादिवृत्तितया सुवर्णं पार्थिवत्वतेज-
स्त्वाभावरूपपदार्थद्वयसाधकत्वासम्भवेऽपि पीतत्वहेतौरेकस्यैव तदुभय-
साधकत्वाङ्गीकारे बाधकाभावेन तेजस्त्वाभावसाधनाय गुरुत्वरूपहेत्वन्तर-

कथनमसङ्गतमिति चेन्न, अत्र सुवर्णत्वस्य पक्षतावच्छेदकत्वे रजतादेः पक्षतावच्छेदकानाक्रान्ततया तत्र पार्थिवत्वासिद्धिप्रसङ्गेन रजतादिसाधारण-हिरण्यत्वादेः पक्षतावच्छेदकत्वस्वीकारे पक्षतावच्छेदकाश्रये रजतादौ पीतत्वाभावेन भागासिद्धिप्रसङ्गेन च पीतत्वहेतोस्तदुभयसाधकत्वं न सम्भवतीति पूर्वोक्तरीत्या पृथगेव तद्धेतुद्वयस्य प्रयोजनस्य वक्तव्यत्वात्॥

केचित्तु, अत्र गुरुत्वस्य हेत्वन्तरतासूचकत्वाकाराद्यभावेन केवल-गुरुत्वस्य जलाद्यन्तर्भावेण व्यभिचारितया च समवायसमवायोभयघटित-सामानाधिकरण्यसम्बन्धेन पीतत्वविशिष्टगुरुत्वस्य हेतुत्वमङ्गीक्रियत इति वदन्ति, तदसङ्गतम्, व्यर्थपदार्थघटितस्य हेतुतावच्छेदकत्वासम्भवेन केवल-पीतत्वस्यैव निर्दुष्टहेतुत्वसम्भवे व्यर्थगुरुत्वघटितस्य हेतुत्वस्यानङ्गीकार्यत्वात्, पूर्वोक्तभागासिद्धिदोषप्रसङ्गाच्च॥

पीतत्वहेतोस्सत्प्रतिपक्षत्वस्थिरीकरणाय कार्यकारणभावभङ्गप्रसङ्गानुकूल-तर्कनिरूपणपुरस्सरं सुवर्णे पार्थिवत्वाभावसाधकं हेत्वन्तरमुपन्यस्यति * अत्यन्तानलेत्यादिना * अनुमानप्रयोगस्तु, सुवर्णम् अपार्थिवम् असतिप्रतिबन्ध-केऽत्यन्तानलसंयोगे सत्यनुच्छिद्यमानद्रव्यात्वाधिकरणत्वात् (प्रतिबन्धकाभाव-विशिष्टात्यन्तानलसंयोगसमानकालीननाशाप्रतियोगिद्रवत्वाधिकरणत्वात्) यन्नैवं तन्नैवं यथा घट इति। अपार्थिवत्वाभाववति अग्निसंयोगासमानाधिकरण-द्रवत्वविशिष्टे घृतादौ अनुच्छिद्यमानद्रवत्वाधिकरणत्वसत्त्वाद्द्वयभिचारवारणाय अत्यन्तानलसंयोगसमानकालिकत्वस्य अनुच्छिद्यमानत्वघटकनाशविशेषणत्व-मङ्गीकार्यम्। अपार्थिवत्वाभाववति जलमध्यस्थघृतादौ अत्यन्तानलसंयोगसमान-कालीनानुच्छिद्यमानद्रवत्वाधिकरणत्वस्य सत्त्वाद्द्वयभिचारवारणाय तादृशनाशे प्रतिबन्धकाभाववैशिष्ट्यनिवेशः कार्यः (प्रतिबन्धकाभाववैशिष्ट्यं च समान-कालिकत्वसामानाधिकरण्योभयसम्बन्धेन ग्राह्यम्) अत्र घृतादिनिष्ठद्रवत्वनाशे जलस्य प्रतिबन्धकत्वान्न व्यभिचारः। अत्र सुवर्णे अनुच्छिद्यमानद्रवत्वाधि-करणत्वमस्तु अपार्थिवत्वं मास्तु इत्यप्रयोजकशङ्कायां प्रसक्तायां तन्निवृत्त्यर्थं कार्यकारणभावभङ्गप्रसङ्गानुकूलं तर्कं व्यवस्थापयति * अत्यन्तानलेति। *

द्रवद्रव्यान्तरसिद्धाविति * अत्यन्तानलसंयोगी पीतिमाश्रयः स्वनिष्ठ-द्रवत्वनाशप्रतिबन्धकद्रवद्रव्यान्तरसंयुक्तः अत्यन्तानलसंयोगेऽप्यनुच्छि-द्यमानद्रवत्वाधिकरणत्वे सति गुरुत्वात् जलमध्यस्थघृतादिवत्, इत्यनुमानेन

द्रव्यत्वनाशप्रतिबन्धकद्रवद्रव्यान्तरत्वेन सुवर्णस्य सिद्धिर्द्रष्टव्या। गुरुत्वमात्रस्य हेतुत्वे घटाद्यन्तर्भावेण व्यभिचारः। अनुच्छिद्यमानद्रवत्वाधिकरणत्वविशिष्ट-गुरुत्वमात्रस्य हेतुतायाम् अग्निसंयोगासमानाधिकरणद्रवत्वविशिष्टे (शिक्यादिस्थे) घृतादौ व्यभिचारः अतः अत्यन्तानलसंयोगसमानकालीनत्व-स्यापि निवेशः कार्यः * जलत्वानुपपत्तेरिति * अनुमानप्रयोगस्तु, तादृशद्रवद्रव्यं न जलं नैमित्तिकद्रवत्वाधिकरणत्वात् इति * रूपवत्तयेति * अनुमानप्रयोगस्तु, तादृशद्रवद्रव्यं वाय्वादिषट्कभिन्नं रूपवत्त्वादिति। ननु सुवर्णस्य तैजसत्वे सिद्धे तद्गतोष्णस्पर्शभास्वरूपयोरुपलम्भः कुतो न स्यादित्याशङ्कामाह * प्रतिबन्धादिति * (अत्र प्रतिबन्धकत्वं दोषविधया ग्राह्यम्) स्वविषयाश्रयत्व-सम्बन्धेन सुवर्णे जायमानोष्णस्पर्शभास्वरूपसाक्षात्कारौ प्रति स्वाश्रयसंयुक्तत्व-सम्बन्धेन पार्थिवस्पर्शरूपयोः प्रतिबन्धकत्वं विज्ञेयम्॥

मूल- वायुं लक्षयति * रूपरहितेति * आकाशादावति-
व्याप्तिवारणाय * स्पर्शवानिति * पृथिव्यादावतिव्याप्तिवारणाय
* रूपरहितेति * ननु प्राणस्य कुत्रान्तर्भाव इत्यत आह * शरीरेति
* स चेति * एक एव प्राणः स्थानभेदात् प्राणापानादिशब्दैः
व्यवहियत इत्यर्थः॥

व्याख्या-अत्र स्वरूपसमवायोभयघटितसामानाधिकरण्यसम्बन्धेन
रूपाभावविशिष्टो यः स्पर्शः तद्विशिष्टत्वं वायोरलक्षणं वक्तव्यम्, वैशिष्ट्यं
च समवायसम्बन्धेन बोध्यम् (नतु रूपाभाववत्त्वस्पर्शवत्त्वयोः लक्षणत्वम्)
नतु रूपाभावोपलक्षितं स्पर्शवत्त्वं लक्षणम्। तथा सति उत्पत्तिकालावच्छेदेन
रूपाभाववत्त्वस्य द्वितीयादिक्षणावच्छेदेन स्पर्शवत्त्वस्य च सत्त्वादतिव्याप्त्यापत्तेः।
निरुक्तसामानाधिकरण्यसम्बन्धेन रूपाभावविशिष्टस्पर्शवत्त्वस्य लक्षणत्वे तु
“विशेषणविशेष्योभयं यत्र तत्र विशिष्टाधिकरणता” इति न्यायानुसारेण घटे
द्वितीयादिक्षणावच्छेदेन स्पर्शस्य सत्त्वेऽपि रूपाभावस्याभावेन तदुभयाधि-
करणत्वाभावेन विशेषणाभावप्रयुक्तविशिष्टाभावस्य सत्त्वेन तादृशविशिष्टाधि-
करणताया असत्त्वेन नातिव्याप्तिः (स्वरूपसमवायोभयघटितसामानाधिकरण्यं
नाम स्वरूपसम्बन्धावच्छिन्नाधेतानिरूपिताधिकरणतावन्निरूपितसमवाय-
सम्बन्धावच्छिन्नवृत्तित्वरूपं ग्राह्यम्) निरुक्तरीत्या रूपाभावविशिष्टस्पर्श-
विशिष्टत्वनिवेशेनोत्पन्नविनष्टघटादावतिव्याप्तिः। अन्यथा, रूपरहितत्वस्पर्श-

समानाधिरणद्रव्यत्वव्याप्यजातिमत्त्वयोरुत्पन्नविनष्टघटादावपि सत्त्वादतिव्याप्तेः। नचैवमुत्पन्नविनष्टवायावव्याप्तिः, तत्र तादृशस्पर्शविशिष्टत्वाभावादिति वाच्यम्, समवायस्य समवायिसमवेतत्वान्यतरसम्बन्धेन स्पर्शविशिष्टत्वस्यैव स्पर्श-वत्त्वदलार्थत्वात्, तत्र समवायेन स्पर्शाभावोऽपि द्वितीयसम्बन्धेनावयव-स्पर्शविशिष्टत्वमादाय लक्षणसमन्वयसम्भवेन दोषाभावात्॥

समवायसम्बन्धावच्छिन्नरूपत्वावच्छिन्नप्रतियोगिताकाभावनिष्ठस्वरूप-सम्बन्धावच्छिन्नाधेयतानिरूपिताधिकरणताश्रयत्वपर्यन्तं रूपरहितत्वदलं तर्कसङ्ग्रहसर्वस्वे परिष्कृतम्। तत्र रूपाभावनिष्ठाधेयतायां रूपाभावत्वा-वच्छिन्नत्वदलं विशेषणं देयम्, अन्यथा रूपाभावनिष्ठाधेयतापदेन प्रमेयत्वा-वच्छिन्नाम् अभावत्वावच्छिन्नां वा आधेयतामुपादाय स्पर्शवत्त्वदलस्यापि सत्त्वात्पृथिव्यादावतिव्याप्तेः। नन्वत्र प्रतियोगितायां रूपत्वावच्छिन्नत्वविशेषणं

वायुलक्षणे॥ अत्र रूपनिष्ठप्रतियोगितायां निविष्टं रूपत्वावच्छिन्नत्वं रूपत्वातिरिक्तधर्मानवच्छिन्नत्वरूपमेव विवक्षणीयम्, अन्यथा, रूपत्वावच्छिन्नां घटादि-वृत्तित्वविशिष्टरूपाभावीयप्रतियोगितां रूपरूपत्वोभयाभावीयप्रतियोगितामादाय पृथिव्यादावतिव्याप्तेः। रूपत्वातिरिक्तधर्मानवच्छिन्नत्वं पृथिवीलक्षण इव स्वावच्छेदक-तात्वावच्छिन्नप्रतियोगिताकर्ष्याप्यनुयोगितावच्छेदकत्वसम्बन्धेन रूपत्वगतैकत्ववृत्तित्व-रूपमेव विवक्षणीयम्, अन्यथा तादृशावच्छिन्नत्वनिष्ठप्रतियोगिताकाभावतादृशावच्छिन्न-त्वसामान्याभावयोर्विकल्पेन पृथिवीलक्षणवत् पूर्वोक्तरीत्या दोषापत्तेः। प्रतियोगितायां समवायसम्बन्धावच्छिन्नत्वमपि समवायत्वावच्छिन्नसंसर्गताभिन्नसंसर्गत्वानिरूपकत्वरूपं (समवायसम्बन्धातिरिक्तसम्बन्धानवच्छिन्नत्वरूपं) परिष्करणीयम्, अन्यथा, समवायसम्बन्धावच्छिन्नां घटाद्यनुयोगिसमवायसम्बन्धेन रूपं नास्तीति प्रतीतिसिद्धाभाव-निरूपितां संयोगसमवायोभयसम्बन्धेन रूपं नास्तीति प्रतीतिसिद्धाभावनिरूपितां वा प्रतियोगितामादाय पृथिव्यादावतिव्याप्तेः। अत्र तादृशसंसर्गताभिन्नसंसर्गत्वानिरूपकत्वमपि स्वनिरूपितसंसर्गतावच्छेदकतात्वावच्छिन्नप्रतियोगिताकर्ष्याप्यनुयोगितावच्छेदक-त्वसम्बन्धेन समवायत्वगतैकत्ववृत्तित्वरूपमेव विवक्षणीयम्, अन्यथा पूर्वोक्त-विधयाऽभावद्वयविकल्पने निरुक्तदोषापत्तेः। एवमन्यत्रापि प्रतियोगित्वाधेयत्वादिषु तत्तद्भ्रमसम्बन्धावच्छिन्नत्वनिवेशस्थलेष्वेवमेव पर्याप्तनिवेशप्रकारः कार्य इत्यवधेयम्। पृथिव्यादिलक्षणेषु द्रव्यत्वाधिकरणवृत्तिभेदप्रतियोगितावच्छेदकत्वघटितेषु द्रव्यत्वाधि-करणत्वं समवायेन तदधिकरणवृत्तित्वं च स्वरूपसम्बन्धेन च ग्राह्यम्, अन्यथा कालिकसम्बन्धं द्रव्यत्वजातिं चादाय जलादावतिव्याप्तिः॥

व्यर्थम्, रूपरूपत्वोभयाभावीयप्रतियोगितायाः रूपत्वव्याप्यत्व (रूपत्वाभाव वदवृत्तित्व) दलेनैव वारणादिति चेन्न, रूपत्वव्याप्यां घटरूपाद्यभावीय-प्रतियोगितामादाय पृथिव्यां पटादावतिव्याप्तेः। न रूपत्वव्याप्यत्वस्यैव रूपत्व-व्यापकत्वस्यापि प्रतियोगितायां निवेशनेन निरुक्तप्रतियोगिताया रूपत्वव्यापक-त्वाभावेनैवैतद्दोषवारणसम्भवात् रूपत्वावच्छिन्नत्वदलं विफलमेवेति वाच्यम्। रूपत्वव्यापिकां रूपत्वव्याप्यां घटरूपघटरूपान्यरूपोभयाभावीयप्रतियोगिता-मादाय पृथिव्यादावतिव्याप्त्यापत्तेः, अतो रूपत्वावच्छिन्नत्वदलस्य (पर्याप्ति-घटितस्य गुरतरस्य) सार्थक्यमस्त्येव * शरीरान्तःसंचारीति * तथाच प्राणस्य विषयेऽन्तर्भाव इति भावः * स्थानभेदादिति हृदादिस्थानभेदादित्यर्थः॥

मूल-स्पर्शानुमेयो वायुः, तथाहि, योऽयं वायौ वाति सत्यनुष्णाशीतस्पर्शं उपलभ्यते, स क्वचिदाश्रितः, गुणत्वात् रूपवत्। नचास्याश्रयः पृथिवी, उद्भूतस्पर्शवत्पार्थिवस्योद्भूतरूप-वत्त्वनियमात्। न जलतेजसी, अनुष्णाशीतस्पर्शवत्त्वात्। न विभुचतुष्टयं, सर्वत्रोपलब्धिप्रसङ्गात्। न मनः, परमाणुस्पर्शस्याती-न्द्रियत्वात्। तस्माद्यः प्रतीयमानस्पर्शाश्रयः स वायुः॥

व्याख्या-योऽयं वायाविति * वायुसंचारसमानाकालीनोपलब्धि-विषयानुष्णाशीतस्पर्शः किञ्चित्पदार्थाश्रितः गुणत्वात् रूपवत् इत्यनुमानेन तादृशानुष्णाशीतस्पर्शाश्रयत्वेन वायोः सिद्धिरिति स्वमतमनेन वाक्येनोपदर्शितम्। तादृशस्पर्शाश्रयस्य पृथिव्यादिद्रव्यातिरिक्तत्वं स्थिरीकरोति * नचास्याश्रय इति * अनेन वाक्येन तादृशानुष्णाशीतस्पर्शाश्रयः पृथिवीभिन्नः उद्भूतरूपाभाव विशिष्टोद्भूतस्पर्शवत्त्वादित्यनुमानमुपदर्शितम्। अत्रोद्भूतरूपाभावमात्रस्य हेतुत्वे पृथिवीभेदाभाववत्याद्यक्षणावच्छिन्नघटादौ उत्पन्नविनष्टघटादौ (घ्राणेन्द्रिये) चोद्भूतरूपाभावस्य सत्त्वाद्द्वयभिचारप्रसङ्गः, उद्भूतस्पर्शमात्रस्य हेतुत्वे घटाद्यन्त-र्भावेण व्यभिचारप्रसङ्गः अतस्तादृशविशिष्टस्य हेतुत्वमङ्गीकार्यमेव। स्पर्शो उद्भूतत्वानुपादाने घ्राणेन्द्रियादावुद्भूतरूपाभावविशिष्टानुद्भूतस्पर्शस्य सत्त्वाद्द्वयभि-चारप्रसङ्गः। रूपे उद्भूतत्वानुपादाने पक्षे हेतुरस्तु साध्यं मास्त्वित्यप्रयोजक-शङ्काप्रसक्तिकाले यत्रोद्भूतस्पर्शवत्पार्थिवत्वं तत्र रूपवत्त्वमिति व्याप्यव्यापक-भावभङ्गप्रसङ्गानुकूलतर्कप्रयोगे वायावपि अनुद्भूतरूपाङ्गीकर्तृमते इष्टापत्तिरे-वाभ्युपगम्येत्। अत्रानुमाने पक्षे हेतुरस्तु साध्यं मास्त्वितिप्रयोजकशङ्कायां

प्रसक्तायां तत्रिवृत्यर्थं यत्रोद्भूतस्पर्शवत्पार्थिवत्वं तत्रोद्भूतरूपवत्त्वं इति व्याप्यव्यापकभावभङ्गप्रसङ्गानुकूलस्तर्कः प्रयोक्तव्य इत्यर्थं सूचयति * उद्भूतस्पर्शवदिति * न जलतेजसी इति * तादृशस्पर्शाश्रयः जलतेजोभिन्नः अनुष्णाशीतस्पर्शवत्त्वादित्यनुमानमनेन वाक्येन सूचितम् * न विभुचतुष्टय-मिति * इदं वाक्यमाकाशादिप्रत्येकभेदसाधनाभिप्रायकमित्यङ्गीकार्यम्, अन्यथा, समुदाय- भेदस्य केवलान्वयितया सिद्धसाधनदोषापत्तेः। तादृशस्पर्शाश्रयः आकाशादिभिन्नः उपलभ्यमानस्पर्शाश्रयत्वादित्यनुमानम् अनेन वाक्येन सूचितम्। अत्राप्रयोजकशङ्कावारणार्थमवतारयति * सर्वतोपलब्धिरिति * यद्येतदाश्रयः विभुचतुष्टयान्तर्भूतः स्यात् गगनादीनां विभुत्वेन तदीयस्पर्शस्यापि तदीय-शब्दादिवत् सर्वत्रोपलब्धिप्रसङ्ग इत्याशयः * न मन इति * तादृशस्पर्शाश्रयः मनोभिन्नः उपलभ्यमानस्पर्शाश्रयत्वादित्यनुमानमनेन वाक्येन सूचितम्॥

मूल-ननु वायुः प्रत्यक्षः प्रत्यक्षस्पर्शाश्रयत्वात् घटवदिति चेन्न, उद्भूतरूपस्योपाधित्वात्। यत्र द्रव्यत्वे सति बहिरिन्द्रियजन्य-प्रत्यक्षविषयत्वं तत्रोद्भूतरूपवत्त्वमिति साध्यव्यापकत्वम्। पक्षे साधनाव्यापकत्वम्। नचैवं तप्तवारिस्थतेजसोऽप्यप्रत्यक्षत्वापत्तिः इष्टत्वात्। तस्माद्दूरहितत्वाद्वायुरप्रत्यक्षः॥

व्याख्या-अत्र वायुः पक्षः, प्रत्यक्षत्वं (बहिरिन्द्रियजन्यप्रत्यक्षविषयत्वं) साध्यं, प्रत्यक्ष (प्रत्यक्षविषय) स्पर्शाश्रयत्वं हेतुः। बाह्यद्रव्यप्रत्यक्षे उद्भूतरूपस्य कारणत्वाङ्गीकारेण वायवुद्भूतरूपाभावेन वायोः प्रत्यक्षस्यानुपपन्नत्वेन तस्य प्रत्यक्षज्ञानविषयत्वमनुमानेन साधयितुं प्रयतते * प्रत्यक्षस्पर्शाश्रयत्वादिति * प्रत्यक्षविषयत्वाभाववति अनुद्भूतस्पर्शाश्रये त्वगिन्द्रियेऽपि स्पर्शाश्रयत्वस्य सत्त्वाद्भयभिचारवारणाय हेतुकोटौ प्रत्यक्षत्वनिवेशः। न च स्पर्शो उद्भूतत्व-निवेशेनैव निरुक्तव्यभिचारवारणसम्भवात् स्पर्शो प्रत्यक्षत्वदलमनर्थकमिति वाच्यम्, उद्भूतत्वस्य जातित्वाभावेन शुक्लत्वादिव्याप्यानुद्भूतत्वाभावकूट-वत्त्वरूपत्वेन परिष्करणीयतया तादृशकूटनिवेशे महागौरवप्रसङ्गेन स्पर्शो प्रत्यक्षत्वनिवेशस्य लघुत्वेनावश्यकत्वात्। बहिरिन्द्रियजन्यप्रत्यक्षत्वाधिकरणे गुणादावुद्भूतरूपाभावेनोद्भूतरूपस्य साध्यव्यापकत्वं न सम्भवतीत्यत आह * यत्र द्रव्यत्वे सतीति * तथा चायमुपाधिः न केवलसाध्यव्यापकः किन्तु पक्षधर्मावच्छिन्नसाध्यव्यापक इति सूचितम्। साध्ये पक्षधर्मावच्छिन्नत्वं च

पक्षधर्मविशिष्टत्वम्, वैशिष्ट्यं च सामानाधिकरण्यसम्बन्धेनेति ज्ञेयम्। अत्र द्रव्यत्वरूपपक्षधर्मविशिष्टबहिरिन्द्रियजन्यप्रत्यक्षविषयत्वात्मकसाध्याधिकरणे घटादावुद्भूतरूपाभावस्यासत्त्वेन उद्भूतरूपस्य पक्षधर्मावच्छिन्नसाध्यव्यापकत्वं सम्भवति * पक्षे साधनाव्यापकत्वमिति * प्रत्यक्षस्पर्शाश्रयत्वरूपसाधनाधिकरणे वायौ उद्भूतरूपाभावस्य सत्त्वेन साधनाव्यापकत्वमप्युद्भूतरूपे सम्भवतीति नानुपपत्तिः (अनुमितेः पूर्वं पक्षे साध्यसंशयस्यैव सत्त्वेन न साध्याधिकरणपदेन पक्षो ग्रहीतुं शक्यते, किन्तु पक्षभिन्नमेव ग्राह्यम्। अनुमितेः पूर्वमपि पक्षे हेतुमत्तानिश्चयसद्भावेन साधनाधिकरणपदेन पक्षोऽपि ग्रहीतुं शक्यत इति विवेकः)

उपाधेः दूषकत्वं द्विविधम्, हेतौ स्वव्यभिचारित्वहेतुना साध्यव्यभिचारोन्नायकत्व (हेतूद्देश्यकसाध्यव्यभिचारविधेयकानुमितिजनकतावच्छेदकविषयताश्रयत्व) रूपमेकम्, पक्षे स्वाभाववत्त्वहेतुना साध्याभावोन्नायकत्व (पक्षोद्देश्यकसाध्याभावविधेयकानुमितिजनकतावच्छेदकविषयताश्रयत्व) रूपमपरम्। अत्र द्विविधमपि दूषकत्वं सम्भवति, तथाहि, आद्यं यथा, प्रत्यक्षस्पर्शाश्रयत्वं बाह्यप्रत्यक्षविषयत्वव्यभिचारिद्रव्यत्वविशिष्टबाह्यप्रत्यक्षविषयताव्यापकोद्भूतरूपव्यभिचारितत्वात् इति (साध्यकोटौ प्रत्यक्षे बाह्यत्वानिवेशे प्रत्यक्षविषयत्वाधिकरणात्मान्तर्भावेण उद्भूतरूपस्य साध्यव्यापकत्वभङ्गः अतस्तन्निवेशः) यो यद्व्यापकव्यभिचारी स सर्वोऽपि तद्व्यभिचारीति रीत्या। द्वितीयं यथा, वायुः द्रव्यत्वविशिष्टबाह्यप्रत्यक्षविषयत्वाभाववान् द्रव्यत्वविशिष्टबाह्यप्रत्यक्षविषयताव्यापकोद्भूतरूपाभावात्। यो यद्व्यापकाभाववान् स सर्वोऽपि तदभाववानिति रीत्या ग्राह्यम् (उभयत्रापि इयं सामान्यमुखीया व्याप्तिरिति व्यवहियते) * नचैवमिति * एवं प्रत्यक्षस्पर्शाश्रयस्याप्युद्भूतरूपाभावेन प्रत्यक्षत्वानङ्गीकारे * अप्रत्यक्षत्वापत्तिः * उद्भूतरूपाभावेन तप्तवारिस्थतेजसोऽप्रत्यक्षत्वापत्तिरित्यर्थः * रूपरहितत्वाद्वायुरिति * बाह्यद्रव्यप्रत्यक्षमात्रे उद्भूतरूपस्य कारणत्वेन वायावुद्भूतरूपाभावेन न वायोः प्रत्यक्षप्रमाणेन सिद्धिः, किन्तु निरुक्तानुमानेनैवेति बोध्यम्। बाह्यद्रव्यप्रत्यक्षमात्रे उद्भूतरूपस्य कारणत्वमङ्गीक्रियते प्राचीनमते। अत एव उद्भूतरूपवत्याः प्रभायाः प्रत्यक्षम्, उद्भूतरूपरहितस्य वायोरप्रत्यक्षं च तन्मतेऽभ्युपेयते॥ नवीनमते बाह्यद्रव्यप्रत्यक्षमात्रे न कस्यापि कारणत्वं किन्तु त्वाचप्रत्यक्षे

उद्भूतस्पर्शस्य चाक्षुषप्रत्यक्षे उद्भूतरूपस्य च कारणत्वमभ्युपेयते, अतएव प्रभां पश्यामीतिवत् वायुं स्पृशामीत्यनुभवबलेन तन्मते वायुप्रभयोरपि प्रत्यक्षमङ्गीक्रियते॥

मूल-इदानीं कार्यरूपपृथिव्यादिचतुष्टयस्य चोत्पत्ति-विनाशक्रमः कथ्यते। ईश्वरस्य चिकीर्षावशात्परमाणुषु क्रिया जायते, ततः परमाणुद्वयसंयोगे द्व्यणुकमुत्पद्यते, त्रिभिरेव द्व्यणुकैस्त्र्यणुकमुत्पद्यते। एवं च चतुरणुकादिक्रमेण महती पृथिवी महत्य आपो महत्तेजो महान्वायुरुत्पद्यते। एवमुत्पन्नस्य कार्यस्य संजिहीर्षावशात्क्रियया परमाणुद्वयविभागे द्व्यणुकनाश इत्येवं पृथिव्यादिनाशः असमवायिकारणनाशाद्द्व्यणुकनाशः, समवायिकारणनाशात्त्र्यणुकनाश इति सम्प्रदायः। सर्वत्रासमवायिकारणनाशाद्द्रव्यनाश इति नवीनाः॥

व्याख्या-ननु घटाद्यवयविनां परमाणुसमुदायरूपत्वेन तदतिरिक्तस्यावयविनोऽसद्भावात् सर्वस्याप्येकरूपत्वेन नित्यत्वानित्यत्वाभ्यां पृथिव्यादीनां विभागोऽनुचित इति शङ्कानिरासायाह * इदानीमिति * प्रथमं द्व्यणुकाद्यारम्भकसंयोगानुकूला क्रिया परमाणुषूदेति, ततो देशान्तराद्विभागः, ततः परमाणुषु देशान्तरसंयोगनाशः ततः क्रियावतां परमाणूनां परमाण्वन्तरैस्सह संयोगे सति द्व्यणुकोत्पत्तिः, एवं त्र्यणुकाद्युत्पत्तिः ज्ञेया। अत्र परमाणुक्रियायामीश्वरचिकीर्षा निमित्तकारणम्। एवं द्व्यणुकादीनामुत्पत्तिक्रमः॥ द्व्यणुकादीनां विनाशक्रमस्त्वत्थम्, प्रथमं परमाणौ द्व्यणुकनाशानुकूला क्रिया, ततः परमाणौ परमाण्वन्तराद्विभागः, ततः परमाणुद्वयसंयोगानाशः, ततोऽसमवायिकारणसंयोगनाशाद्द्व्यणुकनाशः। एवं क्रमेण त्र्यणुकादिनाशो विज्ञेयः। अत्रापि द्व्यणुकनाशकक्रियायामीश्वरस्य संजिहीर्षा निमित्तकारणम्॥ नन्वीश्वरचिकीर्षासंजिहीर्षयोरीश्वरेच्छारूपतया सार्वदिकत्वेन सृष्टिकाले प्रलयस्य प्रलयकाले सृष्टेश्च प्रसङ्गो दुर्वार इति वाच्यम्, जीवादृष्टसहितयोरेव चिकीर्षासंजिहीर्षयोरीश्वरीययोः सृष्टिप्रलयहेतुत्वमङ्गीक्रियते, तथाच सृष्टिकाले संहारानुकूलजीवादृष्टस्य संहारकाले सृष्ट्यनुकूलजीवादृष्टस्य च अनभ्युपगमेन तादृशेच्छयोः सत्त्वेऽपि निरुक्तातिप्रसङ्गाभावात्॥

असमवायिकारणनाशादिति * द्व्यणुकसमवायिकारणपरमाणूनां नाशा-

सम्भवेन द्व्यणुकनाशं प्रति असमवायिकारणपरमाणुसंयोगनाशस्यैव कारणत्व-
मङ्गीकर्तव्यम्, द्व्यणुकानां नाशसम्भवेन समवायिकारणद्व्यणुकनाशस्यैव
त्र्यणुकनाशं प्रति कारणत्वमङ्गीक्रियत इति सम्प्रदायः * सर्वत्रेति *
जन्यद्रव्यमात्रनाशस्थले असमवायिकारणनाशस्य नियतत्वेन प्राचीनमते
कार्यकारणभावद्वैविध्याङ्गीकारप्रयुक्तगौरवभयेन च एकरीतिरेवोचितेत्याशयेन
कार्यकारणभावद्वितयाभावेन च जन्यद्रव्यनाशमात्रं प्रति असमवायिकारणनाशस्यैव
कारणत्वमङ्गीकुर्वन्ति नवीनाः॥

ननु परमाणुपुञ्जस्यैवावयविरूपत्वाङ्गीकारेणैव सामञ्जस्येऽतिरिक्तावय-
विकल्पनस्य किं फलमिति चेन्न, परमाणूनामप्रत्यक्षतया तदात्मकस्यावय-
विनोऽप्यप्रत्यक्षत्वप्रसङ्गात्। नच दूरस्थकेशस्याप्रत्यक्षत्वेऽपि तत्समुदायस्य
प्रत्यक्षत्वमिव परमाणोरप्रत्यक्षत्वेऽपि तत्समुदायरूपस्यावयविनः प्रत्यक्षं
सम्भवत्येवेति वाच्यम्, एकस्य केशस्य दूरस्थत्वरूपप्रतिबन्धकवशेनाप्रत्यक्षत्वं,
एकस्य परमाणोः समीपस्यस्यापि स्वरूपत एवाप्रत्यक्षत्वमिति दृष्टान्तवैषम्यात्।
किञ्च परमाणुपुञ्जस्यैव घटावयविरूपत्वे परमाणूनामणुतया प्रत्यक्षकारणी-
भूतमहत्त्वस्य प्रत्येकानतिरिक्तपरमाणुसमुदायेऽसम्भवेन तत्समुदायरूपावय-
विप्रत्यक्षानुपपत्तेः। अवयवातिरिक्तस्यावयविनोऽङ्गीकारे तु तत्रावयविनि
महत्त्वस्याक्षततया न तत्प्रत्यक्षानुपपत्तिः॥

मूल-किं पुनः परमाणुसद्भावे प्रमाणम्, उच्यते, जालसूर्य-
मरीचिस्थं सूक्ष्मतमं यद्रज उपलभ्यते तत्सावयवं चाक्षुषद्रव्यत्वात्
घटवत्। त्र्यणुकावयवोऽपि सावयवः महादारम्भकत्वात् तन्नुवत्।
यो द्व्यणुकावयवः स परमाणुः, सच नित्यः, कार्यत्वे
अनवस्थाप्रसङ्गात्॥

व्याख्या-प्रसक्तानुप्रसक्तं परमाणुस्वरूपं निरूपयति * जालेति *
अत्र प्रथमानुमाने जालसूर्यमरीचिस्थम् उपलब्धिविषयीभूतं सूक्ष्मतमं रजः
पक्षः, सावयवत्वं (स्वावयवसमवेतत्वं) स्वसमवेतत्वसम्बन्धेनावयवविशिष्टत्वं
साध्यम्, चाक्षुषत्वविशिष्टद्रव्यत्वं (चाक्षुषत्वे सति द्रव्यत्वं) हेतुः (अर्थात्पक्षी-
भूतद्रव्यं त्र्यणुकमेव) अत्र केवलद्रव्यत्वस्य हेतुत्वे सावयवत्वाभाववति
गगनादावपि द्रव्यत्वस्य सत्त्वाद्द्वयभिचारः। केवलचाक्षुषत्वस्य हेतुतायां
गुणाद्यन्तर्भावेण व्यभिचारः। अतो दलद्वयोपादानम्। अनेनानुमानेन त्र्यणुकाव-

यवस्य द्व्यणुकस्य सिद्धिः। द्वितीयानुमाने त्र्यणुकावयवस्य (द्व्यणुकस्य) पक्षत्वम्। सावयवत्वस्य साध्यत्वम्। महदारम्भकत्वस्य (महद्द्रव्यारम्भकत्वस्य) हेतुत्वम्। अनेनानुमानेन द्व्यणुकावयवस्य परमाणोः सिद्धिर्द्रष्टव्या। अत्र प्रथमानुमाने पक्षे हेतुरस्तु साध्यं मास्त्वित्यप्रयोजकशङ्कायां (व्यभिचारशङ्कायां प्रसक्तायां) यदि तत्र सावयवत्वं न स्यात्तदा चाक्षुषत्वविशिष्टद्रव्यत्वं न स्यादिति तर्केण तन्निरासो बोध्यः। चाक्षुषं प्रति अपकृष्टमहत्त्वस्य कारणत्वात् अपकृष्टमहत्त्वं प्रत्यनेकद्रव्यसमवेतत्वस्य (समवेतसमवेतद्रव्यत्वस्य) (अवयवगतत्रित्वसंख्यायाः) कारणत्वात्। तस्य सावयवत्वाभावेऽवयवसंख्याजन्यस्य महत्त्वस्य तत्रानुपपत्तेः * स च नित्य इति * तस्य कार्यतास्वीकारे जन्यद्रव्यत्वेनास्यावयवान्तरापेक्षा स्यात्, तदनु तदवयवानां च कार्यतास्वीकारप्रसङ्गे तेषामप्यवयवान्तरापेक्षा स्यात्, इत्थमनवस्थाप्रसङ्गः, एवं च सर्षपस्यापि मेरुवदनन्तावयवकत्वेन मेरुसर्षपयोरपि साम्यप्रसङ्गः प्रसज्येतः अतः परमाणोर्नित्यत्वमङ्गीकार्यमेव (जालसूर्यमरीचिस्थं यत्सूक्ष्मं दृश्यते रजः। तस्य षष्ठतमो भागः परमाणुः स उच्यते इति तल्लक्षणम्)

मूल-ननु सृष्टिप्रलयसद्भावे किं प्रमाणम्, धाता यथापूर्वमकल्पयदिति श्रुतेरेव प्रमाणत्वात्। सर्वकार्यद्रव्यध्वंसोऽवान्तरप्रलयः। सर्वभावकार्यध्वंसो महाप्रलय इति विवेकः॥

व्याख्या-धाता यथापूर्वमिति * यथापूर्वं पूर्वमिव। तथा च एकदा पूर्वं धात्रा जगत्सृष्टं, तदनु संहतं, पुनस्सृष्टमित्यर्थो ज्ञायते * सर्वकार्यद्रव्येति * यत्किञ्चित्कार्यद्रव्यध्वंसस्येदानीमपि सत्त्वात्प्रलयव्यवहारापत्तिवारणाय सर्वपदम्। गगनादिनित्यद्रव्याणां ध्वंसस्याप्रसिद्ध्या सर्वद्रव्यध्वंसासम्भवेन असम्भवदोष इति कार्यपदम्। खण्डप्रलयेऽपिकार्यात्मकपरमाणुरूपादीनां सत्त्वेन कार्यात्मकध्वंसानां ध्वंसासम्भवेन च तदानीमपि सर्वकार्यध्वंसासम्भवेन असम्भव इति द्रव्यपदम्॥ सर्वभावकार्येति * अत्रापि सर्वपदप्रयोजनं पूर्ववत्। कार्यात्मकानां ध्वंसानां ध्वंसासम्भवेन असम्भव इति भावपदम्। नित्यभावानां सामान्यादीनां ध्वंसासम्भवेनासम्भव इति कार्यपदम्। तथा च पार्थिवपरमाणुरूपसद्भावासद्भावाभ्याम् अवान्तरप्रलयमहाप्रलययोः भेदोऽवगन्तव्यः। अमुमेवार्थं मनसि कृत्वा अवान्तरप्रलयलक्षणे द्रव्यपदम्॥ महाप्रलयलक्षणे भावपदञ्च प्रयुक्तमित्यवगन्तव्यम्॥

मूल-आकाशं लक्षयति * शब्दगुणकमिति * नन्वाकाश-
मपि पृथिव्यादिवत्किं नाना, नेत्याह * तच्चैकमिति * भेदे प्रमाणा-
भावादित्यर्थः। एकत्वादेव सर्वत्र शब्दोपलब्धेः विभुत्वमङ्गी-
कर्तव्यमित्याह * विभ्वति * सर्वमूर्तद्रव्यसंयोगित्वं विभुत्वम्।
मूर्तत्वं च परिच्छिन्नपरिमाणवत्त्वम् क्रियावत्त्वं वा। विभुत्वादेवात्म-
वन्नित्यमित्याह * नित्यं चेति *

व्याख्या-अत्र गुणपदमाकाशे शब्द एव विशेषगुण इति द्योतनाय,
नत्वतिव्याप्तिवारणाय, समवायेन शब्दवत्त्वमात्रस्यैव सम्यक्तत्वात्।
एतन्निष्कृष्टलक्षणं तु तर्कसङ्ग्रहसर्वस्वे निरूपितम्। घटाकाशो मठकाश
इत्यादिव्यवहारस्य घटपटाद्युपाधिनिमित्तकत्वेन गगनस्यानेकत्वसाधने प्रमाणं
नास्तीत्याह * तच्चैकमिति * भेदे प्रमाणाभावादिति * अत्र गगननिष्ठमेकत्वं
न संख्यारूपम्, पृथिव्यादावपि तादृशैकत्वस्य सत्त्वादेका पृथिवीति
व्यवहारापत्तेः। नाप्यपेक्षाबुद्धिविशेषविषयत्वरूपं तत्, पूर्वोक्तव्यवहारापत्तेः।
नापि स्वसजातीयधर्म्यन्तररहितत्वं तत्, सिद्धयसिद्धिभ्यां व्यघातापत्तेः। तथाहि,
गगनसजातीयधर्म्यन्तरमस्ति वा न वा, नाद्यः तादृशधर्म्यन्तररहितत्वानुपपत्तेः।
न द्वितीयः, अभावबुद्धिं प्रति प्रतियोगिज्ञानस्य कारणत्वेन स्वसजातीयधर्म्यन्तर-
ज्ञानाभावे तद्रहितत्वज्ञानानुपपत्तेः। किन्तु स्वप्रतियोगिवृत्तित्वस्वानुयोगिवृत्तित्वो-
भयसम्बन्धेन भेदविशिष्टान्यद्रव्यविभाजकोपाधिमत्त्वं गगनादिगतमेकत्वं
परिष्करणीयम्। स्वपेदेन गगनभेदस्य परिग्रहणे स्वप्रतियोगिगगनवृत्तित्वस्य
द्रव्यविभाजकोपाधिभूतगगनत्वे सम्भवेऽपि स्वानुयोगिघटादिवृत्तित्वं न सम्भवति,
स्वपेदेन घटादिभेदस्य परिग्रहणे स्वानुयोगिगगनवृत्तित्वस्य सम्भवेऽपि
स्वप्रतियोगिघटादिवृत्तित्वं गगनत्वे न सम्भवति, किन्तु स्वपेदेन घटादिभेदस्य
परिग्रहणे घटाद्यन्तर्भावेण स्वप्रतियोगिवृत्तित्वं पटाद्यन्तर्भावेण स्वानुयोगिवृत्तित्वञ्च
पृथिवीत्वादौ सम्भवति, तादृशोभयसम्बन्धेन भेदविशिष्टान्यत्वं गगनत्वरूप-
द्रव्यविभाजकोपाधौ वर्तत इति समन्वयः। प्रथमसम्बन्धमात्रोपादाने
गगनभेदमादाय स्वप्रतियोगिवृत्तित्वस्य द्वितीयसम्बन्धमात्रोपादाने घटादिभेदमादाय
स्वानुयोगिवृत्तित्वस्य च गगनत्वे सम्भवेन एकैकसम्बन्धेन भेदविशिष्टान्यत्वस्य
तत्राभावेनासम्भवप्रसङ्गः। अतस्सम्बन्धद्वितीयोपादानम्। एवमेव कालगतं
दिग्गतम् ईश्वरगतं चैकत्वं परिष्करणीयम्। सत्तागतं समवायगतञ्चैकत्व-

मप्येवमेव परिष्कृत्य अन्ते पदार्थविभाजकोपाधिमतं निवेशनीयम्, अत्र सुतरां संख्याप्रसक्तेरभावात्, पूर्वोक्तानुपपत्तीनां तादवस्थ्याच्च॥ अथवा, आकाशत्वसमानाधिकरणोभयावृत्तिधर्मावच्छिन्नप्रतियोगिताकभेदशून्यत्वं गगनादि-द्रव्यगतमेकत्वं परिष्करणीयम्। आकाशत्वसमानाधिकरणः उभयावृत्तिः यो धर्मः गगनगततत्तद्व्यक्तित्वादिः, तत्तद्धर्मावच्छिन्नप्रतियोगिताकभेदः तत्तद्व्यक्ति-नेत्यादिभेदः, तस्य घटादौ प्रसिद्धिः तच्छून्यत्वं गगनादौ वर्तते, गगनादीनामने-कत्वाभावात्, इति समन्वयः। एवमेवान्यत्राप्येकत्वं परिष्करणीयम्॥ द्वित्वादिकन्तु संख्यारूपमेकं, अपेक्षाबुद्धिविशेषविषयत्वरूपमपरम्, आद्यद्रव्ये, द्वितीयं गुणादौ, इत्यलं प्रसक्तानुप्रसक्तविचारेण॥

एकत्वादेवेति * एकस्य विभुभिन्नस्य (परिच्छिन्नस्य) सर्वत्र शब्दसाक्षात्कारप्रयोजकत्वं न सम्भवतीति विभुत्वं नियतमङ्गीकर्तव्यं गगनस्येति भावः * सर्वमूर्तेति * सर्वपदाभावे यत्किञ्चिन्मूर्तद्रव्यसंयोगित्वस्य घटादावपि सत्त्वादतिव्याप्तिः, अतः सर्वपदम्। मूर्तपदाभावे सर्वद्रव्यान्तर्गतगगनादि-संयोगत्वस्य विभुद्वयसंयोगानङ्गीकारेण कालादावभावादसम्भवः। द्रव्यपदं मूर्तद्रव्यतात्पर्यग्राहकमेव, नतु द्रव्यपदस्य प्रयोजनान्तरमस्ति। संयोगित्वमनिवेश्य सम्बन्धित्वनिवेशे गगनाभावादौ प्रतियोगितासम्बन्धेन स्वरूपसम्बन्धात्मक-सर्वमूर्तद्रव्यसम्बन्धविशिष्टत्वस्य सत्त्वादतिव्याप्तिः। नच सम्बन्धित्वनिवेशेऽपि गगनाभावादीनां तादृशस्वरूपसम्बन्धप्रतियोगित्वेऽपि अनुयोगितासम्बन्धेन तादृशसम्बन्धविशिष्टत्वस्य लक्षणत्वाङ्गीकारेण गगनाभावादावतिव्याप्त्यभावेन तादृशसंयोगित्वस्य वैफल्यं दुर्वारमेवेति वाच्यम्, सर्वमूर्तद्रव्याणां विषयता-निरूपकत्वसम्बन्धेन ज्ञानेषु वर्तमानतया विषयतासंबन्धानुयोगित्वमादाय ज्ञानेऽतिव्याप्तेः। अतः सर्वमूर्तद्रव्यसंयोगित्वमेव विभुत्वमिति सिद्धम्॥

मूर्तत्वमिति * परिच्छिन्नपरिमाणवत्त्वम् अपकर्षाश्रयपरिमाणवत्त्वम्। घटादिपरिमाणानां पर्वतादिपरिमाणापेक्षया पर्वतादिपरिमाणानां गगनादिपरिमाणा-पेक्षयाऽकृष्टत्वेन घटादिमूर्तेषु समन्वयः। परिच्छिन्नत्वानिवेशे गगनादिविभुनिष्ठ-परममहत्त्वपरिमाणमादाय गगनादावतिव्याप्तेः। नच सजातीयपरिमाणयो-रेवोत्कर्षापकर्षसद्भावेन परमाणुपरिमाणस्य द्व्यणुकपरिमाणापेक्षयाऽपकृष्टत्वा-भावेन परमाणुष्वव्याप्तिरिति वाच्यम्, परममहत्परिमाणभिन्नपरिमाणाश्रयत्व-स्यैव तदर्थत्वात्। परमाणुष्वपि तादृशपरिमाणभिन्नम् अणुत्वपरिमाणमादाय

घटादौ तादृशपरिमाणभिन्नं मध्यपरिमाणमादाय च समन्वयसम्भवात्॥
 लाघवाल्लक्षणान्तरमाह * क्रियावत्वमिति * ननु परिच्छिन्नपरिमाणवत्व-
 क्रियावत्त्वलक्षणयोः “उत्पन्नं द्रव्यं क्षणमगुणं निष्क्रियं च तिष्ठति” इति
 न्यायेन उत्पत्तिकालावच्छेदेन घटादावभावादव्याप्तिरिति वाच्यम्, लक्ष्यता-
 वच्छेदकसमनियतत्वस्यैव लक्षणलक्षणत्वेन यदा कदापि यावल्लक्ष्येषु
 लक्षणसत्त्वस्यैवावश्यकतया सर्वकालावच्छेदेन लक्षणासत्त्वेऽप्यनुपपत्तेरभावात्।
 नच तथाप्युत्पन्नविनष्टघटे निरुक्तलक्षणद्वयाभावेन अव्याप्तिर्दुर्वरिति वाच्यम्,
 तादृशपरिमाणवद्वृत्तिद्रव्यत्वव्याप्यजातिमत्त्वक्रियावद्वृत्तिद्रव्यत्वव्याप्य-
 जातिमत्त्वयोः लक्षणत्वाङ्गीकारेण पृथिवीत्वादिजातिमादाय लक्षणसमन्वय-
 सम्भवेन अव्याप्यभावात्। क्रियावत्त्वादिकं जातिमत्त्वादिकं च समवाय
 सम्बन्धेन ग्राह्यम्, अन्यथा कालादावतिव्याप्तेः * विभुत्वादेवात्मवदिति *
 शब्दसमवायिकारणस्य विभोर्गगनस्य नित्यत्वानङ्गीकारे कालान्तरे (गगनना-
 शदशायां) सर्वदिगवच्छेदेन शब्दसाक्षात्कारानुपपत्तिः, (गगनपरम्पराङ्गीकारे
 गौरवप्रसङ्गः) नित्यत्वन्तु ध्वंसाप्रतियोगित्वे सति प्रागभावाप्रतियोगित्वमेव।
 सर्वदाप्यतीतादिव्यवहारान्यथानुपपत्त्या काले संततं प्राच्यादिव्यवहारसम्भवेन
 दिशि च नित्यत्वमङ्गीकार्यम्। पूर्वोक्तयुक्तिभिरेवैकत्वविभुत्वेऽप्यङ्गीकार्यं।
 नचाकाशकालदिशां प्रलयपर्यन्तावस्थानमेवाङ्गीक्रियते अतो नोक्तानुपपत्तिरिति
 वाच्यम्, स च प्रलयः खण्डप्रलयो महाप्रलयो वा। नाद्यः, खण्डप्रलयोत्तर-
 भाविसृष्टिदशायामाकाशाद्यभावेन तदा शब्दसाक्षात्काराद्यनुपपत्तिः। न द्वितीयः,
 नित्यानां घटत्वपटत्वादिजातीनां प्रलयदशायामाश्रयान्तराभावेन तदधिकरण-
 निर्वाहाय “नित्येषु कालिकायोग इति न्यायेन कालातिरिक्तनित्येषु तदधि-
 करणताया अनुपपत्त्या च सर्वाधारः कालः” इति न्यायेन तदापि कालस्य
 नित्यत्वेनाङ्गीकर्तव्यतया विनिगमनाविरहेणाकाशदिशोरपि ध्वंसाप्रतियोगि-
 त्वरूपनित्यत्वस्याङ्गीकर्तव्यत्वात्। न च नित्यत्वेन व्यवहियमाणानां गगन-
 परमाणुसामान्यादीनां सर्वेषामपि प्रयोजनाभावेन प्रलयपर्यन्तनित्यत्वमेवाङ्गी-
 क्रियते, न कस्यापि ध्वंसाप्रतियोगित्वरूपं नित्यत्वमिति वाच्यम्, प्रलयपर्यन्तं
 नित्यानां पदार्थानां प्रलयदशायामनित्यत्वाङ्गीकारे प्रयोजनाभावेन नित्यत्वाङ्गी-
 करणस्यैव समुचितत्वादित्यलम्॥

इदानीं प्रसक्तानुप्रसक्त्या भूतत्वं निरूप्यते। भूतत्वं च बहिरिन्द्रियग्राह्य-
 विशेषगुणवत्त्वम्, तच्च बहिरिन्द्रियजन्यप्रत्यक्षविषयविशेषगुणाश्रयत्वमिति

फलितम्, पृथिव्यप्तेजोवाय्वाकाशपञ्चकं भूतपदवाच्यम्, त्वक्चक्षुरादीन्द्रिय-
जन्यप्रत्यक्षविषयीभूतं रूपरसगन्धस्पर्शचतुष्टयान्यतमं विशेषगुणमादाय
पृथिव्यादिचतुष्टये श्रोत्रेन्द्रियजन्यप्रत्यक्षविषयशब्दात्मकविशेषगुणमादाय गगने
च समन्वयो ग्राह्यः। बहिःपदाभावे सुखदुःखज्ञानेच्छादिरूपविशेषगुणाश्रयत्व-
मादायात्मन्यतिव्याप्तिः (मनोभिन्नेन्द्रियत्वं बहिरिन्द्रियत्वम्) ननु विशेषपदाभावे
बहिरिन्द्रियग्राह्यगुणत्वेन कालपिण्डसंयोगादिरूपं सामान्यगुणमादाय कालादा-
वतिव्याप्तिर्वक्तव्या, सा च न घटते, कालपिण्डसंयोगादेः, बहिरिन्द्रिया-
ग्राह्यत्वादिति विशेषपदं व्यर्थमिति चेन्मैवम्, निष्कृष्टलक्षणेऽपि परमाणुगतानां
बहिरिन्द्रियगतानां च विशेषगुणानां बहिरिन्द्रियग्राह्यतया (अनुमानगम्यतया)
परमाणुषु श्रोत्रभिन्नबहिरिन्द्रियेषु च अव्याप्तिवारणाय बहिरिन्द्रियजन्यप्रत्यक्ष-
विषयतावच्छेदकजातिमत्त्वेन विशेषगुणस्य विशेषणीयतया रूपत्वरसत्त्वादित्वा-
दृशजातिमद्विशेषगुणाश्रयत्वमादाय परमाण्वादिषु समन्वयस्येव विशेषपदाभावे
तुल्ययुक्त्या संयोगत्वादिरूपतादृशजातिमत्कालपिण्डसंयोगादिरूपसामान्य-
गुणाश्रयत्वमादाय कालादावतिव्याप्तिः, तद्वारणाय विशेषपदस्य सार्थक्यम-
वधेयम्॥

**मूल-कालं लक्षयति * अतीतेति * सर्वाधारः कालः,
सर्वकार्यनिमित्तकारणम्। दिशो लक्षणमाह * प्राच्यादीति *
दिगपि कार्यमात्रनिमित्तकारणम्॥**

व्याख्या-कालमिति * कालविशेष्यकलक्षणप्रकारकज्ञानानुकूला-
तीतादिशब्दाभिन्नव्यापारानुकूलकृतिमानन्नम्भट्टइति बोधः। आदिपदेनानागतादि-
कालपरिग्रहः। अतीतत्वञ्च वर्तमानध्वंसप्रतियोगित्वम्। अनागतत्वञ्च
(भविष्यत्वम्) वर्तमानप्रागभावप्रतियोगित्वम्। वर्तमानत्वञ्च शब्दे प्रयोगाधि-
करणकालवृत्तित्वम्। ननु व्यवहारे व्यवहर्तव्यस्यापि कारणतया घटोऽतीत-
इत्यादिव्यवहारहेतुत्वस्य व्यवहर्तव्ये घटादौ सत्त्वादतिव्याप्तिरिति चेन्न,
अतीतादिव्यवहारत्वावच्छिन्नकार्यतानिरूपितकारणतावच्छेदकीभूतकिञ्चिद्धर्मा-
वच्छिन्नमुख्यविशेष्यतानिरूपितप्रकारतानिरूपितप्रकारतानिरूपितप्रकारतानिरूपित-
प्रकारताश्रयत्वं कालस्य निष्कृष्टं लक्षणं वक्तव्यम्, अतीतो घट इत्यादिव्यवहारं
प्रति (अतीतो घटः) शब्दप्रयोगाधिकरणकालवृत्तिध्वंसप्रतियोगी घटः इति
ज्ञानस्य कारणत्वेन तादृशव्यवहारकारणतावच्छेदकीभूतघटत्वावच्छिन्नमुख्य-

विशेष्यतया परम्परया निरूपितप्रकारताश्रयत्वस्य काल एव सत्त्वान्नातिव्याप्तिः। अत्र एकैकप्रकारताया हासी (न्यूनी) करणे क्रमेण वृत्तित्वध्वंसप्रतियोगित्वेष्वतिव्याप्तिः विज्ञेया। विशेष्यतायां मुख्यत्वानिवेशे ध्वंसनिष्ठप्रकारतानिरूपितां घटत्वावच्छिन्नविशेष्यतानिरूपितप्रकारतासमानाधिकरणां प्रतियोगित्वनिष्ठाविशेष्यतामादाय कालत्वशब्दप्रयोगाधिकरणत्वादावतिव्याप्त्यापत्तेः (प्रकारत्वा [समानाधिकरणत्वं] नवच्छिन्नत्वं मुख्यत्वम्) नच सूर्यपरिस्पन्दादिरूपकालोपाधिमादायैव तादृशव्यवहारसम्भवात् अतिरिक्तस्य महाकालस्य स्वीकारे प्रयोजनाभाव इति वाच्यम्, अनुगतविषयमन्तरा अनुगतप्रतीत्यसम्भवेन अननुगतखण्डकालातिरिक्तस्यानुगतस्य कालस्य अङ्गीकरणीयत्वात्। लक्षणान्तरमाह * सर्वाधार इति * कालिकसम्बन्धेन सर्वाधारत्वं कालस्य लक्षणम्, अन्यथा विषयतासम्बन्धेन सर्वाधारत्वस्येश्वरीयप्रत्यक्षेपि सत्त्वादतिव्याप्त्यापत्तेः। एतेन विभिन्नकालिकयोर्विषयत्वान्यसम्बन्धेनाधाराधेयभावविरह इति न्यायेन सूर्यपरिस्पन्दादिखण्डकालेषु कालिसम्बन्धेन सर्वाधारत्वविरहादतिप्रसङ्गाऽभावेपि न क्षतिः प्रागुक्तरीत्या सार्थकतासंभवात्। कालिकसम्बन्धेन सर्वाधारत्वं लक्षणं सर्वकार्यनिमित्तकारणत्वं तु प्रमाणोपन्यासायेत्यवधेयम्॥

दिशो लक्षणमाहेति * षष्ठ्या विशेष्यतानिरूपितकत्वम्, द्वितीयायाः प्रकारतानिरूपकत्वम्, ब्रूधातोः ज्ञानानुकूलव्यापारः, आख्यातस्य कृतिशचार्थः, व्यापारस्य कृतावनुकूलतासम्बन्धेन कृतेरन्नम्भट्टे समवायसम्बन्धेन चान्वयः। तथाच दिग्विशेष्यकलक्षणप्रकारकज्ञानानुकूलव्यापारानुकूलकृतिमानन्नम्भट्ट इति शाब्दबोधः। न चैव दिशं लक्षयति दिशो लक्षणमाहेति वाक्यजन्ययोश्शाब्दबोधयोरैकरूप्यापत्तिरिति वाच्यम्, लक्षयतीत्यत्र धातुना प्रकारतासम्बन्धेन लक्षणविशिष्टज्ञानानुकूलव्यापारो बोध्यत्। लक्षणमाहेत्यत्र तु द्वितीयायाः प्रकारित्वं, तस्य धात्वर्थैकदेशज्ञाने प्रकारतया अन्वयः इति भेदः॥ उदयाचलसन्निहितमूर्तावच्छिन्न दिक् प्राची, अस्ताचलसन्निहितमूर्तावच्छिन्ना दिक्प्रतीची, मेरोः सन्निहितमूर्तावच्छिन्ना दिगुदीची, मेरोर्व्यवहितभूतावच्छिन्ना दिगवाची इत्येवं प्राच्यादिपदानामर्थो वक्तव्यः, नतु उदयाचलसन्निहिता दिक् प्राची, अस्ताचलसन्निहितादिक्प्रतीचीत्यादिरीत्या, तथात्वे दिश एकत्वेन उदयाचलसन्निहिताया एवास्ताचलस्यापि सन्निहितत्वेन तादृशसन्निहितत्वादेर्भेद-

कत्वानुपपत्तेः। अतो मूर्तरूपावच्छेदकभेदादेव तासां भेदो वक्तव्यः। लक्षणन्तु काललक्षणतः किञ्चिद्भिद्यते, तथाहि, अत्र व्यवहारस्य ज्ञानस्य च प्राचीदिग्विशिष्टो घट इत्यादिरूपत्वेन प्राच्यादिव्यवहारनिष्ठकार्यतानिरूपित-कारणतावच्छेदकीभूतकिञ्चिद्धर्मावच्छिन्नमुख्यविशेष्यतानिरूपितप्रकारता-श्रयत्वपर्यन्तमेव निष्कृष्टलक्षणमत्र ग्राह्यम्, नतु काललक्षण इव तादृशविशेष्य तथा परम्परया निरूपिततादृशप्रकारताश्रयत्वपर्यन्तं लक्षणम्, असम्भव-प्रसङ्गादिति ज्ञेयम्॥

मूल-आत्मनो लक्षणमाह * ज्ञानेति * आत्मानं विभजते * स द्विविध इति परमात्मनो लक्षणमाह तत्रेति नित्यज्ञानाधि-करणत्वमीश्वरत्वम्॥

व्याख्या-निष्कृष्टमात्मलक्षणं तर्कसङ्ग्रहसर्वस्वे निरूपितमेव (इतरवारकपर्याप्त्यादिनिवेशनं पृथिवीलक्षणवद्ग्राह्यम्) आत्मानं विभजते इति * आत्मविशेष्यकपरपरिवरुद्धसामान्यधर्मव्याप्यविशेषधर्मप्रकारकज्ञानानु-कूलव्यापारानुकूलकृतिमानन्नम्भट्ट इति बोधः। एवमुत्तरत्रापि विभजते इत्यत्र ज्ञेयम् * नित्यज्ञानेति * ज्ञानाधिकरणत्वस्य जीवसाधारण्येन नित्यपदमुपात्तम्। नच आत्मनः ज्ञानाधिकरणत्वस्य लक्षणत्वे आत्मनो विज्ञानरूपत्वबोधिन्या “नित्यविज्ञानमानन्दब्रह्म इति” श्रुत्या विरोध इति वाच्यम्, अर्शआद्यजन्त-त्वाङ्गीकारेण नपुंसकत्वानुरोधेन आनन्दं ब्रह्मणो विद्वानिति श्रुत्यनुरोधेन आनन्दपदस्यानन्दवदर्थकत्वमिव यस्सर्वज्ञस्सर्वविदिति श्रुत्यनुरोधेन विज्ञान-पदस्यापि ज्ञानाश्रयार्थकत्वस्वीकारे बाधकाभावात्। अत्रानन्दपदं भारापगमे सुखीसंवृत्तोऽहमित्यत्र सुखपदमिव दुःखाभावलाक्षणिकम्, नात ईश्वरे सुखानङ्गीकारेऽपि क्षतिः। नवीनमते ईश्वरेऽपि नित्यसुखमङ्गीक्रियते॥

मूल-नन्वीश्वरसद्भावे किं प्रमाणम्, न तावत्प्रत्यक्षं, तद्धि बाह्यमान्तरं वा, नाद्यः अरूपिद्रव्यत्वात्, न द्वितीयः आत्मसुख-दुःखादिव्यतिरिक्तत्वात्, नाप्यनुमानं लिङ्गाभावादिति चेन्न। अङ्कुरादिकं सकर्तृकं कार्यत्वात् घटवत् इत्यनुमानस्यैव प्रमाणत्वात्। उपादानगोचरापरोक्षज्ञानचिकीर्षाकृतिमत्त्वं कर्तृत्वम्, उपादानं समवाधिकारणम्। सकलपरमाणवादिसूक्ष्मवस्तुदर्शित्वात् सर्वज्ञत्वम्।

यस्सर्वज्ञस्सर्वविदित्यागमोऽपि तत्र प्रमाणम्। जीवस्य लक्षणमाह
* जीव इति * सुखाद्यधिकरणत्वं जीवलक्षणम्॥

व्याख्या—अरूपिद्रव्यत्वादिति * ईश्वरो न बाह्यप्रत्यक्षविषयः
रूपरहितत्वे सति द्रव्यत्वात् इत्यनुमानप्रयोगोऽत्र ग्राह्यः, बाह्यप्रत्यक्षं
प्रत्युद्भूतरूपस्य कारणत्वेन नाप्रयोजकशङ्कावकाशः * आत्मसुखादीति *
ईश्वरो न मानसप्रत्यक्षविषयः आत्मसुखदुःखादिव्यतिरिक्तत्वात् इत्यनुमान-
मत्रोपदर्शितम्। जीवात्मबुद्धिसुखदुःखेच्छाद्वेषप्रयत्नानामेव अहं जानामि सुखी
दुःखी इच्छामि द्वेषमि प्रयते इत्यादिव्यवहारैः मन इन्द्रियग्राह्यतया तद्विन्नस्य
मानसप्रत्यक्षविषयता दूरापास्तेति भावः * अङ्कुरादिकमिति * अत्र
अङ्कुरादेः पक्षत्वम्। सकर्तृकत्वस्य (कर्तृजन्यत्वस्य साध्यत्वम्)। कार्य
त्वस्य हेतुत्वं ज्ञेयम्। तथाच अङ्कुरादिकर्तृत्वेनेश्वरासिद्धिः। केचन
अत्रत्यकर्तृपदस्य कर्तृत्वा (कृत्य) र्थकत्वमङ्गीकृत्य तादृशकृतिः क्वचिदाश्रया
गुणत्वात् रूपवदित्यनुमानद्वयेनेश्वरं साधयन्ति। कार्यत्वावच्छिन्नं प्रति
कृतित्वावच्छिन्नस्य हेतुत्वेन नाप्रयोजकशङ्कावकाशः॥

ननु क्षितित्वरूपसामान्यधर्मावच्छिन्नस्य पक्षत्वमनङ्गीकृत्य अङ्कुरत्व-
रूपविशेषधर्मावच्छिन्नस्य पक्षत्वाङ्गीकारे किं बीजमिति चेन्न, क्षितित्वा-
वच्छिन्नस्य पक्षत्वस्वीकारे पक्षतावच्छेदकावच्छेदेन साध्यते वा तत्सामानाधि-
करण्येन साध्यते वा, नाद्यः पृथिवीपरमाण्वन्तर्भावेण बाधनिश्चयस्य
प्रतिबन्धकत्वात्, अवच्छेदकावच्छेदेनानुमितिं प्रति सामानाधिकरण्येन
बाधनिश्चयस्य प्रतिबन्धकत्वात्। न द्वितीयः, घटाद्यन्तर्भावेण साध्यसिद्धेः
प्रतिबन्धकत्वात्, पक्षतावच्छेदकसामानाधिकरण्येनानुमितिं प्रति सिद्धिमात्रस्य
(अवच्छेदकावच्छेदेन सामानाधिकरण्येन च सिद्धेः) विरोधित्वात्। अङ्कुर-
त्वावच्छिन्नस्य पक्षत्वे तु अवच्छेदकावच्छेदेन सामानाधिकरण्येन साधनेऽपि
वा न क्षतिः। ननु कृतिमत्त्वमेव लाघवात्कर्तृत्वं भवतु चिकीर्षादिघटितस्य
तत्त्वे प्रयोजनाभाव इति चेन्न, जानाति इच्छति यतते इति क्रमसिद्धं
कार्यकारणभावं (कृतिं प्रतीच्छायाः इच्छां प्रति ज्ञानस्य च कारणत्वं)
सूचयितुमेव तथोक्तिः। ईश्वरसाधकं प्रमाणान्तरं (शब्दप्रमाणं) दर्शयति *
यस्सर्वज्ञ इति * सर्वज्ञः सर्वत्वेन सर्वविषयकज्ञानवान्, सर्ववित् तत्तद्व्यक्तित्वेन
सर्वविषयकज्ञानवान् इत्यर्थः (विशेषरूपेण ज्ञानस्य विद्धात्वर्थत्वात्)।

लक्षणमाहेति * अत्र लक्षणपदस्य स्वरूपबोधकत्वमेव, विभुत्वादेर्जीव-
स्यालक्षणत्वात्। दीपिकायां जीवलक्षणमुच्यते * सुखाद्यादिकरणत्वमिति *
सुखदुःखद्वेषधर्माधर्मसंस्कारेषु प्रत्येकमन्यतमस्याधिकरणत्वं (ईश्वरावृत्ति)
जीवलक्षणं भवतीति भावः (नच शिशुषु द्वेषधर्माधर्माणामभावादव्याप्तमिदं
लक्षणमिति वाच्यम्, तत्तदधिकरणवृत्त्यात्मत्वव्याप्यजातिमत्त्वस्य लक्षणत्वात्।
नचेश्वरत्वस्य जातित्वाभावेनात्मत्वव्याप्यजातिमत्त्वनिवेशेनैव ईश्वरे दोषवारण-
सम्भवात्तत्तदधिकरणवृत्तित्वस्य वैफल्यमिति वाच्यम्, जीवत्वस्यैवात्मत्वव्याप्य-
जातिरूपतया व्यावहारिकलक्षणत्वेनास्यापीष्टत्वात्। नच जीवत्वत्वेनोल्लिख्य-
मानजीवत्वस्यैव व्यावहारिकलक्षणत्वेन आत्मत्वव्याप्यजातित्वेन गृह्यमाणस्य
जीवत्वस्यातथात्वेन तस्यापि तथात्वेनेष्टापत्तिकथनमनुचितम्। अन्यथा पृथिव्यादि
जातिघटितक्षणानामपि व्यावहारिकत्वापत्तिः, न च तत्रापीष्टापत्तिस्सम्भवति
गन्धवत्त्वघटितस्य तस्य व्यावर्तकत्वेनाङ्गीकृतत्वात् इति वाच्यम्, तस्य
व्यावहारिकत्वाभावेऽपि तत्तदधिकरणावृत्तित्वघटितस्य तस्यैव निर्दुष्टत्वसम्भवेन
तस्यापीष्टत्वात्, सुखाद्यधिकरणत्वस्य जीवलक्षणस्य यथाश्रुताभिप्रायेण
ग्रन्थकृताऽभिहितत्वान्न काप्यनुपपत्तिः।

मूल-ननु मनुष्योऽहं ब्राह्मणोऽहं ब्राह्मणोऽहमित्यादौ सर्वत्राहं-
प्रत्यये शरीरस्यैव विषयत्वाच्छरीरमेवात्मेति चेन्न, शरीरस्यात्मत्वे
करपादादिनाशे शरीरनाशादात्मनोऽपि नाशप्रसङ्गात्। नापीन्द्रियाणा-
मात्मत्वम्, योऽहं घटमद्राक्षं सोऽहमिदानीं स्पृशामीत्यनुसन्धाना-
भावप्रसङ्गात्, अन्यानुभूतेऽर्थेऽन्यस्यानुसन्धानायोगात्, तस्माद्देहेन्द्रिय-
व्यतिरिक्तो जीवस्सुखादिवैचित्र्यात् प्रतिशरीरं भिन्नः। स च न
परमाणुः, सर्वशरीरव्यापिसुखाद्यनुपलब्धिप्रसङ्गात्। न मध्यपरिमाणः,
तथा सत्यनित्यत्वप्रसङ्गेन कृतहानाकृताभ्यागमप्रसङ्गात्। तस्मान्नित्यो
विभुर्जीवः॥

व्याख्या-मूले जीवस्त्विति * न च शरीरभेदेन जीवभेदाङ्गीकारे-
ऽवयवोपचयापचयप्रयुक्तशरीरभेदेनाप्यात्मभेदप्रसङ्गः, दीर्घकालानुभवनीयस्य
प्रारब्धकर्मणः अल्पकालानुभवार्थं योगिप्रभृतिस्वीकृतकायव्यूहभेदेनाप्यात्म-
भेदप्रसङ्ग इति वाच्यम्, समानकालिकयोगजधर्माजन्यशरीरभेदेन आत्मभेदस्यैव

जीवस्तु प्रतिशरीरं भिन्न इति वाक्येन प्रत्येतव्यत्वात्; शरीरे समानकालिकत्वयो-
गजधर्माजन्यत्वविशेषणयोः प्रयोजनं क्रमेण पूर्वोक्तदोषवारणेनैवति ज्ञेयम्।
तथा च एतच्छरीरावच्छिन्नभोगवान् समानकालिकयोगजधर्माजन्यतच्छरीरा-
वच्छिन्नभोगवद्भिन्नः विलक्षणसुखदुःखादिमत्त्वात् इत्याद्यनुमानैः प्रतिशरीरं
जीवभेदस्साध्यः। शरीरात्मवादं प्रदर्शयति * ननु मनुष्य इति * अयं भावः,
शरीराभिन्नस्य अहं पदार्थस्यात्मत्वे तत्र प्रतीयमानानां शरीरधर्माणां मनुष्यत्व-
ब्राह्मणत्वगौरवत्वपीतत्वादिधर्माणामनुपपत्तिः अतस्तादृशधर्माश्रयाभिन्न एवात्मेति
वक्तव्यम्, तादृशधर्माश्रयं च शरीरमेवेति सिद्धम् इति॥

शरीरात्मवादं खण्डयति * शरीरस्यात्मत्व इति * अयं भावः,
अवयवनाशादवयविनाशस्य सर्ववादिसिद्धतया शरीरस्यात्मत्वे तदवयवकरपादा-
दीनां नाशे अवयविभूतशरीरस्यापि नाशप्रसङ्गेन तदभिन्नत्वेनात्मनोऽपि नाशप्रसङ्ग
इति॥

इन्द्रियात्मवादं खण्डति * नापीति * इन्द्रियात्मवादिमते परस्परभिन्नानां
तत्तदिन्द्रियाणामेव तत्तदर्थग्राहकत्वस्य अङ्गीकृततया अगत्या आत्मानन्त्य-
मङ्गकार्यमिति तन्मते गौरवदोष एको वर्तते, तन्मते दर्शनस्पर्शनकर्त्रोः भेदेन
एकत्र दर्शनाश्रयत्वस्पर्शनाश्रयत्वप्रतिपादकस्य योऽहमद्राक्षं सोऽहं स्पृशा
मीत्यनुसन्धानस्य अनुपपत्तिश्चापरो दोषः। इत्थं च चैत्रेणानुभूतस्य वस्तुनो
मैत्रेण स्मरणापत्त्या अनुभवानुसन्धानयोस्सामानाधिकरण्यनियमस्याङ्गी-
कर्तव्यत्वेन विभिन्नाधिकरणगतस्य तादृशानुसन्धानस्यानुपपत्तिः अत इन्द्रियभिन्न
एवात्मेति नियतमङ्गीकार्यमिति भावः। नन्वात्मनश्शरीरेन्द्रियाद्यनात्मकत्वेऽपि
शरीरभेदेन जीवभेदाङ्गीकारे किं बीजमित्यत आह * सुखादिवैचित्र्यादिति
* जीवात्मनामनेकत्वाभावे केषाञ्चित्सुखमितरेषा दुःखमपरेषां द्वेषः अन्येषा-
मैश्वर्यं कतिपयेषां निःस्वतेत्यादिधर्मभेदाभावप्रसङ्ग इत्यनेकत्वं जीवात्मनामङ्गी-
कार्यम् * स च न परमाणुरिति * जीवात्मस्वणुत्वपरिमाणाङ्गीकारे तस्य
शरीरे क्वचिद्देश एव स्थितेरङ्गीकर्तव्यतया करचरणादिसर्वावयवावच्छेद
सुखदुःखाद्यनुपलब्धिप्रसङ्ग इति भावः। ननु मध्यमपरिमाणाङ्गकारेणैव निरुक्तानु-
पपत्तेर्वारणात् (सर्वावयवावच्छेदेन सुखदुःखानुपलम्भस्य वारणात्) विभुत्व-
परिमाणाङ्गीकारे बीजाभाव इत्याशङ्कयामाह * न मध्यमेति * यन्मध्यम-
परिमाणवत्तदनित्यमिति व्याप्त्या मध्यमपरिमाणवत्तस्यानित्यत्वस्याङ्गी-

करणीयतया कर्मकर्तुरात्मनो नष्टत्वेन तत्कृतयागादिजनितधर्मस्य हानं तदनुविद्यमाने आत्मान्तरे एतदसम्पादितधर्मावाप्तिश्च प्रसज्येतेति भावः। अतो नित्यत्वविभुत्वे अङ्गीकार्ये। ननु अल्पस्य दीपस्येव अणुत्वपरिमाण-वतोऽप्यात्मनः प्रभाप्रसरणाङ्गीकारेण सर्वशरीरावच्छेदेनापि सुखादिसाक्षात्कारस्य न क्षतिः अतोऽणुत्वमेवात्मनोऽङ्गीक्रियत इति वाच्यम्, कायव्यूहस्थले तादृश-प्रभाप्रसरणाङ्गीकारस्यायुक्ततया तस्याणुत्वाङ्गीकरणस्यायुक्तत्वात्। विभुत्वाङ्गीकारे तु कायव्यूहेऽप्यात्मनोऽनुस्यूततया नानुपपत्तिः। तथाच जीवात्मनाम् अनेकत्वं नित्यत्वं विभुत्वं च नियतमङ्गीकर्तव्यमिति सिद्धम्॥

मूल-मनसो लक्षणमाह * सुखेति * स्पर्शरहितत्वे सति क्रियावत्त्वं मनसो लक्षणम्। तद्विभजते * तच्चेति * एकैकस्यात्मन एकैकं मन इत्यात्मनामनेकत्वान्मनसोऽप्यनेकत्वमित्यर्थः * परमाणुरूपमिति * मध्यमपरिमाणवत्त्वेऽनित्यत्वप्रसङ्गादित्यर्थः। ननु मनो विभु स्पर्शरहितत्वे सति द्रव्यत्वादाकाशादिवदिति चेन्न, मनसो विभुत्वे आत्ममनस्संयोगस्यासमवायिकारणस्याभावात् ज्ञानानुत्पत्तिप्रसङ्गः। न च विभुद्वयसंयोगोऽस्त्विति वाच्यम्, तत्संयोगस्य नित्यत्वेन सुषुप्त्यभावप्रसङ्गात्। पुरीतद्वयतिरिक्तस्थले आत्ममनस्संयोगस्य सर्वदा विद्यमानत्वात्। अणुत्वे तु यदा मनः पुरीतप्रविशति तदा सुषुप्तिः, यदा निस्सरति तदा ज्ञानोत्पत्तिरित्यणुत्वसिद्धिः॥

व्याख्या-इन्द्रियत्वघटितलक्षणापेक्षया मनसो लघुलक्षणमाह * स्पर्शरहितत्वे सतीति * क्रियावत्त्वमात्रोक्तौ घटादौ क्रियावत्त्वानुपादाने आकाशादौ चातिव्याप्तिरित्युभयोपादानम् * एकैकस्येति * आत्मना सर्वेषामप्येकस्य मनसोऽङ्गीकारे तस्याणुत्वेन युगपत्सर्वेन्द्रियैः संयोगाभावेनैकस्य ज्ञानदशायामन्यस्य ज्ञानानुत्पत्तिप्रङ्गेन आत्मभेदेन मनोभेदोऽङ्गीकार्यः * द्रव्यत्वादिति * द्रव्यत्वमात्रस्य हेतुत्वे घटाद्यन्तर्भावेण व्यभिचारः, स्पर्शरहितत्वमात्रोपादाने गुणान्तर्भावेण व्यभिचार इत्युभयोपादानम्। ननु विभुत्वाभाववति घटादावपि उत्पत्तिकालावच्छेदेन स्पर्शरहितत्वस्य द्रव्यत्वस्य च सत्त्वाद्द्वयभिचार इति वाच्यम्, तत्र निरवच्छिन्नस्वरूपसम्बन्धेन स्पर्शाभावस्य हेतुत्वात्। न च उत्पन्नविनष्टघटान्तर्भावेण व्यभिचार इति वाच्यम्, तस्यानङ्गीकारात्, तस्याङ्गीकारे तु स्पर्शाधिकरणवृत्तिद्रव्यत्वव्याप्यजात्यभावस्य हेतुत्वं

ज्ञेयम्। अतो न व्यभिचारः * पुरीतदिति * पुरीतद्व्यतिरिक्तदेशावच्छिन्नात्ममन-
स्संयोगस्यैव ज्ञानकारणत्वाभ्युपगमादिति भावः * मनसो विभुत्व इति *
विभुद्वयसंयोगाप्रसिद्ध्या ज्ञानासमवायिकारणस्यात्ममनस्संयोगास्याभावेन कदापि
ज्ञानानुत्पत्तिप्रसङ्ग इति भावः॥

**मूल-रूपं लक्षयति * चक्षुरिति * संख्यादावतिव्याप्ति-
वारणाय मात्रपदम्। रूपत्वेऽतिव्याप्तिवारणाय गुणपदम्॥**

व्याख्या-चक्षुरिति * स्वरूपसमवायोभयघटितसामानाधिकरण्य-
सम्बन्धेन चक्षुर्मात्रग्राह्यत्वविशिष्टगुणत्वं रूपस्य लक्षणम्। त्वगिन्द्रियजन्य-
प्रत्यक्षाविषयत्वे सति चक्षुरिन्द्रियजन्यप्रत्यक्षविषयत्वे सति गुणत्वम्
इत्येतावत्पर्यन्तं लक्षणं सप्रयोजनं तर्कसंग्रहसर्वस्वे निरूपितमेव। नन्वेवमपि
प्रभाघटसंयोगेऽतिव्याप्तिः, तथा हि, त्वगिन्द्रियजन्यं यत्प्रत्यक्षं प्रभासंयुक्तो
घट इति प्रत्यक्षं न भवति, किन्तु उष्णस्पर्शवान् वह्निः इति प्रत्यक्षं भवति
तादृशप्रत्यक्षाविषयत्वस्य प्रभासंयुक्तो घट इति चक्षुरिन्द्रियजन्यप्रत्यक्षविषयत्वस्य
गुणत्वस्य च तत्र सत्त्वादिति चेन्न, अत्र गुणपदस्य विशेषगुणपरत्वात्
प्रभाघटसंयोगे विशेषगुणत्वाभावान्नातिव्याप्तिः। नचैवं सति विशेषगुणत्वदलेनैव
संख्यादावतिव्याप्तिवारणात् मात्रपदस्य संख्यादावतिव्याप्तिवारकस्य
(त्वगिन्द्रियजन्यप्रत्यक्षाविषयत्वदलस्य) वैयर्थ्यं दुर्वारमेवेति वाच्यम्। इदं
द्रवत्ववदिति चाक्षुषप्रत्यक्षविषयत्वविशेषगुणत्वयोः सत्त्वात् सांसिद्धिकद्रवत्वे
अतिव्याप्तिवारणाय तत्सार्थक्यात्। मात्रपदनिवेशे तु तत्र इदं द्रव्यमिति-
त्वाचप्रत्यक्षविषयत्वस्यैव सत्त्वान्नातिव्याप्तिः। नचैवमपि परमाणुरूपे
चक्षुरिन्द्रियजन्यप्रत्यक्षाविषयत्वाभावेन तत्राव्याप्तिवारणाय त्वगिन्द्रियजन्यप्रत्यक्ष-
विषयतानवच्छेदकीभूता चक्षुरिन्द्रियजन्यप्रत्यक्षविषयतावच्छेदकीभूता या जातिः
तद्वत्त्वमिति जातिघटितलक्षणस्य कर्तव्यतया प्रभाघटसंयोगत्वस्य त्वाचप्रत्यक्ष-
विषयतानवच्छेदकत्वेऽपि जातित्वाभावेन संयोगत्वजातेश्चाक्षुषप्रत्यक्षविषय-
तावच्छेदकत्वेऽपि घटसंयुक्तः पट इत्यादित्वाचप्रत्यक्षविषयतावच्छेदकत्वेन
च संयोगत्वमादाय प्रभाघटसंयोगादावतिव्याप्त्यसंभवेऽपि रूपत्वादिजातावपि
तादृशजातिमत्त्वाभावेनातिव्याप्ति वारणसंभवेन रूपत्वादावतिव्याप्तिवारकस्य
गुणपदस्य वैयर्थ्यं दुर्वारमेवेति वाच्यम्। इदं सुवर्णमिति प्रत्यक्षस्य त्वगिन्द्रिय-
जन्यत्वाभावेन चक्षुरिन्द्रियजन्यत्वेन च तादृशजातिपदेन सुवर्णत्वजातिमादाय

सुवर्णेऽतिव्याप्तिवारणाय गुणपदस्य सार्थक्यात् तन्निवेशे तत्र गुणत्वा-
भावान्नातिव्याप्तिः (अत्र विशेषगुणत्वदलावश्यकता नास्ति) ॥

नच त्वगिन्द्रियजन्यप्रत्यक्षाविषयत्वे सति चाक्षुषप्रत्यक्षविषयता-
वच्छेदकजातिमत्त्वे सति गुणत्वमित्येव लक्षणमुच्यते, न त्वाचप्रत्यक्षविषयतान-
वच्छेदकत्वं जातौ निवेश्यते, एतावतैव परमाणुरूपेऽव्याप्तिश्च वार्यते इति
वाच्यम्, परमाणुसंयोगादौ चाक्षुषप्रत्यक्षविषयतावच्छेदकसंयोगत्वजातिमत्त्वस्य
त्वाचप्रत्यक्षाविषयत्वगुणत्वयोश्च सत्त्वादतिव्याप्त्यापत्तेः। तन्निवेशे तु
परमाणुसंयोगस्य त्वाचप्रत्यक्षाविषयत्वेऽपि घटपटसंयोगस्य त्वाचप्रत्यक्षविषयतया
तदवच्छेदकत्वस्यैव संयोगत्वजातौ सत्त्वान्नातिव्याप्तिः। त्वाचप्रत्यक्षविषय-
तानवच्छेदकत्वे सति चाक्षुषप्रत्यक्षविषयत्वे सति गुणत्वमित्युक्तौ परमाणु-
रूपेऽव्याप्तिः, अतश्चाक्षुषप्रत्यक्षविषयतावच्छेदकत्वस्य जातौ विशेषणत्व-
मङ्गीकार्यम् (नच त्वाचप्रत्यक्षविषयतानवच्छेदकीभूता चाक्षुषप्रत्यक्षविषय-
वृत्तिश्च या जातिः तादृशजातिमत्त्वस्यैव लक्षणत्वमुचितम्, चाक्षुष-
प्रत्यक्षविषयतावच्छेदकत्वपर्यन्तस्य निवेशे प्रयोजनाभाव इति वाच्यम्।
सत्ताजाति [गुणत्वजाति] मादाय रसादावतिव्याप्तिवारणाय तादृशविषयता-
वच्छेदकत्वपर्यन्तस्य सार्थक्यात्)। त्वाचप्रत्यक्षाविषयवृत्तिचाक्षुषप्रत्यक्ष-
विषयतावच्छेदकजातिमत्त्वनिवेशे तु त्वाचप्रत्यक्षाविषयपरमाणुसंयोगवृत्तिचाक्षुष-
प्रत्यक्षविषयतावच्छेदकसंयोगत्वजातिमादाय परमाणुसंयोगादावतिव्याप्तेः।
त्वाचप्रत्यक्षविषयावृत्ति चाक्षुषप्रत्यक्षविषयतावच्छेदकजातिमत्त्वनिवेशे तु
दोषाभावेन तस्य लक्षणान्तरत्वमेव युक्तमिति न कापि क्षतिः। नचैवमपि
सर्पश्रुतशब्देऽतिव्याप्तिर्दुर्वाः, सर्पाणां चक्षुश्श्रवस्त्वेन त्वाचप्रत्यक्षविषयतान-
वच्छेदकचाक्षुषप्रत्यक्षविषयतावच्छेदकजातिमत्त्वगुणत्वयोस्तत्र सत्त्वादिति
वाच्यम्, सर्पाणां चक्षुश्श्रोत्रेन्द्रिययोर्गोलकस्यैकत्वेऽपि इन्द्रियद्वयस्यैवाभ्युप-
गतत्वेन शब्दप्रत्यक्षे श्रोत्रेन्द्रियस्यैव कारणत्वेन शब्दत्वे श्रावणप्रत्यक्षविषयता-
वच्छेदकत्वस्यैव सत्त्वेन चाक्षुषप्रत्यक्षविषयतावच्छेदकत्वाभावेन न
शब्दत्वजातिमादायातिव्याप्तिः॥

मूल-नन्वव्याप्यवृत्तिनीलादिसमुदाय एव चित्ररूपमिति चेन्न,
रूपस्य व्याप्यवृत्तित्वनियमात्। ननु चित्रपटे अवयवरूपस्यैव
प्रतीतिरिति चेन्न, रूपरहितत्वेन पटस्याप्रत्यक्षत्वप्रसङ्गात्। नच

रूपवत्समवेतत्वं प्रत्यक्षत्वप्रयोजकं गौरवात्। तस्मात्पटस्य प्रत्यक्षत्वान्यथानुपपत्त्या चित्ररूपसिद्धिः। रूपस्याश्रयमाह * पृथिवीति * आश्रयं विभज्य दर्शयति * तत्रेति *

व्याख्या—ननु चित्ररूपस्यैवासत्त्वेन रूपस्य सप्तविधत्वेन विभागोऽनुपपन्न इत्याह * नन्विति * एवकारोऽतिरिक्तचित्ररूपव्यच्छेदार्थकः। * रूपस्य व्याप्यवृत्तित्वनियमादिति * व्याप्यवृत्तिजातीयधर्मस्य नाव्याप्य-वृत्तित्वमिति नियमेन व्याप्यवृत्तिरूपसामान्यसजातीयस्य नीलरूपादेर-व्याप्यवृत्तित्वाङ्गीकरणस्य विरुद्धतया अव्याप्यवृत्तिनीलादिसमुदायस्य चित्ररूपत्वव्यवहारोऽनुपपन्न इति भावः। यदि चाव्याप्यवृत्तित्वं विहाय नीलरूपादिसमुदायस्यैव चित्ररूपव्यवहारविषयत्वमङ्गीक्रियते तदा एकचित्र-रूपोत्पत्तिस्थले नीलादिनानारूपोत्पत्तेः एकचित्ररूपध्वंसप्रागभावस्थले अनेकरूपध्वंसप्रागभावानाम् अनेकरूपाणां चित्ररूपप्रतीतिविषयत्वस्य च कल्पने गौरवं च प्रसज्येतेति न नीलादिसमुदायस्य चित्ररूपस्वरूपतेति भावः * ननु चित्रपट इति * यत्र चित्रः पट इति व्यवहारो जायते तत्र पटे समवायेन चित्ररूपं न भासते, किन्तु स्वाश्रयसमवेतत्वसम्बन्धेन अवयव-गतनानारूपाण्येव विषयीभवन्तीति भावः। * रूपरहितत्वेनेति * विषयता-सम्बन्धेन जायमानद्रव्यचाक्षुषं प्रति समवायसम्बन्धेन रूपस्य कारणत्वस्याङ्गी-कृततया समवाये तत्र रूपानङ्गीकारे पटादेरप्रत्यक्षत्वप्रसङ्ग इति भावः। * रूपवत्समवेतत्वमिति * स्वाश्रयसमवेतत्वसम्बन्धेन रूपस्य प्रत्यक्षविषयता-प्रयोजकत्वमङ्गीक्रियत इति भावः। गौरवादिति * साक्षात्सम्बन्धेन हेतुत्व-कल्पनापेक्षया परम्परासम्बन्धेन हेतुत्वकल्पने कारणतावच्छेदकसम्बन्ध-कृतगौरवप्रसङ्ग इति भावः। * प्रत्यक्षत्वान्यथानुपपत्त्येति * द्रव्यप्रत्यक्षं प्रति रूपस्य कारणत्वेन तत्र पटे चित्ररूपानङ्गीकारे तत्प्रत्यक्षस्याभावप्रसङ्ग इति भावः। नचैवमेव चित्ररसचित्रगन्धावपि सिध्येतामिति वाच्यम्, रूपस्य द्रव्यचाक्षुषं प्रति कारणत्वस्येव रसगन्धयोः तत्कारणत्वाभावेन द्रव्य-प्रत्यक्षान्यथानुपपत्तेरभावेन तत्सिद्धेर्दुर्निरूपत्वात्। अत एव सुरभ्यसुरभ्य-वयवारब्धद्रव्यादिषु समवायेन गन्धाभावेऽपि स्वाश्रयसमवेतत्वसम्बन्धेन गन्धसत्त्वेऽपि न क्षतिः। * पृथिवीतीति * पृथिव्यामाश्रयभेदेन सप्तविधं रूपं संभवतीति द्रष्टव्यम्, एकत्र तदभावात्। * तत्रेतीति * ननु आश्रयभेदेन

पृथिव्यामिव कालिन्दीगोदावरीगङ्गादिजलेषु नैल्यहरितत्वशोक्लयादिनाना-
रूपाणामुपलभ्यमानत्वेन अभास्वरशुक्लं जल इति कथनमनुपपन्नमिति चेन्न,
रूपान्तराणामाश्रयौपाधिकत्वात्, नैसर्गिकस्य शुक्लरूपस्य सर्वत्रापि जले
वियति विक्षेपेणोपलभ्यमानत्वेन अनुपपत्तेरभावात्॥

**मूल-रसं लक्षयति * रसनेति * रसत्वेऽतिव्याप्तिवारणाय
गुणपदम्। रसस्याश्रयमाह * पृथिवीति * आश्रयं विभज्य दर्शयति
* तत्रेति * गन्धं लक्षयति * घ्राणेति * गन्धत्वेऽतिव्याप्तिवारणाय
गुणपदम्।**

व्याख्या-सपरिष्कारे रसगन्धलक्षणे तर्कसङ्ग्रहसर्वस्वे निरूपिते
पृथिव्यामप्याश्रयभेदेन षड्विधरसोपपत्तिः द्रष्टव्या एकत्र तदभावात् *
तत्रेतीति * ननु जले मधुररस एवेत्यसङ्गतं, सागरे लवणरसस्य नारिकेले
मधुरस्य जम्बीरादावम्लरसादेश्चानुभवेन पृथिव्यामिव जलेऽप्याश्रयभेदेन
नानारसानामुपलभ्यमानत्वात् इति चेन्न, रसान्तराणामाश्रयौपाधिकत्वात् सर्वत्रापि
हरीतक्यादिभक्षणेन स्वाभाविकस्य मधुररसस्यैवाभिव्यज्यमानत्वात्। ननु गन्धस्य
पृथिवीमात्रवृत्तित्वकथनमप्यनुचितं, सुरभिजलादावपि तस्योपलभ्यमानत्वादिति
चेन्न, तत्र जलादौ पुष्पादिसम्बन्धस्य विद्यमानत्वेन स्वाश्रयसंयुक्तत्वसम्बन्धे-
नैव गन्धस्य विद्यमानत्वेन समवायेनासत्त्वेन च दोषाभावात्। रूपादिचतुष्टय-
लक्षणेषु तत्तदिन्द्रियजन्यप्रत्यक्षविषयतावच्छेदकजातिमत्त्वमिति तादृशप्रत्यक्ष-
विषयगुणविभाजकधर्मवत्त्वमिति वा लक्षणं वक्तव्यम्, गुणविभाजकधर्म-
वत्त्वघटितलक्षणे पृथक् गुणत्वदलप्रयोजनं नास्ति, नतु तादृशप्रत्यक्षविषयवृत्ति-
जातिमत्त्वमितिरीत्या, तथात्वे गुणत्वादिजातिमादायातिप्रसङ्गः, जातौ गुणत्वादि-
व्याप्यत्वनिवेशे तु गौरवप्रसङ्ग इति॥

**मूल-स्पर्शं लक्षयति * त्वगिति * स्पर्शत्वेऽतिव्याप्तिवारणाय
गुणपदम्। * पाकजमिति * पाकस्तेजस्संयोगः, तेन पूर्वरूपं
नश्यति रूपान्तरमुत्पद्यत इत्यर्थः॥**

व्याख्या-स्पर्शं लक्षयतीति * स्वरूपसमवायोभयघटितसामानाधि-
करण्यसम्बन्धेन त्वगिन्द्रियमात्रग्राह्यत्वविशिष्टगुणत्वं स्पर्शस्य लक्षणम्,
चक्षुरिन्द्रियजन्यप्रत्यक्षाविषयत्वे सति त्वगिन्द्रियजन्यप्रत्यक्षविषयत्वे सति

गुणत्वमित्येतावत्पर्यन्तं लक्षणं सप्रयोजनं तर्कसङ्ग्रहसर्वस्वे निरूपितम्। ननु त्वगूष्मसंयोगे (वायुशरीरसंयोगे) रूपवान् घट इत्यादिचाक्षुषप्रत्यक्षाविषयत्वस्य ऊष्मसंयुक्ता त्वक् (वायुसंयुक्तं शरीरं) इति त्वगिन्द्रियजन्यप्रत्यक्षाविषयत्वस्य गुणत्वस्य च सत्त्वात्तत्रातिव्याप्तिरिति चेन्न, गुणपदस्य विशेषगुणपरत्वेन दोषाभावात्। नच विशेषगुणत्वदलेनैव संख्यासंयोगादावतिव्याप्त्यभावान्मात्र-पदस्य तत्रातिव्याप्तिवारकस्य वैयर्थ्यं दुर्वारमिति वाच्यम्। सांसिद्धिकद्रवत्वेऽ-तिव्याप्तिवारणाय तत्सार्थक्यात्। न च परमाणुस्पर्शेऽव्याप्तिवारणाय अत्रापि रूपलक्षणोक्तरीत्या जातिघटितलक्षणस्य कर्तव्यतया संयोगत्वजातिमादायाति-व्याप्तिवारणसंभवेऽपि स्पर्शत्वादावप्यतिव्याप्तिवारणसंभवेन तत्रातिव्याप्ति-वारकस्य गुणपदस्य वैयर्थ्यं दुर्वारमिति वाच्यम्, ऊष्मत्वजातिमादायोष्मण्यति-व्याप्तिवारणाय तत्सार्थक्यात्। (इदानीं विशेषगुणपदं निष्फलमतो न निवेशनीयम्) चाक्षुषप्रत्यक्षाविषयत्वे सति त्वाचप्रत्यक्षाविषयतावच्छेदक-जातिमत्त्वनिवेशे परमाणुसंयोगादावतिव्याप्तिः। अन्यत्सर्वं रूपलक्षणवत् बोध्यम् (सर्पश्रुतशब्दे दोषप्रसक्तिः तत्समाधानं च नोपपद्यते) * पाकजमितीति * पाको नाम विजातीयतेजस्संयोगः, स च नानाविधः रूपजनकः रसजनकः गन्धजनकः स्पर्शजनकश्चेत्यादिना, यत्र तृणपुञ्जनिक्षिप्ते आम्रादौ पूर्वहरितरूप-नाशेन पीतरूपोत्पत्तिर्दृश्यते तत्र हरितरूपनाशकः पीतरूपोत्पादकश्च तेजस्संयोगः द्वौ कल्पनीयौ, एवमेव यत्र रसगन्धस्पर्शानां परावृत्तिः अपरेषां तेषामुत्पत्तिश्च दृश्यते तत्र पूर्वसादिनाशकः रसाद्यन्तरोत्पादकश्च तद्विलक्षणः पाकः कल्पनीयः। तथा च तत्तत्कार्यवैलक्षण्येन तत्तत्कार्यानुकूलपाकनिर्णयः कार्यः किञ्च पाकवैलक्षण्यादेव पार्थिवपरमाणूनामपि विजातीयद्रव्यान्तरारम्भ-कत्वमनुभवसिद्धमुपपद्यते। तथाहि, तृणारम्भकाणामेव परमाणूनां दुग्धदधि-नवनीतघृतरूपद्रव्यान्तरारम्भकत्वमङ्गकार्यम्, दुग्धाद्यारम्भकाणां परमाण्वन्तराणां विजातीयानां कल्पनेऽनवकाशात् प्रयोजनाभावाच्च। तथा च गोभुक्ततृणा-दीनामापरमाण्वन्तं भङ्गे सति तत्परमाणुषु तृणनिष्ठरूपादिचतुष्टयनाशानन्तरं दुग्धनिष्ठरूपादिचतुष्टयसजातीयं रूपादिचतुष्टयं पाकेन जन्यते, तदनु दुग्धस्यापरमाण्वन्तं भङ्गे तेषु परमाणुषु पाकेन पुनः दधिनिष्ठरूपादि-चतुष्टयसजातीयं रूपादिचतुष्टयमुत्पद्यते, एवं नवनीतघृतयोश्चोत्पत्तिः ज्ञेया। अतो गुणान्तरोत्पत्ताविव द्रव्यान्तरोत्पत्तावपि पाकः कारणमिति भावः॥

मूल-तत्र परमाणुष्वेव पाको न द्व्यणुकादौ। आमनिक्षिप्ते घटे परमाणुषु रूपान्तरोत्पत्तौ श्यामघटनाशे पुनः द्व्यणुकादिक्रमेण रक्तघटोत्पत्तिः तत्र परमाणवः समवाधिकारणं तेजस्संयोगोऽ-समवाधिकारणं; अदृष्टादिकं निमित्तकारणं, द्व्यणुकादिरूपे द्व्यणुकं समवाधिकारणं, कारणरूपमसमवाधिकारणमिति पीलुपाकवादिनो वैशेषिकाः। पूर्वघटस्य नाशं विनैव अवय-विन्यवयवेषु च परमाणुपर्यन्तेषु युगपद्रूपान्तरोत्पत्तिरिति पिठरपाक-वादिनो नैयायिकाः॥

व्याख्या-पीलुपाकवादिनो वैशेषिकाः पिठरपाकवादिनो नैयायिकाः पीलुषु परमाणुष्वेव पाकवादिनः वैशेषिकाः कणादमतानुसारिणः। नत्ववयविनि घटादौ द्व्यणुकत्र्यणुकादौ वा ते पाकमभ्युपगच्छन्ति। पिठरे अवयविनि घटादौ द्व्यणुकत्र्यणुकादौ च पाकवादिनः नैयायिकाः गौतममतानुयायिनः॥ * आमनिक्षिप्त इति * घटे आमनिक्षिप्ते सति श्यामघटनाशे परमाणुषु रूपान्तरोत्पत्तावित्यन्वयक्रमः। * तत्रेति * परमाणुरूप इत्यर्थः। अत्रायं भावः-अतिवेगवता तेजसा परमाणूनामभिघासंयोगे सति परमाणुषु पूर्वघटना-शकक्रियाविभागादिक्रमेण पूर्वनीलघटस्य नाशे स्वतन्त्रेषु परमाणुषु पुनः रक्तघटारम्भकक्रियाविभागदिक्रमेण रक्तघटोत्पत्तिरिति भावः। परमाणुषु पूर्वनीलघटनाशक्रियाक्षणमारभ्य घटान्तरे (रक्तघटे) रक्तरूपोत्पत्तिपर्यन्तं क्षणप्रक्रिया शिष्यबुद्धिवैशद्याय सुखबोधाय निरूप्यते। अत्र वह्नेरभिघातसंयोगात् प्रथमं परमाणुषु नीलघटनाशकक्रिया (१) ततः परमाणुद्वयविभागः (२) ततो नीलघटारम्भकसंयोगनाशः (३) ततः असमवायिकारणसंयोगनाशात् द्व्यणुकनाशः तदनु त्र्यणुकनाशादिक्रमेण घटनाशः (४) ततः आश्रयनाशादा-श्रयिनाश इति न्यायानुसारेण परमाणुगतनीलरूपनाशः (५) ततः स्वतन्त्रेषु परमाणुषु रक्तरूपोत्पत्तिः (६) ततः रक्तरूपविशिष्टेषु स्वतन्त्रेषु परमाणुषु रक्तघटारम्भानुगुणक्रिया (७) ततः परमाणूनां देशान्तरेण विभागः (८) ततः पूर्वदेशसंयोगनाशः (९) ततः परमाणुद्वये रक्तद्व्यणुकारम्भकसंयोगः (१०) ततः द्व्यणुकोत्पत्तिः (११) ततः तत्र द्व्यणुके रक्तरूपोत्पत्तिः (१२) एवं क्रमेण त्र्यणुकतद्रूपचतुरणुकतद्रूपोत्पत्तिः ग्राह्या, एषा रीतिवैशेषिक-मतानुसारेण प्रतिपादिता एतन्मते सोऽयं घट इति प्रत्यभिज्ञा न वास्तवघट-

द्वयाभेदविषयिणी, किन्तु घटत्वजात्यालम्बनैव (पूर्वघटसजातीयघटविषयिण्येव) अत्र पूर्वोत्तरघटयोः भेदादिति॥

अवयविन्यवयवेषु परमाण्वादिषु च पाकमङ्गीकुर्वतां नैयायिकानामय-
माशयः। परमाणूनां तेजसाऽभिघातसंयोगे सति नियतं सर्वत्र परमाणुषु
द्रव्यनाशकक्रिया जायत इत्यत्र प्रमाणाभावेन अवयविन्यपि पाकस्वीकारः
समुचित इति। एतन्मते सोऽयं घट इत्यादिप्रत्यभिज्ञा चोपपद्यत एव,
पूर्वोत्तरोपलभ्यमानघटयोरभेदात्। एतन्मते द्व्यणुकत्र्यणुकाद्यनन्तावयवितन्नाश-
तत्प्राग्भावादिकल्पनाविरहेण वैशेषिकमतापेक्षया लाघवं च संभवति। अत्र
क्षणप्रक्रिया यथा-प्रथमक्षणे वेगातिशयवता तेजसा सह अवयवावयविष्वेकदैव
संयोगः (१) ततः तादृशतेजस्संयोगेन अवयवावयविषु पूर्वश्यामादिरूपनाशः
(२) ततः अवयवावयविषु सर्वत्र रक्तरूपोत्पत्तिः (३) नच पूर्वरूपनाशं
प्रति रूपान्तरोत्पत्तिं प्रति च पाकस्यैव हेतुत्वे अवयविरूपं प्रत्यवयवरूपस्य
अवयविरूपनाशं प्रत्याश्रयनाशस्य च हेतुत्वमिति कार्यकारणभावस्य भङ्गः,
तादृशकारणाभावेऽपि कार्योत्पत्तेरिति वाच्यम्, पाकाजन्या (विजातीया)
वयविरूपं प्रत्यवयवरूपस्य हेतुत्वं, पाकजन्या (विजातीया) वयविरूपं
प्रत्यवयवरूपस्य हेतुत्वं, पाकजन्या (विजातीया) वयविरूपनाशं प्रत्याश्रय-
नाशस्य कारणत्वमिति कार्यकारणभावस्वीकारे निरुक्तव्यतिरेक-
व्यभिचाराभावात् इति॥

**मूल-अतएव पार्थिवपरमाणुरूपादिकमनित्यमित्यर्थः *
नित्यगतमिति * परमाणुगतमित्यर्थः * अनित्यगतमिति * द्व्यणुका-
दिगतमित्यर्थः, रूपादिचतुष्टयमुद्भूतप्रत्यक्षमनुद्भूतमप्रत्यक्षम्, उद्भूतत्वं
प्रत्यक्षत्वप्रयोजको धर्मः तदभावोऽनुद्भूतत्वम्***

**व्याख्या-नित्यगतमितीति * आश्रयस्य नित्यत्वेन आधेयस्य नित्यता-
स्वीकारे बाधकाभावादित्यर्थः। * अनित्यगतमितीति * आश्रयनाशाधीन-
नाशप्रतियोगित्यर्थः, * उद्भूतत्वमिति * प्रत्यक्षत्वप्रयोजकः प्रत्यक्षत्वविषयता-
सम्पादकः, अत्र उद्भूतत्वं जातिरित्याशयः, गुणगतसांकर्यस्य नवीनैः
दोषावहत्वानङ्गीकारेण न शुक्लत्वादिनोद्भूतत्वस्य जातित्वभङ्ग इति भावः।
केषाञ्चिन्मते शुक्लत्वादिव्याप्यमनुद्भूतत्वं नाना जातिविशेषः तदभावकूट-
वत्वमेवोद्भूतत्वं न जातिस्तदित्यङ्गीक्रियते॥**

मूल-संख्यां लक्षयति * एकेति * परिमाणं लक्षयति * मानेति * परिमाणं विभजते * तच्चेति * भावप्रधानोऽयं निर्देशः, अणुत्वं महत्त्वं दीर्घत्वं ह्रस्वत्वं चेत्यर्थः॥ पृथक्त्वं लक्षयति * पृथगिति * इदमस्मात् पृथगिति व्यवहारकारणं पृथक्त्वमित्यर्थः, संयोगं लक्षयति * संयुक्तेति * इमौ सुयंक्ताविति व्यवहारहेतुरित्यर्थः। संख्यादिलक्षणे सर्वत्र दिक्कालादावतिव्याप्तिवारणायासाधारणेति विशेषणीयम्। संयोगो द्विविधः कर्मजः संयोगजश्चेति, आद्यो हस्तक्रियया पुस्तकसंयोगः, द्वितीयो हस्तपुस्तकसंयोगात् कायपुस्तकसंयोगः। अव्याप्यवृत्तिसंयोगः स्वात्यन्ताभावसमानाधिकरणत्वमव्याप्यवृत्तित्वम्॥

व्याख्या-सङ्ग्रहे द्वित्वादिकं तु सर्वत्रानित्यमेवेति * हेतुभूताया अपेक्षाबुद्धेर्नाशात् द्वित्वनाशोऽवश्यमभ्युपेय इति भावः। सामान्यतः शब्दबुद्धयोः द्विक्षणावस्थायित्वाङ्गीकारेऽपि अपेक्षाबुद्धेः परमगत्या त्रिक्षणावस्थायित्व-मङ्गीकार्यम्। तथाहि प्रथमम् अयमेकः अयमेक इत्याकारकापेक्षाबुद्धिः (अनेकैकत्वबुद्धिर्या सापेक्षाबुद्धिरुच्यते) (१) तदनु द्वित्वं (२) तदनु द्वित्वनिर्विकल्पकं (३) तदनु द्वित्वसविकल्पकम् (४) इत्येषामुत्पत्तिक्रमः। अत्रापेक्षाबुद्धेः क्षणद्वयमात्रावस्थायित्वाङ्गीकारे द्वित्वनिर्विकल्पकप्रत्यक्षकाल एव तस्या नाशोऽवश्यमभ्युपेयः, कारणीभूतायास्तस्या अपेक्षाबुद्धेर्नाशे कार्यभूतद्वित्वस्यापि द्वित्वसविकल्पकप्रत्यक्षकाले (तृतीयक्षणे) नाशोऽङ्गी-कर्तव्यः। तथाच प्रत्यक्षे विषयस्य कार्यसहभावेन कारणत्वस्याङ्गीकृततया द्वित्वसविकल्पकप्रत्यक्षकाले विषयभूतद्वित्वस्याभावेन चतुर्थक्षणे द्वित्व-सविकल्पकप्रत्यक्षानुपपत्तिः, तस्याः त्रिक्षणावस्थायित्वाङ्गीकारे तु निर्विकल्पक-प्रत्यक्षकालेऽपि (तृतीयक्षणेऽपि) तस्या विद्यमानतया तज्जन्यद्वित्वस्य सविकल्पकप्रत्यक्षकाले (चतुर्थक्षणे) अबाधितत्वेन विषयबाधाभावेन न द्वित्वसविकल्पकप्रत्यक्षानुपपत्तिः। एवंत्रित्वचतुष्टादेरप्यपेक्षाबुद्धिजन्यत्वेन अनित्यत्वमेवाङ्गीकार्यम्॥

मूले अणुमहदित्यादिपरिमाणविशिष्टगुणबोधकशब्दैः परिमाणस्य विभजनमसङ्गतमित्याशङ्कयामाह * भावप्रधान इति * भाव्यते अवच्छिद्यते विशेष्यता अनेनेति भावः। स्वारसिकतत्पदजन्यशाब्दबोधीयविशेष्यतावच्छेदक-

धर्म इत्यर्थः, सः प्रधानं विशेष्यं यस्य सः भावप्रधानः, निर्दिश्यते बोध्यते अनेनेति निर्देशः शब्दः, तथाच तादृशविशेष्यतावच्छेदकधर्मविशेष्यक-बोधजनकशब्दः भावप्रधाननिर्देश इति फलितम्। अत्र स्वारसिकतत्पदजन्य-शाब्दबोधः अणुत्वाद्यवच्छिन्नविशेष्यकशाब्दबोधः तादृशबोधीयविशेष्य तावच्छेदकः (तादृशबोधीयविशेष्यतानिरूपितप्रकारताश्रयः) अणुत्वादिकं तद्विशेष्यकबोधः अणुत्वादिविशेष्यकः अणुत्वत्वादिप्रकारकबोधः तादृशबोध-जनकशब्दत्वम् अणु महदित्यादिशब्दे वर्तते इति समन्वयः। यथाश्रुते धर्मबोधेच्छया धर्मिप्रतिपादनं भावप्रधाननिर्देशः। निष्कृष्टपरिष्कारस्तु स्वारसिक-तत्पदजन्यशाब्दबोधीयविशेष्यतावच्छेदकमुख्यविशेष्यकबोधजनकशब्द इति॥ अणुत्वादिविशेष्यकाणुत्वादिप्रकारकबोधमभिनीय दर्शयति * अणुत्वं महत्त्वमित्यादिना॥

अव्याप्यवृत्तित्वं परिष्करोति * स्वात्यन्ताभावेपि * यस्मिन् लक्षणं सङ्गमनीयं स एव स्वपदार्थः स्वात्यन्ताभावः कपिसंयोगाभावः तदधिकरणं “अग्रे वृक्षः कपिसंयोगी मूले न” इति प्रतीत्या मूलावच्छेदेन वृक्षः तद्वृत्तित्वं पूर्वोक्तप्रतीत्या अग्रावच्छेदेन कपिसंयोगे वर्तते इति समन्वयः। एवमेव कपिसंयोगाभावे कपिविभागतदभावादौ च समन्वयो ग्राह्यः। संयोगत्वादिना संयोगादिकं (विशेषणान्तराविशेषितसंयोगादिः) व्याप्यवृत्तीति प्राचीनाः। सोऽप्यव्याप्यवृत्तिरिति नवीनाः। जन्यगुणकर्मणां सर्वेषामपि कालिकाव्याप्यवृत्तित्वम्, उत्पन्नं द्रव्यं क्षणमगुणं निष्क्रियं च तिष्ठतीति न्यायानुसारेण उत्पत्तिक्षणद्वितीयक्षणाद्यवच्छेदेन तत्तदधिकरणद्रव्य-महाकालाद्यन्तर्भावेण सामानाधिकरण्यस्य सत्त्वेन तेषां कालिकाव्याप्यवृत्तित्वं संभवति। संयोगविभागयोर्विशेषितयोरविशेषितयोश्च दैशिकाव्याप्यवृत्तित्वमपि संभवतीति ग्राह्यम्। ‘इह पर्वते नितम्बे हुताशने न शिखरे’ इति प्रतीत्या वह्नितदभावयोरिव तादृशप्रतीतिभिः संयोगसंबन्धेन द्रव्यमात्रस्याप्यव्याप्यवृत्तित्वं संभवतीति बोध्यम्। तथाच एकस्मिन्नधिकरणे देशकालाद्यवच्छेदकभेदेन वर्तमानौ भावाभावाव्याप्यवृत्ती इति सिद्धम्। ‘व्याप्यवृत्तेरवच्छेदकसद्भावे प्रमाणाभावः’ इति न्यायेन व्याप्यवृत्तिघटत्वतदभावादीनां नावच्छेदकभेदेन सामानाधिकरण्यमिति ज्ञेयम्। ‘भेदस्य व्याप्यवृत्तित्वम्’ इति न्यायेन कपिसंयोगाभावादीनामव्याप्यवृत्तित्वेऽपि कपिसंयोगिभेदादीनां व्याप्यवृत्तित्वमेव

(अव्याप्यवृत्तिमद्भेदो नाव्याप्यवृत्तिरिति पूर्वन्यायार्थः, भेदान्तरस्य अव्याप्य-
वृत्तिताप्रसक्तिरेव नास्ति) अव्याप्यवृत्त्यधिकरणता तु नाव्याप्यवृत्तिरिति
नियमानुसारेण कपिसंयोगादीनामव्याप्यवृत्तित्वेऽपि कपिसंयोगाधिकरणत्वानां
व्याप्यवृत्तित्वमेवेति केषाञ्चिदाशयः। विशेषधर्मावच्छिन्नस्य अव्याप्यवृत्तित्वेऽपि
सामान्यधर्मावच्छिन्नस्य कुत्रचिद्व्याप्यवृत्तित्वमङ्गीक्रियते प्राचीनमते, यथा
कपिसंयोगादीनामव्याप्यवृत्तित्वेऽपि संयोगत्वाद्यवच्छिन्नस्य व्याप्यवृत्तित्वमिति।
व्याप्यवृत्तिजातीयधर्माणामव्याप्यवृत्तित्वे प्रमाणाभाव इति नियमेन व्याप्यवृत्ति-
रूपसामान्यसजातीयस्य रूपविशेषनीलादिसमुदायस्य नाव्याप्यवृत्तित्वम्।
एवमन्यत्रापि बोध्यम्। कपिसंयोगाधिकरणत्वाभावादीनामव्याप्यवृत्तित्वं
कपिसंयोगाद्यधिकरणभेदानां व्याप्यवृत्तित्वं चाङ्गीक्रियते केषाञ्चिन्मते। कुत्रचित्
अव्याप्यवृत्तिनिष्ठसामानाधिकरण्यतदभावयोरव्याप्यवृत्तित्वमङ्गीक्रियते यथा
कपिसंयोगे अग्राद्यवच्छेदकभेदेन वृक्षत्वसामानाधिकरण्यतदभावव्याप्यवृत्ती।
अपि च काले वृत्तौ देशस्येव देशे वृत्तौ कालास्याप्यवच्छेदकत्वमङ्गीक्रियते,
यथा इदानीं चत्वरे गौर्नास्तीति प्रतीत्या चत्वरावच्छेदेन गवाभावे
एतत्कालवृत्तित्वस्येव एतत्कालावच्छेदेन गवाभावे चत्वरवृत्तित्वस्यापि
भानाङ्गीकारात्। तथाच स्वप्रतियोगित्वस्वसामानाधिकरण्योभयसंबन्धेन अभाव
विशिष्टत्वमव्याप्यवृत्तित्वमिति निरुक्तसंबन्धद्वयेनाभावविशिष्टान्यत्वं
व्याप्यवृत्तित्वमिति च फलितम्। स्वपदेन कपिसंयोगाभावपरिग्रहणे
तत्प्रतियोगित्वम् अवच्छेदकभेदेन तत्सामानाधिकरण्यमग्रे वृक्षः कपिसंयोगी
मूलेनेति प्रतीत्या संभवतीति समन्वयः। एवं स्वपदेन कपिसंयोगाभावाभावात्मकं
कपिसंयोगमादाय कपिसंयोगाभावेऽपि समन्वयः कार्यः। एवमन्यत्रापि।
एतेन व्याप्यवृत्तित्वमपि सुगमसमन्वयं भवतीति ज्ञेयम्। स्वप्रतियोगित्वमात्रस्य
सम्बन्धत्वे घटत्वाद्यभावप्रतियोगित्वमादाय घटत्वादेरप्यव्याप्यवृत्तित्वापत्तिः।
स्वसामानाधिकरण्यमात्रस्य सम्बन्धत्वे पटत्वाभावसामानाधिकरण्यस्य घटत्वादौ
सत्त्वादव्याप्यवृत्तित्वापत्तिः। अतः सम्बन्धद्वयोपादानम्। एवं व्याप्यवृत्तित्व-
घटकदलप्रयोजनमपि ग्राह्यम्॥

मूल-विभागं लक्षयति * संयोगेति * कालादावतिव्याप्ति-
वारणाय गुण इति। रूपादावतिव्याप्तिवारणाय संयोगनाशक
इति। विभागोऽपि द्विविधः, कर्मजो विभागजश्चेति। आद्यो

हस्तक्रियया पुस्तकविभागः। द्वितीयो हस्तपुस्तकविभागात्काय-
पुस्तकविभागः। परत्वापरत्वयोर्लक्षणमाह * परापरेति *
परव्यवहारासाधारणकारणं परत्वम्। अपरव्यवहारासाधारणम-
परत्वम्। ते विभजते * द्विविध इति * दिक्कृतयोरुदाहरणमाह *
दूरस्थ इति * कालकृते उदाहरति * ज्येष्ठ इति * गुरुत्वं
लक्षयति * आद्येति * द्वितीयादिपतनस्य वेगासमवायिकारणत्वा-
द्वेगेऽतिव्याप्तिवारणाय आद्येति। द्रवत्वं लक्षयति * आद्येति *
स्यन्दनं स्रवणम्। तेजस्संयोगजं नैमित्तिकं तद्भिन्नं सांसिद्धिकम्।
पृथिव्यां नैमित्तिकमुदाहरति * घृतादाविति * तेजसि तदाह *
सुवर्णादाविति * स्नेहं लक्षयति * चूर्णेति * कालादा-
वतिव्याप्तिवारणाय गुणपदम्। रूपादावतिव्याप्तिवारणाय पिण्डी-
भावेति। शब्दं लक्षयति * श्रोत्रेशब्दत्वेऽतिव्याप्तिवारणाय गुणपदं
रूपादावतिव्याप्तिवारणाय श्रोत्रेति। शब्दः त्रिविधः संयोगजो
विभागजश्शब्दजश्चेति। अत्राद्यो भेरीदण्डसंयोगजन्यः। द्वितीयो
वंशे पाट्यमाने दलद्वयविभागजन्यश्चटचटशब्दः। भेर्यादिदेशमारभ्य
श्रोत्रदेशपर्यन्तं द्वितीयादिशब्दाश्शब्दजाः॥

व्याख्या—विभागं लक्षयतीति * ध्वंसं प्रति प्रतियोगिनः कारणत्वेन
संयोगनाशजनकत्वस्य प्रतियोगिभूतसंयोगेऽपि सत्त्वादतिव्याप्तिरिति चेन्न,
संयोगनाशनिष्ठजन्यतायां प्रतियोगितासंबन्धानवच्छिन्नत्वस्य तत्र जनकतायां
समवायसंबन्धावच्छिन्नत्वस्य वा निवेशे दोषाभावात्; प्रतियोगितासंबन्धेन
जायमानसंयोगनाशं प्रति तादात्म्यसंबन्धेन प्रतियोगिनः संयोगस्य कारणत्वेन
दोषाभावात्। स्वरूपसंबन्धेन जायमानसंयोगनाशं प्रति विभागस्य कारणत्वाङ्गी-
कारेण विभागे समन्वयश्च। * आद्येतीति * पतने आद्यत्वं च स्वसमानाधि-
करणः पतनप्रतियोगिको यो ध्वंसः तत्समानकालिकयद्यत्स्वं तद्भिन्नत्वं
ग्राह्यम्, अत्र स्वपदेन द्वितीयपतनादेः परिग्रहणे तत्समानाधिकरणः पतन-
प्रतियोगिको यो ध्वंसः आद्यपतनध्वंसः तत्समानकालिकं यद्यत्स्वं
द्वितीयपतनादिकं तद्भिन्नत्वमाद्यपतने वर्तते इति समन्वयः। स्वपदेन नाद्यपतनं
गृहीतुं शक्यते तत्समानाधिकरणपतनप्रतियोगिकाद्यपतनध्वंससमानकालिकत्वस्य

स्वपदग्राह्यपतनेऽभावात् ध्वंसे स्वसमानाधिकरत्वानिवेशे अन्यफलवृत्तिपतन-
ध्वंससमानकालिकत्वस्यैव एतत्फलवृत्त्याद्यपतने सत्त्वेनासंभवापत्तेः। ध्वंसे
पतनप्रतियोगित्वानिवेशे आद्यपतन समानाधिकरणसंयोगादिध्वंससमान-
कालिकत्वस्यैव आद्यपतने सत्त्वादसंभवापत्तेः। यद्यदिति वीप्सानादरे
स्वसमानाधिकरणपतनप्रतियोगिकाद्यपतनध्वंससमानकालिकद्वितीयपतनभिन्न-
त्वस्य तृतीयपतनादौ सत्त्वात्तेषामप्याद्यत्वप्रसङ्गः (पतने चरमत्वं च
स्वसमानाधिकरणपतनप्रतियोगिकप्रागभावसमानकालिकं यद्यत्स्वं तद्विन्नत्व
रूपं ग्राह्यम्) त्रिविधशब्दानां संयोगद्वयस्य च समवाय्यसमवायिनिमित्तकारणानि
अस्मदीयतर्कसंग्रहसर्वस्वे पारिभाषिकपदार्थसंग्रहे निरूपितानि, तत्र द्रष्टव्यानि॥

मूल-बुद्धेर्लक्षणमाह * सर्वव्यवहारेति * जानामीत्यनु-
व्यवसायगम्यं ज्ञानत्वमेव लक्षणमिति भावः। बुद्धिं विभजते *
सेति * स्मृतेर्लक्षणमाह * संस्कारेति * भावनाख्यः संस्कारः।
संस्कारध्वंसेऽतिव्याप्तिवारणाय ज्ञानमिति। अनुभवेऽतिव्याप्ति-
वारणाय संस्कारजन्यमिति। प्रत्यभिज्ञायामतिव्याप्तिवारणाय
मात्रपदम्। अनुभवं लक्षयति * तद्विन्नमिति * स्मृतिभिन्नं ज्ञानमनुभव
इत्यर्थः। अनुभवं विभजते * स द्विविध इति *

व्याख्या-ज्ञानत्वमेवेति * अनुगतधर्ममन्तरानुगतप्रतीतेरसम्भवेन जाना-
मीत्यनुगतानुव्यवसायप्रयोजकीभूतमनुगतधर्मरूपं ज्ञानत्वमेव ज्ञानस्य लक्षणमिति
भावः। सर्वव्यवहारेति मूलोक्तलक्षणपरित्यागे लाघवमेव बीजमित्यवधेयम्।
संस्कारविशेषमाह * भावनाख्य इति॥

मूल-यथार्थानुभवस्य लक्षणमाह * तद्वतीति * ननु घटे
घटत्वमिति प्रमायामव्याप्तिः घटत्वे घटाभावादिति चेन्न। यत्र
यत्सम्बन्धोऽस्ति तत्र तत्संबन्धानुभव इत्यर्थात् घटत्वे घटसंबन्धोऽ-
स्तीति नाव्याप्तिः * सैवेति * यथार्थानुभव एव शास्त्रे प्रमेत्युच्यत
इत्यर्थः॥

व्याख्या-यथार्थानुभव एवेत्यत्र एवकारेण यथार्थस्मृतिव्यवच्छेदः,
तस्या अपि प्रमात्वे स्मृतिकरणस्यानुभवस्यापि प्रमाणान्तरतापत्तेः। तद्वतीत्यत्र
तत्पदेन प्रकारीभूतधर्मो ग्राह्यः। तद्वत्त्वं च तन्निष्ठाधेयतानिरूपिताधि-

करणताश्रयत्वम्। तन्निष्ठाधेयतायां प्रकारतावच्छेदकसंबन्धावच्छिन्नत्वं विशेषणं देयम्। अन्यथा कालिकसंबन्धावच्छिन्नरजतत्वनिष्ठाधेयतामादाय शुक्ताविदं रजतत्ववदिति भ्रमेऽतिव्याप्तिः तन्निवेशे प्रकारतावच्छेदकसमवायसंबन्धेन रजतत्वस्य शुक्तावभावान्नातिव्याप्तिः। अत्राधेयतायां प्रकारतावच्छेदकधर्मावच्छिन्नत्वं विशेषणं देयम्। अन्यथा रजतत्वनिष्ठप्रमेयत्वावच्छिन्नाधेयतामादाय पूर्वोक्तभ्रमेऽतिव्याप्तेः। तन्निवेशे तु अत्र रजतत्वत्वस्य प्रकारतावच्छेदकत्वेन नातिव्याप्तिः। नचैवमिदं रजतमित्यादिभ्रमे रजतत्वस्य निरवच्छिन्नस्यैव (रजतत्वानवच्छिन्नस्य) भासमानतया तत्र प्रकारतावच्छेदकधर्माप्रसिद्ध्याऽव्याप्तिरिति वाच्यम्। तन्निष्ठप्रकारतासमानाधिकरणधर्मावच्छिन्नत्वस्याधेयतायां विशेषणीयत्वात्। रजतत्वस्य तत्र प्रकारतावच्छेदकत्वाभावेऽपि प्रकारतासमानाधिकरण्यस्य सत्त्वान्नाव्याप्तिः। नच प्रमेयत्वादेरपि निरुक्तप्रकारतासमानाधिकरणतया तद्धर्मावच्छिन्नाधेयतामादाय पूर्वोक्तभ्रमेऽतिव्याप्तिरिति वाच्यम्। तन्निष्ठप्रकारताव्याप्यधर्मावच्छिन्नत्वस्य तत्र निवेशनीयत्वात्। प्रमेयत्वादेस्तद्व्याप्यत्वाभावान्नातिव्याप्तिः। नच घटः प्रमेयवानिति प्रमायां तन्निष्ठप्रकारत्वाभावघटितव्याप्यत्वाप्रसिद्ध्याव्याप्तिरिति वाच्यम्। स्वव्यापकतत्समानाधिकरण्यरूपस्वव्याप्यत्वस्य निवेशनीयत्वात् तन्निवेशे तत्र नाप्रसिद्धिः॥

नच निरुक्तरतीत्या अवच्छिन्ननिरवच्छिन्नप्रकारकस्थलीयसामान्यलक्षणाङ्गीकारे गौरवेण अवच्छिन्नप्रकारकस्थले प्रकारतावच्छेदकधर्मावच्छिन्नाधेयताघटितम् अन्यत्र तदघटितं च यथाश्रुतं लक्षणं स्वीक्रियते, नातः काप्यनुपपत्तिरिति वाच्यम्। अवच्छिन्नप्रकारकस्थलीयलक्षणस्य दोषप्रसक्त्यभावेऽपि निरवच्छिन्नप्रकारकस्थलीयलक्षणस्य प्रमेयत्वाद्यवच्छिन्नाधेयतामादाय निरुक्तभ्रमेऽतिव्याप्त्यापत्तेः। तथाच निरुक्तरतीत्या तन्निष्ठप्रकारताव्याप्यधर्मावच्छिन्नाधेयता (तन्निष्ठप्रकारताव्याप्याधेयता) निरूपिताधिकरणताघटितं पूर्वोक्तस्थलद्वयसाधारणं लक्षणमङ्गीकार्यमेव। अथवा तन्निष्ठप्रकारत्वावच्छिन्नाधेयतानिरूपिताधिकरणतावद्विशेष्यकत्वनिवेशे निरवच्छिन्नप्रकारकप्रमायामप्यव्याप्यभावः अन्यत्र नातिव्याप्तिश्च (अथवा प्रकारतावच्छेदकधर्मसंबन्धावच्छिन्नाधेयतानिरूपिताधिकरणतावन्निष्ठविशेष्यतानिरूपिततन्निष्ठप्रकारताशाल्यनुभववृत्त्यनुभवत्वव्याप्यजातिमत्त्वम् अवच्छिन्ननिरवच्छिन्नप्रकारकस्थलीयसामान्यलक्षणं बोध्यम्। अतो

निरवच्छिन्नप्रकारस्थले नाव्याप्तिः। यथार्थानुभवत्वजातिमादाय स्थलद्वयेऽपि समन्वयः। एतेन निर्विकल्पकप्रत्यक्षे विशेष्यताप्रकारतायोरभावेन प्रमासामान्य-लक्षणस्य प्रकारत्वादिघटितस्याव्याप्तिरिति शङ्का निरस्ता। तत्रापि यथार्थानु-भवत्वजातिमादायैव समन्वयसंभवात्)

तद्वन्निष्ठविशेष्यतानिरूपिता या तन्निष्ठा प्रकारता तच्छाल्यनुभवत्वमिति प्रकारताविशेष्यतयोः निरूप्यनिरूपकभावो निवेशनीयः, अन्यथा रङ्गरजतयोः इमे रजतरङ्गे इति रङ्गं रजतत्वेन रजतं रङ्गत्वेनावगाहमाने समूहालम्बन-भ्रमेऽतिव्याप्तिः, तत्र रजतत्ववद्विशेष्यकत्वरजतत्वप्रकारकत्वयोः रङ्गत्वव-द्विशेष्यत्वरङ्गत्वप्रकारकत्वयोः सत्त्वात्। तथा निवेशे तु रजते रङ्गत्वस्य रङ्गे रजतत्वस्य च प्रकारत्वेन रजते रजतत्वस्य रङ्गत्वस्य च अप्रकारत्वेन तद्वन्निष्ठविशेष्यतानिरूपिततन्निष्ठप्रकारतानिरूपकत्वस्य तत्राभावान्नातिव्याप्तिः। अथवा एतत्समूहालम्बने दोषवारणाय तद्वन्निष्ठविशेष्यतानिरूपितविशेष्यत्वा-वच्छिन्ना या तन्निष्ठप्रकारतानिरूपितप्रकारिता तदाश्रयत्वं लक्षणं वक्तव्यम्। तथाच ययोर्विषयतयोः निरूप्यनिरूपकभावः तन्निरूपितविषयितयोर-वच्छेद्यावच्छेदकभाव इति न्यायेन अत्र समूहालम्बने रजतवद्विशेष्यत्वा-वच्छिन्नरङ्गत्वप्रकारित्वयोः रङ्गत्ववद्विशेष्यत्वावच्छिन्नरजतत्वप्रकारित्वयोः सत्त्वेऽपि रजतत्ववद्विशेष्यत्वावच्छिन्नरजतत्वप्रकारितयोः रङ्गत्ववद्विशेष्यत्वा-वच्छिन्नरङ्गत्वप्रकारितयोर्वा अभावान्नातिव्याप्तिः। (नन्वेवमपि पर्वतो वह्निमान् हृदो वह्निमान् इति समूहालम्बनभ्रमेऽतिव्याप्तिः, तत्र निरुक्तलक्षणस्य सत्त्वादिति वाच्यम्। भ्रमभिन्नत्वस्यापि विशेषणीयत्वात्। अत्र हृदांशे वह्निः प्रकारत्वेन भ्रमत्वेन तत्र भ्रमभिन्नत्वाभावान्नातिव्याप्तिः। इदमेव लक्षणं सर्वांशे प्रमात्वमुच्यते॥)

* ननु घटे घटत्वमितीति * अत्रायं भावः—प्रथमान्तपदार्थस्य न्यायमते विशेष्यतया घटे घटत्वमितिप्रमायां प्रथमान्तपदार्थो घटत्वं विशेष्यं, सप्तम्यधिकरण इति सूत्रेण अधिकरणवाचकपदोत्तरं सप्तमीविधानेन आधेयतासंबन्धेन घटो विशेषणम्, तथा चाधेयतासंबन्धस्य वृत्त्यनियामकतया वृत्त्यनियामकसंबन्धावच्छिन्नाधेयताया अप्रसिद्ध्या घटे घटत्वमिति प्रमायां प्रकारतावच्छेदकाधेयतासंबन्धावच्छिन्नघटत्वावच्छिन्नाधेयताया अप्रसिद्ध-तयाऽव्याप्तिरिति। * यत्र यत्संबन्धोऽस्तीति अत्रायमाशयः। लक्षणवाक्यघटक-

तद्वत्त्वं तत्संबन्धित्वम्। तथाच प्रकारतावच्छेदकधर्मसंबन्धावच्छिन्न-
तन्निष्ठसम्बद्धतानिरूपितसंबन्धितावन्निष्ठविशेष्यतानिरूपकत्वघटितं लक्षणं
पर्यवसन्नम्। तथाच वृत्त्यानियामकसंबन्धावच्छिन्नाधेयताया अप्रसिद्धत्वेऽपि
तत्संबन्धावच्छिन्नसंबद्धतायाः प्रसिद्धत्वेन प्रकारतावच्छेदकाधेयता-
संबन्धावच्छिन्नप्रकारतावच्छेदकघटत्वावच्छिन्नसंबद्धतानिरूपितसंबन्धिता-
वद्धटत्वविशेष्यकत्वघटप्रकारकत्वयोः सत्त्वान्नाव्याप्तिः, समन्वयश्च।
वाक्यार्थस्तु यत्र घटत्वे यत्संबन्धोऽस्ति घटसंबन्धोऽस्ति तत्र घटत्वे तत्र
तत्संबन्धानुभवः तत्संबन्धावच्छिन्नतन्निष्ठप्रकारताशाल्यनुभवः, घटत्वे
घटसंबन्धोऽस्तीति घटत्वे घटनिष्ठसंबद्धतानिरूपितसंबन्धिताश्रयत्वमस्तीति।
यदि घटे रूपमित्यत्रेव घटे घटत्वमित्यत्रापि घटपदोत्तरवर्तिसप्तम्या
आधेयत्वार्थकत्वमङ्गीकृत्य स्वरूपसंबन्धेन तदाधेयताया अन्वयः स्वीक्रियेत
तदा एतत्पूर्वपक्षसमाधाने न सङ्गच्छेते इत्यच्येत तदा आधेयतासंबन्धेन
घटविशिष्टं घटत्वमित्यस्थले पूर्वनिर्दिष्टपूर्वपक्षसमाधाने योजनीये॥

**मूल-अयथार्थानुभवं लक्षयति * तदभाववतीति * नन्विदं
संयोगीति प्रमायामतिव्याप्तिरितिचेन्न, यदवच्छेदेन यत्संबन्धाभावः
तदवच्छेदेन तत्संबन्धज्ञानस्य विवक्षितत्वात्, संयोगाभावावच्छेदेन
संयोगज्ञानस्य भ्रमत्वात् संयोगावच्छेदेन संयोगसंबन्धस्य
सत्त्वान्नातिव्याप्तिः॥**

व्याख्या-तत्पदेन प्रकारीभूतधर्मो ग्राह्यः। तदभाववद्विशेष्यकत्वं च
तन्निष्ठप्रतियोगिताकाभावनिष्ठाधेयतानिरूपिताधिकरणतावद्विशेष्यकत्वम्। अत्र
तन्निष्ठप्रतियोगितायां प्रकारतावच्छेदकसंबन्धावच्छिन्नत्वं विशेषणं देयम्।
अन्यथा रजते इदं रजतमिति प्रमायामतिव्याप्तिः। तत्र संयोगेन रजतत्वाभाव-
वद्रजतविशेष्यकत्वतत्प्रकारकत्वयोः सत्त्वात्, तन्निवेशे तु संयोगसंबन्धस्य
प्रकारतावच्छेदकत्वाभावान्नातिव्याप्तिः। एवं तन्निष्ठप्रतियोगितायां प्रकारता
वच्छेदकधर्मावच्छिन्नत्वं विशेषणं देयम्। अन्यथा रजते इदं रजतमिति
प्रमायां रजतत्वघटत्वोभयाभाववद्रजतविशेष्यकत्वस्य सत्त्वादतिव्याप्तेः।
प्रकारतावच्छेदकधर्मातिरिक्तधर्मानवच्छिन्नत्वरूपस्य तादृशधर्मावच्छिन्नत्वस्य
निवेशे तु तदुभयाभावीयप्रतियोगितायां तादृशधर्मातिरिक्तोभयत्वरूपधर्मा-
वच्छिन्नत्वस्यैव सत्त्वान्नातिव्याप्तिः॥

नच कालिकसंबन्धेन रजतत्वाभावाधिकरणरजतविशेष्यकत्वस्य सत्त्वान्निरुक्तप्रमायामतिव्याप्तिरिति वाच्यम्। तदभावनिष्ठाधेयतायां स्वरूप-संबन्धावच्छिन्नत्वस्यैव निवेशनीयत्वात्। तन्निवेशे स्वरूपेण रजतत्वाभावाधिकरणत्वस्य रजतेऽभावान्नातिव्याप्तिः। नचैवं घटो घटत्वाभाववानितिभ्रमे तदभावरूपघटत्वस्य स्वरूपसंबन्धेनाधिकरणत्वस्याप्रसिद्ध्याऽव्याप्तिरिति वाच्यम्। समवायेन तदभावाधिकरणत्वस्य विवक्षणीयत्वात् समवायत्वेन घटत्वाधिकरणत्वस्य प्रसिद्धत्वान्नाव्याप्तिः। नचैवमिदं रजतमितिभ्रमे तदभावात्मक रजतत्वाभावस्य समवायेनाधिकरणाप्रसिद्ध्याऽव्याप्तिरिति वाच्यम्। स्वरूपसमवायान्यतरसंबन्धेन तदभावस्याधिकरणत्वस्य विवक्षणीयत्वात्। भावप्रकारकभ्रमस्थले स्वरूपसंबन्धेन अभावप्रकारकभ्रमस्थले समवायसंबन्धेन तदभावाधिकरणमादाय समन्वय संभवात्। नच तथापि संयोगेन घटवति भूतले जायमाने इदं संयोगेन घटाभाववदिति भ्रमेऽव्याप्तिः। तदभावात्मकघटस्य स्वरूपसमवायान्यतरसंबन्धेन भूतलेऽविद्यमानत्वात्। स्वरूपसमवायसंयोगान्यतरसंबन्धेन तदभावाधिकरणत्वविवक्षणे तु अयं क्षणः कालिकसंबन्धेन एतत्स्पन्दाभाववानिति अप्रमायां तदभावात्मकतत्स्पन्दस्य पूर्वोक्तान्यतरसंबन्धेनाधिकरणत्वस्य एतत्क्षणरूपविशेष्येऽभावादव्याप्तिः। कालिकस्याप्यन्यतरमकोटौ प्रवेशने महागौरवं सजातीयदोषान्तरप्रसङ्गश्च। अतः स्वप्रतियोगिमत्ताग्रहविरोधिताघटकसंबन्धावच्छिन्नत्वेन तदभावनिष्ठाधेयताया विवक्षणीयत्वात्, संबन्धे स्वप्रतियोगिमत्ताग्रहविरोधिताघटकत्वं च स्वप्रतियोगितावच्छेदकसंबन्धावच्छिन्नस्वप्रतियोगितावच्छेदकावच्छिन्नप्रकारता-शालिबुद्धित्वावच्छिन्नप्रतिबध्यतानिरूपितप्रतिबन्धकतावच्छेदकप्रकारता-वच्छेकत्वरूपं ग्राह्यम्। तथाच वह्न्यादिभावप्रकारकभ्रमस्थले तादृशः संबन्धः स्वरूपसंबन्ध एव भवति, अभावप्रकारकभ्रमस्थले तु यत्संबन्धावच्छिन्न-प्रतियोगिताकाभावः प्रकारीभवति स संबन्ध एव तादृशो भवति, यथा समवायसंबन्धावच्छिन्नघटत्वत्वावच्छिन्नप्रतियोगिताकाभावप्रकारकभ्रमस्थले समवायः संबन्धः संयोगसंबन्धावच्छिन्नप्रतियोगिताकाभावभ्रमस्थले संयोगः, एवं स्थलभेदेन स्वरूपकालिकादयोऽपि तादृशा भवन्ति॥

शिष्यबुद्धिसौकर्याय हृदो वह्निमानिति भावप्रकारकभ्रमस्थले समन्वयरीतिः प्रदर्श्यते। तथाहि-स्वपदेन प्रकारीभूतवह्नेरभावो ग्राह्यः। तथाच स्वप्रतियोगितावच्छेदकसंयोगसंबन्धावच्छिन्नस्वप्रतियोगितावच्छेदकवह्नित्वा-

वच्छिन्नप्रकारताशालिबुद्धित्वावच्छिन्नप्रतिबन्धतानिरूपिता या प्रतिबन्धकता संयोगसंबन्धावच्छिन्नवह्नित्वावच्छिन्नप्रतियोगिताकाभावत्वावच्छिन्नस्वरूपसंबन्धावच्छिन्नप्रकारतानिरूपितहृदत्वावच्छिन्नविशेष्यताशालिनिश्चयत्वावच्छिन्ना प्रतिबन्धकता तदवच्छेदकीभूता या प्रकारता स्वरूपसंबन्धावच्छिन्नवह्न्यभावत्वावच्छिन्ना प्रकारता तदवच्छेदकसंबन्धः स्वरूपसंबन्धः तत्संबन्धावच्छिन्नवह्न्यभावनिष्ठाधेयतानिरूपिताधिकरणतावद्धृदनिष्ठविशेष्यतानिरूपकत्ववह्निकारकत्वयोः संभव इति। घटत्वाभाववान् घट इत्यभावप्रकारकभ्रमस्थले स्वपदेन घटत्वाभावाभावस्य परिग्रहणे स्वप्रतियोगितावच्छेदकसंबन्धावच्छिन्नस्वप्रतियोगितावच्छेदकावच्छिन्नप्रकारताशालिबुद्धित्वावच्छिन्ना या प्रतिबन्धतास्वरूपसंबन्धावच्छिन्नघटत्वाभावत्वावच्छिन्नप्रकारताशालिबुद्धित्वावच्छिन्ना प्रतिबन्धता, तन्निरूपिता या प्रतिबन्धकता समवायसंबन्धावच्छिन्नघटत्वत्वावच्छिन्नप्रकारताशालिनिश्चयत्वावच्छिन्ना प्रतिबन्धकता तदवच्छेदकप्रकारतावच्छेदकसंबन्धः समवायसंबन्धः तत्संबन्धावच्छिन्नतदभावात्मकघटत्वनिष्ठाधेयतानिरूपिताधिकरणतावद्धृदविशेष्यकत्वघटत्वाभावप्रकारकत्वयोः सत्त्वात्समन्वयः। एवमन्यत्रापि ग्राह्यम्। (तेन संबन्धेन तद्वत्ताबुद्धिं प्रति तदभाववत्तानिश्चयस्येव तदभाववत्ताबुद्धिं प्रति तेन संबन्धेन तद्वत्तानिश्चयस्यापि प्रतिबन्धकत्वं ग्राह्यम्॥)

तदभावनिष्ठाधेयतायां तादृशाभावत्वावच्छिन्नत्वं विशेषणीयम्। अन्यथा प्रमेयत्वादिव्यापकधर्मावच्छिन्नाधेयतामादाय रजते इदं रजतमिति प्रमायामतिव्याप्तेः। नन्वत्रापि लक्षणे शुक्ताविदं रजतमिति निरवच्छिन्नप्रकारकभ्रमस्थले प्रकारतावच्छेदकधर्माप्रसिद्ध्याऽव्याप्तिरिति वाच्यम्। प्रमालक्षणोक्तदिशा प्रकारताव्याप्यधर्मावच्छिन्न (प्रकारताव्याप्य) प्रतियोगिताकाभावघटितस्य वा (प्रकारतावच्छेदकधर्मावच्छिन्नप्रतियोगिताकाभाववद्विशेष्यकानुभववृत्त्यनुभवत्वव्याप्यजातिमत्त्वरूपस्य) तल्लक्षणस्य वा परिष्कारे दोषाभावात्। अथवा तन्निष्ठप्रकारत्वावच्छिन्नप्रतियोगिताकाभावघटितस्य लक्षणस्य वा परिष्कारे पूर्वोक्तदोषो न सङ्गच्छते। अत्र तदभाववन्निष्ठविशेष्यतातन्निष्ठप्रकारतयोः निरूप्यनिरूपकभावनिवेशाद्वा तादृशविशेष्यतानिरूपितविशेष्यतायाः तन्निष्ठप्रकारतानिरूपितप्रकारिताया अवच्छेद्यावच्छेदकभावनिवेशाद्वा न रङ्गरजतयोरिमे रङ्गरजते इति समूहालम्बनप्रमायामतिव्याप्तिः॥ तत्र रजतत्वाभाववद्रङ्गविशेष्य-

कत्वरजतत्वप्रकारकत्वयोः रङ्गत्वाभाववद्रजतविशेष्यकत्वरङ्गत्वप्रकारक-
त्वयोश्च सत्त्वेऽपि रङ्गत्वाभाववद्रजतनिष्ठविशेष्यतानिरूपितरङ्गत्वनिष्ठ-
प्रकारतायाः रजतभाववद्रङ्गनिष्ठविशेष्यतानिरूपितरजतत्वनिष्ठप्रकारताया वा
अभावात् तादृशविशेष्यत्वावच्छिन्नतादृशप्रकारिताया वा अभावाच्च
(ययोर्विषयतयोर्निरूप्यनिरूपकभावः तन्निरूपितविषयितयोरवच्छेद्यावच्छेदक-
भाव इति नियमोऽत्रानुसन्धेयः) ॥

नन्विदं संयोगीति प्रमायामतिव्याप्तिरिति * अत्र संयोगपदं प्राचीनमते
संयोगत्वावच्छिन्नपरमपीति वक्तुं शक्यते; तन्मते संयोगत्वेन संयोगोऽपि
अव्याप्यवृत्तिः, नवीनमते तत्पदं कपिसंयोगत्वावच्छिन्नपरमेव। अस्मिन्मते
संयोगत्वेन संयोगस्य अव्याप्यवृत्तित्वानङ्गीकारात्। अत्रायं भावः, कपिसंयोग-
तदभावयोरव्याप्यवृत्तित्वेन “अग्रे वृक्षः कपिसंयोगी मूले न” इति प्रतीत्या
अग्रावच्छेदेन तदभावात्मककपिसंयोगाभावाधिकरणवृक्षविशेष्यकत्वकपिसंयोग-
प्रकारकत्वयोः सत्त्वात् तत्प्रमायामतिव्याप्तिरिति। * यदवच्छेदेनेति *
वाक्यार्थस्तु, यदवच्छेदेन मूलावच्छेदेन यत्संबन्धाभावः समवायादियत्-
सम्बन्धावच्छिन्नकपिसंयोगादियन्निष्ठप्रतियोगिताकाभावः तदवच्छेदेन मूला-
वच्छेदेन तत्संबन्धज्ञानस्य तत्संबन्धावच्छिन्नतन्निष्ठप्रकारताशालिज्ञानस्य
विवक्षणीयत्वादिति। तथा च तदभावावच्छेदकदेशावच्छेद्यत्वावच्छिन्नतन्निष्ठ-
प्रकारताशाल्यनुभवत्वं लक्षणं परिष्करणीयमिति भावः। तथा च मूलावच्छिन्नो
वृक्षः कपिसंयोगी अग्रावच्छिन्नो वृक्षः कपिसंयोगाभाववान् इत्यादिभ्रमाणा-
मेतल्लक्षणलक्ष्यत्वं ज्ञेयम्। पूर्वोक्तस्थले तदभावेन नातिव्याप्तिः। *
संयोगाभावावच्छेदेनेति * वाक्यार्थस्तु संयोगाभावावच्छेदेन संयोगाभावा-
वच्छेदकदेशावच्छेदेन संयोगसंबन्धस्य समवायेन संयोगस्य इति॥

इदमत्रावधेयम्, अव्याप्यवृत्तिकपिसंयोगादिप्रकारकभ्रमाणामेवेदं लक्षणम्,
व्याप्यवृत्तिरजतत्वादिप्रकारकभ्रमलक्षणं तु यथाश्रुतं तदभाववन्निष्ठविशेष्यता-
निरूपिततन्निष्ठप्रकारताशाल्यनुभवत्वमित्येव वक्तव्यम्। अन्यथा व्याप्यवृत्तेर-
वच्छेदकसद्भावे प्रमाणाभावेन रजतत्वाभावद्यवच्छेदकदेशाप्रसिद्ध्याव्याप्तेः।
तथाच व्याप्यवृत्त्य व्याप्यवृत्तिकारकभ्रमभेदेन लक्षणभेदोऽवश्यमङ्गीकार्य
इति पर्यवस्यति। नन्वेवं वृक्षः कपिसंयोगीति प्रमायामव्याप्यवृत्तिप्रकारक-
भ्रमलक्षणस्य निरुक्तस्याभावेनातिव्याप्त्यसंभवेऽपि निरुक्तस्य व्याप्यवृत्तित्व-

प्रकारकभ्रमलक्षणस्यातिव्याप्तिर्दुर्वारा। तत्र मूलावच्छेदेन तदभाववद्वृक्ष-
विशेष्यतानिरूपिततत्प्रकारतायाः सत्त्वादिति वाच्यम्। तदभावाधिकरणतायां
निरवच्छिन्नत्वस्य निवेशनीयत्वात्। तन्निवेशे तु वृक्षादिनिष्ठाधिकरणताया
मूलावच्छिन्नतया निरवच्छिन्नत्वाभावान्नातिव्याप्तिः। अत एव अलक्ष्येऽव्याप्य-
वृत्तिप्रकारकभ्रमे मूलावच्छिन्नो वृक्षः कपिसंयोगीत्यादावप्यतिव्याप्तिरिति शङ्का
निरस्ता। वृक्षादौ तदधिकरणताया निरवच्छिन्नत्वाभावात्। ननु तदभाव-
निष्ठाधेयतायां स्वप्रतियोगिमत्ताग्रहविरोधिताघटकसंबन्धावच्छिन्नत्वस्य
तदधिकरणतायां निरवच्छिन्नत्वस्य वा निवेशेनैव इदं संयोगीति प्रमाया-
मतिव्याप्तिर्वार्यते, तथाहि, इदं संयोगीति ज्ञानं प्रति इदं संयोगाभाववदिति
निश्चयस्याव्याप्यवृत्तित्वज्ञानास्कन्दितत्वे किञ्चिदवच्छेद्यस्वरूपसंबन्धेन
संयोगाभावावगाहितयाऽप्रतिबन्धकत्वेन अव्याप्यवृत्तित्वज्ञानास्कन्दितत्वे
निरवच्छिन्नस्वरूपसंबन्धेन संयोगाभावावगाहिनः तादृशबाधनिश्चयस्य प्रतिबन्ध-
कत्वस्य वक्तव्यतया तादृशस्वप्रतियोगिमत्ताग्रहविरोधिताघटकनिरवच्छिन्न-
स्वरूपसम्बन्धेन तदभावाधिकरणगुणविशेष्यकत्वस्य निरवच्छिन्नतदभावाधि-
करणताश्रयगुणविशेष्यकत्वस्य वा निरुक्तप्रमायामभावेनैवातिव्याप्तिवारणेन
व्याप्यवृत्त्यव्याप्यवृत्तिप्रकारकस्थलभेदेन तल्लक्षणभेदाङ्गीकरणमनावश्यक-
मिति वाच्यम्। वृक्षः कपिसंयोगीति बुद्धिं प्रति अव्याप्यवृत्तित्वज्ञानास्कन्दित-
शुद्धस्वरूपसंबन्धावच्छिन्नकपिसंयोगाभावत्वावच्छिन्नप्रकारतानिरूपितवृक्षत्वा-
वच्छिन्नविशेष्यताशालिनिश्चयस्यैव प्रतिबन्धकत्वमङ्गीक्रियते, नतु निरवच्छिन्न-
स्वरूपसंबन्धावच्छिन्नप्रकारताशालिनिश्चयत्वेन; तथा च स्वप्रतियोगि-
मत्ताग्रहविरोधिताघटकशुद्धस्वरूपसंबन्धेन तदभावाधिकरणत्वस्य वृक्षादावपि
सत्त्वादतिव्याप्तिसङ्गतेः। निरवच्छिन्नस्वरूपसंबन्धेन तदभाववत्तानिश्चयस्य
प्रतिबन्धकतास्वीकारे मूलावच्छिन्नो वृक्षः कपिसंयोगीति अव्याप्यवृत्तित्व-
प्रकारकभ्रमेऽव्याप्यापत्तेः। तत्र वृक्षे निरवच्छिन्नस्वरूपसंबन्धेन तदभावाधि-
करणतायाः निरवच्छिन्नतदभावाधिकरणताया वा विशेष्ये मूलावच्छिन्न-
वृक्षेऽभावात्। अतः स्थलभेदेन लक्षणद्वयमङ्गीकार्यमेवेति सिद्धम्॥

ननु स्वप्रतियोग्यनधिकरणतदभावाधिकरणविशेष्यकत्वघटितसर्वभ्रम-
साधारणं लक्षणमेकमेवोच्यते इदं संयोगीति प्रमायां तदभावाधिकरणवृक्षादेः
स्वप्रतियोगिसंयोगाधिकरणत्वेनातिव्याप्यभावादिति चेन्न, मूलावच्छिन्नो वृक्षः

कपिसंयोगीत्यादौ “विशिष्टं शुद्धान्नातिरिच्यते” इति न्यायेन मूलावच्छिन्नवृक्षस्य वृक्षानतिरिक्तया तत्र स्वप्रतियोग्यधिकरणत्वमेव वर्तते, विशिष्टशुद्धयोर्भेदाभ्युपगमेऽपि भेदस्य व्याप्यवृत्तित्वे प्रमाणाभावेन मूलावच्छिन्नवृक्षे (मूलावच्छेदेन वृक्षे) स्वप्रतियोग्यधिकरणभेदस्याप्रसिद्धत्वेन स्वप्रतियोग्यनधिकरणतदभावाधिकरणमूलावच्छिन्नवृक्षरूपविशेष्याप्रसिद्ध्या तत्राव्याप्तेर्दुर्वारत्वात्। अतस्तदभावावच्छेदकदेशावच्छेद्यत्वावच्छिन्नतन्निष्ठप्रकारताघटितमव्याप्यवृत्तिप्रकारकभ्रमलक्षणं स्वप्रतियोगिमत्ताग्रहविरोधिताघटकसंबन्धावच्छिन्नाधेयतानिरूपितनिरवच्छिन्नाधिकरणताघटितं स्वप्रतियोग्यनधिकरणतदभावाधिकरणनिष्ठविशेष्यताघटितं वा व्याप्यवृत्तिप्रकारकभ्रमलक्षणं च पृथगङ्गीकार्यमेवेत्यलं विस्तरेण॥

ननु घटे पटत्वमिति भ्रमे प्रकारतावच्छेदकाधेयतासम्बन्धावच्छिन्नप्रतियोगिताकाभावस्याप्रसिद्ध्याव्याप्तिः, तादात्म्यसम्बन्धातिरिक्तवृत्त्यनियामकसंबन्धावच्छिन्नप्रतियोगिताया अप्रसिद्धत्वात्, अन्योन्याभावानुरोधेन तादात्म्यरूपवृत्त्यनियामकसम्बन्धावच्छिन्नायाः प्रतियोगितायाः केवलमङ्गीकृतत्वात्, वृत्त्यनियामकसम्बन्धावच्छिन्नप्रतियोगित्वानङ्गीकारपक्षेऽपि वृत्त्यनियामकसम्बन्धावच्छिन्नावच्छेदकताकप्रतियोगिताकभेदस्याङ्गीकृततया तद्वारणाय प्रकारतावच्छेदकसंबन्धावच्छिन्नतन्निष्ठावच्छेदकताकप्रतियोगिताकभेदस्य प्रसिद्धस्य तदभावस्थाने निवेशेऽपि अग्रावच्छिन्नवृक्षः कपिसंयोगाभावानित्यत्र भ्रमे कपिसंयोगाभावस्य केलान्वयितया कपिसंयोगाभाववद्भेदस्याप्रसिद्ध्याऽव्याप्तिस्तदवस्थैवेति चेन्न, प्रकारतावच्छेदकसम्बन्धावच्छिन्नतन्निष्ठसम्बद्धतानिरूपितसम्बन्धितत्वाभावघटितस्य (तादृशसम्बन्धितावद्भेदघटितस्य) लक्षणस्य परिष्कारे दोषाभावात् इत्यलं विचारेण॥

**मूल-यथार्थानुभवं विभजते * यथार्थेति * प्रसङ्गात्
प्रमाकरणं विभजते * तत्करणमिति * प्रमाकरणमित्यर्थः।
प्रमाकरणं प्रमाणमिति प्रमाणसामान्यलक्षणम्॥**

व्याख्या-प्रमाकरणमिति * प्रमाकरणत्वं च प्रमानिष्ठकार्यतानिरूपितकारणताश्रयत्वे सति प्रमाव्यापारजनकत्वम्। अयं नीलः अयमुष्णः अयं भेरीशब्दः अयं मधुरः अयं सुरभिः अहं सुखीत्यादिप्रत्यक्षप्रमानिष्ठकार्यतानिरूपितकारणताश्रयत्वं तत्तदिन्द्रियमनस्संयोगरूपव्यापारजनकत्वं च इन्द्रियरूपे

प्रत्यक्षप्रमाणे सर्वत्रापि वर्तत इति समन्वयो ग्राह्यः। पर्वतो वह्निमानित्यनु-
मित्यात्मकप्रमाकरणत्वं वह्निव्याप्यधूमवानिति परामर्शात्मकव्यापारजनकत्वं
च व्याप्तिज्ञानात्मकानुमानप्रमाणे वर्तत इति समन्वयः। अयं (गवयो)
गवयपदवाच्य इत्याद्युपमित्यात्मकप्रमाकरणत्वस्य गोसदृशो गवयपदवाच्य
इति स्मृत्यात्मकव्यापारजनकत्वस्य च गोसदृशो गवयपदवाच्य इत्यतिदेश-
वाक्यार्थज्ञानरूपोपमानप्रमाणे सत्त्वात्समन्वयः। नीलाभिन्नो घट इत्यादिशाब्द-
बोधात्मकप्रमाकारणत्वस्य नीलो घट इत्याद्युपस्थित्यात्मकव्यापारजनकत्वस्य
न नीलो घट इत्यादिज्ञानात्मकशब्दप्रमाणे सत्त्वात्समन्वयः। नच स्मृत्यात्मक-
प्रमाकारणत्वस्य संस्काररूपव्यापारजनकत्वस्य च अनुभवे सत्त्वेनाव्याप्त्यानु-
भवस्यापि प्रमाणान्तरतापत्तिरिति वाच्यम्। प्रमात्वस्य स्मृतिव्यावृत्तानुभवत्व-
घटिततया स्मृतौ प्रमात्वाभावेन दोषाभावात्। नचेश्वरादृष्टादौ दलद्वयसत्त्वादति-
व्याप्तिरिति वाच्यम्। प्रमात्वावच्छिन्नकार्यतानिरूपितकारणत्वस्य तदर्थत्वात्,
कार्यसाधारणकारणे तत्र तस्याभावान्नातिव्याप्तिः। नच प्रमाविशेषं प्रत्येव
तत्तत्प्रमाणानां कारणत्वस्याङ्गीकृततया प्रमात्वावच्छिन्नं प्रति कस्यापि प्रमाणस्य
कारणत्वाभावेन प्रमात्वावच्छिन्नकार्यताया अप्रसिद्ध्या असम्भवप्रसङ्ग इति
वाच्यम्। प्रमात्वव्याप्यधर्मावच्छिन्नकार्यतानिरूपितकारणताया विवक्षितत्वात्,
प्रत्यक्षत्वादिकं प्रमात्वव्याप्यं भवतीति नासम्भवः। (अत्र न्यूनदेशवृत्तिरूपस्य
अनतिरिक्तवृत्तिरूपस्य वा व्याप्यत्वस्य निवेशेऽपि न क्षतिः। अत्र न
साक्षाद्व्याप्यत्वं विवक्षणीयम् प्रत्यक्षानुमितित्वादेरेव साक्षात्प्रमात्वव्याप्यतया
तद्धर्मावच्छिन्नकार्यताया अप्यप्रसिद्ध्याऽसम्भवापत्तेः। परन्तु साक्षात्परम्परा-
साधारणमेव व्याप्यत्वं तन्न्यूनदेशवृत्तिरूपं तदनतिरिक्तवृत्तिरूपं वा
भवतु। साक्षाद्व्याप्यत्वं तु तद्व्याप्याव्याप्यत्वे सति तद्व्याप्यत्वम्) नच
भ्रमात्मकानुमित्यादिजनकानुमानादिषु प्रमाकरणत्वाभावेनाव्याप्तिरिति वाच्यम्,
अत्र यथार्थानुभवस्यैव चतुर्धा विभजनेन तत्करणानामेव प्रमाणत्वेन विभजनेन
च अन्येषां प्रमाणत्वव्यवहारविरहेऽपि न क्षतिः (अनुभवत्वव्याप्यधर्मावच्छिन्न-
प्रमावृत्तिकार्यतानिरूपितकारणत्वं वा तल्लक्षणं विवक्षणीयम्। प्रमावृत्तिव्याप्यनिवेशे
भ्रमजनकानुमानेऽतिप्रसङ्गः। नच सम्भवैतिह्यचेष्टादीनां प्रमाकरणत्वात्
प्रमाणान्तरतापत्तिरिति वाच्यम्, दीपिकायामेव शब्दपरिच्छेदे तेषां प्रमाणान्तर-
त्वस्य निराक्रियमाणत्वात्)

मूल-करणलक्षणमाह * असाधारणेति * दिक्कला-
दावतिव्याप्तिवारणाय साधारणेति॥ कारणलक्षणमाह * कार्येति
* पूर्ववृत्तिकारणमित्युक्ते रासभादावतिव्याप्तिः स्यादतो नियतेति।
तावन्मात्रे कृते कार्येऽतिव्याप्तिरतः पूर्ववृत्तिति। ननु तन्तुरूपमपि
पटं प्रति कारणं स्यादिति चेन्न, अनन्यथासिद्धत्वे सतीति
विशेषणात् अनन्यथासिद्धत्वमन्यथासिद्धिरहितत्वम्॥

व्याख्या- असाधारणेतीति * यद्विलम्बात्प्रकृतकार्यानुत्पादः तत्कारण-
त्वमेवासाधारणकारणत्वम्, अत ईश्वरादृष्टादौ नातिप्रसङ्गः * कार्येतीति *
कार्यनियतत्वं च कार्यव्यापकत्वम्, तच्च कार्यनिष्ठाधेयतानिरूपिताधिकरण-
तावद्वृत्यत्यन्ताभावीयप्रतियोगिताशून्यत्वम्, अत्र कार्यनिष्ठाधेयतायां कार्यता-
वच्छेदकसम्बन्धावच्छिन्नत्वं निवेशनीयम्। अन्यथा कालिकसम्बन्धेनानु-
मित्यात्मककार्याधिकरणे कालादौ विद्यमानस्यात्यन्ताभावस्य प्रतियोगित्वेन
व्याप्तिज्ञानादावनुमितिकारणत्वाभावप्रसङ्गः। तत्र प्रतियोगितायां कारणता-
वच्छेदकसम्बन्धावच्छिन्नत्वं विशेषणं देयम्, अन्यथा अनुमित्याद्यात्मक-
कार्याधिकरणे आत्मनि विद्यमानस्याभावस्य संयोगसम्बन्धेन प्रतियोगित्वेन
व्याप्तिज्ञानादावव्याप्तेः। नन्वेवमपि अनुमित्यात्मककार्याधिकरणे आत्मनि
विद्यमानस्य पूर्वक्षणवृत्तित्वविशिष्टव्याप्तिज्ञानाभावस्य व्याप्तिज्ञानघटत्वो-
भयाभावस्य च प्रतियोगित्वेन व्याप्तिज्ञानस्याव्याप्तिरिति चेन्न, प्रतियोगितायां
वैशिष्ट्यव्यासज्यवृत्तिधर्मावच्छिन्नत्वयोर्निवेशनीयत्वात्, (एकत्वानवच्छिन्नानु-
योगिताकपर्याप्तिप्रतियोगित्वं व्यासज्यवृत्तित्वम्, ते च धर्मा उभयत्वत्रित्वादयः)

अथवा विशिष्टाभावोभयाभावादिकमादाय दोषवारणाय कार्याधिकरण-
वृत्यत्यन्ताभावीयप्रतियोगितानवच्छेदकधर्मवत्त्वरूपं वा लक्षणं परिष्करणीयम्।
वैशिष्ट्योभयत्वादेस्तादृशाभावप्रतियोगितावच्छेदकत्वेन व्याप्तिज्ञानत्वस्य
तदनवच्छेदकत्वेन तद्वत्त्वमादाय समन्वयसम्भवात्। नच व्याप्तिज्ञानत्वस्यापि
निरुक्ताभावप्रतियोगितावच्छेदकत्वेनाव्याप्तिस्तदवस्थेति वाच्यम्, कार्याधि-
करणवृत्यत्यन्ताभावीयप्रतियोगितावच्छेदकतात्वावच्छिन्नप्रतियोगिता-
कपर्याप्त्यनुयोगितावच्छेकं यद्रूपं तद्रूपभिन्नं यद्रूपं तद्रूपावच्छिन्नावच्छिन्नत्वं
कारणलक्षणं वक्तव्यम्, विशिष्टाभावीयप्रतियोगितायाः परिग्रहणे तादृशं
रूपं वैशिष्ट्यव्याप्तिज्ञानत्वोभयगतं द्वित्वं भवति, उभयाभावीयप्रतियोगितायाः

परिग्रहणे व्याप्तिज्ञानत्वघटत्वोभयत्वगतत्रित्वं भवति, तद्विन्नरूपं व्याप्ति-
ज्ञानत्वगतमेकत्वमेव तदवच्छिन्नं व्याप्तिज्ञानत्वं तदवच्छिन्नत्वं व्याप्तिज्ञाने
वर्तत इति समन्वयः। (अत्रोभयत्रावच्छिन्नत्वं विशिष्टत्वरूपम्) नचैवमपि
अनुमित्यात्मककार्याधिकरणे आत्मनि प्रमेयाभावस्यासम्भवेन तादृशाभावीयप्रति-
योगितावच्छेदकतात्वावच्छिन्नप्रतियोगिताकपर्याप्त्यनुयोगितानवच्छेदकप्रमेयत्वगतैकत्वा-
वच्छिन्नावच्छिन्नत्वस्य अनुमित्याद्यकारणीभूतपटादावपि सत्त्वेनाविव्याप्तिरिति
वाच्यम्, तादृशाभावीयप्रतियोगितावच्छेदकतात्वावच्छिन्नप्रतियोगिताक-
पर्याप्त्यनुयोगितानवच्छेदकं यत् कारणतावच्छेदकतात्वावच्छिन्नप्रतियोगिता-
कपर्याप्त्यनुयोगितावच्छेदकं तदवच्छिन्नावच्छिन्नत्वं लक्षणं बोध्यम्। नच
कारणलक्षणे कारणताप्रवेशने आत्माश्रायादिदोषप्रसङ्ग इति वाच्यम्, एतल्लक्षण-
घटककारणत्वस्य स्वरूपसम्बन्धरूपस्य विवक्षितत्वेन दोषाभावात्। अत्र
कारणतावच्छेकत्वं च स्वरूपसम्बन्धरूपावच्छेदकत्वमेव नानतिरिक्तवृत्तित्व-
रूपम्।

ननु दण्डरूपादाविव्याप्तिवारणाय अनन्यथासिद्धत्वस्य निवेशनीयतया
रासभादेः कार्यस्य घटादेश्च घटं प्रत्यन्यथासिद्धत्वेन एतद्वलेनैव रासभघटादि-
ष्वविव्याप्तिवारणसम्भवात्कार्यनियतत्वपूर्ववृत्तित्वदलयोर्वैयर्थ्यं दुर्वारमिति चेन्न,
अननुगतपूर्ववृत्तित्वघटितत्वेन अन्यथासिद्धत्वस्य सर्वानुगतस्य निर्वक्तु-
मशक्यतया यत्र यत्र प्रामाणिकानामन्यथासिद्धत्वव्यवहारः प्रातिस्विकरूपेण
तत्तद्भेदकूटस्य निवेशनीयतया नियतत्वदलाभावे कार्यनियतानां तदनियतानां
च अन्यथासिद्धानां बहूनां प्रत्येकं भेदकूटस्य निवेशनीयतया महागौरवम्।
एवं पूर्ववृत्तित्वदलाभावे कार्यपूर्ववृत्तीनां तत्पूर्ववृत्तिभिन्नानां च अन्यथासिद्धानां
भेदकूटस्य निवेशनीयतया तथा गौरवम्। तद्वलद्वयनिवेशे तु नियतत्वदलेना-
नियतान्यथासिद्धानां पूर्ववृत्तित्वदलेनापूर्ववृत्तीनां च अन्यथासिद्धानां वारणं
सम्भवति। ततश्च नियतपूर्ववृत्तीनामेवान्यथासिद्धानामल्पसंख्याकानां भेदकूटस्य
लक्षणे निवेशनीयतया अनियतापूर्ववर्त्यन्यथासिद्धभेदकूटनिवेशप्रयोज्य-
महागौरवपरिहारकत्वेन तद्वलसार्थक्यं बोध्यम्। अत्र पूर्ववृत्तित्वं च
कार्याव्यवहितप्राक्क्षणवृत्तित्वरूपं ग्राह्यम्, न तु तत्पूर्वकालवृत्तित्वमात्रम्।
तथा सति कार्याव्यवहितपूर्ववृत्तीनामप्यन्यथासिद्धानां भेदकूटस्य निवेशनीयतया
गौरवं बोध्यम्। कार्याव्यवहितप्राक्क्षणवृत्तित्वनिवेशादेव कार्यनियतत्व-

पूर्ववृत्तित्वयोः सत्त्वेन उत्तरदिवसीयानुमितिं प्रति पूर्वदिवसीयपरामर्शस्य कारणत्वप्रसङ्ग इति शङ्का निरस्ता, तत्परामर्शस्य कार्याव्यवहितपूर्ववृत्ति-
त्वाभावात्॥

मूल-अन्यथासिद्धिस्त्रिविधा, येन सहैव यस्य यं प्रति पूर्ववृत्तित्वमवगम्यते तं प्रति तत्तेनान्यथासिद्धम्, यथा तन्तुना तन्तुरूपं तन्तुत्वं च पटं प्रति। अन्यं प्रति पूर्ववृत्तित्वे ज्ञात एव यस्य यं प्रति पूर्ववृत्तित्वमवगम्यते तं प्रति तदन्यथासिद्धम्। यथा शब्दं प्रति पूर्ववृत्तित्वे ज्ञात एव पटं प्रत्याकाशस्य। अन्यत्र क्लृप्तनियतपूर्ववर्तिन एव कार्यसम्भवे तत्सहभूतमन्यथासिद्धम्, यथा पाकजस्थले गन्धं प्रति रूपप्रागभावः। एवमन्यथासिद्धिनियतपूर्ववृत्तित्वं कारणत्वम्॥

व्याख्या-अन्यत्रान्यथासिद्धस्य पञ्चविधत्वेऽपि मणिकारमताभिप्रायेण त्रैविध्यमाह * त्रिविधेति * प्रथमान्यथासिद्धमाह * येन सहेति * वाक्यार्थ इत्थम्, येन तन्तुना सहैव (तन्तुद्वारा) यस्य तन्तुत्वतन्तुरूपादेः, यं पटं प्रति, पूर्ववृत्तित्वमवगम्यते तं पटं प्रति तत् तन्तुरूपादिकं तेन तन्तुना (तन्त्वपेक्षया) अन्यथासिद्धमित्यर्थः, येन सहेत्यत्र सहितत्वं एकज्ञानविषयत्वं बोध्यम्। तन्तुत्वतन्तुरूपयोः पटकारणत्वे ज्ञायमाने तज्ज्ञानस्य नियतं स्वाश्रयतन्तुविषयकत्वेन तन्तुविषयकज्ञानविषयस्यैव तन्तुत्वस्य तन्तुरूपस्य च कारणत्वस्यावगम्यमानतया तन्तुरूपादिकं पटं प्रत्यन्थासिद्धमिति भावः। येनेत्यस्य स्वतन्त्रान्वयव्यतिरेकशालिना येनेत्यर्थो वक्तव्यः, अन्यथा तन्तुत्वेन सह तन्तोरपि पूर्ववृत्तित्वस्य अवगम्यतया तन्तुत्वविषयकज्ञानविषयत्वेन तन्तोरप्यन्यथासिद्धत्वप्रसङ्गः, तन्निवेशे तु न तत्प्रसङ्गसम्भवः, तथाहि स्वतन्त्रान्वयव्यतिरेकशालित्वं नाम इतरान्वयव्यतिरेकानधीनान्वयव्यतिरेकशालित्वम्। तथाच तन्तुत्वान्वयव्यतिरेकयोः तन्त्वन्वयव्यतिरेकाधीनतैव, तथाहि, तन्तोस्तादात्म्यसम्बन्धेन पट प्रत्यन्वयव्यतिरेकयोगृह्यमाणयोस्सतोः तन्तुत्व-
तन्तुरूपयोः स्वाश्रयतादात्म्यसम्बन्धेनान्वयव्यतिरेकौ गृह्येते इति तन्तुद्वारैव तयोरन्वयव्यतिरेकौ विद्येते, अतः स्वतन्त्रान्वयव्यतिरेकशालित्वं तन्तुत्वादेर्न सम्भवतीति न पूर्वोक्तदोषः। यस्येत्यत्र स्वतन्त्रान्वयव्यतिरेकशून्यस्य यस्येत्यर्थो वक्तव्यः, अन्यथा तन्तुना सहैव तन्तुसंयोगस्य पटं प्रति पूर्ववृत्तित्वस्य गृह्यमाणतया तन्तुविषयकज्ञानविषयत्वेन तन्तुसंयोगस्यापि पटं प्रत्यन्यथा-

सिद्धत्वप्रसङ्गः तन्निवेशे तन्तुसंयोगस्यापि तन्तुद्वारतां विनैव साक्षात्समवायेनैव पटं प्रति अन्वयव्यतिरेकसद्भावेन स्वतन्त्रान्वयव्यतिरेकशून्यत्वं तन्तुसंयोगस्य न सम्भवतीति न निरुक्तातिप्रसङ्गः। एवं दण्डादिना दण्डत्वदण्डरूपादिकं घटं प्रत्यन्यथासिद्धमिति ज्ञेयम्॥

अत्रायं भावः, तन्तुत्वतन्तुरूपादिनिष्ठपटपूर्ववृत्तित्वज्ञानस्य तन्तुविषय-कत्वेन तन्तुत्वतन्तुरूपादेस्तन्त्वपेक्षयाऽन्यथासिद्धिरिति। तथाच यद्रूपा-वच्छिन्नविषयता यत्कार्यनिरूपितपूर्ववृत्तित्वनिष्ठप्रकारतानिरूपितयद्रूपावच्छिन्न-विषयताव्यापिका तद्रूपावच्छिन्नापेक्षया तद्रूपावच्छिन्नस्य तत्कार्यं प्रत्यन्यथा-सिद्धत्वमिति, अत्र प्रथमयद्रूपतद्रूपपदे तन्तुत्वादिपरे द्वितीययद्रूपतद्रूपपदे तन्तुरूपत्वादिपरे ग्राह्ये। केचित्तु इतरान्वयव्यतिरेकाधीनान्वयव्यतिरेकशालित्वं (स्वतन्त्रान्वयव्यतिरेकशून्यत्वम्) अन्यथासिद्धत्वमिति वदन्ति, तन्तुत्वतन्तुरूपादौ तन्त्वान्वयव्यतिरेकाधीनान्वयव्यतिरेकशालित्वं सम्भवतीति समन्वयः। एवं दण्डत्वदण्डरूपादावपि, तन्तौ तन्तुसंयोगे च तन्नास्तीति पटं प्रति नान्यथासिद्धत्वम्॥

द्वितीयान्यथासिद्धमाह * अन्यं प्रतीति * वाक्यार्थस्तु, अन्यं प्रति प्रकृतकार्यान्यशब्दं प्रति, पूर्ववृत्तित्वे ज्ञात एव, यस्य आकाशस्य, यं पटं, प्रति पूर्ववृत्तित्वमवगम्यते, तं पटं प्रति, तदाकाशः अन्यथासिद्धः। प्रकृत-कार्यान्यनिरूपितपूर्ववृत्तित्वप्रकारकग्रहाधीनप्रकृतकार्यनिरूपितपूर्ववृत्तित्व-प्रकारकग्रहविषयत्वं द्वितीयान्यथासिद्धत्वं ज्ञेयम्। अयं भावः, आकाशत्वं शब्दसमवायिकारणत्वम्, तच्च शब्दपूर्ववृत्तित्वघटितम्। तथाचाकाशं पटपूर्व-वृत्तीत्याकारकज्ञानं प्रति “घटितबुद्धौ घटकज्ञानस्य कारणत्वम्” इति न्यायेन आकाशत्वज्ञानं कारणम्, तच्चाकाशत्वज्ञानं प्रकृतकार्यान्यशब्दनिरूपितपूर्व-वृत्तित्वविषयकं, तथाच प्रकृतकार्यान्यनिरूपितपूर्ववृत्तित्वप्रकारकग्रहः शब्दनिरूपितपूर्ववृत्तित्वप्रकारक ग्रहः (गगनत्वग्रहः) तदधीनो यः प्रकृतकार्य-निरूपितपूर्ववृत्तित्वग्रहः गगनं पटादिपूर्ववृत्तीति ग्रहः, तद्विषयत्वं गगने वर्ततः इति पटादिकं प्रति गगनमन्यथासिद्धमिति भावः। कुलालजनकस्यापि घटं प्रति द्वितीयान्यथासिद्धत्वमेव, प्रकृतकार्यान्यकुलालं प्रति पूर्ववृत्तित्वे ज्ञात एव प्रकृतघटादिकं प्रति तस्य पूर्ववृत्तित्वस्य ज्ञायमानत्वात्॥

तृतीयान्यथासिद्धमुदाहरति * अन्यत्रेति * अन्यत्र अपाकजस्थले,

गन्धं प्रति क्लृप्तनियतपूर्ववृत्तिना गन्धप्रागभावेनैव पाकजस्थलेऽपि गन्धरूपकार्यसम्भवे तत्सहभूतो रूपप्रागभावः गन्धं प्रत्यन्यथासिद्ध इति। अत्रायमाशयः, पुनस्तत्कार्योत्पत्त्यापत्तिवारणाय कार्यमात्रे कार्यप्रागभावस्य कारणत्वं वाच्यम्, तथाच गन्धं प्रति गन्धप्रागभावस्य रूपं प्रति रूपप्रागभावस्य एवमन्यत्रापि तत्तत्कार्यं प्रति तत्तत्कार्यप्रागभावानां कारणत्वं विद्यते। एवञ्च अपाकजस्थले रूपरसाद्युत्पत्त्यनन्तरं गन्धे जायमाने सति तदा गन्धं प्रति गन्धप्रागभावस्यैव कारणत्वमङ्गीकार्यम्। न तु रूपप्रागभावस्य, तदानीं रूपस्यैव सत्त्वात्, पाकजस्थले रूपगन्धादीनां युगपदेवोत्पद्यमानतया रूपगन्धादिप्रागभावानां सर्वेषामप्येकदा वर्तमानत्वेन गन्धं प्रति गन्धप्रागभावो रूपप्रागभावो वा हेतुरिति संशयस्सम्भवति, तथापि अपाकजस्थल इव पाकजस्थलेऽपि गन्धं प्रति गन्धप्रागभावस्यैव कारणत्वे वक्तव्ये तत्सहभूतरूपप्रागभावस्यान्यथासिद्धत्वमेव वक्तव्यमिति॥

ननु विश्वनाथपञ्चाननभट्टाचार्यमते अन्यथासिद्धस्य पञ्चविधत्वेन तन्मतीयप्रथमद्वितीयान्यथासिद्धयोः दण्डत्वदण्डरूपयोः एतन्मतीयप्रथमान्यथासिद्धे तन्मतीयतृतीयचतुर्थान्यथासिद्धयोः व्योमकुलालजनकयोरेतन्मते द्वितीयान्यथासिद्धेऽन्तर्भावसम्भवे तन्मते पञ्चमान्यथासिद्धस्य रासभस्यैतन्मते कुत्राप्यन्तर्भावासम्भवेन तस्यान्यथासिद्धत्वानुपपत्तिः, प्रकृततृतीयान्यथासिद्धलक्षणनाप्यनाक्रान्तत्वादिति चेन्न, लघुनियतपूर्ववर्तिभिन्नत्वस्यैव तृतीयान्यथासिद्धत्वेन विवक्षितत्वात्, रासभादौ लघुनियतपूर्ववर्तिकपालादिभिन्नत्वस्य सत्त्वेनानुपपत्त्यभावात्। लघुत्वं च शरीरकृतमुपस्थितिकृतं सम्बन्धकृतं चेति त्रिविधम्, तत्राद्यं प्रत्यक्षं प्रति अनेकद्रव्यसमवेतत्वा (समवेतसमवेतवृत्तिद्रव्यत्वा) पेक्षया प्रत्यक्षकारणत्वेन क्लृप्ते महत्त्वे वर्तते, अत्र महत्त्वजातिरूपकारणतावच्छेकस्य तदपेक्षया लघुशरीरत्वात्। द्वितीयं गन्धं प्रति रूपप्रागभावापेक्षया गन्धप्रागभावे वर्तते, कार्यरूपतया प्रतियोगिनो गन्धस्य शीघ्रोपस्थितत्वात्। तृतीयं दण्डत्वदण्डरूपाद्यपेक्षया दण्डादौ विद्यते, तत्र स्वाश्रयजन्यभ्रमिजन्यभ्रमिवत्त्वरूपकारणतावच्छेदकसंबन्धापेक्षया स्वजन्यभ्रमिजन्यभ्रमिवत्त्वसम्बन्धस्य लघोः दण्डस्य कारणत्वे सम्भवात्। नचैवं सति सर्वेषामप्यन्यथासिद्धानामत्रैवान्तर्भावात्त्रैविध्यकथनमसङ्गतमिति वाच्यम्, शिष्यबुद्धिवैशद्यायैव तथा कथनात्॥

मूल-कार्यलक्षणमाह * कार्यमिति * कारणं विभजते *
कारणमिति * समवायिकारणलक्षणमाह * यत्समवेतमिति *
यस्मिन् समवेतमित्यर्थः। असमवायिकारणं लक्षणयति * कार्येति
* कार्येणेत्येतदुदाहरति * तन्तुसंयोग इति * कार्येण पटेन सह
एकस्मिन् तन्तौ समवेतत्वात्तन्तुसंयोगः पटस्यासमवायिकारण-
मित्यर्थः। कारणेनेत्युदाहरति * तन्तुरूपमिति * कारणेन पटेन
सह एकस्मिन् तन्तौ समवेतत्वात् तन्तुरूपं पटरूपस्यासमवायिकारण-
मित्यर्थः। निमित्तकारणं लक्षयति * तदुभयेति * समवाय्य-
समवायिकारणभिन्नं कारणं निमित्तकारणमित्यर्थः। करणलक्षण-
मुपसहरति * तदेतदिति *

व्याख्या-असमवायिकारणं लक्षयतीति * समवायसम्बन्धावच्छिन्न-
कार्यतानिरूपितसमवायस्वसमवायिसमवेतत्वान्यतरसम्बन्धावच्छिन्नकारणता-
श्रयत्वं समवायस्वसमवायिसमवेतत्वान्यतरसम्बन्धेन समवायिकारणवृत्तित्वे
सति प्रकृतं कार्यकारणत्वं वा प्रथमद्वितीयासमवायिकारणसामान्यलक्षणं
बोध्यम्, एकैकसम्बन्धमात्रनिवेशेन एकैकासमवायिकारणेऽव्याप्तिः, अतोऽन्य-
तरसंबन्धानिवेशः। नचैवं सति तुरीतन्तुसंयोगस्य पटं प्रति वेगादीनामभिघातसंयोगं
प्रति ज्ञानस्येच्छां प्रति इच्छायाः कृतिं प्रति च असमवायिकारणत्वं स्यात्,
एतेषां तत्सामान्यलक्षणद्वयाक्रान्तत्वादिति वाच्यम्, आत्मविशेषगुणानां
कुत्राप्यसमवायिकारणत्वानङ्गीकारेण तत्सामान्यलक्षणे ज्ञानेच्छादिभिन्नत्वनिवेशे
बाधकाभावेऽपि तुरीतन्तुसंयोगस्य तुरीपटसंयोगं प्रति वेगस्य वेगान्तरस्पन्दादिकं
प्रति च असमवायिकारणत्वेन तत्तद्विन्नत्वस्य सामान्यलक्षणे निवेशे
तन्तुसंयोगवेगादावव्याप्तिरूपबाधकसद्भावेन पटासमवायिकारणलक्षणे
(विशेषलक्षणे) तुरीतन्तुसंयोगभिन्नत्वस्य अभिघातासमवायिकारणलक्षणे
वेगभिन्नत्वस्य निवेशः सामान्यलक्षणे ज्ञानेच्छादिनिवेशश्च कार्यः। नच
तद्विशेषलक्षणयोः तुरीतन्तुसंयोगवेगादावतिव्याप्त्यसम्भवेऽपि तत्सामान्य-
लक्षणस्य तत्रातिव्याप्तिर्दुर्वारैवेति वाच्यम्, तत्रातिव्याप्तिसम्भवेऽपि तत्राप्याद्यायां
तुरीतन्तुसंयोगे पटासमवायिकारणत्वापत्तौ तुरीतन्तुसंयोगाभिन्नत्वघटितपटा-
समवायिकारणत्वस्यैव विषयत्वाङ्गीकारेण तत्र तस्य बाधानानुपपत्तिः। नच
द्वितीयसामान्यलक्षणस्य तन्तुत्वतन्तुरूपादावपि सत्त्वादतिव्याप्तिरिति वाच्यम्।

प्रकृतकार्यकारणत्वस्यापि निविष्टत्वात् तन्तुत्वादौ पटकारणत्वाभावान्नाति
व्याप्तिः॥

मूल-प्रत्यक्षप्रमाणलक्षणमाह * तत्रेति * प्रमाणचतुष्टयमध्य
इत्यर्थः। प्रत्यक्षज्ञानस्य लक्षणमाह * इन्द्रियेति * इन्द्रियं
चक्षुरादिकम् अर्थो घटादिः तयोः सन्निकर्षः संयोगादिः तज्जन्यं
ज्ञानमित्यर्थः। तद्विभजते * तद्विधिमिति * निर्विकल्पकस्य
लक्षणमाह * निष्प्रकारकमिति * विशेष्यविशेषणसम्बन्धान-
वगाहिज्ञानमित्यर्थः। ननु निर्विकल्पके किं प्रमाणमिति चेन्न,
गौरिति विशिष्टज्ञानं विशेषणज्ञानजन्यं विशिष्टज्ञानत्वात् दण्डी
पुरुष इति विशिष्टज्ञानवदित्यनुमानस्य प्रमाणत्वात्, विशेषणज्ञान-
स्यापि सविकल्पकत्वेऽनवस्थाप्रसङ्गान्निर्विकल्पकत्वसिद्धिः।
सविकल्पकं लक्षयति * सप्रकारकमिति * नामजात्यादिविशेष्य-
विशेषणसम्बन्धावगाहिज्ञानमित्यर्थः। सविकल्पकमुदाहरति-यथेति।

व्याख्या-प्रत्यक्षज्ञानलक्षणमिति * (ननु योगिप्रत्यक्षस्य योगजन्यत्वेन
सामान्यलक्षणज्ञानलक्षणजन्यप्रत्यक्षयोः सामान्यज्ञानजन्यत्वेन ईश्वरप्रत्यक्षस्य
नित्यत्वेन च इन्द्रियार्थसन्निकर्षजन्यत्वघटितलक्षणस्य तत्राभावेनाव्याप्तिरिति
चेन्न, यां काञ्चित्प्रत्यक्षव्यक्तिमादाय तद्व्यक्तिवृत्तिः अनुमित्यवृत्तिः या
जातिः तादृशजातिमत्त्वस्य लक्षणत्वेन विवक्षित्वात् प्रत्यक्षत्वजातिमादाय
समन्वयसम्भवात्। यद्वा जन्यलौकिकप्रत्यक्षस्यैवेदं लक्षणमिति नानुपपत्तिः।
न च प्रत्यक्षे विषयस्य कारणतया इन्द्रियार्थसन्निकर्षविषयकप्रत्यक्षेऽपि
तज्जन्यत्वस्य सत्त्वादतिव्याप्तिरिति वाच्यम्, तस्यापि लक्ष्यत्वात्) ननु
तुरीयविषयतामात्रनिरूपकस्य निर्विकल्पकप्रत्यक्षस्य प्रकारकत्वानिरूपकत्व-
मिव विशेष्यत्वानिरूपकत्वसंसर्गानिरूपकत्वघटितं विनिगमनाविरहाल्लक्षणत्रयं
सम्भवतीत्याह * विशेष्यविशेषणसम्बन्धानवगाहीति * निर्विकल्पक-
प्रत्यक्षस्यातीन्द्रियत्वेन तत्साधनायानुमानं प्रमाणयति * गौरितीति * ननु
सविकल्पक इव निर्विकल्पकेऽपि मनस्संयुक्तसमवायरूपस्य लौकिकसन्नि-
कर्षस्य विद्यमानतया कुतस्तस्याप्रत्यक्षत्वमिति वाच्यम्, तस्य प्रत्यक्षत्वे
घटमहजानामीत्यनुव्यवसायात्मकप्रत्यक्षेण सविकल्पकस्यैव विषयी-

कर्तव्यत्वात्, तत्तु न सङ्घटते, तथाहि, वैशिष्ट्यावगाहिज्ञानमेव प्रत्यक्षविषयः भवति, न तु तदनवगाहिज्ञानम्, ज्ञाने विषयतासम्बन्धेन घटः घटे घटत्वम्, तथा च घटमहं जानामीति ज्ञानं घटत्वविशिष्टस्य घटस्य ज्ञाने विषयतासम्बन्धेन वैशिष्ट्यावगाहि भवति, एतज्ज्ञानं विशिष्टवैशिष्ट्यावगाहितया विशेषणता-वच्छेदकप्रकारकज्ञानसव्यपेक्षं (विशेषणे यद्विशेषणं तद्विशेषणतावच्छेदकं) तथा च घटत्वविशिष्टघटज्ञानं विषयीभूतं सत् अनुव्यवसायात्मकप्रत्यक्षे कारणं भवतीति ज्ञायते, तादृशमिदं ज्ञानं सविकल्पकमेवेत्यस्यैव प्रत्यक्षतो ग्रहणम्, निर्विकल्पके घटत्ववैशिष्ट्यभानं नास्त्येव। अतो नास्य प्रत्यक्षतो ग्रहणं किन्त्वनुमानेनैवेति सिद्धम्। सविकल्पकलक्षणं मदीयतर्कसङ्ग्रहसर्वस्वे सम्यग्विवृत्तम्। * नामजात्यादिति * पूर्ववदत्रापि विशेष्यत्वादिघटितं लक्षणत्रयं सम्भवतीति बोध्यम्॥

मूल-इन्द्रियार्थसन्निकर्षं विभजते * प्रत्यक्षेति * संयोगसन्निकर्षमुदाहरति * चक्षुषेति * द्रव्यप्रत्यक्षे सर्वत्र संयोगस्सन्निकर्षः, इन्द्रियाणां प्राप्यप्रकाशकारित्वनियमात् “आत्मा मनसा संयुज्यते मन इन्द्रियेण इन्द्रियमर्थेन ततः प्रत्यक्षमुत्पद्यते” इत्यर्थः॥ संयुक्त-समवायमुदाहरति * घटरूपेति * तत्र युक्तिमाह * चक्षुसंयुक्त इति * संयुक्तसमवेतसमवायमुदाहरति * रूपत्वेति * समवाय-मुदाहरति * श्रोत्रेणेति * तदुपपादयति * कर्णेति*

व्याख्या-द्रव्यग्राहकानीन्द्रियाणि चक्षुस्त्वङ्गमनांसि त्रीण्येव, अन्यानि घ्राणरसनश्रवणानि तु गुणादिग्राहकाणि, तत्र रसनघ्राणयोः रसगन्धतद्गत-जातिग्राहकत्वेन द्वितीयतृतीययोः सन्निकर्षयोरेव तत्र रसगन्धादिप्रत्यक्षे कारणत्वं वाच्यम्, संयोगसन्निकर्षमितीति * अत्रायं भावः, द्रव्यनिष्ठलौकिकविषयता-सम्बन्धेन जायमानं चाक्षुषं त्वाचं मानसं प्रत्यक्षं प्रति चक्षुस्संयोगस्य त्वक्संयोगस्य मनस्संयोगस्य समवायसम्बन्धेन क्रमेण कारणत्वं संयोग-सम्बन्धेन तत्तदिन्द्रियाणां वा कारणत्वं ग्राह्यमिति * प्राप्यप्रकाशकारित्वमिति * विषयेण सह संयुज्य प्रत्यक्षजनकत्वमिन्द्रियाणां स्वभाव इत्यर्थः। * आत्मा मनसेति * बाह्यप्रत्यक्षं प्रति आत्ममनस्संयोगस्य विषयेन्द्रियसम्बन्धस्य च कारणत्वं ग्राह्यमित्याशयः * संयुक्तसमवायमिति * द्रव्यसमवेत-निष्ठलौकिकविषयतासम्बन्धेन जायमानं चाक्षुषं त्वाचं रासनं घ्राणीयं मानसं

प्रत्यक्षं प्रति तत्तदिन्द्रियासंयुक्तसमवायस्य (स्वरूपसम्बन्धेन) प्रतियोगिता-
सम्बन्धेन कारणत्वं स्वसंयुक्तसमवायसम्बन्धेन तत्तदिन्द्रियस्य वा कारणत्वं
वाच्यम्। * संयुक्तसमवेतसमवायमिति * अयं भावः, द्रव्यसमवेतसमवेत-
निष्ठलौकिकविषयतासम्बन्धेन जायमानं पूर्वोक्तपञ्चविधप्रत्यक्षं प्रति
तत्तदिन्द्रियसंयुक्तसमवेतसमवायस्य प्रतियोगितासम्बन्धेन स्वसंयुक्तसवेत-
समवायसम्बन्धेन तत्तदिन्द्रियस्य वा कारणत्वं ग्राह्यमित्याशयः। * समवायमिति
* शब्दनिष्ठलौकिकविषयतासम्बन्धेन जायमानश्रावणप्रत्यक्षं प्रति श्रोत्रसमवायस्य
प्रतियोगितया स्वानुयोगिकसमवायेन श्रोत्रस्य वा कारणत्वे बोध्यम्।
शब्दत्वनिष्ठलौकिकविषयतासम्बन्धेन जायमानश्रोत्रप्रत्यक्षं प्रति श्रोत्रसमवेत-
समवायस्य प्रतियोगितया स्वसमवेतसमवायेन श्रोत्रस्य वा कारणत्वं ग्राह्यम्॥

नचैवं सति परमाणूनां वायोः (इन्द्रियाणां) अन्धकारस्थघटादीनां
प्रत्यक्षं इन्द्रियसंयोगरूपसन्निकर्षवशात् स्यात्, संयुक्तसमवायसद्भावेन
तत्समवेतरूपादीनां संयुक्तसमवेतसमवायसद्भावेन तादृशरूपसमवेतसत्तादीनाञ्च
प्रत्यक्षं स्यादिति वाच्यम्, महत्त्वोद्भूतरूपालोकसंयोगानां त्रयाणामपि द्रव्यप्रत्यक्षे
समवायेन द्रव्यसमवेतप्रत्यक्षे स्वसमवायसमवेतत्वसम्बन्धेन द्रव्यसमवेत-
समवेतविषयकप्रत्यक्षे स्वसमवायिसमवेतसमवेतत्वसम्बन्धेन कारणताया
अङ्गीकृततया तत्र तत्र तेन तेन सम्बन्धेन तेषामभावेन नापत्तिः। नचैवमपि
पृथिवीपरमाणुतद्रूपवायुतत्स्पर्शान्धकारस्थघटतद्रूपेषु विद्यमानायाः सत्तायाः चक्षुषा
प्रत्यक्षं कुतो न स्यात्, सत्तायाः स्वाश्रयेषु सर्वत्रापि विद्यमानाया एकत्वेन
(आश्रयभेदप्रयुक्तभेदाभावेन) पृथिवीपरमाणुतद्रूपगतायां सत्तायां घटतद्रूपान्त-
र्भावेण महत्त्वसम्बन्धस्य वायुतत्स्पर्शगतायां सत्तायां घटतत्स्पर्शान्तर्भावेण
उद्भूतरूपसम्बन्धस्य अन्धकारस्थघटतद्रूपगतायां च सत्तायाम् आलोकसम्बन्ध-
घटतद्रूपान्तर्भावेण आलोकसम्बन्धस्य च सत्त्वादिति वाच्यम्, महत्त्वोद्भूत-
रूपालोकसंयोगानां न पृथक् पृथक् चाक्षुषप्रत्यक्षकारणत्वमङ्गीक्रियते, किन्तु
महत्त्वविशिष्टोद्भूतरूपविशिष्टालोकसंयोगविशिष्टचक्षुस्संयोगस्य तादृशचक्षु-
स्संयोगविशिष्टसमवायस्य तादृशचक्षुस्संयोगविशिष्टसमवेतसमवायस्य च
तत्तत्कारणतावच्छेदकसम्बन्धत्वमङ्गीकार्यम् (उद्भूतरूपे महत्त्ववैशिष्ट्यम्
आलोकसंयोगे उद्भूतरूपवैशिष्ट्यं चक्षुस्संयोगे आलोकसंयोगवैशिष्ट्यञ्च
समवायसमवायोभयघटितसामानाधिकारण्यसम्बन्धेन ग्राह्यम्, समवायानुयोगिनि

चक्षुस्संयोगवैशिष्ट्यन्तु समवायेनैव ग्राह्यम्) परमाणौ चक्षुस्संयोगस्य महत्त्वविशिष्टत्वाभावेन वायौ तस्य उद्भूतरूपविशिष्टत्वाभावेन अन्धकारस्थ-घटादौ तस्य आलोकसंयोगविशिष्टत्वाभावेन च पूर्वोक्तदोषप्रसक्त्यभवात्। चक्षुस्संयोगे आलोकसंयोगावच्छिन्नत्वं च आलोकसंयोगावच्छेदकदेशा-वच्छिन्नत्वरूपं ग्राह्यम्। अन्यथा एकदेशावच्छेदेनालोकसंयोगस्य देशान्तरा-वच्छेदेन चक्षुस्संयोगस्य च सत्त्वदशायां घटादेः प्रत्यक्षत्वापत्तिः। एतेन चक्षुस्संयुक्तपरमाणुसमवायस्य परमाणुरूपे सत्त्वेन तत्प्रत्यक्षापत्तिवारणाय चक्षुस्संयुक्ते योग्यत्वं चक्षुस्संयुक्तपरमाणुसमवेतद्व्यणुकसमवायस्य द्व्यणुकरूपे सत्त्वात् तस्यापि प्रत्यक्षापत्तिवारणाय द्रव्यान्यत्वं चक्षुस्संयुक्तसमवेते विशेषणीयमिति शङ्का निरस्ता, चक्षुस्संयोगे महत्त्वाद्यवच्छिन्नस्य निवेशितत्वात् परमाणुषु महत्त्वाभावात्॥

ननु आत्मनो निरवयवत्वेन आत्मतदीयसुखादिप्रत्यक्षानुरोधेन मानस-प्रत्यक्षे संयोगसंयुक्तसमवाययोः कारणत्वस्याङ्गीकर्तव्यत्वेऽपि चाक्षुषादिप्रत्यक्षे संयोगसंयुक्तसमवाययोः कारणत्वाङ्गीकारे प्रयोजनाभावः, परमाणुद्व्यणुकयोः प्रत्यक्षत्वस्यैवाभावेन त्र्यणुकस्य प्रत्यक्षत्वेऽपि चक्षुस्संयुक्तपरमाणुसमवेत-द्व्यणुकसमवायस्य सन्निकर्षस्य त्र्यणुके सत्त्वेन तत्प्रत्यक्षत्वोपपत्त्या एकस्य संयुक्तसमवेतसमवायस्यैव चाक्षुषादिहेतुत्वमुच्यत इति चेन्न, पृथिवीपरमाणु-रूपगतरूपत्वादौ चक्षुस्संयुक्तपरमाणुसमवेतरूपसमवायस्य सत्त्वेन तत्प्रत्यक्षा-पत्तिवारणाय पूर्वोक्तरीत्या महत्त्वोद्भूतरूपालोकसंयोगावच्छिन्नचक्षुस्संयोग-विशिष्टसमवेतसमवायस्य कारणताया अङ्गीकर्तव्यतया तादृशमहत्त्वाद्यवच्छिन्न-चक्षुस्संयुक्तसमवेतसमवायस्य त्र्यणुके त्र्यणुकरूपे च परमाणुद्व्यणुकान्त-र्भावेणोपपादयितुमशक्यतया त्र्यणुकतद्रूपचाक्षुषप्रत्यक्षानुपपत्तिवारणाय महत्त्वाद्य-वच्छिन्नसंयोगतादृशसंयुक्तसमवाययोस्सन्निकर्षयोः चाक्षुषादिकारणत्व-स्यावश्यमङ्गीकर्तव्यत्वात्॥

केचन संयोगादिसन्निकर्षत्रयस्थले योग्यवृत्तिसंयोगस्य योग्यं यत्संयुक्तं तत्समवायस्य योग्यं यत्संयुक्तं तत्समवेतसमवायस्य च कारणत्वमङ्गीकार्यम्, योग्यत्वञ्च प्रत्यक्षविषयत्वयोग्यत्वम्, तदपि महत्त्वादिकारणसामग्रीप्रयुक्तमेव, तथा च परमाणुवाय्वन्धकारस्थघटादीनां तत्समवेतरूपादीनां तत्समवेत-रूपत्वादीनाञ्च न प्रत्यक्षापत्तिरिति वदन्ति॥

मूल-ननु दूरस्थशब्दस्य कथं श्रोत्रसम्बन्ध इति चेन्न, वीचीतरङ्गन्यायेन कदम्बमुकुलन्यायेन वा शब्दाच्छब्दान्तरोत्पत्तिक्रमेण श्रोत्रदेशे जातस्य शब्दस्य श्रोत्रेण सम्बन्धात् प्रत्यक्षसम्भवः। समवेतसमवायमुदाहरति * शब्दत्वेति*

व्याख्या-ननु श्रोत्रेन्द्रियस्याकाशरूपतया तस्य च विभुत्वेन श्रोत्रसमवायस्य दूरस्थदेशान्तरीयशब्देष्वपि सत्त्वात् तादृशशब्दप्रत्यक्षप्रसङ्ग इति चेन्न, कर्णविवरावच्छिन्ननभोऽनुयोगिकत्वविशिष्टसमवायस्य तत्प्रत्यक्षहेतुत्वाङ्गीकारात्। विशेषणाभावाद्द्विशिष्टाभाव इति न्यायेन दूरस्थशब्दे विशेष्यस्य नभोरूपक्षेत्रानुयोगिकत्वविशिष्टसमवायस्य सत्त्वेऽपि तन्नभसि कर्णविवरावच्छिन्नत्वरूपविशेषणाभावेन तादृशसमवायाभावेनानुपपत्त्यभावात्। भेयादित उत्पन्नानां शब्दानां सर्वदिगवच्छेदेन शब्दात् शब्दान्तरेणोत्पत्तिक्रमेण शब्दोपलब्धिसम्भवेन तन्निर्वाहाय एकदिगवच्छेदेन शब्दानुवृत्तिनिर्वाहकवीचीतरङ्गन्यायान्तरं कदम्बमुकुलन्यायं सर्वदिगवच्छेदेन शब्दानुवृत्त्यनुरूपं न्यायं दर्शयति * कदम्बेति * वीचिभिस्तरङ्गा एकस्यामेव दिशि उत्पद्यन्ते, कदम्बुकुसुमेषु मुकुलानि सर्वदिक्षूपद्यन्ते, इत्यनयोर्भेदः। न च श्रोत्रसंयुक्तगगनसमवायश्रोत्रसंयुक्तगगनसमवेतशब्दसमवाययोः सन्निकर्षयोः शब्दशब्दत्वयोरपि विद्यमानतया तदुभयसाक्षात्कारेऽपि संयुक्तसंयुक्तसमवेतसमवाययोरेव सन्निकर्षत्वसम्भवे समवायसमवेतसमवाययोः तत्सन्निकर्षत्वकथनमनुचितमिति वाच्यम्। गगनस्य विभुत्वेन तादृशसमवाययोः दूरस्थशब्देऽपि सत्त्वात् तत्साक्षात्कारप्रसङ्गात्। श्रोत्रसमवायस्य हेतुत्वे तु विशेषकर्णस्य परिच्छिन्नतया कर्णविवरावच्छिन्ननभोरूपश्रोत्रस्यापि परिच्छिन्नेन देशान्तरे तस्याभावेनानुपपत्त्यभावात्। न च श्रोत्रसंयोगावच्छिन्नसमवायश्रोत्रसंयोगावच्छिन्नसमवेतसमवाययोरेव तत्कारणत्वं भवतु, अतो न निरुक्तानुपपत्तिरिति वाच्यम्, श्रोत्रावच्छिन्नसमवायश्रोत्रावच्छिन्नसमेतसमवायापेक्षया तयोर्गुरुत्वात्॥

मूल-विशेषणविशेष्यभावमुदाहरति * अभावेति * तदुपपादयति * घटाभाववदिति * भूतले घटो नास्तीत्यत्राभावस्य विशेष्यत्वं द्रष्टव्यम्॥

व्याख्या—ननु विशेषणतासन्निकर्षस्य संयुक्तविशेषणत्वादिना बहुविधत्वेन सन्निकर्षाणां षाड्विध्यं भज्येतेति चेन्न, विशेषणतानां बहुविधानामपि विशेषणतात्वेन परिगणितत्वेन षाड्विध्यभङ्गाभावात्, न च तर्हि समवायत्वेन संयुक्तसमवायादीनामप्यनुगमः कुतो न कृत इति वाच्यम्, स्वतन्त्रेच्छस्य नियोगपर्यनुयोगानर्हस्य मुनेस्तथा सम्मतत्वेन दोषाभावात्। तथा च समवायप्रत्यक्षे अभावप्रत्यक्षे च इन्द्रियसंयुक्तविशेषणतासन्निकर्ष इति फलितम्। वैशेषिकमते समवायस्य प्रत्यक्षत्वं नाङ्गीक्रियते। किन्त्वनुमानेनैव तत्सिद्धिरङ्गीक्रियते। बहुविधविशेष्यताविशेषणत्वादिसन्निकर्षाः मदीयतर्कसङ्ग्रहसर्वस्वे पारिभाषिक-पदार्थसङ्ग्रहे निरूपितास्तत्र द्रष्टव्याः॥

मूल—एतेनानुपलब्धेः प्रमाणान्तरत्वं निरस्तम्। यद्यत्र घटोऽभविष्यत्तर्हि भूतलमिव द्रक्ष्येत तद्दर्शनाभावत्तन्नास्तीति तर्कित-प्रतियोगिसत्त्वविरोध्यनुपलब्धिसहकृतेन्द्रियेणैवाभावज्ञानोत्पत्तावनु-पलब्धेः प्रमाणान्तरत्वायोगात्। अधिकरणज्ञानार्थमपेक्षणीयेन्द्रियस्यैव करणत्वोपपत्तावनुपलब्धेः करणत्वायोगात्। विशेषणविशेष्य-भावोऽपि विशेष्यविशेषणस्वरूप एव नातिरिक्तः सम्बन्धः। प्रत्यक्ष-ज्ञानमुपसंहरन् तस्य करणमाह * एवमिति * असाधारणकारण-त्वादिन्द्रियप्रत्यक्षज्ञानकरणमित्यर्थः। प्रत्यक्षज्ञानमुपसंहरति * तस्मादिति *

इति प्रत्यक्षपरिच्छेदः

व्याख्या—एतेनेति * एतेन अभावप्रमाया विशेषणविशेष्यभावसन्नि-कर्षजन्यत्वप्रतिपादनेन प्रमाणान्तरत्वं प्रत्यक्षादिक्लृप्तप्रमाणातिरिक्तप्रमाणत्वम्। अनुपलब्धेः प्रमाणान्तरत्वमङ्गीकुर्वतां मीमांसकानामयमाशयः, अभावप्रत्यक्षं प्रति अनुपलब्धिः कारणम्, अनुपलब्धिः उपलम्भाभावः, उपलब्धिः प्रत्यक्षं तथाच अभावप्रत्यक्षं प्रति प्रतियोग्युपलम्भाभावः कारणमिति फलितम्। यत्र च घटादिप्रतियोगिप्रत्यक्षं न जायते तत्र घटाभावप्रत्यक्षं जायते, अतोऽभावप्रत्यक्षं प्रति प्रतिबन्धकाभावविधया प्रतियोग्युपलम्भाभावः कारणम्। उपलब्धेरभावोऽनुपलब्धिरिति करणपक्षे नोपलब्धिः (प्रतियोगिप्रत्यक्षम्) अनुपलब्धिरिति फलपक्षे च व्युत्पत्तिः। तत्पुरुषीयतदिन्द्रियजन्यतत्सम्बन्धा-

वच्छिन्नतत्सम्बन्धावच्छिन्नतद्भ्रमावच्छिन्नप्रतियोगिताकाभावप्रकारकानाहार्यप्रत्यक्षं प्रति तत्पुरुषीयतदिन्द्रियजन्यतत्सम्बन्धावच्छिन्नतद्भ्रमावच्छिन्नप्रकारताशालिप्रतियोगिप्रत्यक्षाभावस्य कारणत्वं तन्मतेऽभिमतम्। चैत्रस्य घटप्रत्यक्षसत्त्वेऽपि मैत्रस्य घटाभावप्रत्यक्षोत्पत्त्या चक्षुषा घटादिप्रत्यक्षे जातेऽपि त्वचाघटाभावप्रत्यक्षस्य जननेन व्यतिरेकव्यभिचारवारणाय तत्पुरुषीयत्वतदिन्द्रियजन्यत्वयोः कार्यकारणकोटयोः प्रत्यक्षे विशेषणत्वमङ्गीकार्यम्। संयोगेन घटवत्ताप्रत्यक्षसत्त्वेऽपि समवायादिना घटाभावप्रत्यक्षोत्पत्त्या केवलघटवत्ताप्रत्यक्षसत्त्वेऽपि घटपटोभयाभावप्रत्यक्षोत्पत्त्या च व्यतिरेकव्यभिचारवारणाय कार्यकोटौ प्रतियोगितायां कारणकोटौ प्रकारतायां च एकसम्बन्धावच्छिन्नत्वं विशेषणं देयम्। घटवद्भ्रूतलमिति प्रत्यक्षसत्त्वेऽपि इच्छया घटाभाववद्भ्रूतलमित्यादिप्रत्यक्षोत्पत्त्या व्यतिरेकव्यभिचारवारणाय कार्यतावच्छेदककोटावनाहार्यत्वं निवेशनीयम्। किञ्च प्रतियोगिप्रत्यक्षाभाववति सर्वस्मिन्नपि काले तदभावप्रत्यक्षानुत्पत्त्या तदभावप्रत्यक्षकारणविशेषणज्ञानादिविशिष्टप्रतियोगिप्रत्यक्षाभावस्य कारणत्वं वक्तव्यम्। अनुपलब्धेः प्रत्यक्षतातिरिक्तप्रमाणान्तरत्वमनङ्गीकुर्वता नैयायिकानामयमाशयः, योग्यानुपलब्धिसहकृतेन्द्रियस्यैवाभावप्रत्यक्षं प्रति कारणत्वम्, अनुपलब्धेः सहकारित्वमात्रम्। प्रत्यक्षमात्रं प्रतीन्द्रियस्यैव कारणत्वेन अभावप्रत्यक्षं प्रत्यपीन्द्रियस्यैव करणत्वस्वीकारस्समुचितः, अधिकरणज्ञानार्थमिन्द्रियस्यापेक्षितत्वेन तेनैव अभावप्रत्यक्षस्यापि निर्वाहेऽनुपलब्धेः कारणत्वं न स्वीकर्तव्यमिति। * यद्यत्रेति * अत्र चक्षुस्संयोगालोकसंयोगादिप्रत्यक्षसामग्रीमति भूतले तर्कितापादकाभावसाधकविपर्ययप्रतियोग्यापाद्यकत्वरूपं विपर्ययतत्-कोटिपर्यवसायित्वं दर्शयति * तद्दर्शनाभावादिति * वाक्यार्थस्तु, तर्किता आपादिता प्रतियोगिनः घटादेः सत्त्वस्य सत्त्वप्रसक्तेः विरोधिनी या उपलब्धिः तदभावसहकृतेनेन्द्रियेनेत्यर्थः। (तादृशविरोधित्वस्य अनुपलब्धिप्रतियोग्युपलब्धावन्वयः) योग्यताविशिष्टानुपलब्धेरेव इन्द्रियसहकारित्वमङ्गीकर्तव्यमित्याह * विरोध्यनुपलब्धीति * केवलानुपलब्धिसहकृतेन्द्रियस्याभावप्रत्यक्षकारणत्वाङ्गीकारे अन्धकारदशायामपि घटादिप्रतियोग्युपलम्भकालोकादिसाधनसामग्र्यभावेन घटादिप्रतियोग्युपलम्भाभावस्य सत्त्वात् घटाभावप्रत्यक्षापत्तिः। योग्यतानिवेशे तु न दोषः, तथाहि योग्यत्वञ्च तर्कितप्रतियोगिसत्त्वविरोधित्वम्, तच्च प्रतियोगिसत्त्वप्रसञ्जनप्रसञ्जितप्रतियोगिकत्वरूपम्, तच्च प्रतियोगिसत्त्वापादनजन्यापत्तिविषयप्रतियोगिकत्वरूपमिति फलितम्। (अस्य

चानुपलब्धावन्वयः) प्रतियोगिसत्त्वापादनं यद्यत्र घटः स्यादित्यापादनम्, तज्जन्या या आपत्तिः भूतलमिव घटो द्रक्ष्येतेत्यापत्तिः तादृशापत्तिविषया घटोपलब्धिः, आलोकादिकारणसामग्रीदशायां तादृशापत्तिविषयत्वं घटाद्युपलब्धौ सम्भवति, अन्धकारदशायाञ्च तादृशसामग्र्यभावेन तादृशापत्तिविषय-प्रतियोगिताकानुपलब्धिः न सम्भवतीति पूर्वोक्तदोषाभावेन योग्यानु-पलब्धेरेवाभावाच्चाक्षुषं प्रति इन्द्रियसहकारित्वमङ्गीकर्तव्यमिति सिद्धम्। संसर्गाभावप्रत्यक्षे प्रतियोगिनो योग्यतापेक्षिता, नातोऽयोग्यगुरुत्वाभावप्रत्यक्षम्। अन्योन्याभावप्रत्यक्षेऽधिकरणस्य योग्यतापेक्षिता, अत एव स्तम्भादौ पिशाचादिभेदचाक्षुषोपपत्तिरिति संक्षेपः। ननु इन्द्रियस्यैवाभावप्रत्यक्षं प्रति करणत्वस्वीकारे तद्ग्राहकः विशेष्यविशेषणभावरूपोऽतिरिक्तस्सन्निकर्षः कल्पनीय इति तन्मतेऽपि गौरवमित्याशङ्कयामाह * विशेषणविशेष्यरूपमिति * अर्थापत्तिप्रमाणस्यानुमानान्तर्भावः शब्दपरिच्छेदे निरूपयिष्यते॥

इति श्रीमदान्धदेशविद्योतमानतेनालिसंस्कृतकलाशालायां
तर्कालङ्कारशास्त्राध्यापकेन तर्कसङ्ग्रहसर्वस्वपञ्चलक्षणी-
सर्वस्वकृता कुरुगण्ट्युपाख्यश्रीरामशास्त्रिणा
विरचिते अन्नम्भट्टविरचिततर्कसङ्ग्रहदीपिका
व्याख्यानरूपे दीपिकासर्वस्वे प्रत्यक्ष-
परिच्छेदः समाप्तः॥

श्रीशिवाय नमः

दीपिकासर्वस्वे

अनुमानपरिच्छेदप्रारम्भः

मूल-अनुमानं लक्षयति * अनुमितिकरणमिति * अनुमितिं लक्षयति * परामर्शेति॥

व्याख्या-प्रत्यक्षोपजीवकत्वसङ्गत्यानुमानं निरूपयति, तथाच प्रत्यक्षातिरिक्तप्रमाणत्वम् अनुमानस्य सिध्यतीति भावः बहुप्रमाणमूलत्वाद्बहु-वादिसम्मतत्वाच्च प्रत्यक्षप्रमाणस्य प्रथमतो निरूपणम्, प्रत्यक्षोपजीवकत्वसङ्गत्या अनन्तरमनुमाननिरूपणं कृतम्, अवसरसङ्गत्या अनन्तरमुपमाननिरूपणम्, उपमानोपजीवकसङ्गत्यनन्तरं शब्दप्रमाणनिरूपणम्। उपमितेः पदशक्तिज्ञान-रूपत्वेन शाब्दबोधं प्रति हेतुतयानयोरुपजीव्योपजीवकभावस्सङ्गच्छते। सङ्गतिविचारः तर्कसङ्ग्रहसर्वस्वे पारिभाषिकपदार्थसङ्ग्रहे सम्यक् प्रपञ्चितस्तत्र द्रष्टव्यः॥ * अनुमितिकरणमिति * अनुमितित्वावच्छिन्नकार्यता-निरूपितकारणताश्रयत्वविशिष्टानुमितिजनकव्यापारजनकत्वमनुमानस्य लक्षणं (वैशिष्ट्यञ्च स्वरूपघटितसामानाधिकरण्यसम्बन्धेन) न चेश्वरादृष्टादौ दोषवारणायानुमितित्वावच्छिन्नत्वस्य कार्यतायां निवेशे केवलानुमितित्वावच्छिन्नं प्रति पक्षविशेष्यकसाध्यविधेयकानुमितित्वावच्छिन्नं प्रति वा कस्याप्यनुमानस्य कारणत्वाभावेनासम्भवः, अनुमितिपरामर्शयोर्विशेषरूपेणैव कार्यकारणसद्भावादिति वाच्यम्, अनुमितित्वव्याप्यधर्मावच्छिन्नत्वस्य कार्यतायां निवेशनीयत्वात्, तादृशधर्मस्य पर्वतो वहिमानित्यनुमितित्वादेः प्रसिद्धत्वान्नासम्भवः। नच पक्षधर्मताज्ञानस्यापि परामर्शद्वाराऽनुमितिकरणत्वेन तत्रातिव्याप्तिरिति वाच्यम्, पक्षधर्मताज्ञानस्य परामर्शं प्रत्येव विशेषणज्ञानविधया कारणत्वेन अनुमितिं प्रत्यकारणत्वेन च दोषाभावात्, व्याप्तिज्ञानस्य तु पक्षधर्मताज्ञानवत् परामर्शं प्रति कारणत्वेऽपि अनुमितिकरणत्वप्रतीत्या अनुमितिं प्रत्यपि कारणत्वेन समन्वयः॥

विशिष्टबुद्धिं प्रति विशेषणज्ञानस्य घटितबुद्धिं प्रति घटकज्ञानस्य च कारणत्वेन अनुमानलक्षणघटकीभूतानुमितिलक्षणमाचष्टे * परामर्शोतीति * परामर्शजन्यत्वविशिष्टज्ञानत्वमनुमितेर्लक्षणम् (वैशिष्ट्यञ्च स्वरूपसम-वायोभयघटितसामानाधिकरण्यसम्बन्धेन) परामर्शध्वंसे अतिव्याप्तिवारणाय ज्ञानत्वदलम्। न च ध्वंसं प्रति प्रतियोगिनः कारणत्वं प्रतियोगित्वेन रूपेण तत्तद्भवंसत्त्वावच्छिन्नं प्रति तत्तत्प्रतियोगिव्यक्तेः तत्तद्व्यक्तित्वेनेति परामर्शत्वा-वच्छिन्नकारणतानिरूपितकार्यताश्रयत्वघटितलक्षणकरणे परामर्शध्वंसत्वा-वच्छिन्नं प्रति परामर्शत्वेन कारणत्वाभावेनैव तत्र दोषवारणसम्भवात् ज्ञानत्वदलं व्यर्थमिति वाच्यम्, परामर्शजन्यसंस्कारेऽतिव्याप्तेः, तत्र परामर्शत्वेन कार्यकारण-भावसत्त्वात्। न च वह्निव्याप्यधूमवत्पर्वतवानयं देश इति निरुक्तधूमविशिष्ट-पर्वतवैशिष्ट्यावगाहिबुद्धिं प्रति विशेषणतावच्छेदकप्रकारकज्ञानमुद्रया वह्नि-व्याप्यधूमवान् पर्वत इति निश्चयस्य कारणत्वेन तादृशविशिष्टवैशिष्ट्या-वगाहिबुद्धौ परामर्शजन्यत्वघटितलक्षणसत्त्वादतिव्याप्तिरिति वाच्यम्, हेत्वविषयकत्वदलस्यापि स्वातन्त्र्येण निवेशनीयत्वात्, तत्र हेतुविषयकत्वस्यैव सत्त्वान्नातिव्याप्तिः। न च धूमवत्पर्वतो वह्निमानिति हेतुरूपधूमधर्मिता-वच्छेदकानुमितौ हेत्वविषयकत्वाभावादव्याप्तिरिति वाच्यम्, परामर्शजन्यं हेत्वविषयकं यज्ज्ञानं तद्वृत्तिः अनुभवत्वव्याप्या या जातिः तद्वत्त्वस्यैव लक्षणत्वाङ्गीकारात्। अनुमितित्वजातिमादाय समन्वयो ग्राह्यः। अथ वा व्याप्तिज्ञानकरणकज्ञानत्वमनुमितेर्लक्षणम्, तथा च कुत्रापि नातिप्रसङ्गः॥

अथ वा पक्षतासहकृतपरामर्शजन्यत्वस्य तल्लक्षणत्वेन मूले वक्ष्यमाणतया निरुक्तविशिष्टवैशिष्ट्यावगाहिबुद्धौ पक्षतायाः कारणत्वाङ्गीकारे प्रयोजनाभावेन पक्षताविशिष्टपरामर्शजन्यत्वस्याभावान्नातिव्याप्तिः। न च पक्षताजन्यत्वमेव लक्षणं भवतु परामर्शजन्यत्वनिवेशे प्रयोजनाभाव इति वाच्यम्, पक्षताध्वंसेऽतिव्याप्तिवारणाय तत्सार्थक्यात्, न च सिद्धान्ते पक्षतायाः सिद्धभावरूपतया तस्य नित्यत्वेन ध्वंसाप्रसिद्धा तत्र दोषवारणाय परामर्श-जन्यत्वस्य प्रयोजनकथनमसङ्गतमिति वाच्यम्, प्रत्यक्षविषयस्य कारणतया पक्षताप्रत्यक्षेऽतिव्याप्तिवारणाय तत्सार्थक्यात्। न चैव ज्ञानत्वदलं व्यर्थं, परामर्शध्वंसे पक्षताजन्यत्वाभावेनैवातिव्याप्तिवारणसम्भवादिति वाच्यम्, अस्मिन् लक्षणे तद्दलवैयर्थ्यस्येष्टत्वात् (पक्षतासहकृतपरामर्शजन्यत्वञ्च पक्षताजन्यत्वे सति परामर्शजन्यत्वमेव) न च पक्षतासहकृतपरामर्शजन्यत्वस्य पक्षतापरामर्श-

विषयके समूहालम्बनप्रत्यक्षे सत्त्वादतिव्याप्तिरिति वाच्यम्, पक्षतानिष्ठकारण-
तायां स्वरूपसम्बन्धावच्छिन्नत्वस्य परामर्शनिष्ठकारणतायां समवायसम्बन्धा-
वच्छिन्नत्वस्य वा निवेशनीयत्वात् प्रत्यक्षे विषयस्य तादात्म्येनैव कारणत्वेनाति-
व्याप्त्यभावात्॥

वस्तुतस्तु यां काञ्चिदनुमितिव्यक्तिमादाय तद्व्यक्तिः प्रत्यक्षावृत्तिः
या जातिः तद्वत्त्वमेवं निष्कृष्टमनुमितिलक्षणम्, एतल्लक्षणे परामर्शजन्यत्वहेत्व-
विषयकत्वादीनां प्रवेशोऽनावश्यकः। अनुमितित्वजातिमादायैव हेतुधर्मिता-
वच्छेदकानुमितौ। समन्वयसम्भवात् प्रत्यक्षावृत्तित्वनिवेशात् निरुक्तसमूहा-
लम्बनप्रत्यक्षे निरुक्तसमूहालम्बनप्रत्यक्षे निरुक्तविशिष्टवैशिष्ट्यावगाहिप्रत्यक्षे
वा अनुभवत्वजातिमादाय नातिव्याप्तिरित्यलम्॥

**मूल-ननु संशयोत्तरप्रत्यक्षेऽतिव्याप्तिः, स्थाणुपुरुषसंशयानन्तरं
पुरुषत्वव्याप्यकरादिमानयमिति परामर्शं सति पुरुष एवेति प्रत्यक्ष-
जननात्। न च तत्रानुमितिरेवेति वाच्यम्, पुरुषं साक्षात्करोमीत्यनु-
व्यवसायविरोधादिति चेन्न, पक्षतासहकृतपरामर्शजन्यत्वस्य विवक्षि-
तत्वात्॥**

**व्याख्या-नन्विति * प्रथमं चक्षुस्सन्निकर्षेणायां स्थाणुर्वा नवेति संशये
इति सति तदनुजातेन पुरुषत्वव्याप्यकरादिमानयमिति विशेषदर्शनरूपेण
परामर्शेन जायमाने अयं पुरुष इति प्रत्यक्षेऽपि (विशेषदर्शनोत्तरप्रत्यक्षे)
परामर्शजन्यत्वसत्त्वादतिव्याप्तिरिति भावः। इदमुपलक्षणम्, स्थाणुपुरुष-
संशयानन्तरं स्थाणुत्वव्याप्यवक्रकोटरादिमानयमिति पक्षताहानिः।**

अत्र सिद्धिः साध्यतावच्छेदकसम्बन्धावच्छिन्नसाध्यतावच्छेदकावच्छिन्न-
प्रकारतानिरूपितपक्षतावच्छेदकावच्छिन्नविशेष्यताशालिनिश्चयरूपा ग्राह्या। अत्र
प्रकारतायां साध्यतावच्छेदकावच्छिन्नत्वानिवेशे वह्निव्याप्यधूमवान् पर्वतः घटवान्
तेजस्वीति वा सिषाधियिषारहितनिश्चयदशायां पर्वतो वह्निमानित्यनु-
मित्युत्पत्त्यनुपपत्तिः स्यात्, तदा सिषाधियिषाविरहविशिष्टतादृशसिद्धेः सत्त्वात्।
तत्र साध्यतावच्छेदकसम्बन्धावच्छिन्नत्वानिवेशे वह्निव्याप्यधूमवान् पर्वतः
समवायेन वह्निमानिति सिषाधियिषाऽसहकृतसिद्धिदशायां पर्वतस्संयोगेन
वह्निमानित्यनुमित्यभावप्रसङ्गः। विशेष्यतायां पक्षतावच्छेदकावच्छिन्नत्वानिवेशे

वह्निव्याप्यधूमवान् पर्वतः घटः पाषाणमयो वा वह्निमानिति निश्चयोत्तरं पर्वतो वह्निमानित्यनुमित्यभावप्रसङ्गः। (सिद्धौ सिषाधयिषाविरहवैशिष्ट्यं स्वरूपसमवायोभयघटितसामानाधिकरण्यसम्बन्धेन बोध्यम्)

नन्वत्र सिषाधयिषा अनुमितिविषयकेच्छा अनुमितित्वप्रकारकेच्छा, वा, नाद्यः परामर्शात्मकसिद्धिकालीनायां ज्ञानत्वेनानुमितिमवगाहमानायां ज्ञानं मे भूयादितीच्छायां सत्यामपि तादृशपक्षतासम्पत्त्यानुमित्यापत्तिः। (वस्तुतस्तत्रानु-मितिनोत्पद्यते, किन्तु सिद्धिधारैव) न द्वितीयः तादृशसिद्धिकालीनायां प्रत्यक्षा-तिरिक्तज्ञानं भूयादितीच्छायां सत्यामनुमितिर्न स्यात्, तत्रानुमितित्वप्रकारकेच्छया अभावेन तादृशेच्छाविरहविशिष्टसिद्धेरेव सत्त्वात् (वस्तुतस्तत्रानुमितिर्निराबाधा) इति वाच्यम्, यादृशयादृशेच्छासत्त्वे सिद्धिसत्त्वे यल्लिङ्गिका (यद्धेतुविषयक-परामर्शाव्यवहितोत्तरजायमाना) नुमितिर्जायते तादृशतादृशेच्छाविरह-विशिष्टसिद्धिभावः तल्लिङ्गकानुमितौ पक्षता (तल्लिङ्गकपरामर्शाव्यवहितोत्तर-जायमानानुमितिजनकीभूता पक्षता) इति व्यवस्था क्रियते, तथा चाद्यस्थले निरुक्ताया ज्ञानं भूयादितीच्छायाः सत्त्वे सिद्धिसत्त्वेऽनुमितेरनुत्पन्नतया तादृशतादृशेच्छासु नैतस्याः प्रवेशः, किन्त्वनुमितिर्भूयादितीच्छान्तराणामेव अतस्तादृशतादृशेच्छाविरहविशिष्टसिद्धेरेव सत्त्वात् नानुमित्यापत्तिः। द्वितीयस्थले प्रत्यक्षातिरिक्तज्ञानं जायतामितीच्छासत्त्वे सिद्धिसत्त्वेऽनुमितेरनुभवसिद्धतया तादृशतादृशेच्छास्वस्याः प्रविष्टतया तादृशेच्छाविरहविशिष्टसिद्धिभावस्यात्राक्षततया नानुमित्यनुपपत्तिः। अनुमितौ तल्लिङ्गकत्वनिवेशेन आलोकेन वह्निमनुमिन्या-मितीच्छासत्त्वे सिद्धात्मकपरामर्शसत्त्वेऽनुमित्युदयेन तादृशेच्छाविरहविशिष्ट-सिद्ध्यभावस्य तत्र सत्त्वेन धूमलिङ्गकानुमित्यापत्तिर्वार्यते॥

अत्र सिषाधयिषाविरहः सिषाधयिषानिष्ठप्रतियोगिताकाभावः, तत्र सिषाधयिषानिष्ठप्रतियोगितायां समवायसम्बन्धावच्छिन्नत्वसिषाधयि-षात्वावच्छिन्नत्वे निवेशनीये, अन्यथा सिषाधयिषाकालीनसिद्धिदशायामपि संयोगसम्बन्धेन सिषाधयिषाभावविशिष्टायाः सिषाधयिषाघटत्वोभयाभाव-विशिष्टायाश्च सिद्धेरनुमितिप्रतिबन्धिकायाः सत्त्वेन अनुमित्यभावप्रसङ्गः। सिद्ध्यभाव इत्यत्रापि सिद्धिनिष्ठप्रतियोगितायां समवायसम्बन्धावच्छिन्नत्व-सिद्धित्वावच्छिन्नत्वे निवेशनीये, अन्यथा केवलसिद्धात्मकपरामर्शदशायामपि सिषाधयिषाविरहविशिष्टसिद्धेः संयोगेनाभावस्य तादृशसिद्धिघटत्वोभयाभावस्य

च सत्त्वेनानुमित्यापत्तिः। ननु यत्र पक्षतावच्छेदकसामानाधिकरण्येन सिद्धिरस्ति सिषाधयिषा नास्ति तत्र पक्षतावच्छेदकावच्छेदेनानुमितिर्जायते, न स्यात्, तत्र सिषाधयिषाविरहविशिष्टायाः सामानाधिकरण्येन सिद्धेः सत्त्वात् इति चेन्न, पक्षतावच्छेदकावच्छेदेनानुमितिस्थले सिषाधयिषाविरहविशिष्टा या पक्षता-वच्छेदकावच्छेदेन सिद्धिः तदभावस्यैव पक्षतात्वेनाङ्गीकारात्। सामानाधि-करण्येनानुमितिं प्रति अवच्छेदकावच्छेदेन सामानाधिकरण्येन च सिद्धेः प्रतिबन्धकतया सामानाधिकरण्येनानुमितिस्थले सिषाधयिषाविरहविशिष्टा या (निरुक्तनिश्चयद्वयसाधारणसिद्धित्ववती) सिद्धिः तदभाव एव पक्षतेति बोध्यम्। न च यत्र स्थाणुर्वा पुरुषो वेति संशयोत्तरं पुरुषत्वव्याप्यकरादिमान-यमिति ज्ञानं जातं तत्र एतद्रूपस्य परामर्शस्य सिद्धेरभावेन विशेष्याभावप्रयुक्त-विशिष्टाभावस्य सम्भवेन तादृशसिध्यभावरूपपक्षतायाश्च सत्त्वेन अयं पुरुष इत्यनुमितिप्रसङ्गः (वस्तुतस्तु तत्र सिषाधयिषाऽभावेन नानुमितिः किन्तु प्रत्यक्षसामग्रीरूपसन्निकर्षविशेषदर्शनयोः सत्त्वेन प्रत्यक्षमेव भवति) इति वाच्यम्। अनुमितिं प्रति अनुमित्साविरहविशिष्टसिद्धेरिव अनुमित्साविरह-विशिष्टसमानविषयकप्रत्यक्षसामग्र्याः पृथक् प्रतिबन्धकत्वस्याङ्गीकृतत्वेन दोषाभावात्॥

केचित्तु, सिषाधयिषाविरहविशिष्टसिद्धिप्रत्यक्षसामग्र्यन्यतराभावस्यैव पक्षतात्वमङ्गीकृत्य पूर्वोक्तस्थले तादृशान्यतरान्तर्गतप्रत्यक्षसामग्र्यास्सत्त्वेन तदन्यतराभावस्याभावेनानुमित्यभावोपपत्तिरिति वदन्ति। सिषाधयिषा उत्तेजिकेति * अत्रोत्तेजकत्वञ्च प्रतिबन्धकतावच्छेदकीभूताभावप्रतियोगित्वम्। अत्र सिषाधयिषाविरहविशिष्टसिद्धेः प्रतिबन्धकत्वेन प्रतिबन्धकतावच्छेदकी-भूतसिषाधयिषाभावप्रतियोगित्वस्य सिषाधयिषायां सत्त्वात्। समन्वयः॥

मूल-परामर्शं लक्षयति * व्याप्तीति * व्याप्तिविषयकं यत्पक्षधर्मताज्ञानं स परामर्शं इत्यर्थः। परामर्शमभिनीय दर्शयति * यथेति * अनुमितिमभिनीय दर्शयति * तज्जन्यमिति * परामर्शजन्यमित्यर्थः।

व्याख्या-व्याप्तिविषयकमिति * व्याप्तिविशिष्टे पक्षधर्मतेति सप्तमी-तत्पुरुषादरे पर्वतो धूमवान् वह्नेरित्यादिव्यभिचारिहेतौ व्याप्तिविशिष्टत्वस्याभावेन तत्र पक्षधर्मताया अप्रसिध्या धूमव्याप्यवह्निमान् इति परामर्शेऽव्याप्तिशङ्कायां

प्रसक्तायां व्याचष्टे * व्याप्तिविशिष्टं यत्पक्षधर्मताज्ञानमिति * ननु वह्निव्याप्यो धूमः आलोकवान्पर्वत इति समूहालम्बनज्ञानेऽपि व्याप्तिविषयकत्व-पक्षसम्बन्धविषयकत्वयोः सत्त्वेन परामर्शाभिन्ने तस्मिन्नतिव्याप्तिरिति वाच्यम्, साध्यतावच्छेदकावच्छिन्नप्रकारतानिरूपितव्याप्तित्वावाच्छिन्नप्रकारतानिरूपित-हेतुतावच्छेदकधर्मसंबन्धावच्छिन्नप्रकारतानिरूपितपक्षतावच्छेदकावच्छिन्नविशेष्यता-शालिनिश्चयत्वस्य परामर्शलक्षणत्वेन विवक्षिततया अत्र समूहालम्बनज्ञाने धूमांशे व्याप्तेः प्रकारत्वेऽपि पर्वतांशे तादृशधूमस्याप्रकारत्वेन निरुक्तलक्षणस्य तत्राभावेन दोषाभावात्। अतएव वह्निव्याप्यो धूमः धूमवान् पर्वत इति समूहालम्बनेऽपि नातिव्याप्तिः, पर्वतत्वावच्छिन्नविशेष्यतानिरूपितधूमत्वा-वच्छिन्नप्रकारतायां व्याप्तित्वावच्छिन्नप्रकारतानिरूपितत्वाभावात्। परामर्शं तु साध्यस्य व्याप्तौ व्याप्तेर्हेतौ हेतोः पक्षे च यथाक्रमं प्रकारतया समन्वयः। नच वह्निव्याप्यवान् पर्वत इत्यादिनिश्चयात्परामर्शरूपादनुमित्युत्पत्तेः तत्र हेतुतावच्छेदकावच्छिन्नप्रकारताया आभावादव्याप्तिरिति वाच्यम्, तादृशव्याप्ति-त्वावच्छिन्नप्रकारतानिरूपिता या प्रकारता तन्निरूपिता या पक्षतावच्छेदकावच्छिन्ना विशेष्यता तच्छालित्वस्य लक्षणत्वेन विवक्षिततया तल्लक्षणस्य वह्निव्याप्य-धूमवान् वह्निव्याप्यालोकवान् वह्निव्याप्यवानित्यादिनिश्चयेषु हेतुतावच्छेद-कावच्छिन्नविषयकेषु तदविषयकेषु च साधारणतयाऽव्याप्त्यभावात्॥

(न च वह्निव्याप्यधूमवान्पर्वतो घटवानिति निश्चये परामर्शत्वेनाभिहिते धूमपर्वतत्वादौ विशेष्यतावच्छेदकताया एव सत्त्वेन व्याप्तिधूमादौ प्रकारताया अभावेनाव्याप्तिरिति वाच्यम्। प्रकारतात्वस्यावच्छेदकतासाधारणस्यैवात्र विवक्षितत्वात्) न च वह्निव्याप्यधूमवत्पर्वतवान्देश इति निश्चये परामर्श-रूपेऽव्याप्तिः, तत्र पर्वतस्यापि प्रकारत्वेन लक्षणघटकविशेष्यत्वाभावादिति वाच्यम्, तत्र मुख्यविशेष्यताया निवेशाभावेन तत्र प्रकारतायाः सत्त्वेऽपि अमुख्यविशेष्यताया अपि सत्त्वान्नाव्याप्तिः। न च पर्वतो वह्निव्याप्यधूमवान्नेवेति संशयेऽपि अनुमित्यजनकेऽतिव्याप्तिरिति वाच्यम्, निश्चयत्वस्य संशयान्य-त्वरूपस्य ज्ञानत्वदलार्थत्वात्। न च आहार्ये (बाधनिश्चयकालीनेच्छाजन्ये) अप्रामाण्यज्ञानास्कन्दिते (वह्निव्याप्यधूमवान् पर्वत इति ज्ञानमप्रमेत्य-प्रामाण्यज्ञानास्कन्दिते) वह्निव्याप्यधूमवान्पर्वत इति निश्चये अनुमित्यजनकेऽपि तल्लक्षणसत्त्वादतिव्याप्तिरिति वाच्यम्, अनाहार्यत्वाप्रामाण्यज्ञानास्कन्दि-

तत्त्वयोरपि विशेषणीयत्वात्। तथा च निरूपितत्वसम्बन्धावच्छिन्नसाध्यता-
वच्छेदकावच्छिन्नप्रकारतानिरूपितस्वरूपसम्बन्धावच्छिन्नव्याप्तित्वावच्छिन्न-
प्रकारानिरूपितहेतुतावच्छेदकसम्बन्धावच्छिन्नहेतुतावच्छेदकावच्छिन्नप्रकार-
तानिरूपितपक्षतावच्छेदकावच्छिन्नविशेष्यताशाल्यनाहार्याप्रामाण्यज्ञानाना-
स्कन्दितनिश्चयत्वं परामर्शस्य लक्षणम्, अतो न कुत्रापि दोषप्रसक्तिः॥

अथवा अनाहार्यत्वादिकं लक्षणेऽप्रवेश्य अनुमितिकारणतावच्छेदककोटौ
तत्प्रवेशनं समुचितं भवति। अत्र साध्यव्याप्यवान् पक्ष इति परामर्शात्
पक्षस्साध्यवानिति पक्षे साध्यव्याप्य इति परामर्शात् पक्षे साध्यमिति च
अनुमितिर्भवतीति केचन वदन्ति, साध्यव्याप्यवान् पक्षः पक्षे साध्यव्याप्यमिति
द्विविधादपि परामर्शात् पक्षस्साध्यवानित्येवानुमितिरिति सिद्धान्तः। अन्तराभा-
समानवस्तुनिष्ठप्रकारताविशेष्यतयोरभेदावच्छेद्यावच्छेदकभावाङ्गीकर्तृमतभेदेन
घटक पूर्वपक्षीयसिद्धान्तव्याप्तिभेदेन च अनुमितिपरामर्शयोः कार्यकारणभाव
एतदीयपारिभाषिकपदार्थसंग्रहे निरूपितस्तत्र द्रष्टव्यः॥

**मूल-व्याप्तिलक्षणमाह * यत्रेति * यत्र धूमस्तत्राग्निरिति
व्याप्तेरभिनयः। साहचर्यनियम इति लक्षणम्। साहचर्य समानाधि-
करण्यं, तस्य नियमः हेतुसमानाधिकरणात्यन्ताभावाप्रतियोगिसाध्य-
सामानाधिकरण्यं व्याप्तिरित्यर्थः॥**

व्याख्या-अभिनयः अभिलापकशब्दप्रयोगः तद्वोधकशब्दप्रयोग इत्यर्थः
* हेतुसमानाधिकरणेति * हेत्वधिकरणवृत्त्यत्यन्ताभावाप्रतियोगिसाध्याधिकरण-
वृत्तित्वं व्याप्तिः (इयं सिद्धान्तव्याप्तिरिति व्यवहियते) सद्धेतौ समन्वयः
असद्धेतावतिव्याप्तिवारणादिकं तर्कसङ्ग्रहसर्वस्वे निरूपितम्। अत्र हेतुसमानाधि-
करणाभावीयप्रतियोगितायां साध्यतावच्छेदकसम्बन्धावच्छिन्नत्वं विशेषणं देयम्,
अन्यथा वह्निमान् धूमादित्यत्र धूमरूपे हेतावव्याप्तिः, हेत्वधिकरणमहानसा-
दिनिष्ठस्य समवायेन वह्न्यभावस्य साध्यस्य वह्नेः प्रतियोगित्वात्, तन्निवेशे
तु तदीयसमवायसम्बन्धावच्छिन्नप्रतियोगितायां साध्यतावच्छेदकसंयोगसम्बन्धा-
वच्छिन्नत्वाभावान्नोक्तदोषः। हेत्वधिकरणेत्यत्र हेतुनिष्ठाधेतायां हेतुतावच्छेक-
सम्बन्धावच्छिन्नत्वं निवेशनीयम्, अन्यथा वह्निमान् धूमादित्यत्राव्याप्तिः
कालिकसमवायादिसम्बन्धेन हेत्वधिकरणहृदधूमावयवादिषु विद्यमानस्य संयोगेन
वह्न्यभावस्य साध्यस्य वह्नेः प्रतियोगित्वात्। तन्निवेशे तु हेतुतावच्छेदकसंयोगेन
धूमाधिकरणत्वं हृदधूमावयवादौ नास्तीति नाव्याप्तिः। तत्राधेयतायां हेतुता-

वच्छेदकावच्छिन्नत्वमपि विशेषणीयम्, अन्यथा वह्निमान् धूमादित्यत्राव्याप्तिः, हेतुनिष्ठद्रव्यत्वावच्छिन्नाधेयतानिरूपिताधिकरणतावति हृदादौ विद्यमानस्याभावस्य प्रतियोगित्वात्साध्यस्य, तन्निवेशे तु धूमत्वावच्छिन्नाधिकरणत्वस्य हृदादाव-भावान्नाव्याप्तिः॥

अत्र हेत्वधिकरणवृत्तित्वं स्वप्रतियोगिमत्ताग्रहविरोधिताघटकसम्बन्धा-वच्छिन्नं ग्राह्यम्, अन्यथा हेत्वधिकरणपर्वतादौ कालिकसम्बन्धेन विद्यमानं वह्न्यभावमादायाव्याप्तिः। स्वरूपसम्बन्धावच्छिन्नत्वनिवेशे तु घटत्वाभाववान्-द्रव्यत्वादित्यत्राव्याप्तिः, हेत्वधिकरणनिरूपितस्वरूपसम्बन्धावच्छिन्नवृत्तित्वा-वदभावपदेन घटत्वाभावस्य ग्रहीतुमशक्यत्वात्। स्वरूपसमवायान्यतर-सम्बन्धावच्छिन्नत्वनिवेशे तु परमाण्वभाववान् द्रव्यत्वादित्यत्राव्याप्तिः, निरुक्तान्यतरसम्बन्धावच्छिन्नवृत्तित्वायाः संयोगसम्बन्धेन विद्यमाने परमाण्व-

सिद्धान्तव्याप्तिलक्षणे, अत्र हेतुनिष्ठाधेयतायां हेतुतावच्छेदकतान्यूनवारकपर्याप्ति-निवेशनीया, अन्यथा द्रव्यं विशिष्टसत्त्वादित्यत्र अव्याप्तिः हेतुतावच्छेदकसत्तात्वा-वच्छिन्नाधिकरणे गुणादौ विद्यमानस्य अभावस्य प्रतियोगित्वात् द्रव्यत्वरूपसाध्यस्य। एवं महानसीयवह्न्यभावत्ववान् प्रतियोगितासम्बन्धेन महानसीयवह्नैरित्यत्राप्यव्याप्तिः हेतुतावच्छेदकवह्नित्वावच्छिन्नाधिकरणे वह्न्यावे विद्यमानस्याभावस्य प्रतियोगित्वात् महानसीयवह्न्यभावत्वस्य। तद्गर्भनिवेशप्रकारश्च, हेतुतावच्छेदकतापर्याप्त्यधिकरण-धर्मावच्छिन्नत्वमिति वा स्वावच्छेदकताप्रतियोगिकपर्याप्त्यनुयोगितावच्छेदकत्वसम्बन्धेन हेतुतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेकरूपवृत्तित्वमिति वा ग्राह्यः, हेतुतावच्छेदकतापर्याप्त्यधिकरणधर्मः गुणकर्मान्यत्ववैशिष्ट्यसत्तात्वधर्मद्वयं महानसीयत्ववह्नित्वधर्मद्वयञ्च भवतीति न दोषः। तत्रैवाधेयतायां हेतुतावच्छेदकतेतरवार-कपर्याप्तिनिवेशनीया अन्यथा पर्वतेः वह्निमान् धूमादित्यत्र वह्निद्रव्यत्वान्यतरत्वा-वच्छिन्नाधेयतामादाय दोषः। एवं वह्न्यभावत्ववान् प्रतियोगितासम्बन्धेन वह्नैरित्यत्र महानसीयवह्नित्वावच्छिन्नाधेयतामादायाव्याप्तिः तद्गर्भनिवेशप्रकारः, हेतुतावच्छेद-कातिरिक्तधर्मानवच्छिन्नत्वमिति वा स्वावच्छेदकतात्वावच्छिन्नप्रतियोगिताक-पर्याप्त्यनुयोगितावच्छेदकत्वसम्बन्धेन हेतुतावच्छेदकताप्रतियोगिकपर्याप्त्यनुयोगिता-वच्छेदकरूपवृत्तित्वमिति वा ग्राह्यः। अत्र हेतुतावच्छेदकातिरिक्तधर्मः तदन्यतरत्वं महानसीयत्वं च भवतीति न दोषः। पर्याप्तिमेलने निवेशप्रकारः। स्वावच्छेदकतात्वा-वच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन हेतुतावच्छेदकतात्वावच्छिन्न-प्रतियोगिताकपर्याप्त्यनुयोगितावच्छेदकरूपवृत्तित्वमिति रीत्या ग्राह्यः॥

भावाभावे अभावात्। स्वप्रतियोगिमत्ताग्रहविरोधिताघटकसम्बन्धावच्छिन्नत्वस्य वृत्तितयां निवेशे तु न पूर्वोत्तरदोषावकाशः। तथाहि, स्वप्रतियोगिमत्ताग्रह-विरोधिताघटकत्वञ्च स्वप्रतियोगितावच्छेदकसम्बन्धावच्छिन्नस्वप्रतियोगिता-वच्छेदकावच्छिन्नप्रकारताशालिबुद्धित्वावच्छिन्नप्रतिबध्यतानिरूपितप्रतिबन्धकता-वच्छेदकप्रकारतावच्छेदकत्वम्। तादृशसम्बन्धो भावसाध्यकस्थले स्वरूप एव। अभावसाध्यकस्थले साध्यात्मकाभावप्रतियोगितावच्छेदकः यथायथं

तत्राधेयतायां हेतुतानिरूपितसंसर्गतावच्छेदकतान्यूनवारकपर्याप्तिनिवेशनीया। अन्यथा महानसो महानसीयवह्निमान् महानसानुयोगिकसंयोगसम्बन्धे धूमादित्यत्र केवलसंयोग-सम्बन्धेन धूमाधिकरणपर्वतादिकमादायाव्याप्तिः। तद्गर्भनिवेशप्रकारस्तु हेतुतानिरूपित-संसर्गतावच्छेदकतापर्याप्त्यधिकरणधर्मावच्छिन्नसंसर्गताकत्वमिति वा स्वनिरूपित-संसर्गतावच्छेदकताप्रतियोगिकपर्याप्त्यनुयोगितावच्छेदकत्वसम्बन्धेन हेतुतानिरूपित-संसर्गतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकरूपवृत्तित्वमिति वा ग्राह्यः, तथा च तत्पर्याप्त्यधिकरणधर्मः महानसानुयोगिकत्वसंयोगत्वरूपधर्मद्वयं (संयोगत्वसमवायत्वतदन्यतरत्वरूपधर्मत्रितयं च भवतीति न दोषः) तत्रैवाधेयतायां हेतुतानिरूपितसंसर्गतावच्छेदकतरवारकपर्याप्तिनिवेशनीया। अन्यथा वह्निमान् संयोगेन धूमादित्यत्र संयोगसमवायान्यतरसम्बन्धावच्छिन्नाधेयतानिरूपिताधिकरणतावद्धूमावयव-मादायाव्याप्तिः। तद्गर्भनिवेशप्रकारस्तु पर्यवसाने स्वनिरूपितसंसर्गतावच्छेदकतात्वा-वच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन हेतुतानिरूपितसंसर्गतावच्छेद-कताप्रतियोगिकपर्याप्त्यनुयोगितावच्छेदकरूपवृत्तित्वं वा यथाश्रुते हेतुतानिरूपितसंसर्ग-तावच्छेदकातिरिक्तधर्मानवच्छिन्नसंसर्गताकत्वमिति वा ग्राह्यः। पर्याप्तिद्वयमेलने स्वनिरूपितसंसर्गतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन हेतुतानिरूपितसंसर्गतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकरूप-वृत्तित्वमिति तन्निवेशप्रकारो ग्राह्यः॥

एवं हेतुसमानाधिकरणाभावीयप्रतियोगितायां निवेशितं साध्यतावच्छेदक-सम्बन्धावच्छिन्नत्वमपि न्यूनतरवारकपर्याप्तिघटितं ग्राह्यम्। साध्यतानिरूपितसंसर्गता-वच्छेदकतान्यूनवारकपर्याप्त्यनिवेशे संयोगसमवायान्यतरसम्बन्धेन वह्निमान् धूमादित्यत्र हेत्वधिकरणगतं समवायेन वह्न्यभावमादायाव्याप्तिः। एवं महानसीयवह्न्यभावो महानसीयवह्नित्वावच्छिन्नप्रतियागितासंबन्धेन महानसीयवह्निमान् महानसीयवह्न्य-भावत्यादित्यत्र हेत्वधिकरणगतं वह्नित्वावच्छिन्नप्रतियागितासम्बन्धेन महानसीयवह्न्यभावो व्यधिकरणसम्बन्धावच्छिन्नाभावरूपमादायाव्याप्तिः। साध्यतानिरूपितसंसर्गतावच्छेद-केतरवारकपर्याप्त्यनिवेशे वह्निमान् धूमादित्यत्र महानसानुयोगिकसंयोगसम्बन्धेन

समवायादिरेवेति नानुपपत्तिः॥

ननु वह्निमान्धूमादित्यादौ चालिनीन्यायेन हेतुसमानाधिकरणाभाव-
प्रतियोगित्वस्यैव सर्वस्मिन्नपि साध्ये सत्त्वादव्याप्तिरिति चेन्न, साध्यतावच्छेदके
हेतुसमानाधिकरणाभावप्रतियोगितानवच्छेदकत्वस्य विवक्षितत्वात्। न च
रूपत्वव्याप्यजातिमद्गान् रूपादित्यत्राव्याप्तिः, सर्वासां नीलत्वपीतत्वादिरूपाणां
रूपत्वव्याप्यजातीनां चालिनीन्यायेन हेतुसमानाधिकरणाभावप्रतियोगता-
वच्छेदकत्वस्य सत्त्वात् इति वाच्यम्। हेतुसमानाधिकरणाभावप्रतियोगिता-
वच्छेदकतानवच्छेदकं यत्साध्यतावच्छेदकं तदवच्छिन्नावच्छिन्नसामा-
नाधिकरणस्य लक्षणत्वेन विवक्षितत्वात्, हेत्वधिकरणे रूपत्वव्याप्य-
जातिमात्रास्तीत्यभावस्यासम्भवेन रूपत्वव्याप्यजातित्वरूपसाध्यतावच्छेदक-
तावच्छेदकतादृशप्रतियोगितावच्छेदकतानवच्छेदकत्वस्य अक्षततयाऽव्याप्त्य-
भावात्। न चैव वह्निमान्धूमादित्यादिनिरवच्छिन्नसाध्यतावच्छेदक-
स्थलेऽव्याप्तिः, तत्र साध्यतावच्छेदकतावच्छेदकस्याप्रसिद्धत्वादिति वाच्यम्,
अवच्छिन्नसाध्यतावच्छेदकस्थले तादृशसाध्यतावच्छेदकतावच्छेदकघटित-
लक्षणस्य निरवच्छिन्नसाध्यतावच्छेदकस्थले तादृशसाध्यतावच्छेदकघटित-
लक्षणस्य च लक्षणत्वेनाङ्गीकार्यतया एवं स्थलभेदेन लक्षणभेदाङ्गीकारेऽनुप-
पत्त्यभावात्। न च द्रव्यं विशिष्टसत्त्वादिति निरवच्छिन्नसाध्यकस्थले
तादृशसाध्यतावच्छेदकसाध्यतावच्छेदकतावच्छेदकयोरप्रसिद्धाऽव्याप्तिरिति
वाच्यम्। तादृशाभावाप्रतियोगिसाध्यमिति रीत्या निरवच्छिन्नसाध्यकस्थलेऽपि

संयोगसमवायसम्बन्धद्वयेन वा वह्नेरभावमादायाव्याप्तिः। एवं वह्न्यभावो वह्नित्वा-
वच्छिन्नप्रतियोगितासम्बन्धेन वह्निमान् वह्न्यभावत्वादित्यत्र हेत्वधिकरणवह्नि-
सामान्याभावगतं महानसीयवह्नित्वावच्छिन्नप्रतियोगितासम्बन्धेन वह्नेरभावं व्यधिकरण-
सम्बन्धावच्छिन्नप्रतियोगिताकाभावरूपमादायाव्याप्तिः। ननु तत्तदवच्छेदकतापर्याप्त्यधि-
करणत्वनिवेशेनैव सामञ्जस्ये किं तदवच्छेदकतात्वावच्छिन्नप्रतियोगिताकत्वघटित-
गुरुतरन्यूनवारकपर्याप्तिगर्भनिवेशेनेति चेन्न, समुदायस्य प्रत्येकानतिरिक्ततया
समुदायगततदवच्छेदकतापर्याप्त्यधिकरणत्वस्य प्रत्येकपदार्थेऽपि सत्त्वात्
पूर्वोक्तदोषतादवस्थे तादृशगुरुतरारम्भस्य युक्तत्वात्। ननु तदवच्छेदकातिरिक्त-
धर्मानवच्छिन्नत्वरूपेतरवारकपर्याप्तिगर्भनिवेशेनैव सामञ्जस्ये किं गुरुतरारम्भेनेति
चेन्न, पृथिवीवाय्वादिलक्षणेषु टिप्पण्यां निर्दिष्टेनानुपपत्तिप्रसङ्गेन गुरुतरस्येतरवारक-
पर्याप्तिगर्भनिवेशस्यावश्यकत्वात् इत्यलं विस्तरेण॥

लक्षणभेदस्याङ्गीकार्यत्वात्। नचास्मिन् लक्षणे विशिष्टाभावोभयाभावादिकमादाय वह्निमान्धूमादित्यादावव्याप्तिरिति वाच्यम्। हेतुसमानारिकरणाभावीयप्रतियोगितायां वैशिष्ट्यव्यासज्यवृत्तिधर्मानवच्छिन्नत्वयोर्निवेशनीयत्वात्॥

ननु वृक्षः कपिसंयोगी एतद्वृक्षत्वादित्यत्र हेतावव्याप्तिः। हेत्वधिकरणे एतद्वृक्षे “अग्रे वृक्षः कपिसंयोगी मूले न इति नियमानुसारेण कपिसंयोगाभावस्य सत्त्वेन तत्प्रतियोगित्वस्य कपिसंयोगेऽक्षतत्वादिति वाच्यम्, हेतुसमानाधिकरणाभावे प्रतियोगिवैयधिकरणस्य विवक्षितत्वात्, तच्च स्वप्रतियोग्यधिकरणावृत्तित्वरूपं, तथा च कपिसंयोगाभावस्य अग्रावच्छेदेन प्रतियोग्यधिकरणे वृक्षे मूलावच्छेदेन वर्तमानतया स्वप्रतियोग्यधिकरणावृत्तित्वस्य तत्राभावेन तादृशघटाद्यभावप्रतियोगितावच्छेदकत्वस्य कपिसंयोगत्वे सत्त्वेनाव्याप्त्यभावात्। न चैवं सति तुल्ययुक्त्या कपिसंयोगी सत्त्वादित्यत्रातिव्याप्तिः, कपिसंयोगाभावे स्वप्रतियोग्यधिकरणावृत्तित्वस्यासम्भवेन घटाभावे तत्सम्भवेऽपि तत्प्रतियोगितावच्छेदकत्वं साध्यतावच्छेदकेऽक्षतत्वात् इति वाच्यम्। स्वप्रतियोग्यनधिकरणवृत्तित्वस्य तदर्थत्वात्। कपिसंयोगाभावस्य स्वप्रतियोग्यनधिकरणगुणादिवृत्तित्वेन लक्षणघटकतया तत्प्रतियोगितावच्छेदकत्वस्यैव साध्यतावच्छेदके सत्त्वेनातिव्याप्त्यभावात्। न च कपिसंयोग्येतद्वृक्षत्वादित्यादौ स्वप्रतियोग्यनधिकरणगुणादिवृत्तिकपिसंयोगाभावप्रतियोगितावच्छेदकत्वस्य कपिसंयोगत्वे सत्त्वेनाव्याप्तितादवस्थमिति वाच्यम्, स्वप्रतियोगिव्यधिकरण हेतुसमानाधिकरणाभावान्तपदेन स्वप्रतियोग्यनधिकरणं यद्धेत्वधिकरणं तद्वृत्त्यभावस्य विवक्षितत्वात्, कपिसंयोगी सत्त्वादित्यादौ स्वप्रतियोग्यनधिकरणहेत्वधिकरणगुणादिनिष्ठाभावप्रतियोगितावच्छेदकत्वस्य कपिसंयोगत्वे सत्त्वेनातिव्याप्तिः। कपिसंयोगी एतद्वृक्षत्वादित्यत्र स्वपदेन कपिसंयोगाभावपरिग्रहणे स्वप्रतियोग्यनधिकरणत्वं हेत्वधिकरणस्य न सम्भवति, तादृशाभावपदेन घटाद्यभावानां परिग्रहणे तत्प्रतियोगितानवच्छेदकत्वस्य साध्यतावच्छेदके सत्त्वेनाव्याप्त्यभावात्॥”

अत्र स्वप्रतियोग्यनधिकरणत्वं स्वप्रतियोगितावच्छेदकसम्बन्धावच्छिन्नस्वप्रतियोगितावच्छेदकावच्छिन्नाधेयतानिरूपिताधिकरणतावद्भिन्नत्वरूपं परिष्करणीयम्, आधेयतायां स्वप्रतियोगितावच्छेदकावच्छिन्नत्वानिवेशे विशिष्टसत्तावान् जातेरित्यत्र हेतावतिव्याप्तिः हेत्वधिकरणवृत्त्यभावपदेन विशिष्ट-

सत्ताभावस्य 'परिग्रहणे विशिष्टं शुद्धान्नातिरिच्यते' इति न्यायेन स्वप्रतियोगिनी सत्तापि भवति तन्निष्ठसत्तात्वावच्छिन्नाधेतानिरूपिताधिकरणतावान् न हेत्वधिकरणीभूतगुणो भवति तादृशस्य घटाद्यभावस्य परिग्रहणे तत्प्रतियोगितानवच्छेदकत्वं साध्यतावच्छेदकेऽक्षतमिति। तन्निवेशे तु हेतुसमानाधिकरणाभावपदेन विशिष्टसत्ताभावो ग्रहीतुं शक्यते, स्वप्रतियोगितावच्छेदकतापर्याप्त्यधिकरणगुणान्यत्ववैशिष्ट्यसत्तात्वधर्मद्वयावच्छिन्नाधेतानिरूपिताधिकरणतावद्विन्नस्य गुणेऽक्षतत्वात्। (गुणे गुणकर्मान्यत्वविशिष्टसत्तेति प्रतीतौ गुणनिरूपितसत्तात्वावच्छिन्नवृत्तित्वविशिष्टसत्तायां भासते, गुणकर्मान्यत्वविशिष्टसत्तावान् गुण इति प्रतीतौ तु गुणकर्मान्यत्ववैशिष्ट्यसत्तात्वरूपधर्मद्वयावच्छिन्नाधेतानिरूपिताधिकरणत्वं तदधिकरणताद्वयं वा भासते गुणकर्मान्यत्वविशिष्टसत्तात्वास्याधेततावच्छेदकत्वं) सम्भवति, एतत्सर्वं लक्षणलक्षणविचारे निरूपितम्॥

एवं तत्राधेततायां स्वप्रतियोगितावच्छेदकसम्बन्धावच्छिन्नत्वानिवेशे ज्ञानवान् सत्त्वादित्यत्रातिव्याप्तिः, हेतुसमानाधिकरणाभावपदेन ज्ञानाभावस्य परिग्रहणे स्वप्रतियोगितावच्छेदकज्ञानत्वावच्छिन्नस्य विषयतासम्बन्धेनाधिकरणमेव हेत्वधिकरणगुणादिकं भवति, घटाद्यभावस्य एतद्गुणासमानकालीनघटाद्यभावस्य वा परिग्रहणे कालिकादिसम्बन्धेनापि स्वप्रतियोग्यनधिकरणत्वमेतद्गुणस्य सम्भवतीति तत्प्रतियोगितानवच्छेदकत्वं साध्यतावच्छेदकेऽक्षतमिति। तन्निवेशे तु स्वप्रतियोगितावच्छेदकसमवायसम्बन्धावच्छिन्नज्ञानत्वावच्छिन्नाधेतानिरूपिताधिकरणतावदात्मभिन्नत्वं हेत्वधिकरणगुणादौ वर्तत इति तादृशाभावपदेन समवायेन ज्ञानाभावस्यैव परिग्राह्यतया नातिव्याप्तिः। स्वप्रतियोगिनिष्ठाधेततायां स्वप्रतियोगितावच्छेदकसम्बन्धावच्छिन्नत्वस्थाने साध्यतावच्छेदकसम्बन्धावच्छिन्नत्वनिवेशे तु हेतुसमानाधिकरणाभावीयप्रतियोगितायां साध्यतावच्छेदकसम्बन्धावच्छिन्नत्वनिवेशो विफलः। तत्र समवायेन वह्यभावग्रहणेऽपि तत्प्रतियोगिनो वह्नेः साध्यतावच्छेदकसंयोगसम्बन्धेन हेत्वधिकरणपर्वतादेरधिकरणत्वेन तद्विन्नवृत्तित्वस्य पूर्वोक्ताभावेऽभावात् (इदानीं स्वप्रतियोगिनिष्ठाधेततायां स्वप्रतियोगितावच्छेदकसम्बन्धावच्छिन्नत्वनिवेशनं हेतुसमानाधिकरणाभावीयप्रतियोगितायां साध्यतावच्छेदकसम्बन्धावच्छिन्नत्वनिवेशनञ्चानाशयकं तद्वारणीयदोषाभावात्) अस्मिन् लक्षणे विचारान्तरं मुक्तवलीव्याख्यानावसरे निरूपयिष्यते॥

मूल-पक्षधर्मतास्वरूपमाह * व्याप्यस्येति * अनुमानं
 विभजते * अनुमानमिति * स्वार्थानुमानं दर्शयति * स्वयमेवेति
 * ननु पार्थिवत्वलोहलेख्यत्वादौ शतशः सहचारदर्शनेऽपि वज्रमणौ
 व्यभिचारोपलब्धेः भूयो दर्शनेन कथं व्याप्तिग्रह इति चेन्न,
 व्यभिचारज्ञानविरहसहकृतसहचारज्ञानस्य व्याप्तिग्राहकत्वात्,
 व्यभिचारज्ञानं निश्चयशङ्का च तद्विरहः क्वचित्तर्कात् क्वचित्
 स्वतस्सिद्ध एव धूमाग्न्योः व्याप्तिग्रहे कार्यकारणभावभङ्गप्रसङ्ग-
 लक्षणस्तर्को व्यभिचारशङ्कानिवर्तकः॥

व्याख्या-स्वार्थानुमानमिति * स्वस्यार्थः अनुमितिरूपं साध्यसं-
 शयनिवृत्तिरूपं वा प्रयोजनं यस्मात्तदिति व्युत्पत्तिः। सहचारदर्शनं
 सामानाधिकरण्यनिश्चयः * नन्विति * अत्रायं भावः। बहुस्थलेषु पार्थिवत्वाधि-
 करणे लोहलेख्यत्वदर्शनेऽपि लोहलेख्यत्वाभाववत्यपि वज्रमणौ पार्थिवत्वदर्शनेन
 तयोः पूर्वं सहचारग्रहसत्त्वेऽपि व्यभिचारनिश्चयस्य व्याप्तिग्रहप्रतिबन्ध-
 कस्य सत्त्वेन व्याप्तिनिश्चयो न सम्भवतीति * इदमुपलक्षणम्, भूयोदर्शनमित्यत्र
 विग्रहः भूयसां दर्शनानां समाहार इति भूयसां साध्यहेतूनां दर्शनमिति
 भूयस्त्वधिकरणेषु दर्शनमिति वा। नाद्यः, एकत्रैव सहचारदर्शनधारया
 व्याप्तिनिश्चयप्रसङ्गात्। न द्वितीयः एतद्रूपवानेतद्रसादित्यादौ एकव्यक्ति-
 साध्यसाधनकस्थले साध्यहेत्वोरनेकत्वरूपभूयस्त्वाभावेन व्याप्तिनिश्चया-
 भावप्रसङ्गः। न च तृतीयः, तत्रैव साध्यहेत्वधिकरणे भूयस्त्वाभावात् *
 व्यभिचारज्ञानविरहेति * अत्रायमाशयः, केवलसहचारचिश्चयस्य व्याप्तिनिश्चयं
 प्रति न हेतुत्वं किन्तु व्यभिचारज्ञानाभावस्यापि हेतुत्वमङ्गीक्रियते। तथाच
 प्रकृतस्थले सहचारदर्शनसत्त्वेऽपि व्यभिचारज्ञानाभावस्याभावेन न व्याप्तिनिश्चय
 इति (साध्यसामानाधिकरण्यज्ञानस्य विशेषणज्ञानमुद्रया व्यभिचारज्ञानाभावस्य
 प्रतिबन्धकाभावविधया च हेतुत्वं ज्ञेयम्) व्यभिचारज्ञानाभावविशिष्टसहचार-
 ज्ञानत्वेन वा व्यभिचारज्ञानाभावेन सहचारज्ञानत्वेन पृथग्वा कार्यकारणभावो
 ग्राह्यः * शङ्का चेति * व्यभिचारसंशयस्यापि व्याप्तिग्रहप्रतिबन्धकत्वानुभवेन
 तत्संशयनिश्चयसाधारणज्ञानत्वावच्छिन्नाभावो हेतुरित्यर्थः * क्वचित्तर्कादिति
 * तर्काभावेतरसकलव्यभिचारज्ञानकारणसमवधानस्थले तर्कात्तद्विरहः सम्भवति
 क्वचित्स्वतस्सिद्ध इति * तर्काभावस्य तदितरकारणानाञ्च विरहस्थले

इतरकारणाभावादेव व्यभिचारज्ञानाभावः * धूमाग्न्योरिति * पर्वते धूमोऽस्तु वह्निर्मास्तु इत्यप्रयोजकशङ्कायां प्रसक्तायां यदि वह्निर्न स्यात्तर्हि धूमोऽपि न स्यादिति तर्कः प्रयोक्तव्यः। तत्रापि यदीष्टापत्तिरभ्युपगम्येत, तन्मते भोजनाभावेऽपि तृप्तिरङ्गीकार्या स्यात्॥

मूल-ननु सकलवह्निधूमयोरसन्निकर्षात् कथं व्याप्तिग्रह इति चेन्न, वह्नित्वधूमत्वरूपसामान्यलक्षणप्रत्यासत्त्या सकलवह्नि-धूमज्ञानसम्भवात्॥

* नन्विति * अयं भावः, असन्निकृष्टस्य पदार्थस्य प्रत्यक्षे भानासम्भवेन प्रत्यक्षविषये सर्वत्रापि सन्निकर्ष आवश्यकः। तथा च वह्निव्याप्यधूम इति व्याप्तिज्ञाने सर्वेषां वह्निधूमानां भासमानतया महानसीयवह्निधूमादिषु चक्षुस्संयोगरूपसन्निकर्षस्य सत्त्वेऽपि देशान्तरीयवह्नि-धूमयोस्तदभावेन कथं व्याप्तिनिश्चये तेषां सर्वेषां भावः? कथं वा पर्वतीयधूमदर्शनेन पर्वतीयवह्नेरपि स्मरणं, कथं वा तत्तद्विषयकपरामर्शोपत्तिरिति। * वह्नित्वधूमत्वेति * अयमाशयः, सर्वेषु वह्निधूमेषु लौकिकसन्निकर्षाभावेऽपि सामान्यलक्षणसन्निकर्षसम्भवेन न सर्वतद्विषयकव्याप्तिग्रहानुपपत्तिः। तथा हि, इन्द्रियसम्बद्धाविशेष्यज्ञानप्रकारीभूतसामान्यं सामान्यलक्षणप्रत्यासत्तिः, प्रकृते इन्द्रियसम्बद्धं महानसीयवह्निधूमादिकं, तद्विशेष्यकं ज्ञानं वह्निः धूमो इति ज्ञानं तत्प्रकारीभूतं सामान्यं वह्नित्वधूमत्वादि, अस्य वह्निधूमेषु सर्वेष्वपि सत्त्वेन सामान्यलक्षणप्रत्यासत्त्या सकलवह्निधूमभानोपपत्तिरिति।

अलौकिकसन्निकर्षस्त्रिविधः सामान्यलक्षणो ज्ञानलक्षणो योगजल-क्षणश्चेति। समानानां भावः सामान्यम्। इदं जातिरूपं घटादिरूपमपि भवति, नतु जातिरूपमेव सामान्यं, तथा सति घटादिसामान्यलक्षणप्रत्यासत्त्या घटवद्भूतलादीनां प्रत्यक्षं न स्यात् सामान्यलक्षणेन। ननु इन्द्रियसम्बद्धविशेष्यक-ज्ञानप्रकारीभूतसामान्यस्यैव प्रत्यासत्तित्वे तादृशसामान्यस्य नित्यस्यानित्यस्य वा कालान्तरेऽपि सम्भवेन तदापि तदाश्रयप्रत्यक्षापत्तिरिति चेन्न, इन्द्रियसम्बद्ध-विशेष्यकसामान्यविषयकज्ञानमेव सामान्यलक्षणप्रत्यासत्तिः, तादृशज्ञानस्य कालान्तरेऽभावान्नानुपपत्तिः। (सामान्यं लक्षणं स्वरूपं यस्येति पूर्वोक्तसामान्यस्य प्रत्यासत्तित्वपक्षे सामान्यं लक्षणं विषयो यस्येति तादृशसामान्यविषयकज्ञानस्य प्रत्यासत्तित्वपक्षे च व्युत्पत्तिः ग्राह्या॥)

अथ ज्ञानलक्षणसन्निकर्षो निरूप्यते, ज्ञानं लक्षणं स्वरूपं यस्येति व्युत्पत्तिः, तथा च ज्ञानरूपः सन्निकर्षः ज्ञानलक्षणप्रत्यासत्तिः। दूरतश्चन्दने दृष्टे सुरभिचन्दनमिति सौरभ्यविषयकं प्रत्यक्षं जायते, तच्च प्रत्यक्षं पूर्वोत्पन्न-लौकिकप्रत्यक्षजनितसंस्काराधीनस्मरणरूपज्ञानलक्षणसन्निकर्षज्जायते, अतो ज्ञानलक्षणसन्निकर्षावश्यता। नन्विन्द्रियसम्बद्धगन्धविशेष्यकज्ञानप्रकारीभूतसुर-भिगन्धत्वरूपसामान्यलक्षणसन्निकर्षादेव सौरभ्यप्रत्यक्षो सौरभ्यप्रत्यक्षोपत्तौ ज्ञानलक्षणप्रत्यासत्यङ्गीकारे प्रयोजनाभाव इति चेन्न। न चैवं सामान्य-लक्षणस्यापिज्ञानरूपतया ज्ञानलक्षणसन्निकर्षाभेद इति वाच्यम्। सामान्य लक्षणस्तु सामान्याश्रयस्य ज्ञानं जनयति, ज्ञानलक्षणस्तु सन्निकर्षः, स्वविषय-विषयकं ज्ञानं जनयतीतीयान्भेदः॥

अथ योगजलक्षणस्सन्निकर्षो निरूप्यते, योगाज्जायत इति योगजः योगजनितधर्मविशेषरूपः तथा च योगजनितधर्मविशेषेण योगिनामतीतानागत-पदार्थविषयकं प्रत्यक्षं जायते, स च धर्मो योगजलक्षणस्सन्निकर्षः। स च द्विविधः युक्तयोगजन्यो युञ्जानयोगजन्यश्चेति, आद्यश्चिन्ताऽसहकृतमनो-वृत्तिमात्रसहायः धर्मविशेषः द्वितीयस्तु चिन्तासहकृतमनोवृत्तिसहायो धर्मः।, तथा च विषयतासम्बन्धेन जायमानसामान्यलक्षणसन्निकर्षजन्यप्रत्यक्षं प्रति स्वविषयसामान्याश्रयत्वसम्बन्धेन सामान्यलक्षणसन्निकर्षस्य कारणत्वम् विषयतासम्बन्धेन जायमानज्ञानलक्षणसन्निकर्षजन्यप्रत्यक्षं प्रति विषयतासम्बन्धेन ज्ञानलक्षणसन्निकर्षस्य कारणत्वम्। विषयतासम्बन्धेन जायमानतत्तद्विषयकयोग-जलक्षणसन्निकर्षजन्यप्रत्यक्षं प्रति स्वसमवायिसंयुक्तसम्बद्धत्वसम्बन्धेन योगजलक्षणसन्निकर्षस्य कारणत्वम् (स्वं योगजधर्मः स्वसमवायी आत्मा तत्संयुक्तो घटादिः तत्सम्बद्धत्वं गगनादावन्यत्र च सम्भवति) सम्बद्धत्वं च सम्बन्धसामान्येन ग्राह्यं न तु सम्बन्धविशेषेण, अन्यथा परमाणुषु समवायाव-च्छिन्नायाः गुणेषु संयोगावच्छिन्नायाः अभावेषु तदन्यतरावच्छिन्नायाश्च सम्बन्धताया अभावेन योगिनस्तेषामप्रत्यक्षप्रसङ्गः॥

मूल-तस्मादिति * लिङ्गपरामर्शादित्यर्थः। परार्थानुमानमाह * यत्त्विति * यच्छब्दस्य तत्परार्थानुमानमिति तच्छब्देनान्वयः। पञ्चावयववाक्यमुदाहरति * यथेति * अवयवस्वरूपमाह * प्रतिज्ञेति * उदाहृतवाक्ये प्रतिज्ञादिविभागमाह * पर्वतो

वह्निमानिति *

व्याख्या—तत्परार्थानुमानमिति * अस्मिन् शब्दे व्युत्पत्तिसमन्वयादि-
विचारः तर्कसङ्ग्रहसर्वस्वे प्रतिपादितः। * पञ्चावयववाक्यमुदाहरतीति *
पञ्चावयवा यत्रेति व्युत्पत्त्या उचितानुपूर्वीकप्रतिज्ञाद्यवयवपञ्चकसमुदायत्वं
न्यायलक्षणं फलितम्। तादृशसमुदायत्वस्य “समुदायः प्रत्येकान्नतिरिच्यते”
इति नियमेन प्रत्येकावयवे सत्त्वेऽपि तादृशसमुदायत्वपर्याप्त्यधिकरणत्वस्य
लक्षणत्वेन तस्य प्रत्येकावयवेऽभावान्नातिव्याप्तिः। उचितानुपूर्वीकत्वनिवेशनेन
व्युत्क्रमप्रयुक्तावयवकपञ्चावयववाक्यसमुदाये नातिव्याप्तिः। वस्तुतस्तु,
अनुमितिचरमकारणलिङ्गपरामर्शप्रयोजकशब्दज्ञानजनकवाक्यत्वं न्यायलक्षणम्,
अनुमितिकारणभूतो यो लिङ्गपरामर्शः प्रकृते वह्निव्याप्यधूमवानयमिति परामर्शः,
तत्प्रयोजकं यच्छाब्दज्ञानं वाक्यार्थपञ्चकविषयकं समूहालम्बनज्ञानं, तज्जनक-
वाक्यत्वमेतद्वाक्यसमुदाये वर्तत इति समन्वयः। अत्र पूर्वपूर्ववाक्यार्थ-
बोधोत्पन्नसंस्कारसहितात् चरमवाक्यात् वाक्यार्थपञ्चमविषयकस्समूहालम्बनबोधो
जायते, तस्मान्मानसिको लिङ्गपरामर्श उत्पद्यते, ततोऽनुमितिरिति क्रमो बोध्यः॥

अनेन प्रतिपादिताल्लिङ्गादिति मूलस्य एतदवयवपञ्चकसमुदायप्रयोज्य-
लिङ्गपरामर्शादित्यर्थः। परोऽप्यग्निं प्रतिपद्यत इत्यस्य वह्निविधेयकानुमितिमान्
भवतीत्यर्थः * अवयवस्वरूपमाहेतीति * न्यायान्तर्गतत्वे सति प्रतिज्ञाद्यन्यत-
मत्वमवयवलक्षणं न्यायान्तर्गत्प्रतिज्ञादिषु अतिव्याप्तिवारणाय न्यायान्तर्गत-
त्वनिवेशः। यथाक्रमं प्रतिज्ञाद्यवयवपञ्चकसमुदायो न्यायः। वस्तुतस्तु
अनुमितिचरमकारणलिङ्गपरामर्शप्रयोजकशाब्दज्ञानजनकशाब्दज्ञानजनकवाक्य-
त्वमवयवलक्षणं बोध्यम्, समन्वयो न्यायलक्षणवदेव, विशेषस्तु तादृशशाब्द-
ज्ञानजनकं यच्छाब्दज्ञानं प्रत्येकावयवजन्यज्ञानं, वाक्यार्थपञ्चकविषयक-
समूहालम्बनबोधे प्रत्येकवाक्यार्थबोधस्य हेतुत्वात्, तज्जनकवाक्यत्वं
प्रत्येकावयवे वर्तत इति॥

मूल-साध्यवत्तया पक्षवचनं प्रतिज्ञा *

व्याख्या—साध्यवत्तयेति * अत्र तृतीयायाः प्रकारतानिरूपकत्वं पक्षस्य
वचनमित्यत्र षष्ठ्या विशेष्यतानिरूपकत्वं चार्थः। साध्यवत्ता च “प्रकृत्यर्थे
प्रकारीभूतधर्मो भावप्रत्ययार्थः” इति न्यायेन साध्यरूपा, तथा च साध्यनिष्ठ-
प्रकारताकपक्षनिष्ठविशेष्यताकबोधजनकवाक्यत्वं प्रतिज्ञालक्षणं बोध्यम्। (पर्वतो

वह्निमानिति वाक्यात् निपातातिरिक्तेति नियमानुसारेण वह्निमतः अभेदेन पर्वते भाने वह्निमदभिन्नः पर्वत इति बोधः) नन्वत्र पर्वते वह्निमत एवाभेदसम्बन्धेन प्रकारत्वेन भासमानतया साध्यप्रकारकत्वस्य तज्जन्यबोधे-
ऽभावादसम्भव इति चेन्न, साध्यप्रकारकमानसिकबोधाभिप्रायेण निपाततिरिक्तेति नियमस्यानित्यत्वाभिप्रायेण वा एतल्लक्षणस्योपपद्यमानत्वात् (अथ वा साध्यवत्तापदस्य साध्यवति लक्षणाङ्गीकारे अभेदसम्बन्धेन साध्यवत्प्रकारक-
पक्षविशेष्यकबोधजनकवाक्यत्वं लक्षणमस्तु, तथा च न कापि क्षतिः) समन्वयः सुगमः। अत्र साध्यप्रकारकत्वाभावे घटवान्पर्वत इति वाक्ये पक्षविशेष्यकत्वाभावे वह्निमान् घट इति वाक्ये च अतिव्याप्तिरित्युभयोपादानम्। अत्र प्रकारतायां साध्यतावच्छेदकावच्छिन्नत्वं विशेषणं पक्षतावच्छेदकावच्छिन्नत्वं विशेष्यतायाञ्च निवेशनीयम्। अन्यथा द्रव्यवान् महानसीयवह्निमान्पर्वतः इति वाक्ये वह्निमान् पाषाणमयो द्रव्यं वा नीलपर्वतो वा इति वाक्ये चातिव्याप्तेः। न चैवं न्यायबहिर्भूते पर्वतो वह्निमानिति वाक्येतिव्याप्तिरिति वाच्यम्, न्यायान्तर्गतत्वस्यापि विशेषणयित्वात्। नचैवं सति न्यायान्तर्गतत्व-
निवेशेनैव न्यायबहिर्भूतपूर्वोक्तवाक्येष्वतिव्याप्तिवारणात् तद्धटकसाध्यादिपदानां वैयर्थ्यमिति वाच्यम्, पक्षतावच्छेदकावच्छिन्नत्वदलाभावे हेतुमान् हेतुव्यापकसाध्य-
वानित्यर्थबोधकोदाहरणवाक्ये हेतुमत्त्वेन पक्षावगाहिन्यतिव्याप्तिः। साध्यता-
वच्छेदकावच्छिन्नत्वदलाभावे साध्यव्याप्यहेतुमान् पक्ष इति बोधजनकोपनय-
वाक्येऽतिव्याप्तिः, तत्र न्यायान्तर्गतत्वस्यापि सत्त्वात्॥

मूल-पञ्चम्यन्तं लिङ्गप्रतिपादकं वचनं हेतुः*

व्याख्या-पञ्चम्यन्तमिति पञ्चम्यन्तत्वे सति लिङ्गप्रतिपादकत्वं हेतुवाक्यस्य लक्षणम्। धूमनिष्ठं हेतुत्वमिति बोधजनके धूमादिति वाक्ये पञ्चम्यन्तत्वधूमरूपलिङ्गप्रतिपादकत्वयोः सत्त्वात्समन्वयः। पञ्चम्यन्तत्व-
मात्रोक्तौ अयं न दण्डात् दण्डसंयोगाजन्यद्रव्यत्वादित्यत्र प्रतिज्ञावाक्ये दण्डाजन्यत्वरूपसाध्यबोधकेऽतिव्याप्तिः। तन्निवेशे तु तत्र दण्डसंयोगाजन्य-
द्रव्यत्वरूपहेतुबोधकत्वस्याभावान्नातिव्याप्तिः। लिङ्गप्रतिपादकत्वमात्रोक्तौ उदाहरणोपनयनिगमनेष्वतिव्याप्तिः, अतो दलद्वयोपादानम्। न्यायबहिर्भूत-
वाक्येऽतिव्याप्तिवारणाय न्यायान्तर्गतत्वदलम् अवयवलक्षणेषु सर्वत्रापि निवेशनीयम्॥

मूल-व्याप्तिप्रतिपादकं वचनमुदाहरणम्*

व्याख्या- व्याप्तिप्रतिपादकमिति * यो यो धूमवान् स सोऽग्नि-
मानित्यत्र अग्निपदस्य धूमव्यापकवह्नौ लक्षणा। यो य इत्यादेस्तात्पर्यग्राहकत्वम्
(अथ वा प्रथमयत्पदार्थो महानसः द्वितीययत्पदार्थो महानसान्यः, तत्पदार्थयोः
महानसतदन्ययोः वह्निधूमभानमङ्गीक्रियते, तदुत्तरं व्यापकताबोधो मानसोऽङ्गी-
क्रियते) (धूमव्यापकत्वस्य वह्नौ भाने तुल्यवित्तिवेद्यतया वह्निव्याप्यत्वञ्च
धूमे भासते, व्याप्यत्वस्य तदभाववदवृत्तित्वविशिष्टतत्-सामानाधिकरण्य
रूपत्वेऽपि प्रयोजनाभावेन विशेषणांशपरित्यागाङ्गीकारे विशेष्यांशस्य
तत्सामानाधिकरण्यस्य भानाङ्गीकारे धूमव्यापकवह्निसामानाधिकरण्यमनेन वाक्येन
बोध्यते) धूमवान् धूमव्यापकवह्निसामानाधिकरण्यवाक्यजन्यबोधे धूमवति, वह्निभाने
तुल्यन्यायेन धूमव्यापकवह्निसामानाधिकरण्यलाभ इति प्राहुः। तथा च हेतुव्यापकसाध्य-
सामानाधिकरण्यरूपव्याप्तिप्रतिपादकत्वस्य सत्त्वादुदाहरणवाक्ये समन्वयः।
(धूमवान् धूमव्यापकवह्निसामानाधिकरण्यवाक्यजन्यो बोधः) ननु व्याप्तिप्रति-
पादकत्वस्य उपनयनिगमनयोरपि सत्त्वादतिव्याप्तिरिति चेन्न, पक्षविषयक-
त्वस्यापि निवेशनीयत्वात्। न च धूमवान् धूमव्यापकवह्निसामानाधिकरण्य-
उदाहरणवाक्यजन्ये धूमवत्त्वेन पक्षस्यापि विषयतयाऽव्याप्तिरिति वाच्यम्,
पक्षतावच्छेदकावच्छिन्नाविषयकत्वस्य तदर्थत्वात्, अत्र पर्वतत्वाद्यवच्छिन्नस्या-
विषयत्वेन समन्वयात्। न्यायान्तर्गतत्वं निवेशनीयमेव॥

मूल- व्याप्तिविशिष्टलिङ्गप्रतिपादकं वचनमुपनयः *

व्याख्या- व्याप्तिविशिष्टलिङ्गेति * व्याप्तिविशिष्टलिङ्गविषयक
शाब्दबोधजनकवाक्यत्वमुपनयनवाक्यस्य लक्षणम्। वह्निव्याप्यधूमवान्पर्वत
इति बोधजनके तथा चायमिति वाक्ये तादृशल्लिङ्गप्रतिपादकत्वस्य
सत्त्वात्समन्वयः। ननु वह्निव्याप्यधूमज्ञानज्ञाप्यवह्निसामानाधिकरण्य-
पर्वत इति बोधजनके
तस्मात्तथेति वाक्येऽपि व्याप्तिविशिष्टलिङ्गप्रतिपादकत्वस्य सत्त्वादतिव्याप्तिरिति
वाच्यम् पक्षतावच्छेदकावच्छिन्नविशेष्यतानिरूपिता या व्याप्तिविशिष्टहेतुता-
वच्छेदकावच्छिन्ना प्रकारता तच्छालिबोधजनकवाक्यत्वस्य लक्षणत्वेन
विवक्षितत्वात्। निगमनवाक्यजन्यबोधे ज्ञानज्ञाप्यत्वांशे तादृशधूमस्य प्रकारत्वेऽपि
पक्षे तस्याप्रकारत्वान्नातिव्याप्तिः। न च वह्निव्याप्यधूमवान् पर्वत इति

परामर्शाभिनयवाक्येऽतिव्याप्तिरिति वाच्यम्। न्यायान्तर्गतत्वविशेषणेन तस्यापि वारणात्॥

मूल—हेतुसाध्यवत्तया पक्षप्रतिपादकं वचनं निगमनम्*

व्याख्या—हेतुसाध्यवत्तयेति * हेतोः साध्यवत्ता हेतुसाध्यवत्ता पञ्चम्या ज्ञानज्ञाप्यत्वमर्थः। साध्यवत्तयेत्यत्र तृतीयायाः प्रकारतानिरूपकत्वमर्थः हेतुपदं, साध्यव्याप्यहेतुपरम्। तथा च साध्यव्याप्यहेतुज्ञानज्ञाप्यसाध्यतावच्छेदका-वच्छिन्नप्रकारताशालिबोधजनकवाक्यत्वं निगमनलक्षणम्। ज्ञानज्ञाप्यत्वं ज्ञानजन्यज्ञानविषयत्वम्। तथा च साध्यव्याप्यहेतुज्ञानं वह्निव्याप्यधूमवान् पर्वत इति ज्ञानं, तज्जन्यं ज्ञानं पर्वतो वह्निमानित्यनुमितिरूपं ज्ञानम्, तद्विषयसाध्यप्रकारकबोधजनकवाक्यत्वं तस्मात्तथेति निगमनवाक्ये वह्निव्याप्य-धूमज्ञानज्ञाप्यवह्निमान् पर्वत इति बोधजनके वर्तते इति समन्वयः। न्यायान्तर्गतत्वनिवेशात् तदभिलापकवाक्यादावतिव्याप्तिः। एतादृशबोधानन्तरं साध्यविशेष्यकः अबाधितत्वासत्प्रतिपक्षितत्वविषयको मानसो बोधो भवतीति ज्ञेयम्॥

मूल—पक्षे साध्यज्ञानं प्रतिज्ञाप्रयोजनम्। लिङ्गज्ञानं हेतु-प्रयोजनम्। व्याप्तिज्ञानमुदाहरणप्रयोजनम्। पक्षधर्मताज्ञानमुपनय-प्रयोजनम्। अबाधित्वं निगमनप्रयोजनम्। अनुमितिकरणमाह * स्वार्थेति *

व्याख्या—ननु प्रतिज्ञाहेतूदाहरणानाम् उदाहरणोपनयनिगमनानां वा त्रयाणा- मङ्गीकारेणैव साध्यवत्ताज्ञानहेतुज्ञानव्याप्तिज्ञानानामुपपत्तिसम्भवे पञ्चानामवयवा- नामङ्गीकरणे प्रयोजनाभाव इत्याशङ्कायां पञ्चानामपि पृथक्प्रयोजनानि निर्दिशति * पक्षे साध्यज्ञानमित्यादिना * अबाधितत्वम् अबाधितत्वज्ञानं पक्षे साध्योऽबाधित इति ज्ञानम्॥

मूल—ननु व्याप्तिस्मृतिपक्षधर्मताज्ञानाभ्यमेवानुमितिसम्भवे विशिष्टपरामर्शः किमर्थमङ्गीकर्तव्य इति चेन्न, वह्निव्याप्यवानयमिति शाब्दपरामर्शस्थले परामर्शस्यावश्यकतया लाघवेन सर्वत्र परामर्शस्यैव कारणत्वात्॥

व्याख्या—नन्विति * अत्रायं प्राभाकराणामाशयः। अनुमितिं प्रति

विशिष्टवैशिष्ट्यावगाहि (व्याप्तिविशिष्टहेतुवैशिष्ट्यावगाहि) परामर्शस्य-
वह्निव्याप्यधूमवान् पर्वत इति निर्णयस्य कारणतास्वीकारे परामर्शं प्रति
विशेषणज्ञानमुद्रया व्याप्तिज्ञानपक्षधर्मताज्ञानयोः कारणत्वम् अनुमितिं प्रति
परामर्शस्य च कारणत्वं स्वीकार्यमितिकार्यकारणभावद्वैविध्येन गौरवं स्यात्,
अनुमितिं प्रत्येव व्याप्तिज्ञानपक्षधर्मताज्ञानद्वयस्य कारणतास्वीकारे परामर्शं
प्रति मध्ये कार्यकारणभावकल्पनापेक्षया अभावेन एक कार्यकारणभावस्यैव
कल्पनीयतया ततो लाघवम्, अत एव तद्धेतोरेव तद्धेतुत्वे मध्ये किं तेन,
इति न्यायोपपत्तिश्च भवतीति। ननु अनुमितिं प्रति व्याप्तिपक्षधर्मताज्ञानद्वयस्य
कारणतास्वीकारेऽपि व्याप्तिज्ञानत्वेन पक्षधर्मताज्ञानत्वेन च पृथक्पृथक्कार्य-
कारणभावस्य कल्पनीयतया कार्यकारणभावद्वैविध्यप्रयुक्तगौरवं मन्मत इव
भवन्मतेऽपि तदवस्थमेवेति वाच्यम्, अनुमितिं प्रति विशिष्टपरामर्शस्य
परामर्शं प्रति व्याप्तिपक्षधर्मताज्ञानयोश्च पृथक् पृथक्कार्यकारणभावस्य
नैयायिकमते कल्पनीयतया कार्यकारणभावत्रैविध्यस्य नियतमङ्गीकर्तव्यतया
एतदपेक्षया भवतामेव गौरवस्यापरिहार्यत्वात् इति॥

वह्निव्याप्यवानिति * (अत्र शाब्दातिरिक्तपरामर्शस्य स्वीकारे तत्र
ज्ञानद्वयस्य कथञ्चित्कल्पयितुं शक्यतया शाब्दपरामर्शाङ्गीकरणम्) अत्रायं
भावः, ज्ञानद्वयस्यानुमितिं प्रति कारणतास्थलेकारे शाब्दातिरिक्तपरामर्शस्थले
कथञ्चिदुपपत्तावपि शाब्दस्थले शब्दानुसारेणैव बोधस्याङ्गीकर्तव्यतया अत्र
ज्ञानद्वयसम्पादकशब्दाभावेन एको विशिष्टवैशिष्ट्यावगाहिपरामर्शो नियत-
मङ्गीकर्तव्य एव नैयायिकमत इति॥ * लाघवेनेति * ज्ञानद्वयस्य अनुमितिं
प्रति कारणत्वकल्पनापेक्षया विशिष्टवैशिष्ट्यावगाहिज्ञाने कारणताकल्पने
लाघवेनेत्यर्थः। ननु परामर्शस्य अनुमितिकारणतावादिमत इव ज्ञानद्वयस्यानु-
मितिकारणतावादिमतेऽपि व्याप्तिज्ञानविशिष्टपक्षधर्मताज्ञानत्वेनैकस्यैव
कार्यकारणभावस्याङ्गीकर्तुं शक्यतया कथमत्र गौरवं तत्र लाघवञ्चेति चेन्न,
वैशिष्ट्यस्य समवायघटितसामानाधिकरण्यरूपतया ज्ञानद्वयस्यानुमिति-
कारणतावादिमते व्याप्तिज्ञानविशिष्टपक्षधर्मताज्ञानत्वेनेव विनिगमनाविरहेण
पक्षधर्मताज्ञानविशिष्टव्याप्तिज्ञानत्वेनापि कारणत्वाङ्गीकरणस्य शक्यतया
कार्यकारणभावद्वैविध्यप्रयुक्तगौरवस्यापरिहार्यत्वात् गुरुतरकारणतावच्छेदकधर्म-
द्वयप्रयुक्तगौरवस्याधिकस्य सम्भवाच्च। इतोऽधिकविचारो मुक्तावली-

व्याख्यानावसरे स्फुटीकरिष्यते। ननु वह्निव्याप्यवानिति शाब्दपरामर्शो हेतुतावच्छेदकावच्छिन्नप्रकारताया विरहेण परामर्शलक्षणमव्याप्तमिति चेन्न, हेतुतावच्छेदकावच्छिन्नप्रकारतायाः तादृशव्याप्तित्वावच्छिन्नप्रकारतानिरूपित-प्रकारतात्वेन निवेशनीयत्वात्। अस्य तत्राप्यक्षतत्वात्। अनाहार्याप्रामाण्यज्ञाना-नास्कन्दितनिश्चयात्मकपरामर्शस्यैवानुमितिकारणत्वं वाच्यम्, अन्यथातिप्रसङ्गात् अपिच धूमविषयकपरामर्शाद्भस्मलिङ्गकानुमितिवारणाय धूमादिलिङ्गकानुमिति-त्वावच्छिन्नं प्रति धूमादिपरामर्शानां कारणत्वमङ्गीकार्यम्॥

मूल-लिङ्गं न करणम् अतीतादौ व्याभिचारात् व्यापारव-त्कारणं करणमिति मते परामर्शद्वारा व्याप्तिज्ञानं करणम्। तज्जन्यत्वे सति तज्जन्यजनको व्यापारः। अनुमानमुपसंहरति * तस्मादिति *

व्याख्या-विषयतानिरूपकत्वसम्बन्धेन लिङ्गविशिष्टज्ञानस्यानुमिति-करणत्वे सिद्धे 'विशिष्टे कारणता विशेषणेऽपि सङ्क्रमति' इति न्यायानुसारेण विनिगमनाविरहेण च ज्ञायमानलिङ्गेऽपि अनुमितिकरणत्वं वदतामाचार्याणां मतं दूषयति * लिङ्गं न करणमिति अतीतादौ व्यभिचारादिति * व्यतिरेकव्यभिचारादित्यर्थः। अयं भावः, ज्ञायमानलिङ्गस्यानुमितिकरण-तावादिमते धूमाभावेऽपि धूमसदृशवृक्षादिसन्दर्शनेन जनितात् वह्निव्याप्य-धूमवानयमिति परामर्शादनुमितिर्न स्यात्, ज्ञायमानलिङ्गस्य तत्र तदानीमभावात् इत्यनुपपत्तिः स्यात्, अथ वा वह्निव्याप्यातीतधूमवान् वह्निव्याप्यागामि-धूमवान्वेति परामर्शाद्वस्तुतोऽनुमितिर्जायते, ज्ञायमानलिङ्गस्यानुमितिकरणत्वे तु तत्र तदानीम् अतीतानागतधूमादेरभावेन अनुमित्यभावप्रसङ्गापत्तिश्च स्यात्। लिङ्गज्ञानस्य तत्कारणत्वे तु तदानीमतीतानागतादिलिङ्गाभावेऽपि कारणस्य लिङ्गज्ञानस्य सत्त्वेन नानुमित्यनुपपत्तिरिति * व्यापारवत्कारणमिति * व्यापारवत्कारणं करणमिति मते परामर्शद्वारा व्याप्तिज्ञानं करणम्। असाधारणकारणं करणमिति मते तु परामर्श एव करणमिति बोध्यम्। अमुमेवाभिप्रायं सूचयति स्म ग्रन्थकारः लिङ्गपरामर्शोऽनुमानमित्यादिना * तज्जन्यत्वे सतीति * तत्पदं करणत्वेनाविमतपरम्। तज्जन्यत्वमात्रोक्तौ फले तज्जन्यजनकत्वमात्रोक्तौ करणे चातिव्याप्तिरित्युभयोपादानम्॥

मूल-लिङ्गं विभजते * लिङ्गमिति * अन्वयव्यतिरेकिणं लक्षयति * अन्वयेनेति * हेतुसाध्ययोर्व्याप्तिरन्वयव्याप्तिः

तदभावयोर्व्याप्तिर्व्यतिरेकव्याप्तिः। केवलान्वयिनो केवलान्वयि।
अत्यन्ताभावाप्रतियोगित्वं केवलान्वयित्वम् ईश्वरीयप्रमाविषयत्वं
सर्वपदाभिधेयत्वञ्च सर्वत्रास्तीति॥

व्याख्या—अन्वयेन व्यतिरेकेणेति मूले उभयत्रापि तृतीयायाः ज्ञान-
ज्ञाप्यत्वमर्थः। तच्च ज्ञानजन्यज्ञानविषयत्वम्। अन्वयः अन्वयसहचारग्रहः
व्यतिरेको व्यतिरेकसहचारग्रहः तथा च अन्वयसहचारज्ञानज्ञाप्यव्याप्तिमत्त्वे
सति व्यतिरेकसहचारज्ञानज्ञाप्यव्याप्तिमत्त्वम् अन्वयव्यतिरेकिणो लक्षणम्।
अमुमेवार्थं सूचयति * हेतुसाध्ययोरिति * अन्वयव्याप्तिग्रहं प्रति
अन्वयसहचारग्रहस्य व्यतिरेकव्याप्तिग्रहं प्रति व्यतिरेकसहचारग्रहस्य च
कारणत्वेन तादृशज्ञानज्ञाप्यव्याप्तिमत्त्वं सम्भवतीति समन्वयः। त्रिविधलिङ्ग-
लक्षणेषु समन्वयदलसार्थक्यादिकं तर्कसङ्ग्रहसर्वस्वे निरूपितम्॥

व्यतिरेकव्याप्तिशून्यत्वे सति अन्वयव्याप्तिमत्त्वस्य केवलान्वयि-
लक्षणत्वे सिद्धसिद्धिभ्यां व्याघातप्रसङ्गाल्लाघवाच्च लक्षणान्तरमनुसरति *
केवलान्वयिसाध्यकमिति * सिद्धसिद्धिभ्यां व्याघातप्रकारश्च, अत्र
व्यतिरेकव्याप्तिर्वर्तते वा नवा, नाद्यः तत्सत्त्वे तद्रहितत्वकथनानुपपत्तेः। न
द्वितीयः, अभावबुद्धिं प्रति प्रतियोगिज्ञानस्य कारणत्वेन तत्प्रतियोगिव्यतिरेक-
व्याप्तिज्ञानाभावे तद्रहितत्वबुद्धिर्नोदेतीति॥ केवलान्वयिसाध्यकत्वं च केवला-
न्वयिसाध्यकानुमितिजनकतावच्छेदकप्रकारताश्रयत्वम्। केवलान्वयिरूपं
यत्साध्यम् अभिधेयत्वादि, तत्साध्यकायाऽनुमितिः घटोऽभिधेय इत्याकारकानु-
मितिः। तज्जनकः अभिधेयत्वव्याप्यप्रमेयत्ववान् घट इति परामर्शः,
तज्जनकतावच्छेदकीभूता या प्रकारता तदाश्रयत्वम् अभिधेयत्वसाध्यक-
प्रमेयत्वहेतौ वर्तते इति समन्वयः। साध्य एव केवलान्वयित्वनिवेशात्
हेतोर्व्यतिरेकित्वेऽपि (सर्वत्रावर्तमानत्वेऽपि) न केवलान्वयिहेतुत्वस्य क्षतिरिति
सूच्यते। इदं हेतुनिष्ठं केवलान्वयित्वम्॥

साध्यनिष्ठं केवलान्वयित्वं परिष्करोति * अत्यन्ताभावेति * अभि-
धेयत्ववस्तुत्ववाच्यत्वप्रमेयत्वादीनां सर्वत्रापि जगति वर्तमानतया तेषामभावस्य
कुत्राप्यभावेन अत्यन्ताभावपदेन अभिधेयत्वाद्यभावस्य गृहीतुमशक्यतया
घटाद्यभावस्यैव परिग्राह्यतया तदप्रतियोगित्वस्य अभिधेयत्वादौ सत्त्वात्
समन्वयः। ननु गगननिष्ठप्रतियोगित्वस्य “अभावविरहात्मत्वं वस्तुनः प्रतियोगिते

त्याचार्यवचनानुसारेण गगनाभावाभावत्वरूपत्वेन वक्तव्यतया गगनाभावस्य केवलान्वयित्वेऽपि गगनाभावाभावस्याङ्गीकर्तव्यता गगनाभावाभावात्मकात्यन्ता-भावप्रतियोगित्वस्य गगनाभावे सत्त्वेन गगनाभावे केवलान्वयिन्यव्याप्तिर्दुर्वरिति चेन्न, अत्यन्ताभावे वृत्तिमत्त्वस्य निवेशनीयत्वात्, गगनाभावाभावस्य गगनरूपत्वेन गगनस्य अवृत्तिपदार्थतया च (कालिकसम्बन्धातिरिक्तसम्बन्धावच्छिन्नवृत्तित्वा-भावत्वेन) वृत्तिमदभावपदेन घटाद्यभावस्यैव ग्राह्यतया तदप्रतियोगित्वस्य गगनाभवेऽक्षतत्वेन अव्याप्यभावात्। न च सर्वमूर्तद्रव्यसंयोगित्वेन गगनस्य वृत्तिमत्त्वमप्यस्तीति वाच्यम्, तत्र संयोगसम्बन्धावच्छिन्नसम्बद्धतायाः सत्त्वेऽपि गगनवदिति प्रतीत्यभावेन वृत्तिमत्त्वस्यानङ्गीकृतत्वात्, न च गगनेऽपि कालिकसम्बन्धावच्छिन्नवृत्तित्तायाः सत्त्वेन अव्याप्तिस्तदवस्थेति वाच्यम्। अत्र वृत्तिमत्त्वस्य सर्वाधारताप्रयोजकभिन्नसम्बन्धावच्छिन्नवृत्तित्वरूपत्वेन विवक्षणीयत्वात्। (सर्वाधारताप्रयोजकसम्बन्धः कालिकसम्बन्धः दिक्कृत-विशेषणता च) न च तथापि कपिसंयोगाभावाभावस्य समवायसम्बन्धावच्छिन्न-वृत्तिमदत्यन्ताभावप्रतियोगित्वेन कपिसंयोगाभावेऽव्याप्तिर्दुर्वरिति वाच्यम्, निरवच्छिन्नवृत्तितावत्त्वस्याप्यभावविशेषणत्वात्। गगनस्यावृत्तिपदार्थत्वेन कपिसंयोगस्याव्याप्यवृत्तित्वेन च तदभावयोः सर्वत्र विद्यमानतया पर्यवसन्नं केवलान्वयित्वं निर्विवादम्॥

अथवा स्वविरोधित्वमत्यन्ताभावे विशेषणं देयम्। स्वपदं वृत्तिमदभाव-प्रतियोगिपरम्। स्वविरोधित्वञ्च स्वासमानाधिकरणत्वम्। स्वपदग्राह्यकपि-संयोगाभावाविरोधित्वस्य अव्याप्यवृत्तिकपिसंयोगाभावाभावेऽभावेन नाव्याप्तिः। स्वाधिकरणावृत्तित्वञ्च स्वप्रतियोगिमत्ताग्रहविरोधिताघटकसम्बन्धावच्छिन्नत्वेन विशेषणीयम्, अन्यथा कालिकादिसम्बन्धावच्छिन्नवृत्तिमादाय स्वाधिकरणा-वृत्त्यभावाप्रसिद्ध्याऽसम्भवः। यद्वा, व्याप्यवृत्तित्वमत्यन्ताभावे विशेषणं देयम्, कपिसंयोगाभावाभावस्य व्याप्यवृत्तित्वाभावान्नाव्याप्तिः। अथ वा स्वरूप-सम्बन्धेन सर्वत्र वर्तमानत्वं साध्यनिष्ठं केवलान्वयित्वं वाच्यत्वाभिधेयत्वादौ तदक्षतमिति समन्वयः। अस्मदादिप्रमाविषयत्वस्य सर्वत्रासम्भवेन घटपटादि पदाभिधेयत्वस्य सर्वत्राभावेन च परिष्करोति * ईश्वरीयेति॥

मूल-व्यतिरेको नामाभावः। केवलव्यतिरेकिणो लक्षणमाह
* व्यतिरेकेति * तदुदाहरति * तथेति * ननु इतरभेदः प्रसिद्धो

न वा, आद्ये यत्र प्रसिद्धस्तत्र हेतुसत्त्वेऽन्वयित्वम् असत्त्वेऽ-
साधारण्यम्। द्वितीये साध्यज्ञानाभावात्कथं तद्विशिष्टानुमितिः,
विशेषणभानाभावे विशिष्टज्ञानस्यानुदयात् प्रतियोगिज्ञाना-
भावादव्यतिरेकव्याप्तिज्ञानमपि न स्यात् इति चेन्न, जलादि-
त्रयोदशान्योन्याभावानां त्रयोदशसु प्रत्येकं प्रसिद्धानां मेलनं पृथिव्यां
साध्यते। त्रयोदशत्वावच्छिन्नभेदात्मकसाध्यस्य एकाधिकरणवृत्तित्वा-
भावान्त्वयित्वासाधारण्ये। प्रत्येकाधिकरणप्रसिद्धा साध्य-
विशिष्टानुमितिः व्यतिरेकव्याप्तिनिरूपणञ्चेति॥

व्याख्या—लक्षणतत्समन्वयादिकं तर्कसङ्ग्रहसर्वस्वे निरूपितम्।
इतरभेदस्य प्रसिद्धिपक्षे हेतोस्सत्त्वासत्त्वाभ्यामनुपपत्तिमाह * आद्ये यत्रेति *
अयं भावः, तत्र प्रसिद्धसाध्यवति हेतोरपि सत्त्वे हेतुसाध्ययोः सामानाधिकरण्य-
दर्शनेन तद्धेतोरन्वयव्यतिरेकित्वं स्यात्, हेतोः साध्यवत्यभावपक्षे सपक्षव्या-
वृत्तत्वस्य सम्भवेन तद्धेतोरसाधारणप्रसङ्ग इति * द्वितीय इति * अत्रायं
भावः, साध्यस्याप्रसिद्धिपक्षे विशेषणरूपसाध्यस्य ज्ञानाभावे तद्विशिष्ट-
बुद्ध्यात्मकानुमित्यभावप्रसङ्गः, प्रतियोगिनस्साध्यस्य ज्ञानाभावे तत्प्रतियोगिता-
काभावरूपसाध्याभावघटितव्यतिरेकव्याप्तिज्ञानाभावप्रसङ्ग इति। पूर्वनिर्दिष्टपक्ष-
द्वयप्रसक्तदोषवारकं पन्थानमनुसरति * जलादित्रयोदशेति * जलादीनां ये
चतुर्दशान्योन्याभावाः तत्समुदायः साध्यते, पूर्वोक्तपक्षे तादृशभेदसमुदायात्मक-
साध्यस्य कुत्राप्यसत्त्वेन नान्वयव्यतिरेकित्वम् असाधारण्यं वा हेतोः सम्भवति,
समुदायस्य प्रत्येकानतिरिक्ततया प्रत्येकभेदस्य स्थलान्तरेऽपि प्रसिद्धिसम्भवेन
अपेक्षाबुद्धिविशेषविषयत्वस्वरूपसमुदायत्वस्य प्रसिद्धाविशेषणज्ञानप्रतियोगि-
ज्ञानयोरबाधितत्वेन न अनुमितेर्व्यतिरेकव्याप्तिज्ञानस्य वाऽनुपपत्तिः। ननु
पृथिव्यतिरिक्तानामष्टानां द्रव्याणां षण्णां गुणादीनाञ्च सत्त्वेन चतुर्दशान्योन्या-
भावेति कथनमुचितम्, न तु जलादित्रयोदशेतीति चेन्न, अभावस्याधिकरणरूपतां
अर्थापत्तेः प्रमाणान्तरत्वं व्यतिरेकव्याप्तेरनुमित्यहेतुत्वं च अङ्गीकुर्वतः प्राभाकरान्
तन्मतानुसारेणाक्षेप्तुं त्रयोदशान्योन्याभावकथनस्योचितत्वात्। अथवा,
जलमादिर्येषान्ते जलादयः, जलादयश्च ते त्रयोदशचेति विग्रहकरणे चतुर्दशान्यो-
न्याभावानां सिद्धत्वेन न काचिदप्यनुपपत्तिः॥

मूल-पक्षलक्षणमाह * संदिग्धेति * ननु श्रवणानन्तर-
भावमननस्थलेऽव्याप्तिः, तत्र वेदवाक्यैरात्मनो निश्चितत्वेन
सदेहाभावात्। किञ्च प्रत्यक्षेऽपि वह्नौ यत्रेच्छयाऽनुमितिः तत्राव्याप्तिः
इति चेन्न, उक्तपक्षताश्रयत्वस्य लक्षणत्वात्॥

व्याख्या-पक्षसपक्षविपक्षाणां लक्षणतत्समन्वयपरिष्कारादिकं तर्कसंग्रह-
सर्वस्वे निर्दिष्टं तत्र द्रष्टव्यम् * नन्विति * अत्र पूर्वपक्षिणोऽयं भावः,
आत्मा वारे द्रष्टव्यश्रोतव्यो मन्तव्यो निदिध्यासितव्य इति, श्रुत्या
श्रुतिजन्यात्मनिश्चयरूपश्रवणानन्तरमपि अनुमित्यात्मकमननस्य (युक्तिभिरनु-
चिन्तनं मननम्) उत्पत्तेर्बोध्यमानतया पूर्वं साध्यसंशयाभावेऽप्यनुमित्युत्पत्त्या
संदिग्धेतिपक्षलक्षणमव्याप्तम्, किञ्च वह्निप्रत्यक्षसत्त्वेऽपि परामर्शकाले पर्वते
वह्न्यनुमितिर्जायतामितीच्छयापि वह्न्यनुमितेर्निर्विवादमङ्गीकृततया तत्रापि
साध्यसंशयाभावेन अव्याप्तं तल्लक्षणमिति प्रथमं शाब्दस्थले तदनु प्रत्यक्षस्थले
चाव्याप्तिरभिहितेति भेदो। बोध्यः * उक्तपक्षतेति * शाब्दस्थलेऽपि
सिषाधयिषाऽङ्गीक्रियत इत्येव सिद्धान्तिनोऽभिप्रायः। अत्र तादृशसिद्धिर्विषयता-
सम्बन्धेनाभावाश्रयत्वं पक्षलक्षणं ज्ञेयम्, अन्यथा सिद्धिदशायामपि पक्षे
समवायेन सिद्धेरभावस्य सत्त्वेन अनुमित्यापत्तिः। तदुद्देशस्य पक्षताप्राप्तिश्च
निर्विवादेति ग्राह्यम्॥

मूल-सपक्षलक्षणमाह * निश्चितेति * विपक्षलक्षणमाह
* निश्चितेति * एवं सद्धेतुं निरूप्यासद्धेतुं निरूपयितुं विभजते *
सव्यभिचारेति * अनुमितिप्रतिबन्धकयथार्थज्ञानविषयत्वं हेत्वा-
भासत्वम्।

व्याख्या-“सादृश्यं तदभावश्च स्मारके परिकीर्तिते, इति न्यायानुसारेण
पूर्वं सद्धेतुषु निरूपितेषु सत्सु सद्धेतुत्वरूपसादृश्यप्रतियोगिकाभावस्य
असद्धेतुस्मारकस्य सत्त्वेनासद्धेतुनिरूपणं समञ्जसमिति भावः”। सद्धेतु-
निरूपितसादृश्यस्य क्वचिद्व्याप्तिमत्त्वादेः क्वचिच्च साध्यसमानाधिकरण-
त्वादेः क्वचिच्च पक्षधर्मत्वादेः असद्धेतुषु विद्यमानतया सद्धेतुनिरूपणानन्तर-
मसद्धेतुनिरूपणम्। सामान्यलक्षणज्ञानमन्तरा विशेषजिज्ञासाऽनुदयेन विभाग-
स्यानुपपन्नतया हेत्वाभाससामान्यलक्षणानिरूपणेन तद्विभागोऽनुपपन्न इत्याशङ्कं

परिजिहीर्षुर्नम्भट्टः दोषविशिष्टत्वं दुष्टानां सुगमं लक्षणमिति विवक्षुः तल्लक्षणघटकदोषस्य लक्षणं प्रथमनिरूपणीयं निरूपयति * अनुमिति-प्रतिबन्धकेति * हेत्वाभासपदजन्यबोधप्रकारस्तर्कसङ्ग्रहसर्वस्वे निरूपितः। हदो वह्निमान्धूमादित्यत्र वह्न्यभाववद्धद्रूपबाधे समन्वयप्रकार इत्थम्, अनुमिति हदो वह्निमानित्यनुमितिः, तत्प्रतिबन्धकं यद्यथार्थं ज्ञानं हदो वह्न्यभाववानितिरूपं यथार्थज्ञानम्, तद्विषयत्वं वह्न्यभाववद्धदे वर्तत इति। अत्रानुमितिपदं पक्षस्साध्यवान् साध्यव्याप्यहेतुमानिति समूहालम्बनानुमितिपरं साध्यव्याप्यहेतुमान्पक्षः साध्यवानिति साध्यव्याप्यहेतुधर्मितावच्छेदक-कानुमितिपरं वा। साध्यप्रकारकत्वानिवेशे बाधसत्प्रतिपक्षविरोधाश्रयासिद्धिषु साध्यव्याप्यहेतुप्रकारकत्वानुपादाने साधारण्यासाधारण्यानुपसंहारित्वस्वरूपा-सिद्धिव्याप्यत्वासिद्धिषु च अव्याप्तिः, बाधादीनां पक्षः साध्यवानित्यंशे

हेत्वाभासलक्षणे। ननु हदो वह्निमान्धूमादित्यत्र वह्न्यभाववज्जलवद्वृत्तिजल-वद्धदेऽतिव्याप्तिः, तथाहि प्रकृतानुमितित्वव्यापकीभूता प्रतिबध्यतासंयोगसम्बन्ध-वच्छिन्नवह्नित्वावच्छिन्नप्रकारतानिरूपितहदत्वावच्छिन्नविशेष्यताशालिबुद्धित्वावच्छिन्ना प्रतिबध्यता, तन्निरूपिता या प्रतिबन्धता जलवान् वह्न्यभाववान् जलवान् हद इति निश्चयनिष्ठाजलव्यापकवह्न्यभावप्रतियोगिकस्वरूपसम्बन्धावच्छिन्नवह्न्यभावत्वा-वच्छिन्नप्रकारतानिरूपितजलावच्छिन्नविशेष्यताशालिनिश्चयविशिष्टजलत्वा वच्छिन्नप्रकारतानिरूपितहदत्वावच्छिन्नविशेष्यताशालिनिश्चयत्वावच्छिन्ना प्रतिबन्धकता, सा वह्न्यभाववज्जलवद्वृत्तिजलवद्धदत्वावच्छिन्नविषयकनिश्चयत्वव्यापिका भवतीति तद्रूपावच्छिन्नत्वस्य वह्न्यभाववज्जलवद्वृत्तिजलवद्धदे विद्यमानत्वात् इति चेन्न, विशिष्टद्वयाघटितत्वस्य यद्रूपावच्छिन्नविषयकनिश्चये निवेशनीयत्वात्, विशिष्ट-द्वयाघटितत्वं च यद्रूपावच्छिन्नविषयताशालिनिश्चयविशिष्टतत्कालीनयद्रूपा-वच्छिन्नविषयताशालिनिश्चयत्वमनुमितित्वव्यापकप्रतिबध्यतानिरूपितप्रतिबन्धकतान-तिरिक्तवृत्तितद्रूपावच्छिन्नविषयताविशिष्टतद्रूपावच्छिन्नविषयताशून्यत्वरूपम्, तथा च वह्न्यभाववज्जलवत्त्वावच्छिन्नविषयताशालिनिश्चयविशिष्टजलवद्धदत्वावच्छिन्नविषय-ताशालिनिश्चयत्वं प्रकृतानुमितित्वव्यापकप्रतिबध्यतानिरूपितज्ञानवैशिष्ट्यावच्छिन्नप्रति-बन्धतानतिरिक्तवृत्तिर्भवति तद्रूपावच्छिन्नविषयताविशिष्टा या तद्रूपावच्छिन्ना विषयता वह्न्यभाववज्जलवत्त्वावच्छिन्नविषयताविशिष्टा जलवद्धदत्वावच्छिन्नविषयता तच्छून्यत्वस्य तत्राभावेनातिव्याप्येर्भावात् (निश्चयवैशिष्ट्यं च निश्चये स्वसामानाधि-करण्यस्वसमानकालीनत्वोभयसम्बन्धेन बोध्यम्। विषयताया विषयतावैशिष्ट्यमपि स्वरूपघटितसमानाधिकरण्यसम्बन्धे बोध्यम्) नचैवमपि प्रतिहेतुव्यापकसाध्या-

साधारण्यादीनां साध्यव्याप्यहेतुमान् पक्ष इत्यंशे च प्रतिबन्धकत्वं ग्राह्यम्। अतः उभयनिवेशः। यथार्थपदाभावे पर्वतो वह्निमानित्यनुमितिप्रतिबन्धकभ्रम-विषयभूते वह्न्यभावे हृदे च अतिव्याप्त्या तामादाय पर्वतो वह्निमान्धूमादित्यत्र धूमहेतोर्दुष्टत्वापत्तिः। अत्र यथार्थपदं भ्रमभिन्नत्वार्थकं वक्तव्यम्, अन्यथा पूर्वनिर्दिष्टम् एकदेशे पर्वतत्वाद्यंशे प्रमारूपं भ्रमादाय अतिव्याप्तितादवस्थात्॥

नन्वेवमपि हृदो वह्निमानित्यत्र वह्न्यभाववान् हृद इति यथार्थज्ञानविषये एकदेशे वह्न्यभावे हृदे च अतिव्याप्तिर्दुर्वारिति चेन्न, यद्द्रूपावच्छिन्नविषयता-शालिनिश्चयत्वव्यापिका प्रकृतानुमितिप्रतिबन्धकता तद्द्रूपावच्छिन्नत्वस्य दोषलक्षणत्वात्, यद्रूपपदं दोषतावच्छेदकपरम्, वह्न्यभावत्वहृदत्वाद्येकदेशवृत्ति-धर्मावच्छिन्नविषयकेषु वह्न्यभावः हृदः इत्यादिनिश्चयेषु तादृशप्रतिबन्धकताया अभावान्नातिव्याप्तिः। नचैवमपि हृदो वह्निमानित्यत्र घटवद्भूतलादावतिव्याप्तिः, हृदो वह्निमान् वह्निव्याप्यधूमवान् घटाभाववच्च भूतलमिति समूहालम्बनात्म-कानुमितिनिरूपितप्रतिबन्धकतायाः घटवद्भूतलत्वावच्छिन्नविषयताशालि-निश्चयत्वव्यापिकायाः सत्त्वादिति वाच्यम्। प्रतिबन्धकतायामपि प्रकृतानुमितित्व-व्यापकताया निवेशनीयत्वात्, हृदो वह्निमानित्यनुमितित्वव्यापकत्वं न घटवद्भूतलज्ञानप्रतिबन्धकतायामिति नातिव्याप्तिः। नन्वेवमपि हृदो वह्निमानित्यत्र वह्न्यभाववद्हृदेऽव्याप्तिः, यद्द्रूपावच्छिन्नविषयताशालिनिश्चयपदेन आहार्यस्य (बाधनिश्चयकालीनेच्छाजन्यस्य) अप्रामाण्यज्ञानास्कन्दितस्य (इदं ज्ञानम-प्रमेत्यप्रामाण्यज्ञानसमानाधिकरणस्य) संशयरूपस्य च (हृदो वह्न्यभाववान्नवेति संशयरूपस्य) ज्ञानस्य वह्न्यभाववद्हृदविषयकज्ञानपदेन ग्रहीतुं शक्यतया तत्र तादृशानुमितिप्रतिबन्धकताया अभावादिति चेन्न, अनाहार्यत्वस्य (स्वजन्य-त्वस्वसामानाधिकरणयोभयसम्बन्धेन इच्छाविशिष्टान्यत्वरूपस्य) अप्रामाण्य-ज्ञानानास्कन्दितत्वस्य (स्वविषयत्वस्वसामानाधिकरणयोभयसम्बन्धेन

भावसमानाधिकरणप्रतिहेतुमत्पक्षरूपसत्प्रतिपक्षेऽव्याप्तिः, तत्र जलव्यापको वह्न्यभावः जलवान् हृद इति निश्चयविशिष्टनिश्चयस्यैवानुमितिप्रतिबन्धकत्वेन यद्रूपपद-ग्राह्यजलध्यापकवह्न्यभावत्वावच्छिन्नाविषयताविशिष्टजलवद्भृदत्वावच्छिन्नविषयताया यद्द्रूपावच्छिन्नविषयकनिश्चये सत्त्वादिति वाच्यम्, सम्प्रतिपक्षघटकदलद्वय-विषयताभिन्नत्वस्य तद्द्रूपावच्छिन्नविषयताविशिष्टतद्द्रूपावच्छिन्नविषयतायां विशेषणीयत्वात् तादृशविषयताभिन्नत्वस्य तादृशविषयतायामभावेन दोषाभावात्॥

ज्ञानविशिष्टान्यत्वरूपस्य) निश्चयत्वस्य (संशयान्यत्वरूपस्य) यद्द्रूपा-
वच्छिन्नविषयताशालिज्ञानपदेन विवक्षणीयत्वात्, तथाच नोक्तदोषप्रसक्तिः।
नच यथार्थपदेनैव संशयवारणात् निश्चयत्वदलमनर्थकमिति वाच्यम्, यथार्थ-
पदसत्त्वे निश्चयत्वाप्रवेशेऽपि क्षत्यभावात्। अथवा, यद्द्रूपावच्छिन्न-
विषयताशालिनिश्चयत्वव्यापकत्वनिवेशेनैव भ्रमविषयवह्यभावादावतिव्याप्ति-
वारणसम्भवात् यथार्थपदवैयर्थ्यप्रसङ्गेन यथार्थपदस्य अनाहार्याप्रामाण्यज्ञाना-
नास्कन्दितनिश्चयात्मकज्ञानपरत्वमेवाङ्गीकार्यम्॥

नचैवमपि हृदो वह्निमानित्यत्र प्रमेयत्वविशिष्टबाधेऽतिव्याप्तिः तादृशप्रकृतानु-
मितित्वव्यापकप्रतिबन्धतानिरूपिता प्रतिबन्धकता वह्यभाववद्ध्रदविषयक-
निश्चयत्वावच्छिन्ना प्रतिबन्धकता, सा प्रमेयत्वविशिष्टबाधविषयकनिश्चयत्वव्यापिका
भवति, 'अधिकस्य प्रविष्टत्वेऽपि न तद्भानिः' इति न्यायेन तत्रापि निश्चये
तत्प्रतिबन्धकताया अव्याहतत्वात्, इति वाच्यम्। तस्मिन्नेव निश्चये विशिष्टान्तर-
विषयताशून्यत्वस्यापि निवेशनीयत्वात्, विशिष्टान्तरविषयताशून्यत्वं च स्वावच्छिन्ना-
विषयकप्रतीतिविषयतावच्छेदकः प्रकृतानुमितिप्रतिबन्धकतानतिरिक्तवृत्तिविषयतानि-
रूपकतावच्छेदकश्च यो धर्मः तद्धर्मावच्छिन्नविषयताशून्यत्वरूपं तथा च स्वपदेन
मेयत्वविशिष्टवह्यभाववद्ध्रदत्वस्य परिग्रहणे स्वावच्छिन्नाविषयकप्रतीतिविषयता-
वच्छेदकः प्रकृतानुमितिप्रतिबन्धकतानतिरिक्तवृत्तिविषयतानिरूपकतावच्छेदकश्च धर्मः
वह्यभाववद्ध्रदत्वरूपो धर्मः तद्धर्मावच्छिन्नविषयताशून्यत्वस्य तत्राभावान्नातिव्याप्तिः॥

न चैवमपि हृदो वह्निमानित्यत्र वह्यभाववद्ध्रदरूपबाधेऽव्याप्तिः, तथाहि,
जातित्वेन हृदत्वावगाहिनि जातिमान्वह्यभाववानिति निश्चयेऽपि जातित्वस्याधिकस्य
प्रविष्टत्वेऽपि वह्यभाववद्ध्रदत्वावच्छिन्नविषयताया अव्याहतत्वेन एतन्निश्चयान्तर्भावेण
यद्द्रूपावच्छिन्नविषयत्वाव्यापकविषयताशून्यत्वं यद्द्रूपावच्छिन्नविषयताशालिनिश्चये विशेषणं
देयम्, तन्निवेशे तादृशविषयत्वाव्यापकीभूतायाः जातित्वावच्छिन्नविषयताया जाति-
मान्वह्यभावादिति निश्चये सत्त्वेन तच्छून्यत्वस्य तत्राभावात्॥

अत्रानुमितिप्रतिबन्धकत्वं साक्षादनुमितिं प्रति प्रतिबन्धकत्वरूपं निवेशनीयम्,
अन्यथा व्यभिचारनिश्चयद्वारेण परम्परया परामर्शप्रतिबन्धके उपाधावप्यतिव्याप्तिः।
नचैवमपि सिद्धिविषयेऽतिव्याप्तिर्दुर्वारा, सिद्धेरनुमितिं प्रति साक्षादेव प्रतिबन्धकत्वादिति
वाच्यम्, सिषाधयिषासहितसिद्धयन्तर्भावेण तत्प्रतिबन्धकतायां यद्द्रूपावच्छिन्नविषयता-
शालिनिश्चयत्वव्यापकत्वव्यभिचारात्, न च कामिनीविषयकनिश्चयेऽपि तत्प्रति-

तथाच प्रकृतपक्षतावच्छेदकावच्छिन्नविशेष्यतानिरूपितप्रकृतसाध्यता-
वच्छेदकावच्छिन्नप्रकारताशालिनी प्रकृतसाध्यव्याप्यहेतुतावच्छेदकावच्छिन्न-
प्रकारताशालिनी याऽनुमितिः (साध्यव्याप्यहेतुतावच्छेदकावच्छिन्नावच्छेदका-
वच्छेदकताकपक्षतावच्छेदकावच्छिन्नविशेष्यतानिरूपिता साध्यतावच्छेदक-
वच्छिन्नप्रकारताशालिनी याऽनुमितित्वाच्छिन्नप्रकारताशालिनी याऽनुमितिः)
तादृशानुमितित्वव्यापकीभूता या प्रतिबन्धता तन्निरूपितप्रतिबन्धकता
यद्द्रुपावच्छिन्नविषयताशाल्यनाहार्याप्रामाण्यज्ञानानास्कन्दितनिश्चयत्वव्यापिका
तद्द्रुपावच्छिन्नत्वं हेत्वाभाससामान्यलक्षणं बोध्यम्॥ केचित्तु, इदं लक्षणं
दुष्टानामेवेति वदन्ति, तत्समन्वयप्रकारस्तु, अस्मिन् पक्षे अनुमितिप्रतिबन्धकस्य
यथार्थज्ञानमिति विग्रहः कार्यः, षष्ठ्याः प्रकारत्वमर्थः, तथाच अनुमिति-
प्रतिबन्धकप्रकारकयथार्थज्ञानविशेष्यत्वं दुष्टलक्षणं पर्यवसितं भवति। अस्मिन्
पक्षे ज्ञायमानदोषस्यैव प्रतिबन्धकत्वमभ्युपेयते, नतु दोषज्ञानस्य तत्। तथाच
अनुमितिप्रतिबन्धकाः बाधव्यभिचारादयः, तत्प्रकारकं यद्यथार्थं ज्ञानं
स्वज्ञानविषयप्रकृतहेतुतावच्छेदकधर्मवत्वसम्बन्धेन बाधव्यभिचारादिविशिष्टा
इमे हेतव इति यथार्थज्ञानं, तद्विशेष्यत्वं दुष्टहेतुषु वर्तत इति समन्वयः।
अनुमितिपदस्य प्रकृतानुमितिपरतया सद्धेतौ प्रकृतानुमितिप्रतिबन्धक-
ज्ञायमानदोषाप्रसिद्ध्या नातिव्याप्तिः। अत्र यथार्थपदाभावे पूर्वोक्तसम्बन्धेन-
बाधादिप्रकारकभ्रमविशेष्यत्वस्य सद्धेतावपि सत्त्वेनातिव्याप्तिः॥

बन्धकताया अक्षतत्वेन कामिन्यामतिव्याप्तिरिति वाच्यम्, कामिनीज्ञानान्यज्ञानत्वावच्छिन्नं
प्रति कामिनीजिज्ञासाया एव प्रतिबन्धकत्वाङ्गीकारात्, कुत्रचित्प्राथमिकनिश्चयेऽपि
ज्ञानान्तरप्रतिबन्धकतायायमुद्भूयमानायामपि सर्वत्र तन्निश्चयेषु तदनुभवाभावात्, न
च तथापि निर्वह्निः पर्वतो वह्निमानित्यत्र वह्निमत्वपर्वतरूपाश्रयासिद्धौ निर्वह्निर्वह्नि-
मानित्यत्र वह्न्यभाववद्बह्यभाववद्द्रुपबाधे च अव्याप्तिः निर्वह्निर्वह्निमानिति ज्ञानस्य
नियताहार्यतया 'परोक्षमनाहार्यमसन्दिग्धत्वम्' इति नियमेन तत्रानुमितित्वाभावेन
अनुमितिप्रतिबन्धकताघटितस्य हेत्वाभासलक्षणस्य अव्याप्तिरिति वाच्यम्,
यत्पक्षकयत्साध्यकयद्धेतुकस्थले यावन्तो दोषाः सम्भवन्ति, तावदन्यान्यत्वं हेत्वाभासानां
निष्कृष्टं लक्षणम्, अतो न कोऽपि दोषः॥

मूल-सव्यभिचारं विभजते * स त्रिविध इति * साधारणं लक्षयति * तत्रेति * उदाहरति * यथेति *

व्याख्या- साधारणाद्यन्यतमत्वं सव्यभिचारसामान्यलक्षणम् * तत्रेतीति * साध्यनिष्ठप्रतियोगिताकाभावाधिकरणनिरूपितवृत्तित्वरूपसाधारण्यघटक-साध्यनिष्ठप्रतियोगितायां साध्यतावच्छेदकधर्मसम्बन्धावच्छिन्नत्वनिवेशप्रयोजनं तद्धटकवृत्तितया हेतुतावच्छेदकसम्बन्धावच्छिन्नत्वनिवेशप्रयोजनञ्च तर्कसङ्ग्रहसर्वस्वे निरूपितम्। नन्वेवमपि वह्निमान्धूमादित्यत्र हेतावतिव्याप्तिः, वह्नयभावात्मकसाध्याभावनिष्ठकालिकसम्बन्धावच्छिन्नाधेतानिरूपिताधिकरण-तावत्पर्वतमहानसादिनिरूपितवृत्तितयास्तत्र सत्त्वात् इति चेन्न, साध्याभावनिष्ठा-धेतयायां स्वरूपसम्बन्धावच्छिन्नत्वस्य निवेशनीयत्वात्, पर्वतादेः स्वरूपेण वह्नयभावानधिकरणत्वेन नातिव्याप्तिः। नचैवमपि घटत्वाभाववान् द्रव्यत्वादि-त्यत्रव्याप्तिः, घटत्वात्मकसाध्याभावस्य स्वरूपेणाधिकरणाप्रसिद्धेरिति वाच्यम्, स्वरूपसमवायान्यतरसम्बन्धेन साध्याभावाधिकरणत्वस्य विवक्षितत्वात्, घटत्वादेः समवायेनाधिकरणस्य प्रसिद्धत्वाद्धटादेरिति नाव्याप्तिः। नचैवमपि कपिसंयोगी एतद्दृक्षत्वादित्यत्र हेतौ निरुक्तान्यतरान्तर्गतस्वरूपसम्बन्धेन अव्याप्यवृत्तिकपिसंयोगाभावाधिकरणवृक्षनिरूपितवृत्तितयाः सत्त्वादतिव्याप्तिः, आत्मत्वप्रकारकप्रमाविशेष्यतात्वावच्छिन्नकालिकसम्बन्धावच्छिन्नप्रतियोगी-ताकाभावानात्मत्वादित्यत्र आत्मत्वप्रकारकप्रमाविशेष्यत्वरूपस्य साध्याभावस्य

व्यभिचारिलक्षणे। धर्मितावच्छेदकहेतुमत्तानिश्चयकालीनयद्रूपावच्छिन्न-विषयताशालिनिश्चयसामान्यं स्वसमानकालीनहेतुमत्तानिश्चयसमानधर्मितावच्छेदक-कानुमितिसामान्यप्रतिबन्धकं तद्रूपावच्छिन्नत्वं व्यभिचारसामान्यलक्षणम्, अत्रानुमितिपदं पक्षः साध्यवान् साध्यव्याप्यो हेतुरित्यनुमितिपरम्, पर्वतो धूमवान्वहेरित्यत्र धूमाभाववद्वृत्तिवह्निरुपसाधारण्ये समन्वयः। तथाहि, अत्र सधर्मितावच्छेदकक-हेतुत्तानि-अयः वह्निमान्पर्वतः घट इत्यादिनिश्चयः तत्कालीनो यो यद्रूपावच्छिन्न-विषयताशालिनिश्चयः धूमाभाववृत्तिर्वह्निरिति निश्चयः, तत्सामान्यं व्याप्यंशे तादृशानुमितिसामान्यप्रतिबन्धकं भवतीति तद्रूपावच्छिन्नत्वमादाय समन्वयः। नवीनमते हृदो वह्निमान् जलादित्यत्र वह्निव्यापकीभूताभावप्रतियोगिजलस्यैवासाधारण्यरूपतया तत्र समन्वयः क्रियते, तथा हि अत्र जलवान् हृद इति निश्चयविशिष्टस्य वह्निव्यापकीभूताभावप्रतियोगि जलमिति निश्चयस्यैव साक्षादनुमितिं प्रति साध्यवत्पक्षांशे

निरूक्तान्यतरान्तर्गतस्वरूपेणाधिकरणे आत्मनि हेतोर्वृत्तेरतिव्याप्तिरिति वाच्यम्, साध्यवताग्रहविरोधिताघटकसम्बन्धावच्छिन्नत्वस्य साध्याभावनिष्ठाधेयतायां निवेशनीयत्वात्॥

साध्यवताग्रहविरोधिताघटकत्वञ्च साध्यतावच्छेदकसम्बन्धावच्छिन्न-साध्यतावच्छेदकावच्छिन्नप्रकारताशालिबुद्धित्वावच्छिन्नप्रतिबन्धतानिरूपितप्रतिबन्धकतावच्छेदकप्रकरतावच्छेदकत्वम्। वह्निमान्धूमादिति भावसाध्यकस्थले स्वरूपसम्बन्धः घटत्वाभावाद्यभावसाध्यकस्थले यथायथं समवायादिः आत्मत्व-प्रकारकप्रमाविशेष्यत्वाभावसाध्यकस्थले कालिकसम्बन्धः कपिसंयोग्ये-दृक्षत्वादित्यत्र निरवच्छिन्नस्वरूपसम्बन्धश्च तादृशो भवतीति न दोषः। (“जन्यानां कालोपाधित्वम्” इति, न्यायानुसारेण कालिकेनात्मत्वप्रकारक-प्रमाविशेष्यत्वं घटादौ वर्तते, तेन सम्बन्धेन तन्नास्तीत्यभावः “नित्येषु कालिकायोगः” इति, न्यायानुसारेण आत्मादिनित्यपदार्थे वर्तते, इति तादृशाभावसाध्यकात्मत्वहेतुस्सद्धेतुर्भवति। तत्सम्बन्धेन तद्वत्ताबुद्धिं प्रति तत्सम्बन्धेन तदभाववत्ता निश्चयस्य यथायथं स्वरूपादिसम्बन्धावच्छिन्न-प्रकारताशालिनिश्चयत्वेन प्रतिबन्धकत्वम्। एवं तत्सम्बन्धावच्छिन्नतद्धर्मा-वच्छिन्नप्रतियोगिताकाभावनिष्ठा या यथायथं स्वरूपादिसम्बन्धा वच्छिन्ना प्रकारताप्रतिकारता तच्छालिबुद्धिं प्रति तत्सम्बन्धावच्छिन्नतद्धर्मावच्छिन्न-प्रकारताशालिनिश्चयस्य एवं तत्सम्बन्धावच्छिन्नतद्धर्मावच्छिन्नप्रतियोगिताका-भावनिष्ठा या यथायथं स्वरूपादिसम्बन्धावच्छिन्ना प्रतियोगिता तन्निरूपकाभाव-वत्तानिश्चयस्य च प्रतिबन्धकत्वमास्थेयम्। अव्याप्यवृत्तिभावाभावस्थले तत्सम्बन्धावच्छिन्नभावरूपतदव्याप्यवृत्तिनिष्ठप्रकारताशालिबुद्धिं प्रति तत्सम्बन्धावच्छिन्नतन्निष्ठप्रतियोगिताकाभावनिष्ठनिरवच्छिन्नस्वरूपसम्बन्धा-वच्छिन्नप्रकारताशालिबुद्धिं प्रति तत्सम्बन्धावच्छिन्नतन्निष्ठप्रतियोगिताकाभाव निष्ठस्वरूपसम्बन्धावच्छिन्नप्रकारताशालिबुद्धिं प्रति तत्सम्बन्धावच्छिन्नतन्निष्ठ प्रतियोगिताकाभावनिष्ठस्वरूपसम्बन्धावच्छिन्नप्रतियोगिताकाभावनिष्ठनिर-

प्रतिबन्धकत्वादिति। व्यतिरेकव्याप्तिज्ञाने अत्यन्ताभावाप्रतियोगिसाध्यरूपानुपसंहारित्व-रूपनिश्चयसामान्यस्य प्रतिबन्धकत्वेन अनुपसंहारित्वेऽपि समन्वयो ग्राह्यः। एवं प्राचीनमतेऽपि साध्यासमानाधिकरणहेतुरूपासाधारण्येऽपि सिद्धान्तपूर्वपक्षीयव्याप्ति-घटकसामानाधिकरण्यांशे प्रतिबन्धकज्ञानविषये समन्वयः॥

वच्छिन्नतत्सम्बन्धावच्छिन्नप्रकारताशालिनिश्चयस्य प्रतिबन्धकत्वं ग्राह्यम्, एवं ग्रहणे साध्यवत्ताग्रहविरोधिताघटकत्वरूपतादृशप्रकारतावच्छेदकत्वविशिष्ट-सम्बन्धो विज्ञायेत॥)

यदि च कपिसंयोगवत्ताबुद्धिं प्रति कपिसंयोगाभाववत्तानिश्चयस्य (निरवच्छिन्नस्वरूपसम्बन्धावच्छिन्नप्रकारताशालिनिश्चयत्वेन प्रतिबन्ध-कत्वानङ्गीकारपक्षे) अव्याप्यवृत्तित्वज्ञानानास्कन्दितकपिसंयोगाभावत्वा-वच्छिन्नशुद्धस्वरूपसम्बन्धावच्छिन्नप्रकारताशालिनिश्चयत्वेन प्रतिबन्धकत्वाङ्गी-कारपक्षे शुद्धस्वरूपसम्बन्धस्यैव तादृशत्वेन कपिसंयोग्येतद्दक्षत्वा-दित्यत्राव्याप्तिपरिहार्येत्युच्येत तदा स्वप्रतियोग्यनधिकरणत्वं साध्याभावाधिकरणे विशेषणं देयम्, वृक्षस्य साध्याभावाधिकरणस्य स्वप्रतियोगिकपिसंयोगाधि-करणत्वेन न दोषः। स्वप्रतियोग्यनधिकरणत्वञ्च स्वप्रतियोगितावच्छेदक-धर्मसम्बन्धावच्छिन्नाधेयतानिरूपिताधिकरणतावद्विन्नत्वरूपम्, अत्र स्वप्रतियोगितावच्छेदकधर्मावच्छिन्नत्वानिवेशे स्वप्रतियोगिनिष्ठाधेयतापादेन सत्तात्वावच्छिन्नाधेयतायाः परिग्रहणे तादृशाधेयतानिरूपिताधिकरणतावद्गुणभिन्न-सामान्यादिनिरूपितवृत्तितया जातावभावेन गुणकर्मान्यत्वविशिष्टसत्तावान् जातेरित्यत्राव्याप्तिः, तन्निवेशे स्वप्रतियोगितावच्छेदकतापर्याप्त्यधिकरणधर्मः तादृशवैशिष्ट्यसत्तात्वरूपधर्मद्वयं भवतीति नाव्याप्तिः॥ तत्र स्वप्रतियोगिता-वच्छेदकसम्बन्धावच्छिन्नत्वानिवेशे कालिकसम्बन्धावच्छिन्नाधेता-निरूपिताधिकरणतावदयोगोलकभिन्न (धूमासमानकालीनघट) प्रलयादि-निरूपितवृत्तितया अभावाद्भूमवान्वहेरित्यत्राव्याप्तिः (“विभिन्नकालीन-योर्विषयत्वान्यसम्बन्धेनाधाराधेयभावविरह इति, नियमानुसारेण धूमासमान-कालीनघटादेस्तदनधिकरणत्वं ग्राह्यम्”) अत्राधेयतायां स्वप्रतियोगिता-वच्छेदकसम्बन्धावच्छिन्नत्वनिवेशे साध्यनिष्ठप्रतियोगितायां साध्यतावच्छेदक-सम्बन्धावच्छिन्नत्वनिवेशनमावश्यकम्, अत्राधेयतायामेव साध्यतावच्छेदक-सम्बन्धावच्छिन्नत्वनिवेशे साध्यतानिष्ठप्रतियोगितायां साध्यतावच्छेदकातिरिक्त सम्बन्धावच्छिन्नत्वनिवेशेन न कार्यम्, प्रयोजनाभावात्। अस्मिन् लक्षणे द्रव्यं गुणकर्मान्यत्वविशिष्टसत्त्वादित्यत्र “गुणे गुणकर्मान्यत्वविशिष्टसत्ता” इति प्रतीत्या साध्याभावाधिकरणगुणादिनिरूपितवृत्तितया हेतौ सत्त्वादति-व्याप्तिवारणाय साध्याभाववद्वृत्तित्वावच्छेदकं यद्धेतुतावच्छेदकं तद्वत्त्वं लक्षणं

वक्तव्यम्॥

एवं परिष्कृतस्य साधारण्यस्याभाव एव साध्याभाववदवृत्तिस्वरूपा पूर्वपक्षीयव्याप्तिरित्युच्यते, अस्यां पूर्वपक्षीयव्याप्तौ दलसार्थक्यादिकं साधारणलक्षण इव बोध्यम्। परन्तु साधारणलक्षणे यद्यत्स्थलेष्वतिव्याप्त्यव्याप्त्यादिकं यद्यदलनिवेशप्रयोजनत्वेनाभिहितं पूर्वपक्षीयव्याप्तौ तद्व्यतिरेकेण तत्तत्स्थलेषु अतिव्याप्तिस्थाने अव्याप्तिः अव्याप्तिस्थानेऽतिव्याप्तिश्च तत्तदलनिवेशप्रयोजनत्वेन योजनीयाः। तथा च साध्याभाववदवृत्तित्वाभावः पूर्वपक्षीयव्याप्तिः, साध्याभावाधिकरणहृदादिनिरूपितवृत्तित्वाभावस्य धूमे सत्त्वात् वह्निमान्धूमादित्यत्र समन्वयः। धूमाभाववदयोगोलकनिरूपितवृत्तित्वस्यैव वह्निरूपहेतौ सत्त्वात् धूमवान्वहेरित्यत्र नातिव्याप्तिः। यदि धूमाभावाधिकरणजलादिवृत्तित्वाभावं धूमाभावाधिकरणवृत्तित्वजलत्वोभयाभावञ्चादाय धूमवान्वहेरित्यत्रातिव्याप्तिरुपपाद्येत तदा साध्याभाववदवृत्तित्वव्यतिरिक्तधर्मानवच्छिन्नप्रतियोगिताकाभावो व्याप्तिरिति निष्कर्षः कार्यः। इमामेवरीतिं मनसि निधाय न्यायबोधिभ्यां गोवर्धनसुधिया साध्यतावच्छेदकसम्बन्धावच्छिन्नसाध्यतावच्छेदकावच्छिन्नप्रतियोगिताकप्रतियोगितावच्छेदकसम्बन्धावच्छिन्नप्रतियोगितावच्छेदकावच्छिन्नवैयधिकरण्यावच्छिन्नाभाववन्निरूपितहेतुतावच्छेदकसम्बन्धावच्छिन्नवृत्तित्वत्वावच्छिन्नप्रतियोगिताकाभावः पूर्वपक्षीयव्याप्तिरिति प्रतिपादितम्, एतदर्थस्तु, स्वप्रतियोग्यनाधिकरणं यत्साध्याभावाधिकरणं तन्निरूपितवृत्तित्वाभाव इति। नन्वस्याव्याप्तेः द्रव्यं विशिष्टसत्त्वादित्यत्र साध्याभाववद्गुणादिनिरूपितसत्तात्वावच्छिन्नवृत्तित्वादायाव्याप्तिरिति चेन्न, तादृशवृत्तितानवच्छेदकं यद्धेतुतावच्छेदकं तद्वत्त्वस्यापि विवक्षणीयत्वात् “गुणे गुणकर्मान्यत्वविशिष्टसत्ता” इति, प्रतीतेः सत्त्वेऽपि गुणकर्मान्यत्वविशिष्टसत्तावान् गुण इति प्रतीत्यभावेन तादृशवृत्तितानवच्छेदकत्वं हेतुतावच्छेदकेऽक्षतमिति नातिव्याप्तिः। (गुणे गुणकर्मान्यत्वविशिष्टसत्तेति प्रतीतौ गुणनिरूपितसत्तात्वावच्छिन्नवृत्तित्वा भासते, गुणकर्मान्यत्वविशिष्टसत्तावान् गुण इति प्रतीतौ तु गुणकर्मान्यत्वविशिष्टसत्तात्वरूपधर्मद्वयवच्छिन्नाधेतानिरूपिताधिकरणतायाः गुणकर्मान्यत्वाधिकरणत्वसत्ताधिकरणत्वरूपाधिकरणताद्वयस्य वा भासमानतया न कापि क्षतिः) इमां पूर्वपक्षीयव्याप्तिमधिकृत्य मदीयपञ्चलक्षणीसर्वस्वे महान् विचारः कृतः तत्र द्रष्टव्यः॥

अत्र प्रकृतपक्षतावच्छेदकावच्छिन्नविशेष्यतानिरूपितासाध्यतावच्छेदका-
वच्छिन्नप्रकारताशालिसाध्यव्याप्यहेतुतावच्छेदकावच्छिन्नप्रकारताशाल्यनुमिति-
त्वव्यापकीभूता प्रतिबन्धता (व्यभिचारानिर्णयस्य परामर्शघटकव्याप्तिज्ञानांशे
प्रतिबन्धकत्वं प्रसिद्धम्) वह्न्यभाववद्वृत्तित्वत्वावच्छिन्नप्रकारतानिरूपितप्रमेय-
त्वत्वावच्छिन्नाविशेष्यताशालिबुद्धित्वावच्छिन्ना प्रतिबन्धता, तन्निरूपिता
प्रतिबन्धकता वह्न्यभाववद्वृत्तित्वत्वावच्छिन्नप्रकारतानिरूपितप्रमेयत्वत्वावच्छिन्न-
विशेष्यताशालिनिश्चयत्वावच्छिन्नप्रतिबन्धकता, तदनतिरिक्तवृत्तिविषयता-
निरूपकतावच्छेदकवह्न्यभाववद्वृत्तिप्रमेयत्वत्वरूपधर्मावच्छिन्नत्वं वह्न्य-
भाववृत्तिप्रमेयत्वरूपे (व्यभिचारे) साधारण्ये विद्यत इति हेत्वाभासलक्षण-
समन्वयः (साधारण्यनिश्चयः व्याप्तिज्ञाने तदभाववत्तानिश्चयविधया प्रतिबन्धक
इति ज्ञेयम्)

मूल- असाधारणं लक्षयति * सर्वेति *

व्याख्या—अत्र लक्षणसमन्वयदलसार्थक्यादिविचारः तत्र मतभेदेन
दोषविचारश्च मदीयतर्कसङ्ग्रहसर्वस्वे निरूपितः। साध्यासमानाधिकरणहेतु-
र्विरोधः साध्यव्यापकीभूताभावप्रतियोगिहेतुरसाधारण्यमिति नवीनाभिप्रायः।
नन्वेवमेतल्लक्षणस्य विरुद्धे विरुद्धलक्षणस्यासाधारणे साधारणलक्षणस्य
(असाधारणानुपसंहारिसत्प्रतिपक्षितेषु) विरुद्धस्वरूपासिद्धव्याप्यत्वासिद्धबाधितेषु
बाधितलक्षणस्य असाधारणविरुद्धसत्प्रतिपक्षितेषु च एतद्ग्रन्थनिर्दिष्टेषु
अतिव्याप्तिः, एवमन्येषामपि हेत्वाभासप्रभेदलक्षणानां हेत्वाभासान्तरेऽतिव्याप्तिः
सम्भवतीति चेन्न, “उपधेयसङ्करेऽप्युपाधेरसङ्करः” इति, न्यायानुसारेण उपाधि-
भूतानां दोषणामसाङ्कर्ये स्थिरीकृते सति उपधेयभूतानां दुष्टानां साङ्कर्येऽपि
(ऐक्येऽपि) बाधकाभावेनातिप्रसङ्गाभावात्। अत एव वायुर्गन्धवान् स्नेहादिति-
स्थलं पञ्चानामपि हेत्वाभासानाम् उदाहरणत्वेन बहुभिरङ्गीकृतम्, यतश्चात्र
गन्धाभाववद्वृत्तिस्नेहरूपसाधारण्यं गन्धासमानाधिकरणस्नेहरूपासाधारण्यं
गन्धव्यापकीभूताभावप्रतियोगिस्नेहरूपविरोधः गन्धाभावव्याप्यवद्वायुरूपसत्-
प्रतिपक्षः स्नेहाभाववद्वायुरूपस्वरूपासिद्धिः गन्धाभाववद्वृत्तित्वाभाववत्स्नेह-
रूपव्याप्यत्वासिद्धिः गन्धाभाववद्वायुरूपबाधश्च वर्तन्ते। अत्रैव पक्षसाध्यहेतुषु
काञ्चनमयत्वादिप्रवेशने काञ्चनमयत्वाभाववद्वायुरूपपक्षाप्रसिद्धिः तादृशगन्ध-
रूपसाध्याप्रसिद्धिः तादृशस्नेहरूपसाधनाप्रसिद्धिश्च सम्भवन्ति। अतो

दुष्टानामैक्येऽपि दोषाणामनैक्येन न कापि क्षतिः। हेत्वाभासोदाहरणेषु प्रायश उपधेयसाङ्कर्यमेव दृश्यते न तु विविक्तदोषोदाहरणत्वं (विविक्तत्वं दोषान्तररहितत्वम्) कुत्रचित् स्थलविशेषेषु विवक्तदोषोदाहरणत्वमपि सम्भवति, यथा पर्वतो धूमवान्वह्नेरित्यत्र साधारण्यस्य, प्राचीनमते शब्दोऽनित्यशब्दत्वादित्यत्र असाधारण्यस्य नवीनमते घटोऽभिधेयः प्रमेयत्वादित्यत्र अत्यन्ताभावाप्रतियोगिसाध्यरूपानुपसंहारित्वस्य गगनारविन्दं सुरभ्यरविन्दत्वादित्यत्र आश्रयासिद्धेः शब्दः प्रमेयश्चाक्षुषत्वादित्यत्र स्वरूपासिद्धेः उत्पत्तिकालावच्छिन्नघटो गन्धवान् पृथिवीत्वादित्यत्र बाधस्य च विविक्तमुदाहरणत्वं दृश्यते। विरुद्धसत्प्रतिपक्षितस्थले नियतं बाधव्यभिचारादि सङ्कीर्णं एव॥

असाधारणलक्षणे सपक्षपदस्य निश्चितसाध्यवदर्थकत्वाङ्गीकारेण शब्दो नित्यशब्दत्वादित्यत्रेव शब्दोऽनित्यशब्दत्वादिति सद्धेतुस्थलेऽपि पक्षे साध्यसंशयदशायामसाधारण्यमङ्गीकुर्वन्ति प्रचीनाः। शब्दोऽनित्यशब्दत्वादित्यत्र साध्यसंशयदशायामसाधारण्याङ्गीकारे वह्निव्याप्यधूमवान्पर्वतः वह्न्यभावव्याप्यपाषाणमयत्ववान्पर्वत इति प्रकृतपरामर्शकालिकविरुद्धपरामर्शदशायां वह्निमान्धूमादिति सद्धेतुस्थलेऽपि सत्प्रतिपक्षितत्वस्वीकारे तत्रैव बाधभ्रमदशायां बाधितत्वव्यवहारस्याप्यङ्गीकारापत्तिरिति सद्धेतुस्थले दशाभेदेन दुष्टत्वव्यवहारोऽनुचित इति नवीना वदन्ति (प्राचीनमतेऽपि बाधस्य नित्यदोषत्वमेवाङ्गीक्रियते। सर्वदापि दुष्टताव्यवहारविषयत्वं नित्यदोषत्वं, दशाभेदेनासद्धेतुत्वव्यवहारविषयत्वमनित्यदोषत्वम्)

प्रकृतपक्षविशेष्यकसाध्यतद्व्याप्यहेतुभयप्रकारकानुमितित्वव्यापकीभूता प्रतिबन्धता नित्यत्वसमानाधिकरणत्वत्वावच्छिन्नप्रकारतानिरूपितशब्दत्वत्वावच्छिन्नविशेष्यताशालिबुद्धित्वावच्छिन्ना प्रतिबन्धता (अत्रानुमितौ व्याप्तिपदेन हेतुव्यापकसाध्यसामानाधिकरण्यरूपसिद्धान्तव्याप्तेः साध्याभाववदवृत्तित्वविशिष्टसाध्यसामानाधिकरण्यरूपपूर्वपक्षीयव्याप्तेः साध्याभावव्यापकीभूताभावप्रतियोगित्वविशिष्टसाध्यसामानाधिकरण्यरूपव्यतिरेकव्याप्तेश्च ग्रहणं सम्भवति) तन्निरूपिता प्रतिबन्धकता नित्यत्वासमानाधिकरणत्वत्वावच्छिन्नप्रकारतानिरूपितशब्दत्वत्वावच्छिन्नविशेष्यताशालिनिश्चयत्वावच्छिन्ना प्रतिबन्धकता, तदनतिरिक्तवृत्तिविषयतानिरूपकतावच्छेदकनित्यत्वासमानाधिकरणशब्दत्वत्वावच्छिन्नत्वस्य नित्यत्वासमानाधिकरणशब्दत्वे विद्यमानत्वात्

समन्वयः। (असाधारण्यनिश्चयः व्याप्तिज्ञाने तदभाववत्तानिश्चयविधया प्रतिबन्धकः)

मूल-अनुपसंहारिणं लक्षयति * अन्वयेति *

व्याख्या—एतल्लक्षणसमन्वयदलसार्थक्यादिविचारः तर्कसङ्ग्रहसर्वस्वे निरूपितः। अत्रान्वयव्यतिरेकदृष्टान्तरहितत्वञ्च किञ्चिद्विशेष्यकनिश्चया-विषयसाध्यकत्वे सति किञ्चिद्विशेष्यकनिश्चयाविषयसाध्याभावकत्वरूपम्। सर्वमनित्यं प्रमेयत्वादित्यत्र सर्वस्यापि पक्षतया सर्वस्मिन्नपि जगति साध्यसंशयसद्भावेन किञ्चिद् विशेष्यकनिश्चयपदेन घटोऽनित्यः पटोऽनित्य इत्यादिनिश्चयो नैव ग्रहीतुं शक्यते, किन्तु घटो रूपवान् पटो रूपवानिति निश्चयो ग्रहीतुं शक्यते, तादृशनिश्चयाविषयानित्यत्वसाध्यकत्वं (साध्य-कालीनत्वं) हेतौ वर्तते। सर्वस्य जगतः पक्षत्वेन द्वितीयदलेऽपि किञ्चि-द्विशेष्यकनिश्चयपदेन आकाशो नित्यः कालो नित्य इत्यादिनिश्चयो नैव ग्रहीतुं शक्यते, किन्तु आकाशशब्दान् कालस्संयोगवानिति निश्चय एव ग्रहीतुं शक्यते, तादृशनिश्चयाविषयानित्यत्वरूप (साध्याभावकालीनत्वस्य) साध्याभावकत्वस्य प्रमेयत्वहेतौ सत्त्वात्समन्वयः। किञ्चिद्विशेष्यकनिश्चया-विषयसाध्यकत्वमात्रोक्तौ पृथिवी इतरभिन्ना गन्धवत्त्वादित्यत्र पृथिवीमात्रस्य पक्षतया कुत्रापि साध्यनिश्चयाभावेन किञ्चिद्विशेष्यकनिश्चयाविषयसाध्य-कत्वस्य गन्धरूपहेतौ सत्त्वादतिव्याप्तिः, विशेष्यदलनिवेशे तु जलाद्यन्तर्भावेण साध्याभावनिश्चयस्य सत्त्वेन किञ्चिद्विशेष्यकनिश्चयविषयसाध्याभावकत्वस्यैव सत्त्वेन नातिव्याप्तिः। ननु विशेष्यदलमात्रोपादाने (तद्दलस्य व्यतिरेक-दृष्टान्तरहितत्वरूपतया) घटोऽभिधेयः प्रमेयत्वादित्यत्र केवलान्वयिहेतौ अतिव्याप्तिर्वक्तव्या, सा न घटते, साध्याभावस्यैव अप्रसिद्धत्वात् सर्वत्र जगति अभिधेयत्वस्यैव सत्त्वात् इति चेन्न, महानसान्यसर्वत्वावच्छिन्नस्य पक्षत्वे वह्नेस्साध्यत्वे धूमस्य हेतुतायां महानसान्यस्मिन् सर्वस्मिन् जगति साध्यसंशयस्यैव सत्त्वेन कुत्रापि साध्याभावनिश्चयाभावेन किञ्चिद्विशेष्यक-निश्चयाविषयसाध्याभावकत्वस्य सत्त्वेनातिव्याप्तिः। विशेषणदलनिवेशने तु महानसे साध्यनिश्चयस्याक्षतत्वेन महानसो वह्निमानिति निश्चयविषयसाध्य-कत्वस्यैव सत्त्वेन नातिव्याप्तिः (सर्वत्वावच्छिन्नस्य पक्षत्वे प्रमेयत्वादि-रूपकेवलान्वयिहेतुरेव नानुपसंहारी किन्तु घटत्वादिव्यतिरेकिहेतुरपि अनुपसंहारी

भवितुमर्हत्येव) प्राचीनमतानुसारेणेदं लक्षणम्, नवीनमतानुसारेण अत्यन्ता-
भावाप्रतियोगिसाध्यकत्वमेवतल्लक्षणमङ्गीकृतम्। (तादृशसाध्यकत्वञ्च
तादृशसाध्यानुमितिजनकतावच्छेदकप्रकारताश्रयत्वम्) एतन्मते घटोऽभिधेयः
प्रमेयत्वादित्यादिकेवलान्वयिहेतुरेवैतदुदाहरणं भवितुमर्हति। ननु केवलान्वयि-
हेतोरप्यनुपसंहारितास्वीकारे तस्य दुष्टताप्रसक्त्या सद्धेतुत्वभङ्गः इति चेन्न,
तन्मते व्याप्तिपक्षधर्मताविशिष्टत्वमात्रं न सद्धेतुत्वं किन्तु, दोषरहितत्वमपि
तत्र प्रविष्टमित्यङ्गीक्रियते, अतो दोषरहितत्वेनास्य सद्धेतुत्वाभावेऽपि
क्षत्यभावात्। नच तर्हि लिङ्गं त्रिविधमित्यादिनाऽस्य सद्धेतुदाहरणत्वमनुपपन्नमिति
वाच्यम्, तदुदाहरणस्य प्राचीनमताभिप्रायकत्वात्। नच तर्हि नवीनमते केवलान्व-
य्युदाहरणं नास्त्येवेति वाच्यम्, महानसान्यत्सर्वं वह्निमान्धूमादित्यस्यैव
तदुदाहरणत्वात् तन्मते नच तर्हि केवलान्वयिसाध्यकत्वमेव केवलान्वयि-
हेतुलक्षणत्वेन न्यायबोधिण्यां दीपिकायाञ्च निर्दिष्टमिति केवलान्वय्यनुप-
संहारिलक्षणयोरभेद इति वाच्यम्, प्राचीनैरेव तस्य केवलान्वयिलक्षणत्वेन
निर्दिष्टत्वेन अस्यानुपसंहारिलक्षणत्वस्य नवीनमतानुसारित्वेन च दोषाभावात्॥

अन्वयव्यतिरेकदृष्टान्तरहितत्वविशिष्टहेतुरनुपसंहारीति प्राचीनमतानु-
सारेण प्रतिबन्धप्रतिबन्धकभावक्रमतर्कसङ्ग्रहसर्वस्वे निरूपितः॥ अत्यन्ता-
भावाप्रतियोगिसाध्यस्यानुपसंहारित्वाङ्गीकारनवीनमते हेत्वाभासलक्षण-
समन्वयप्रकार इत्थम्, प्रकृतपक्षकप्रकृतसाध्यकप्रकृतसाध्यव्याप्यहेतुकानु-
मितित्वव्यापकीभूता प्रतिबन्धता अत्यन्ताभावप्रतियोगित्वत्वावच्छिन्नप्रकारता-
निरूपितसाध्यतावच्छेदकावच्छिन्नविशेष्यताशालिबुद्धित्वावच्छिन्ना (अत्रानुमितौ
सर्वासां व्याप्तीनां विषयत्वसम्भवेन व्यतिरेकव्याप्तेरपि विषयतया तत्र
साध्यप्रतियोगिकात्यन्ताभावस्य घटकत्वेन तुल्यवित्तिवेद्यतया तत्र ज्ञाने
अत्यन्ताभावप्रतियोगिसाध्यस्यापि विषयत्वं सम्भवतीत्येतादृशप्रतिबन्धतायास्ता-
दृशानुमितित्वव्यापकत्वं सम्भवति) तन्निरूपिता प्रतिबन्धकता अत्यन्ताभावा-
प्रतियोगित्वत्वावच्छिन्नप्रकारतानिरूपितसाध्यतावच्छेदकावच्छिन्नविशेष्यता-
शालिनिश्चयत्वावच्छिन्ना, तदनतिरिक्तवृत्तिविषयतानिरूपकतावच्छेदकधर्मा-
वच्छिन्नत्वस्यात्यन्ताभावाप्रतियोगिसाध्यरूपानुपसंहारित्वे वर्तत इति समन्वयः।
(अत्र व्यतिरेकव्याप्तिज्ञाने दोषनिश्चयस्य तदभाववत्तानिश्चयत्वेन प्रतिबन्धकत्वं
विज्ञेयम्)॥

मूल-विरुद्धं लक्षयति * साध्याभावव्याप्त इति *

व्याख्या—अत्र प्रकृतपक्षविशेष्यकप्रकृतसाध्यप्रकारकप्रकृतसाध्य-
व्याप्यहेतुप्रकारकानुमितित्वव्यापकीभूताप्रतिबध्यताशब्दत्वावच्छिन्नविशेष्यता-
निरूपितनित्यत्वत्वावच्छिन्नप्रकारताशालिबुद्धित्वावच्छिन्ना प्रतिबध्यता, तन्नि-
रूपिताप्रतिबन्धकता कार्यत्वत्वावच्छिन्नविशेष्यताशालिनिश्चयविशिष्टनित्यत्व-
व्यापकीभूताभावप्रतियोगित्वत्वावच्छिन्नप्रकारतानिरूपितकार्यत्वत्वावच्छिन्न-
विशेष्यताशालिनिश्चयत्वावच्छिन्नाप्रतिबन्धकता तदवच्छेदकविषयतानिरूपकता-
वच्छेदक धर्मावच्छिन्नत्वं नित्यत्वव्यापकीभूताभावप्रतियोगिकार्यत्वरूपविरोधे
वर्तत इति समन्वयः। (अत्र तदभावव्याप्यवत्तानिश्चयत्वेन प्रतिबन्धकता)

मूल-सत्प्रतिपक्षं लक्षयति * यस्येति *

व्याख्या—प्राचीनाः सद्धेतावपि प्रकृतपरामर्शकालिकविरुद्धपरामर्शदशायां
सत्प्रतिपक्षितत्वमङ्गीकुर्वन्ति, तन्मते द्विविधादपि परामर्शाद् द्विविधानुमिति-
प्रतिबन्धः फलमिति ज्ञेयम्। नवीनमते साध्याभावव्याप्यप्रतिहेतुमत्पक्षस्यैव
सत्प्रतिपक्षत्वाङ्गीकारेण तादृशानुमितित्वव्यापकप्रतिबध्यतापदेन नित्यत्वत्वा-
वच्छिन्नप्रकारतानिरूपितशब्दत्वावच्छिन्नविशेष्यताशालिबुद्धित्वावच्छिन्ना सा ग्राह्या,
तन्निरूपिता प्रतिबन्धता अनित्यत्वव्याप्यकार्यत्वत्वावच्छिन्नप्रकारतानिरूपित-

सत्प्रतिपक्षलक्षणम्, पक्षतावच्छेदकविशिष्टपक्षग्रहत्वाव्यापिकां साध्यतावच्छेदक-
विशिष्टसाध्यग्रहत्वाव्यापिका पक्षतावच्छेदकावच्छिन्नविशेष्यतानिरूपितसाध्यतावच्छेद-
कावच्छिन्नप्रकारताशाल्यनुमितित्वव्यापकीभूता तद्धर्मावच्छिन्ना प्रतिबध्यता तन्निरूपित-
प्रतिबन्धकतावच्छेदकीभूता तद्धर्मावच्छिन्नप्रतिबध्यतानिरूपितप्रतिबन्धकतावच्छेदक-
विषयत्वावच्छिन्नानुमितिनिष्ठजन्यतानिरूपितजनकदावच्छेदकीभूता यदूपावच्छिन्ना
विषयता तद्धर्मावच्छिन्नत्वं सत्प्रतिपक्षस्य लक्षणम्। प्रतिबध्यतायां पक्षतावच्छेदक-
विशिष्टपक्षग्रहत्वाव्यापकत्वनिवेशात् पक्षाप्रसिद्धौ साध्यतावच्छेदकविशिष्टसाध्य-
ग्रहत्वाव्यापकत्वनिवेशात् साध्याप्रसिद्धौ न नातिव्याप्तिः। यद्धर्मावच्छिन्न-
विषयतायामनुमितिप्रतिबन्धकतावच्छेदकत्वनिवेशात् हृदो वह्निमानित्यत्र वह्न्य-
भावव्याप्यव्याप्यवद्भ्रदे अनुमितिजनकतावच्छेदकत्वनिवेशात् पूर्वोक्तस्थले वह्न्यभाव-
वद्भ्रदरूपबोध च नातिव्याप्तिः। सत्प्रतिपक्षनिश्चयस्य केवलपक्षकेवलसाध्यविषयक-
बुद्धिं प्रत्यप्रतिबन्धकत्वेन पक्षः साध्यवानिति बुद्धिं प्रति प्रतिबन्धकत्वेन साध्याभावानु-
मितिजनकत्वेन च लक्षणसमन्वयो ग्राह्यः॥

शब्दत्वावच्छिन्नविशेष्यताशालिनिश्चयत्वावच्छिन्ना, इति साध्याभावव्याप्यप्रति-
हेतुमत्पक्षरूपसत्प्रतिपक्षे समन्वयः। (अनुमितिं प्रति साक्षादेतन्निश्चयस्य
तदभावव्याप्यवत्तानिश्चयमुद्रया प्रतिबन्धकत्वं ज्ञेयम्)॥

**मूल-असिद्धं विभजते * असिद्ध इति * आश्रया-
सिद्धमुदाहरति * गगनेति ***

व्याख्या-आश्रयासिद्धाद्यन्यतमत्वमसिद्धसामान्यलक्षणम्। तादृशानु-
मितित्वव्यापकप्रतिबन्धता गगनवृत्तित्वावच्छिन्नप्रकारतानिरूपितारविन्दत्वा-
वच्छिन्नविशेष्यताशालिबुद्धित्वावच्छिन्ना, तन्निरूपितप्रतिबन्धकता गगनवृत्तित्वा-
भावत्वावच्छिन्नप्रकारतानिरूपितारविन्दत्वावच्छिन्नविशेष्यताशालिनिश्चयत्वा-
वच्छिन्ना, इति गगनवृत्तित्वाभाववदरविन्दरूपाश्रयासिद्धौ लक्षणसमन्वयः
(एतन्निश्चयः तदभाववत्तानिश्चयमुद्रया पक्षज्ञानांशेऽनुमितिप्रतिबन्धकः)
काञ्चनमयपर्वतः काञ्चनमयवह्निमान् काञ्चनमयधूमादित्यत्र पक्षसाध्यसाधना-
प्रसिद्धस्रयो दोषाः सम्भवन्ति। द्वितीयतृतीययोर्व्याप्यत्वासिद्धावेवान्तर्भावः न
पृथक् हेत्वाभासतेति भावः॥

मूल-स्वरूपासिद्धमुदाहरति * यथेति *

व्याख्या-तादृशानुमितित्वव्यापकीभूता प्रतिबन्धता चाक्षुषत्वत्वा-
वच्छिन्नप्रकारतानिरूपितशब्दत्वावच्छिन्नविशेष्यताशालिबुद्धित्वावच्छिन्ना,
तन्निरूपिता प्रतिबन्धकता चाक्षुषत्वाभावत्वावच्छिन्नप्रकारतानिरूपितशब्दत्वा-
वच्छिन्नविशेष्यताशालिनिश्चयत्वावच्छिन्ना भवतीति चाक्षुषत्वाभाववच्छब्दे
समन्वयः। (अत्रापि दोषनिश्चयः तदभाववत्तानिश्चयमुद्रया परामर्शविषयपक्ष-
धर्मताज्ञाने प्रतिबन्धकः) पक्षतावच्छेदकसामानाधिकरण्येन हेत्वभावो भागासिद्धिः
यथा गौरितरभिन्ना कपिलरूपादित्यत्र कपिलरूपाभावच्छुक्लगौरिभागासिद्धिः।
अयं पक्षतावच्छेदकावच्छेदेन हेतुमत्ताज्ञाने प्रतिबन्धकः॥

**मूल-व्याप्यत्वासिद्धस्य लक्षणमाह * सोपाधिक इति *
उपाधेर्लक्षणमाह * साध्येति ***

व्याख्या-समन्वयसार्थक्यादिविचारः तर्कसङ्ग्रहसर्वस्वे निरूपितः।
ननु धूमवान्वह्नेरित्यत्र आर्द्रेन्धनसंयोगघटत्वोभयाभावप्रतियोगितामादाय
आर्द्रेन्धनसंयोगे व्यापकत्वभङ्गे नाव्याप्तिरिति चेन्न, साध्यसमानाधिकरणाभाव-

प्रतियोगितानवच्छेदकधर्मवत्त्वरूपत्वेन व्यापकत्वस्य विवक्षणीयत्वात्, तादृशप्रतियोगितावच्छेदकत्वस्य तदुभयत्वे सम्भवेऽपि तदनवच्छेदकार्देन्धनसंयोगत्वमादाय समन्वयात्। नचैवमपि वह्निमान्धूमादित्यादौ महानसीयादिवह्निषु धूमाधिकरणपर्वतादिनिष्ठात्यन्ताभावप्रतियोगित्वेन साधनाव्यापकत्वस्य साध्यसमानाधिकरणात्यन्ताभावप्रतियागितानवच्छेदकप्रमेयत्ववह्नित्वादिधर्मवत्त्वस्य च सत्त्वेन साध्यव्यापकत्वस्य च सत्त्वात्तत्रातिव्याप्तिरिति वाच्यम्, साध्यसमानाधिकरणाभावीयप्रतियोगितानवच्छेदकः साधनसमानाधिकरणाभावीयप्रतियोगितावच्छेदकश्च यो धर्मः तद्वत्त्वस्य विवक्षितत्वात्, प्रमेयत्वादौ साधनाव्यापकतावच्छेदकत्वाभावेन तत्तद्वह्नित्वादौ साध्यव्यापकतावच्छेदकत्वाभावेन च नातिव्याप्तिः। प्रकृते आर्द्रेन्धनसंयोगत्वमादाय समन्वयः। न च तथापि संयोगेन साध्यव्यापकत्वस्य समवायादिना साधनाव्यापकत्वस्य च वह्निमान्धूमादित्यत्र साध्ये वह्नौ सत्त्वेनातिव्याप्तिरिति वाच्यम्, साध्यव्यापकत्वसाधनाव्यापकत्वघटकप्रतियोगितयोरेकसम्बन्धावच्छिन्नत्वस्य विवक्षितत्वात्। उपाधिज्ञानस्य साक्षादनुमितिप्रतिबन्धकत्वाभावेऽपि परम्परयाऽनुमितिप्रतिबन्धोपयोगित्वेन उपाधेः कथञ्चिद्दूषकत्वं वक्तव्यम्, तत्प्रकारश्च, प्रकृते साध्यभूतधूमव्यापकत्वमार्द्रेन्धनसंयोगे गृहीतं चेत् धूमे आर्द्रेन्धनसंयोगव्याप्यत्वं गृह्यते, एवं साधनीभूततत्त्वहन्यव्यापकत्वमार्द्रेन्धनसंयोगगृहीतं चेत् आर्द्रेन्धन-

उपाधिलक्षणे, हेतौ साध्यव्यभिचारोन्नायकतया दूषकत्वमुपाधेः फलम्, यथा केवलसाध्यव्यापकोपाधिस्थले अयोगोलकं धूमवद्वहेरित्यत्र वह्निः धूमव्यभिचारीधूमव्यापकार्देन्धनसंयोगव्यभिचरितत्वादित्यनुमानेन हेतौ साध्यव्यभिचारः साध्यितुं शक्यते। तत्तद्धर्मावच्छिन्नसाध्यव्यापकोपाधिस्थले तत्तद्धर्मावच्छिन्नान्तर्भावेण हेतौ साध्यव्यभिचारः साध्यितुं शक्यते, यथा पक्षधर्मावच्छिन्नसाध्यव्यापकोपाधिस्थले वायुः प्रत्यक्षः प्रत्यक्षस्पर्शाश्रयत्वादित्यत्र प्रत्यक्षस्पर्शाश्रयत्वं प्रत्यक्षविषयत्वव्यभिचारि उद्भूतरूपाभाववद्वहिर्द्रव्यत्वावच्छिन्नवायुवृत्तित्वादितिरीत्या हेतौ साध्यव्यभिचारः साधनीयः। साधनावच्छिन्नसाध्यव्यापकोपाधिस्थले उदासीनधर्मावच्छिन्नसाध्यव्यापकोपाधिस्थले च जन्यत्वं प्रमेयत्वं च विनाशित्वव्यभिचारिभावत्वाभाववज्जन्यध्वंसवृत्तित्वादितिरीत्या साध्यव्यभिचारो हेतौ साधनीयः। केचित्तु, सत्प्रतिपक्षोत्थापकतया दूषकत्वमुपाधेर्वदन्ति, सत्प्रतिपक्षोत्थापकत्वं च स्वाभाववत्त्वरूपहेतुना साध्याभावानुमितिजनकत्वम्, यथा आद्ये अयोगोलकं धूमाभावत् आर्द्रेन्धनसंयोगाभावादिति। द्वितीयादिषु यद्धर्मविशिष्टसाध्यव्यापकत्वमुपाधौ सम्भवति तद्धर्मविशिष्टसाध्याभावानु-

संयोगाव्याप्यत्वं वह्नौ गृह्यते, अव्याप्यत्वञ्च व्यभिचार एव, साधनाव्यापकत्व-दललभ्योपाधिव्यभिचारः, साधनीभूतवह्नौ गृहीतश्चेत् साध्यव्यापकत्वदल-लभ्यार्द्रेन्धनसंयोगव्याप्यत्वविशिष्टधूमव्यभिचारः साधनीभूतवह्नौ गृह्यत एव, तथा च साध्यव्यापकत्वसाधनाव्यापकत्वदललभ्यधूमव्यापकार्द्रेन्धनं संयोग-व्यभिचाररूपहेतुना यो यद्व्यापकव्यभिचारी स सर्वोऽपि तद्व्यभिचारिति सामान्यमुखीयव्याप्तिसहकृतेन वह्नौ धूमव्यभिचारोऽनुमीयते। अनुमानप्रकारश्च, वह्निः धूमव्यभिचारी धूमव्यापकार्द्रेन्धनसंयोगव्यभिचारत्वादिति, अनेनानुमानेन वह्नौ धूमव्यभिचारे ज्ञाते सति धूमव्याप्यो वह्निरिति व्याप्तिज्ञानप्रतिबन्धो जायते, ततः परामर्शप्रतिबन्धे जाते ततः पर्वतो धूमवानित्यनुमितेः प्रतिबन्ध इति परम्परया दूषकत्वमुपाधेः, न तु हेत्वाभासत्वम्। एवञ्च स्वव्यभिचारेण साध्यव्यभिचारोन्नायकतया (प्रकृतानुमानहेतुविशेष्यकसाध्यव्यभिचारप्रकार-कानुमितिजनकतावच्छेदकविषयताश्रयतया) दूषकत्वमुपाधेः फलमिति ज्ञेयम्॥

मूल-उपाधिश्चतुर्विधः केवलसाध्यव्यापकः पक्षधर्मा-वच्छिन्नसाध्यव्यापकः साधनावच्छिन्नसाध्यव्यापकः उदासीन-धर्मावच्छिन्नसाध्यव्यापकश्चेति। आद्य आर्द्रेन्धनसंयोगः, द्वितीयो

मितिजनकत्वं सम्भवति। यथा वायुः बहिर्द्रव्यत्वविशिष्टप्रत्यक्षविषयत्वाभाववान् उद्भूतरूपाभावात्, ध्वंसः जन्यत्वविशिष्टविनाशित्वाभाववान् भावत्वाभावादित्यादिरित्या (साध्ये तत्तद्धूमवैशिष्ट्यानिवेशे व्यभिचारप्रसङ्गः) पर्वतो धूमवान्वह्नेः प्रागभावो विनाशी जन्यत्वादित्यादौ तु सत्प्रतिपक्षोन्नायकतया दूषकत्वं न सम्भवति, पक्षे तत्र साध्यस्य सत्त्वात् किन्तु एतादृशस्थले साध्यव्यभिचारोन्नायकतया दूषकत्वमेवेति ग्राह्यम्। ननु सत्प्रतिपक्षोन्नायकतया दूषकत्वपक्षे तत्तद्धर्मविशिष्टो यस्साध्यः तदभावस्यैव सिद्धत्वेन एतादृशसाध्याभावनिश्चयस्य तत्तद्धर्माविशेषितसाध्यविषयकप्रकृतानुमिति-प्रतिबन्धकत्वाभावेन तत्तत्पक्षे तत्तत्साध्यसिद्धिर्दुर्वरिति चेन्न, तादृशानुमितावपि तत्तद्धर्मसमानाधिकरणस्यैव साध्यस्य विषयत्वसम्भवेन तादृशबाधनिश्चयाप्रतिबध्यायाः-अनुमितेस्सम्भवेऽप्यभिमतसाध्यस्यासिद्धेः। यत्र च पक्षे बाधनिश्चयो नियतः तत्र पक्षेतरः पक्षेतरत्वं वा उपाधिर्भवत्येव, यथा वह्निरनुष्णः पदार्थत्वादित्यत्र वह्नी तरत्वमुपाधिर्भवति। कुत्रचित्साध्यसाधनयोर्व्यापकोऽप्युपाधिर्दृश्यते, यथा करका पृथिवी कठिनसंयोगादित्यत्रानुष्णाशीतस्पर्शवत्त्वमुपाधिः। उपाधेः प्रायशः दोषान्तरसाङ्कर्यं विद्यत एवेत्यवधेयम्॥

यथा, वायुः प्रत्यक्षः प्रत्यक्षस्पर्शाश्रयत्वादित्यत्र बहिर्द्रव्यत्वावच्छिन्न-
प्रत्यक्षत्वव्यापकमुद्भूतरूपवत्त्वम्। तृतीयो यथा, प्रागभावो विनाशी
जन्यत्वादित्यत्र जन्यत्वावच्छिन्नानित्यत्वव्यापकं भावत्वम्। चतुर्थो
यथा, प्रागभावो विनाशी प्रमेयत्वादित्यत्र जन्यत्वावच्छिन्नानित्यत्व-
व्यापकं भावत्वम्। बाधितस्य लक्षणमाह * यस्येति *

व्याख्या—सङ्ग्रहोक्तोपाधिलक्षणघटकसाध्यव्यापकत्वस्य वायुः प्रत्यक्षः
प्रत्यक्षस्पर्शाश्रयत्वादित्यादिवक्ष्यमाणस्थलेषु (जीवान्तर्भावेण) उद्भूतरूपा-
द्यन्तर्भावेण प्रागभावान्तर्भावेण च साध्यव्यापकत्वव्यभिचारप्रसङ्गेन प्रसक्ताम-
व्याप्तिं वारयितुं लक्षणभेदं दर्शयति * उपाधिश्चतुर्विध इति * तल्लक्षणभेद-
प्रकारः, केवलसाध्यव्यापकत्वघटितमेकम् पक्षधर्मावच्छिन्नसाध्यव्यापकत्व-
घटितमपरम्, साधनावच्छिन्नसाध्यव्यापकत्वघटिमन्यत्, उदासीनधर्मावच्छिन्न-
साध्यव्यापकत्वघटितमितरत् (एषु चतुर्षु लक्षणेषु साधनाव्यापकत्वदलं वर्तत
एव) यद्धर्मघटितसाध्यव्यापकत्वं तद्धर्मघटितसाधनाव्यापकत्वं लक्षणे
निवेशनीयम्, अन्यथा, पर्वतो वह्निमान्धूमादित्यत्र महानसीयवह्नौ महानसीयत्व-
विशिष्टवह्निव्यापकत्वं पर्वतान्तर्भावेण धूमव्यापकत्वञ्च सम्भवतीत्यतिव्याप्तिः,
तन्निवेशे तु महानसीयत्वविशिष्टवह्निव्यापकस्य महानसीयत्वविशिष्ट-
धूमव्यापकत्वाभावान्नातिव्याप्तिः। अत्र साध्ये पक्षधर्मसाधनाद्यवच्छिन्नत्वं
सामानाधिकरण्यरूपं वक्तव्यम्, अन्यथा साध्ये पक्षधर्मादेरप्रसिद्ध्या-
ऽसम्भवापत्तेः। पक्षधर्मसाधनातिरिक्तो धर्मः उदासीनधर्मः। वायुः प्रत्यक्ष
इत्यत्र पक्षधर्मो बहिर्द्रव्यत्वम् आत्मान्यत्वविशिष्टद्रव्यत्वरूपम्। अत्र केवलप्रत्य
क्षविषयत्वमेव साध्यम् * प्रागभावो विनाशी जन्यत्वादिति * अत्र जन्यत्वं
पक्षधर्मो न भवतीति साधनावच्छिन्नसाध्यव्यापकोपाध्युदाहरणत्वेनाभिहितम्
* अनित्यत्वव्यापकमिति * अत्रानित्यत्वजन्यत्वाघटितविनाशित्वरूपमेवः
तस्य तद्धटितत्वे प्रागभावस्य तदनधिकरणत्वेन तथोपन्यासानुपपत्तेः।
जन्यत्वस्योदासीनत्वं सम्पादयितुमाह * प्रमेयत्वादिति *

नन्वत्र स्थलद्वयेऽपि प्रागभावस्यैव पक्षत्वेन पक्षे साध्यसंशयस्यैव
विद्यमानतया तन्निश्चयाभावेन उभयत्र विनाशित्वाधिकरणपदेन प्रागभावस्य
ग्रहीतुमशक्यत्वेन प्रागभावान्तर्भावेण साध्यव्यापकत्वव्यभिचारनिरूपणमसङ्गमिति
चेन्न, लक्षणे साध्याधिकरणत्वस्यैव विवक्षणेन साध्यप्रकारकनिश्चय-

विशेष्यत्वस्याविवक्षणेन साध्याधिकरणपदेन प्रागभावस्य ग्रहणेऽपि क्षत्यभावात्। यद्वा, पक्षे प्रागभावे विनाशित्वसन्देहेऽपि तत्सन्देहेन उपाधेः साध्यव्यापकत्व-सन्देहः तेन प्रकृतानुमानहेतौ साध्यव्यभिचारसन्देहः, ततो व्याप्तिसंशयः, तेन च परामर्शसंशयो जायत इति परम्परयाऽनुमितिप्रतिबन्धात्पक्षस्य प्रागभावस्य साध्याधिकरणपदेन ग्रहणेऽपि क्षत्यभावात्। अथवा केषुचित्पुस्तकेषु ध्वंसो विनाशी जन्यत्वात् प्रमेयत्वादित्येव पाठो दृश्यते, अत्र पक्षाभिन्नस्य हेत्वधिकरणस्य प्रागभावस्य साध्याधिकरणत्वे न कापि विप्रतिपत्तिः। अस्मिन्नेव पाठे मुक्तावली संवादोऽपि दृश्यते, अतो न कापि क्षतिः। पर्यवसाने घटाद्यन्तर्भावेण जन्यत्वरूपसाधनावच्छिन्नस्य तद्रूपोदासीनधर्मावच्छिन्नस्य च साध्यस्य व्यापकत्वं ध्वसान्तर्भावेण साधनाव्यापकत्वं च भावत्वे स्थलद्वयेऽपि सम्भवति। व्याप्यत्वासिद्धस्यैव सोपाधिकत्वेन न सोपाधिकस्य पृथक् हेत्वाभासतेति भावः। साध्याभाववद्वृत्तिहेतुरूपसाधारण्य इव साध्याभाव-वद्वृत्तित्वाभाववद्वेतुरूपव्याप्यत्वासिद्धावपि हेत्वाभासलक्षणसमन्वयः कार्यः॥

* बाधितस्य लक्षणमाहेतीति * पदार्थस्सङ्ग्रहव्याख्यायां बोधितः। तादृशानुमितित्वव्यापकीभूता प्रतिबन्धता अनुष्णत्वत्वावच्छिन्नप्रकारतानिरूपित-वह्नित्वावच्छिन्नविशेष्यताशालिबुद्धित्वावच्छिन्ना, तन्निरूपिता प्रतिबन्धकता अनुष्णत्वाभावत्वावच्छिन्नप्रकारतानिरूपितवह्नित्वावच्छिन्नविशेष्यताशालि-निश्चयत्वावच्छिन्ना प्रतिबन्धकता भवतीति अनुष्णत्वाभाववद्वह्निरूपबाधे समन्वयः कार्यः। विशेषणविशेष्यभाववैपरीत्यप्राप्तबाधादिदोषोदाहरणानि तर्कसङ्ग्रहसर्वस्वे निर्दिष्टानि। उत्पत्तिकालावच्छिन्नघटो गन्धवान् पृथिवीत्वा-दितिस्थलं विविक्तबाधोदाहरणम्॥

मूल-अत्र बाधस्य ग्राह्यभावनिश्चयत्वेन सत्प्रतिपक्षस्य विरोधिज्ञानसामग्रीत्वेन साक्षादनुमितिप्रतिबन्धकत्वम्। इतरेषान्तु परामर्शप्रतिबन्धकत्वम्। तत्रापि साधारणस्याव्यभिचाराभावरूपतया विरुद्धस्य सामानाधिकरण्याभावरूपतया व्याप्यत्वासिद्धस्य विशिष्टव्याप्यभावरूपतया असाधारणानुपसंहारिणोः व्याप्तिसंशया-धायकत्वेन व्याप्तिज्ञानप्रतिबन्धकत्वम्। आश्रयासिद्धिस्वरूपा-सिद्धयोः पक्षधर्मताज्ञानप्रतिबन्धकत्वम्। उपाधिस्तु व्यभिचारज्ञान-द्वारा व्याप्तिज्ञानप्रतिबन्धकः। सिद्धसाधनन्तु पक्षताविघटकतया

आश्रयासिद्धावन्तर्भवतीति प्राञ्चः। निग्रहस्थानान्तरमिति नवीनाः॥

इति अनुमानपरिच्छेदः॥

व्याख्या—बाधस्य साध्याभाववत्पक्षनिश्चयस्य, ग्राह्यभाववत्ता-
निश्चयत्वेन तदभाववत्तानिश्चयत्वेन, प्रतिबध्यज्ञानविषयत्वं ग्राह्यत्वम् *
विरोधिज्ञानसामग्रीत्वेनेति * अनुमितिविरोधिज्ञानं साध्याभाववत्तानिश्चय-
रूपानुमितिः एतत्परामर्शरूपतया सत्प्रतिपक्षनिश्चयः विरोधिज्ञानसामग्री भवति।
इदं प्राचीनमताभिप्रायेणोक्तम्। तद्वत्ताबुद्धिं प्रति तदभाववत्तानिश्चयस्येव
तदभावव्याप्यवत्तानिश्चयस्यापि लाघवेन तद्वत्ताबुद्धिं प्रति साक्षात्प्रतिबन्धकत्वं
नवीनैरङ्गीकृतम्। इतरेषां व्यभिचारादिनिश्चयानाम्। तत्रापि व्यभिचारादि-
निश्चयेष्वपि। साधारणस्य विरुद्धस्य व्याप्यत्वासिद्धस्येत्यादौ सर्वत्रापि भाव-
प्रधाननिर्देशो ग्राह्यः, साधारण्यस्य विरोधस्य व्याप्यत्वासिद्धेरित्यादिस्तदर्थः,
तद्ग्रहस्येति शेषः, व्याप्तिज्ञानप्रतिबन्धकत्वमित्यनेनान्वयः। साधारण्यस्य
साध्याभाववद्वृत्तित्वस्य साध्यतावच्छेदकनिष्ठहेतुसमानाधिकरणाभावप्रति-
योगितावच्छेदकत्वस्य च। अव्यभिचारः साध्याभाववद्वृत्तित्वं साध्यता-
वच्छेदकनिष्ठहेतुसमानाधिकरणाभावप्रतियोगितानवच्छेदकत्वम्। तस्य तदभाव-
रूपतया तद्ग्रहस्य प्रतिबन्धकता * विरुद्धस्येति * विरोधस्य साध्यसामानाधि-
करण्याभावरूपत्वे तज्ज्ञानस्य हेतुव्यापकसाध्यसामानाधिकरण्याप्यव्याप्ति-
ज्ञानप्रतिबन्धकत्वमिति भावः * विशिष्टव्याप्यभावतयेति * साध्याभाववद-
वृत्तित्वाभावः हेतुव्यापकसाध्यसामानाधिकरण्याभावश्च विशिष्टव्याप्यभावः
* असाधारणानुपसंहारिणोरिति * असाधारणस्थले हेतौ सपक्षवृत्तित्वे
अनुपसंहारिस्थले अन्वयव्यतिरेकदृष्टान्तरहितत्वे च ज्ञाते व्याप्तिसंशय एव

बाधलक्षणम्, पक्षतावच्छेदकविशिष्टपक्षग्रहत्वाव्यापिका साध्यतावच्छेदक-
विशिष्टसाध्यग्रहत्वाव्यापिका पक्षतावच्छेदकावच्छिन्नविशेष्यतानिरूपित-
साध्यतावच्छेदकावच्छिन्नप्रकारताशालिग्रहत्वव्यापकभूता या प्रतिबध्यता तन्निरूपित-
प्रतिबन्धकतानतिरिक्तवृत्तिः साध्याभावविधेयकानुमितिजनकतानवच्छेदकीभूता
यद्रूपावच्छिन्ना विषयता तद्रूपावच्छिन्नत्वं बाधस्य लक्षणम्। प्रतिबध्यतायां पक्षता-
वच्छेदकविशिष्टपक्षग्रहत्वाव्यापकत्वसाध्यतावच्छेदकविशिष्टसाध्यग्रहत्वाव्यापकत्व-
निवेशात् पक्षाप्रसिद्धिसाध्याप्रसिद्धयोः नातिव्याप्तिः। यद्रूपावच्छिन्नविषयतायां

जायते न व्याप्तिनिश्चय इति प्राचीनमतम्। निश्चयाघटितं साध्यासामानाधि-
करण्यमेवासाधारण्यम् अत्यन्ताभावाप्रतियोगिसाध्यकत्वमेवानुपसंहारित्वमिति
नवीनमतम् * आश्रयासिद्धिस्वरूपासिद्धयोरिति * स्वरूपासिद्धिनिश्चयः
पक्षे हेतुमत्ताज्ञानं पक्षधर्मताज्ञानरूपं प्रतिबध्नाति। आश्रयासिद्धिनिश्चयस्तु
पक्षधर्मतैकदेशपक्षज्ञानं प्रतिबध्नाति, पर्यवसाने पक्षधर्मताज्ञानं प्रतिबध्नात्येव।
ननूपाधिनिश्चयदशायामपि व्यभिचारज्ञानद्वारा व्याप्तिज्ञानप्रतिबन्धादुपाधेरपि
हेत्वाभासान्तरत्वं सिद्धयतीत्यत आह * उपाधिस्त्विति * हेत्वाभासलक्षणे
साक्षादनुमितिप्रतिबन्धकत्वस्यैव निविष्टतया परम्परया तादृशानुमितिप्रतिबन्ध-
प्रयोजकस्य उपाधेस्तल्लक्षणानाक्रान्तत्वेन न हेत्वाभासत्वमिति भावः *
सिद्धसाधनं त्विति * साध्यसिद्धेरप्यनुमितिप्रतिबन्धात्सिद्धिविषयत्वस्यापि
हेत्वाभासत्वमङ्गीकर्तव्यमित्याशङ्काम् इष्टापत्या तद्विषयस्य दोषत्वाङ्गीकारेण
परिहरति * पक्षताविघटकतयेति * प्राचां मते साध्यसंशयरूपां पक्षतां
साध्यवत्पक्षविषयकनिश्चयो विघटयति, आश्रयासिद्धिरपि पक्षतावच्छेदक-
वैशिष्ट्यरूपां पक्षतां विघटयतीति पक्षताविघटकत्वसाम्येनास्य आश्रयासिद्धा-
वेवान्तर्भावः कर्तव्य इति भावः * निग्रहस्थानान्तरमितीति * सिषाधयिषारहित-
सिद्धेरनुमितिप्रतिबन्धकत्वेऽपि सिषाधयिषासहितसिद्धेस्तदभावेन यद्रूपावच्छिन्न-
विषयताशालिनिश्चयत्वव्यापकत्वघटितलक्षणस्य सिद्धिविषयेऽभावेन न
हेत्वाभासताप्रसक्तिरिति तस्य निग्रहस्थानान्तरत्वं नवीनैरङ्गीकृतम्। पर्वतादौ
वह्न्यादिप्रत्यक्षदशायां पर्वतो वह्निमान्धूमादिति वाक्यं यदि प्रयुज्येत सोऽपि
निग्राह्य एवेति नवीनानामाशयः॥

इति तर्कसङ्ग्रहसर्वस्वपञ्चलक्षणीसर्वस्वकृता कुरुगण्ठयुपाख्य-

श्रीरामशास्त्रिणा विरचिते दीपिकासर्वस्वे भगवदपिंते

अनुमानपरिच्छेदः समाप्तः

तादृशग्रहप्रतिबन्धकतानतिरिक्तवृत्तित्वनिवेशात् व्यभिचारादौ साध्याभावानुमिति-
प्रतिबन्धकतानवच्छेदकत्वनिवेशात् सत्प्रतिपक्षे न नातिव्याप्तिः। साध्याभाववत्पक्ष-
रूपाबाधनिश्चयस्य केवलपक्षबुद्धिं प्रति केवलसाध्यविषयकबुद्धिं प्रति च
अप्रतिबन्धकत्वेन पक्षः साध्यवानिति बुद्धिं प्रति प्रतिबन्धकत्वेन साध्याभावानुमितिं
प्रत्यजनकत्वेन च बाधे लक्षणसमन्वयो ग्राह्यः॥

श्रीशिवाय नमः

दीपिकासर्वस्वे

उपमानपरिच्छेदप्रारम्भः

मूल-उपमानं लक्षयति * उपमितिकरणमिति * इत्युपमान-
परिच्छेदः समाप्तः॥

व्याख्या-मूले उपमितिस्वरूपं निर्दिशति * संज्ञेति * लक्षणस्तु
उपमिनोमीत्यनुव्यवसायगम्योपमितित्वमेव * वाक्यार्थं स्मरन् गोसदृशपिण्डं
पश्यतीति * अत्र स्मरन्निति पश्यतीति वर्तमानप्रत्ययबलेन सादृश्यदर्शनजन्यमेव
स्मरणमुपमितौ न कारणं किन्तु सादृश्यदर्शनजन्यमुद्धोधकान्तरजन्यं वा
स्मरणं सादृश्यदर्शनस्य सहकारीति सूचितम्। सादृश्यदर्शनसहकृतं स्मरणम्
उपमितौ कारणं भवतीति तदर्थः॥ केचित्तु स्मरन्नित्यस्य स्मरिष्यन्नित्यर्थं
परिकल्प्य सादृश्यदर्शनजन्यमेव स्मरणं उपमितौ व्यापार इत्याहुः॥ अयं
(गवयो) गवयपदवाच्यः गोसादृश्यात् इत्यनुमानेनैव गवये गवयपदवाच्यत्वलाभे
उपमानस्य प्रमाणान्तरत्वं नाङ्गीकर्तव्यमिति वैशेषिका वदन्ति, तदसङ्गतम्,
परामर्शमन्तरापि पूर्वनिर्दिष्टसामग्रीत एव तादृशार्थसिद्धौ उपमानस्य
प्रमाणान्तरत्वसिद्धेर्निर्बाधात्॥

इति श्रीकुरुगण्ट्युपाख्यश्रीरामशास्त्रिणा

विरचिते दीपिकासर्वस्वे भगवदर्पिते

उपमानपरिच्छेदः समाप्तः॥

श्रीमेघादक्षिणामूर्तये: नमः

दीपिकासर्वस्वे

शब्दपरिच्छेदप्रारम्भः

मूल-शब्दं लक्षयति * आप्तेति * आप्तं लक्षयति * आप्तस्त्विति * वाक्यलक्षणमाह * वाक्यमिति * पदलक्षणमाह * शक्तिमिति * अर्थस्मृत्यनुकूलपदपदार्थसम्बन्धः शक्तिः, सा च पदार्थान्तरमिति मीमांसकाः तन्निरासार्थमाह * अस्मादिति * डित्थादीनामिव घटादीनामिव घटादीनामपि सङ्केत एव शक्तिः न तु पदार्थान्तरमित्यर्थः॥

व्याख्या-शब्दं लक्षयतीति * प्रत्यक्षादिचतुर्विधप्रमाणानां एवं क्रमेण निरूपणे सङ्गतिप्रकारः मदीये तर्कसङ्ग्रहसर्वस्वे पारिभाषिकपदार्थसङ्ग्रहे निरूपितः। शब्दज्ञानस्य प्रमाणत्वाङ्गीकर्तृनवीनमते उपमितेः शक्तपदविषय-कत्वेन तत्रोपमानजन्यत्वस्याक्षततया उपमितिरूपशब्दप्रमाणेऽपि उपमान-जन्यत्वस्याबाधितत्वेन तयोः स्वरूपत एव सङ्गतिर्ज्ञेया। प्राचीनमते तु उपमितेः शक्तिज्ञानरूपतया शाब्दबोधस्य शक्तिज्ञानापेक्षतया उपमिति-शाब्दबोधयोः फलयोरेव उपजीव्योपजीवकभावरूपासङ्गतिस्सम्भवति, सा च स्वाश्रयकरणत्वरूपपरम्परासम्बन्धेन करणनिष्ठा भवतीति करणयोरप्युपजी-व्योपजीवकभावरूपासङ्गतिस्सम्भवतीति ज्ञेयम् * मूले आप्तवाक्यं शब्द इति * शब्दः प्रमाणशब्दः, एतच्च प्राचीनमतानुसारेण। नवीनमते तु शब्दज्ञानस्यैव शब्दप्रमाणरूपत्वात्। शब्दप्रमाणस्य आप्तस्य वाक्यस्य पदस्य च लक्षणानि तर्कसङ्ग्रहसर्वस्वे निरूपितानि तत्र द्रष्टव्यानि॥

उत्तरत्र मीमांसकमतसाधारणशक्तिपदार्थं खण्डयितुमादौ तन्मत-साधारण्येन शक्तिपदार्थमाह * अर्थस्मृतीति * अत्र पदस्य पदार्थस्य च

सम्बन्ध इति विग्रहः, पदस्येत्यत्र षष्ठ्याः प्रतियोगितानिरूपकत्वम्, पदार्थस्येत्यत्र षष्ठ्याः अनुयोगितानिरूपकत्वञ्चार्थः, अर्थस्मृतिः अर्थोपस्थितिः, तथा च पदार्थोपस्थित्यनुकूलः पदप्रतियोगिकः पदार्थानुयोगिकः सम्बन्धः शक्तिरित्यर्थः। पदवाच्यत्वस्य शक्तिरूपस्य पदं प्रतियोगि, पदार्थोऽनुयोगी भवति। प्रथमं गामानयेत्यादिवाक्यघटकपदज्ञानम्, तदनु इदं पदमत्र शक्तमिति शक्तिज्ञानं, तदनु तत्तत्पदार्थोपस्थितिः, तदनु शाब्दबोध इति बोधोत्पत्तिक्रमः तर्कसङ्ग्रहसर्वस्वे पारिभाषिकपदार्थसङ्ग्रहे साधु निरूपितः। अत्रानुकूलत्वस्य जनकजनकतावच्छेदकसाधारणप्रयोजकतारूपत्वेन शक्तिज्ञानस्य तदुपस्थिति-जनकत्वेऽपि तद्विषयशक्तौ तदुपस्थितिप्रयोजकत्वस्याव्याहृतत्वेन तादृशसम्बन्ध-त्वस्य शक्तौ सत्त्वात्समन्वयः। केवलपदार्थसम्बन्धशक्तिरित्युक्तौ घटपटादि-संयोगेऽतिव्याप्तिः। पदप्रतियोगिकत्वनिवेशे तु तस्य तत्राभावान्नातिव्याप्तिः। केवलपदपदार्थसम्बन्धशक्तिरित्युक्तौ गगने पदानां समवायेन विद्यमानतया तत्र समवाये तल्लक्षणस्याक्षततयाऽतिव्याप्तिः। अर्थस्मृत्यनुकूलत्वस्य निवेशेऽपि “एकसम्बन्धिज्ञानमपरसम्बन्धिस्मारकम्” इति न्यायानुसारेण पदरूपैकसम्बन्धिज्ञानस्य गगनरूपपदार्थस्मारकत्वेन गगनरूपपदार्थस्मृत्यनु-कूलपदपदार्थसम्बन्धत्वस्य समवाये सत्त्वेन पूर्वोक्तदोषतादवस्थ्यम् अतश्शाब्द-बोधप्रयोजकत्वमर्थस्मृतौ विशेषणं देयम्, तन्निवेशे एकसम्बन्धिज्ञानजन्या-परसम्बन्धिस्मृतेः तद्विषयपदार्थविषयकशाब्दबोधजनकत्वाभावान्नातिव्याप्तिः। अर्थस्मृत्यनुकूलत्वमात्रनिवेशे ईश्वरादृष्टादावतिव्याप्तिरिति पदपदार्थसम्बन्ध-रूपविशेष्योपादानम् * पदार्थान्तरमिति * पदार्थविभाजकतावच्छेदकधर्म-सप्तकान्यतमाभावविशिष्टमित्यर्थः * अस्मादिति * एतत्पदजन्यबोध-विषयत्वप्रकारिका एतदर्थविशेष्यिका ईश्वरेच्छा शक्तिरित्यर्थः। ननु ईश्वरेच्छायास्सर्वविषयिण्याशक्तित्वाङ्गीकारे घटपदजन्यबोधविषयत्वप्रकार-केश्वरच्छाया विशेष्यतासम्बन्धेन पटेऽपि सत्त्वेन पटो घटपदवाच्य इत्यादिव्यवहारापत्तिरिति चेन्न, घटपदजन्यत्वनिष्ठप्रकारतानिरूपितबोधनिष्ठ-प्रकारतानिरूपिता, विषयत्वनिष्ठप्रकारतानिरूपितविशेष्यतासम्बन्धेनेच्छा-विशिष्टत्वस्यैव घटपदवाच्यत्वरूपत्वेन परिष्करणीयतया तादृशविशेष्यतायाः पटादावभावान्नातिप्रसङ्गः। ननु ईदृशेश्वरेच्छायाः शक्तित्वाङ्गीकारे विनिगमना-विरहेण ईश्वरीयज्ञानकृत्योरपि तादृशयोः शक्तित्वप्रसङ्ग इत्यत आह * डिट्थादीनामिवेति * अस्मदाद्याधुनिकसमवेतस्य डिट्थादिविषयकसङ्केतस्य

इच्छारूपत्वेन घटादिविषयकसङ्केतस्यापीच्छारूपत्वे शाब्दबुद्धित्वावच्छिन्नं प्रति एकरूपेण लाघवात् सङ्केतज्ञानत्वेन कार्यकारणभावः कल्पयितुं शक्यत इत्यर्थः॥

मूल— ननु गवादिपदानां जातावेव शक्तिः, विशेषणतया जातेः प्रथमोपस्थितत्वात्, व्यक्तिलाभस्त्वाक्षेपादिति केचित्, तन्न, गामानयेत्यादौ वृद्धव्यवहारेण सर्वत्रानयनादेः व्यक्तावेव सम्भवेन जातिविशिष्टव्यक्तावेव शक्तिकल्पनात्॥

व्याख्या—जातिविशिष्टे शक्तिं व्यवस्थापयिष्यन् प्रथमं जातौ शक्तिमङ्गीकुर्वतां मीमांसकानां मतमुपन्यस्य खण्डयति * ननु गवादिपदानामिति * अत्र मीमांसकानामयमाशयः, जातिविशिष्टे शक्तिकल्पनापेक्षया प्रथमोपस्थितविशेषणीभूतजातावेव शक्तिकल्पनमुचितम्, विशिष्टबुद्धिं प्रति विशेषणज्ञानस्य कारणत्वेन विशेषणज्ञानमन्तरा विशिष्टग्रहासम्भवेन विशेषणीभूताया जातेः प्रथमोपस्थितत्वेन लाघवादिति। अपि च जातिविशिष्टे शक्तिकल्पने जात्याश्रयेषु बहुषु जातिव्यक्तितत्संसर्गेषु त्रिषु च शक्तेः कल्पनीयतया आश्रयानन्त्येन गौरवं स्यात्, केवलजातौ तत्कल्पने आश्रयस्यैकत्वेन ततो महल्लाघवञ्च, व्यक्ति (आश्रय) भानन्तु अर्थापत्तिप्रमाणाद्भवति, तथा हि, अर्थापत्तिश्च “येन विना यदनुपपन्नं तत्तेनाक्षिप्यते” इति, गामानयेत्यत्र येन विना गवीयानयनकर्मत्वेन विना गोत्वनिष्ठमानयनकर्मत्वमनुपपन्नम्, तत् गवीयानयनकर्मत्वं तेन गोत्वनिष्ठानयनकर्मत्वेन आक्षिप्यते बोध्यते इति * तन्नेति * तन्मतनिराकर्तृणां नैयायिकानामयमाशयः, भवन्मते जातेः प्रथमोपस्थितत्वेऽपि व्यक्तिलाभार्थमर्थापत्तिरूपप्रमाणान्तराङ्गीकरणस्यावश्यकत्वेनैकविधं गौरवं, जातिविशिष्टे शक्तिकल्पने जातौ शक्यतावच्छेदकत्वसम्भवेन शक्यतावच्छेदकभेदेनैव शक्तिभेदस्याङ्गीकृततया, तदाश्रयभेदेन शक्तिभेदस्य कैरप्यनङ्गीकृततया गोत्वादेरनुगतत्वेन शक्यतावच्छेदकानन्त्यप्रयुक्तभेदाभावेन अस्मन्मते लाघवम्, भवन्मते गोत्वादौ शक्तिकल्पने गवेतरासमवेतत्वविशिष्टनिखिलगोसमवेतत्वरूपगोत्वत्वे शक्यतावच्छेदकत्वस्य कल्पनीयतया गोत्वत्वस्य तद्घटकनानापदार्थघटिततया शक्यतावच्छेदकभेदेन तन्नानात्वप्रयुक्तशक्तिभेदाङ्गीकरणस्यावश्यकतया मीमांसकमतेऽन्यच्च महागौरवं प्रसज्येतेति * जातिविशिष्टव्यक्तावेवेति *

अशक्यस्य शाब्दबोधे भानानङ्गीकारेण जात्याकृतिव्यक्तयः पदार्थ इति नैयायिका वदन्ति। आकृतिः सम्बन्धः। व्यक्तिः जात्याश्रयः। विशिष्टे शक्तिस्वीकारे विशेषणे तत्संसर्गे च सा सिद्ध्यति॥ अत्र नवीनाः लक्ष्यतावच्छेदके लक्षणानङ्गीकारेऽपि इदं लक्ष्यतावच्छेदकमिति ज्ञानमात्रेण लक्ष्यतावच्छेदकस्य शाब्दबोधे यथा भानं तत्र शक्त्यनङ्गीकारेऽपि इदं शक्यतावच्छेदकमिति ज्ञानमात्रेणैव शक्यतावच्छेदकस्यापि शाब्दबोधे भानसम्भवेन शक्यतावच्छेदके शक्तिर्नाङ्गीक्रियत इति वदन्ति॥

मूल- शक्तिग्रहश्च वृद्धव्यवहारेण, व्युत्पत्सुर्बालो गामान-
येत्युत्तमवृद्धवाक्यश्रवणानन्तरं मध्यमवृद्धस्य प्रवृत्तिमुपलभ्यगवानय-
नञ्च दृष्ट्वा मध्यमवृद्धप्रवृत्तिजनकज्ञानस्यान्वयव्यतिरेकाभ्यां वाक्य-
जन्यत्वं निश्चित्य अश्वमानय गां बधानेति वाक्यान्तरेण आवापोद्वापाभ्यां
गोपदस्य गोत्वविशिष्टे शक्तिः अश्वपदस्याश्वत्वविशिष्टे शक्तिरिति
व्युत्पद्यते॥

व्याख्या- शक्तिग्रहश्च वृद्धव्यवहारेणेति * इदमुपलक्षणं व्याकरणा-
दीनामपि शक्तिग्राहकाणाम्। अत्रेयमभियुक्तोक्तिः, ॥श्लो॥ शक्तिग्रहं
व्याकरणोपमानकोशाप्तवाक्याद्व्यवहारतश्च। वाक्यस्य शेषाद्विवृत्तेर्वदन्ति
सान्निध्यतस्सिद्धपदस्य वृद्धा इति। कृजादिधातूनां सुपां तिङां प्रकृतीनां च
व्याकरणाच्छक्तिग्रहः। उपमानाच्छक्तिग्रह उपमानपरिच्छेदे निरूपितः।
“वैकुण्ठो विष्टरश्वाः, दामोदरो हृषीकेशः केशवो माधवः स्वभूः”
इत्यादिपदानां कोशाद्विष्ण्वादिषु शक्तिर्गृह्यते। विष्णुर्विष्वक्सेनपदवाच्य
इत्यादिवाक्याद्विष्वक्सेनपदस्य विष्णौ शक्तिर्गृह्यते। व्यवहारतः शक्तिग्रहप्रकारः
दीपिकायामेव निरूपितः, सुस्पष्टमुत्तरत्र मयापि निरूपयिष्यते। आर्यैर्यवशब्दो
दीर्घशूकविशिष्टे प्रयुज्यते, म्लेच्छैस्तु स प्रियङ्गौ प्रयुज्यते, अतस्संशये जाते
“वसन्ते सर्वसस्यानां जायते पत्रशातनम्, मोदमानाश्च तिष्ठन्ति यवाः
कणिशशालिनः, इति वाक्यशेषादीर्घशूकविशिष्टे यवशब्दस्य शक्तिर्गृह्यते।
चैत्रो ग्रामं गच्छतीत्यादौ गच्छति गमनं करोतीति विवरणात् (व्याख्यानात्)
आख्यातस्य कृतौ शक्तिर्गृह्यते। विकसितपदे मधुकरस्तिष्ठतीयत्यत्र
प्रसिद्धपद्मपदसमभिव्याहारान्मधुकरपदस्य द्विरेफे शक्तिर्गृह्यत इति दीपिकायामेव
निरूपितम्। अथ व्यवहारतश्शक्तिग्रहप्रकारः शिष्यसुखबोधाय साधु निरूप्यते

मया, व्युत्पत्सुर्बाल इत्यारभ्य व्युत्पद्यत इत्यन्तेन ग्रन्थेन सूचिता व्युत्पत्सुगता-
 अनुमानप्रकारा निरूप्यन्ते (व्युत्पत्सुः शक्तिग्रहेच्छवान्, उत्तमवृद्धः प्रयोजक-
 वृद्धः मध्यमवृद्धः प्रयोज्यवृद्धः) इयं गवानयनरूपा क्रिया गवानयनगोचर-
 प्रवृत्तिजन्या विलक्षणक्रियात्वात् स्वीयक्रियावत् (१) इयं गवानयनगोचरा
 प्रवृत्तिः गवानयनधर्मिकेष्टसाधनताज्ञानजन्या प्रवृत्तित्वात् स्वीयप्रवृत्तिवत् (२)
 इदं गवानयनधर्मिकेष्टसाधनताज्ञानं गामानयेत्याकारकवाक्यजन्यं गामान-
 येत्या कारकवाक्यान्वयव्यतिरेकानुविधायित्वात् (३) गोत्वावच्छिन्नविषयता
 किञ्चित्पदप्रयोज्या शाब्दबोधनिरूपितविषयतात्वात् (४) गोत्वावच्छिन्नविषयता
 आनयनादिपदाप्रयोज्य आनयनादिपदाघटितवाक्यजन्यशाब्दबोधनिरूपित-
 विषयत्वात् (५) गोत्वावच्छिन्नविषयता गोपदप्रयोज्या आनयनादिपदाप्रयोज्यत्वे
 सति किञ्चित्पदप्रयोज्यत्वात् (६) गोपदं गोत्वावच्छिन्ने शक्तं गोत्वावच्छिन्न-
 विषयताप्रयोजकत्वात् (७) इति। आवापः सङ्ग्रहः उद्गापस्त्यागः। अश्वमान-
 येत्यत्राऽऽनयनपदस्यावापः गोपदस्योद्गापः, गां बधानेत्यत्र गोपदस्यावापः
 आनयनपदस्योद्गापः। गामानयेत्यत्र गवि आनयनपदवाच्यताभ्रमः आनयने
 गोपदवाच्यताभ्रमश्च व्युत्पत्सूनां कदाचिज्जायेतेत्यावापोद्गापयोरुपादानम्॥”

मूल- ननु सर्वत्र कार्यपरत्वाद्भवहारस्य कार्यपर एव व्युत्पत्तिः
 न सिद्धपरे इति चेन्न, काश्यां त्रिभुवनतिलको भूपतिरास्त इत्यादौ
 सिद्धेऽपि व्यवहारात्, विकसितपद्धे मधुकरस्तिष्ठतीत्यादौ प्रसिद्धपद-
 समभिव्याहारात्सिद्धेऽपि मधुकरपदादौ व्युत्पत्तिदर्शनात्॥

व्याख्या- नीलो घट इत्यादौ सिद्धार्थबोधकवाक्यस्थले कस्यापि
 प्रवृत्तिनिवृत्त्योरन्यतरस्यासम्भवेन उपयोगान्तराभावेन सिद्धपरस्थले शक्ति-
 ग्रहशाब्दबोधादिकमनङ्गीकुर्वता प्रवृत्तिनिवृत्त्योरन्यतरस्य सम्भवेन तदनुकूल-
 शाब्दबोधं तत्सामग्रीञ्च अङ्गीकुर्वतां केषाञ्चिन्मीमांसकानां मतमुद्गावयति
 * नन्विति * एषामयमाशयः, शाब्दबुद्धित्वव्यापकं कार्यताविषयकशाब्दत्वं
 (यत्र यत्र शाब्दबुद्धित्वं तत्र तत्र कार्यताविषयकशाब्दबुद्धित्वम्) साक्षात्परम्परया
 वा कार्यत्वनिष्ठविषयतानिरूपितविषयिताशालिशब्दबुद्धित्वावच्छिन्नं प्रति
 लिङ्लोट्प्रत्ययघटितवाक्यस्थल एव शाब्दबुद्धेरुदय इति। सर्वत्र
 व्यवहारस्य कार्यपरत्वादिति योजना। व्यवहारः शब्दप्रयोगः। सर्वत्र व्यवहारस्य
 व्यवहारमात्रस्येत्यर्थः। कार्यपरत्वं कृतिसाध्यानयनादिक्रियातात्पर्येणोच्चरितत्वम्।

व्युत्पत्तिः शक्तिग्रहः। तन्मतं खण्डयति * नेति * काश्यामिति * अत्रानुभवसिद्धशाब्दबोधोत्पत्तेरपलापोऽनुचित इति भावः। इदमुपलक्षणम्, चैत्रपुत्रस्ते जातः कन्या ते गर्भिणी इत्यादौ मुखप्रसादमुखमालिन्याभ्यां तद्धेतुभूतशाब्दबोधाङ्गीकर्तव्यत्वाच्चेति। ननु सिद्धपरवाक्यस्थले शाब्द-बोधोत्पत्तिविषये काश्यामितिस्थलमुदाहृत्य विकसितपद्म इत्यादिस्थलान्तरानुसरणे किं बीजमिति चेन्न, काश्यामित्यत्र शाब्दबोधानङ्गीकारेऽपि सिद्धपदसान्निध्यस्थले शाब्दबोधस्य सर्वाभिमतस्यावर्जनीयतया तदन्तर्भावेण सिद्धपरस्थलीयबोधोत्पत्तिनिर्धारणार्थं दृष्टान्तान्तराङ्गीकरणस्योचितत्वात्॥

मूल- लक्षणापि शब्दवृत्तिः, शक्यसम्बन्धो लक्षणा, गङ्गायां घोष इत्यत्र गङ्गापदवाच्यप्रवाहसम्बन्धादेव तीरोपस्थितौ तीरेऽपि शक्तिर्न कल्प्यते। सैन्धवादौ तु लवणाश्वयोः परस्परसम्बन्धाभावान्नानाशक्ति-कल्पनम्॥

व्याख्या- एवन्मते वृत्तिर्द्विविधा शक्तिर्लक्षणा चेति। आद्या निरूपिता, द्वितीया निरूप्यते * लक्षणापीति * अत्रापिशब्देन शक्तेः शब्दवृत्तित्वं समुच्चीयते। शब्दार्थयोस्सम्बन्धरूपे शक्तिर्लक्षणे इति प्रतियोगितासम्बन्धेन शब्दवृत्तित्वमुभयोः सम्भवति। शब्दवृत्तित्वसाम्येनास्या लक्षणाया अपि निरूपणीयत्वावश्यकतासूचनाय लक्षणापि शब्दवृत्तित्युपक्रान्तम्। गङ्गायां घोष इत्यत्र लक्ष्यीभूततीरे गङ्गापदशक्यप्रवाहस्य संयोगसम्बन्धरूपा लक्षणा वर्तते। मञ्चाः क्रोशन्तीत्यत्र लक्ष्यीभूतपुरुषेषु मञ्चपदशक्यमञ्चसंयोगो वर्तते। छत्रिणो यान्तीत्यत्र छत्रपदशक्यातपत्रसंयोगो तदातपत्रसंयुक्तसंयोगरूपो वा सम्बन्धः छत्र्यच्छत्रिसाधारणसंघत्वावच्छिन्ने लक्ष्यभूते वर्तते। काकेभ्यो दधि रक्ष्यतामित्यत्र काकपदशक्यकाकस्य स्ववृत्तिदध्युपधातुकत्वरूपसम्बन्धः दध्युपधातुकत्वावच्छिन्ने लक्ष्यभूते वर्तते। सोऽयं देवदत्त इत्यत्र तत्पद-शक्यतैतद्देशैतत्कालवृत्तित्वविशिष्टदेवदत्तस्य इदंपदशक्यैतद्देशैतत्काल-वृत्तित्वविशिष्टदेवदत्तस्य च अभेदरूपः सम्बन्धः लक्ष्ये देवदत्ते वर्तते। तत्त्वमसीत्यत्रयत्पदशक्यसर्वज्ञत्वविशिष्टदैवदत्तन्यस्य त्वंपदशक्यकिञ्चिद्-ज्ञत्वविशिष्टचैतन्यस्य च अभेदरूपः सम्बन्धः लक्ष्यभूतकेवलचैतन्ये विद्यते। यष्टीः प्रवेशयेत्यत्र यष्टिसंयोगरूपसम्बन्धः यष्टिधरेषु लक्ष्यरतेषु विद्यते। द्विरेफमानपश्येत्यादौ शक्यस्य रेफद्वयस्य स्वघटितपदवाच्यत्वरूपपरम्परा-

सम्बन्धः भ्रमरे लक्ष्ये विद्यते। अग्निर्माणवक इत्यत्र अग्निपदशक्यस्याग्नेः स्वनिष्ठशुचित्वकान्त्या जातीयशुचित्वकान्त्यादिमत्त्वरूपः सम्बन्धः लक्ष्य-भूताग्निसादृश्यविशिष्टे वर्तते। एवं सिंहो माणवक इत्यत्रापि शक्यसम्बन्धः पूर्वोक्तस्थलेषु क्वचित्साक्षात्सम्बन्धः क्वचित्परम्परासम्बन्धश्च भवति (सम्बन्धघटितसम्बन्धः परम्परासम्बन्धः) एवबोध्यम्। यत्र च परस्परसम्बन्धे नास्ति तत्र सैन्धलानयेत्यादौ अशवादौ लक्षणा नाङ्गीक्रियत एव॥

* गङ्गायां घोष इत्यत्रेति * अत्र प्रथमं गङ्गादिपदज्ञानं, तदनु गङ्गादिपदानां शक्तिज्ञानं, तदनु तत्तच्छक्यप्रवाहाद्युपस्थितिः, तदनु शक्यार्थ-विषयकशाब्दबोधजननीये घोषे प्रवाहवृत्तित्वमनुपपन्नमिति अन्वयानुपपत्तिज्ञानं, तदनु अत्रेदं पदं लाक्षणिकमिति (लक्षणाज्ञानं) लाक्षणिकत्वज्ञानं, तदनु प्रवाहाद्युपस्थितिः, तदनु तीरे घोष इति शाब्दबोधः * तीरेऽपि शक्तिर्न कल्प्यत इति * गङ्गापदस्येति शेषः। नत्वेवं सति सैन्धवादिपदानां नानार्थ-कत्वमनुपपन्नं एकस्मिन्नर्थे शक्यता अन्यत्र लक्षणयैव निर्वाहसम्भवादित्यत्र आह * सैन्धवादाविति * आदिपदेन हरिगवादिपदानां सङ्ग्रहः * परस्पर-सम्बन्धाभावादिति * संयोगादिरूपसम्बन्धाभावादित्यर्थः। यद्यत्रापि कालिकादि-रूपः परस्परसम्बन्धोऽस्तीति विभाव्यते तदा उत्तरत्र वक्ष्यमाणस्य तात्पर्य-ग्राहकस्य प्रकरणादेरभाव एव अन्यत्र शाब्दबोधजनने हेतुर्वक्तव्यः * नानाशक्तिकल्पनमिति * अर्थद्वयस्यापि अविलम्बितप्रतीतिविषयत्वेन प्रसिद्धतया अत्र शक्तिरत्र लक्षणेत्यत्र विनिगमनाविरहेणोभयत्रापि शक्तिकल्पन-मेवोचितमिति भावः॥

मूल- लक्षणा त्रिविधा जहल्लक्षण अजहल्लक्षण जहदज-हल्लक्षण चेति। तत्र वाच्यार्थस्यान्वयाभावस्तत्र जहती, यथा मञ्चाः क्रोशन्ति इति। यत्र वाच्यार्थस्याप्यन्वयस्तत्राजहती, यथा च्छत्रिणो यान्तीति। यत्र वाच्यैकदेशत्यागेनैकदेशान्वयस्तत्र जहदजहती, यथा तत्त्वमसीति। गौण्यपि लक्षणैव लक्ष्यमाणगुणसम्बन्धरूपा, यथाऽग्नि-र्माणवक इति॥

व्याख्या-पूर्वं निर्दिष्टायाश्शक्यसम्बन्धरूपलक्षणयास्त्रैविध्यमाह * लक्षणा त्रिविधेति * जहल्लक्षणामुदाहरति * वाच्यार्थस्यान्वयाभाव इति * वाक्यार्थस्तु, यत्र लक्ष्यविषयकशाब्दबोधे वाच्यार्थस्यान्वयाभावः विशेष्यत्वेन

विशेषणत्वेन वा शक्यार्थस्य विषयत्वाभावः। यत्तदोर्नित्यसम्बन्धात्तत्रेत्यध्याहियते तत्र तद्विषयकशाब्दबोधप्रयोजिका जहल्लक्षणोति। अत्र कानिचिदुदाहरणानि प्रदर्शयन्ते, गङ्गायां घोष इत्यत्र तीरवृत्तिर्घोष इति बोधः, अत्रान्वयानुपपत्तिर्लक्षणाबीजम्। मञ्चाः क्रोशन्तीत्यत्र पुरुषाः क्रोशनकर्तार इति बोधः, अत्राप्यन्वयानुपपत्तिर्लक्षणाबीजम्। द्विरेफं पश्येत्यादौ भ्रमरविषयकं मदिष्टसाधनं यद्दर्शनं तदनुकूलकृतिमानयमिति बोधः। अत्राप्यन्वयानुपपत्तिरेव लक्षणाबीजम्। यष्टीः प्रवेशयेत्यत्र पुरुषकर्मकप्रवेशनं मदिष्टसाधनमिति बोधः, अत्र यष्टीनामपि प्रवेशान्वयस्याबाधिततया अन्वयानुपपत्त्यसम्भवेन तात्पर्यानुपपत्तेरेव लक्षणाबीजत्वमवगन्तव्यम्। मञ्चाः क्रोशन्तीत्यत्र मञ्चपदस्य यथा पुरुषे लाक्षणिकत्वं तथाऽत्र यष्टिपदस्यापि पुरुषमात्रलाक्षणिकत्वमेव, न तु यष्टिपद-पुरुषादिलाक्षणिकत्वं यदि पूर्वोक्तस्थलेषु गङ्गापदस्य गङ्गासम्बन्धित्वविशिष्टतीरे मञ्चपदस्य मञ्चस्थत्वविशिष्टपुरुषे यष्टिपदस्य यष्टिधरेषु (यष्टिधरत्व-विशिष्टपुरुषेषु) च लक्षणाङ्गीक्रियेत तदा “यत्र वाच्यार्थस्यान्वयाभावस्तत्र जहतीति, जहतीलक्षणमनुपपन्नं स्यात्। यदि च लक्ष्यतावच्छेदकरूपेण लक्ष्यमात्रबोधप्रयोजिका जहल्लक्षणोति जहल्लक्षणालक्षणमङ्गीक्रियेत तदा गङ्गादिपदानां गङ्गासम्बन्धित्वविशिष्टतीरादिषु लक्षणाङ्गीकारेऽपि बाधकाभावः, गङ्गादिषु लक्ष्यविशेषणेषु लक्ष्यतावच्छेदकधर्माणामभावात्। अत एव पूर्वोक्त-स्थलेषु यत्र वाच्यार्थस्याप्यन्वयस्तत्र अजहतीत्युक्तलक्षणानुरोधेन प्रसक्ताऽति-व्याप्तिरपि परिहृता, प्रवाहादीनां लक्ष्यतावच्छेदकरूपानाक्रान्तत्वात्। अतो जहल्लक्षणाऽजहल्लक्षणालक्षणेषु दीपिकाप्रकाशितेषु लक्ष्यतावच्छेदक-रूपेणेत्यध्याहारे गङ्गादिपदानां प्रवाहतीरादिलाक्षणिकत्वेऽपि न दोषगन्धः”॥

ननु गङ्गायां घोष इत्यत्र तीरे घोष इत्येव शाब्दबोधाङ्गीकारे तीरे घोष इति शब्दप्रयोगे स्वायत्तेऽपि शैत्यपावनत्वादिप्रतीत्यर्थं प्रयुक्तस्य गङ्गापदस्य वैयर्थ्यं स्यात्, तीरांशे गङ्गासम्बन्धित्वस्य तादृशप्रतीतिजनकस्याबोधनात् इति चेन्न, प्रवाहसम्बन्धित्वस्य तीरांशे विशेषत्वानङ्गीकारेऽपि तत्स्वरूपलक्षण-त्वाङ्गीकारमात्रेणापि तादृशप्रतीत्युपपत्त्या तद्विशिष्टतीरे लक्षणानङ्गीकारेऽपि बाधकाभावात्। प्रत्युत लक्ष्यतावच्छेदकलाघवाच्च (अलङ्कारिकाः पुनः तादृशप्रतीत्यनुरोधेन विशिष्टतीर एव लक्षणामङ्गीकुर्वन्ति) केचित्तु लक्ष्यता-वच्छेदकरूपेण लक्ष्यमात्रबोधप्रयोजिका लक्षणा जहल्लक्षणा लक्ष्यतावच्छेदक-

रूपेण लक्ष्यशक्योभयबोधप्रयोजिका लक्षणा अजहल्लक्षणा इति वदन्ति, तन्मते पूर्वोक्तस्थलेषु गङ्गादिपदानां विशिष्टलाक्षणिकत्वाङ्गीकारेऽपि न काप्यनुपपत्तिः, लक्ष्यतावच्छेदकस्य गङ्गादिविशेषणसाधारण्याभावात्। सर्वमतेऽपि अजहल्लक्षणोदाहरणं छत्रिणो यान्ति काकेभ्यो दधि रक्ष्यतामित्येव * वाच्यार्थस्यापीति * अत्रापिना लक्ष्यसङ्ग्रहः * छत्रिण इति * नन्वत्र छत्रिपदस्य इन्प्रत्ययघटित्वेन वाक्यत्वेन पदस्यैव शक्तत्वेन वाक्ये शक्तेरनङ्गीकारात् शक्यसम्बन्धरूपलक्षणया वाक्येऽनङ्गीकारात् कथमत्र लक्षणोपपत्तिरिति चेन्न, छत्रपदस्यैव एकसार्थं लक्षणाङ्गीकार्या, इन्प्रत्ययार्थ-स्सम्बन्धी, तथा च एकसार्थसम्बन्धिनः (एकसङ्घटकाः) गमनानुकूल-व्यापारवन्त इति बोधः। अथवा प्रतिपाद्यसम्बन्ध एव लक्षणा, वाक्यशक्य-सम्बन्धस्याप्रसिद्धत्वेऽपि वाक्यप्रतिपाद्यसम्बन्धस्य प्रसिद्ध्या तत्सम्बन्धरूप-लक्षणया नाप्रसिद्धिः। अथवा, काकेभ्यो दधि रक्ष्यतामित्येवात्रोदाहरणं द्रष्टव्यम्। छत्रिणो यान्तीत्यत्र वाच्याच्छत्रिलक्ष्याच्छत्रिसाधारणसंघत्वावच्छिन्नस्य बोधः, काकेभ्यो दधि रक्ष्यतामित्यत्र शक्यकाकलक्ष्यतदितरबिडालादि-साधारणदध्युपघातुकत्वावच्छिन्नस्य च बोधो भवतीति ज्ञेयम्। अत्र लक्ष्यतावच्छेदकरूपेणैव लक्ष्यशक्योभयबोधजननात् लक्ष्यतावच्छेदकरूपेण लक्ष्यशक्योभयबोधप्रयोजिका लक्षणा अजहल्लक्षणेति लक्षणोपपत्तिः। दीपिकायां जहल्लक्षणाऽजहल्लक्षणालक्षणवाक्ययोः लक्ष्यतावच्छेदकरूपेणेत्य-ध्याहार्यम्, अन्यथा तयोर्लक्षणयोः परस्परोदाहरणेषु अतिप्रसङ्गा ऊह्याः अत्र स्थलद्वयेऽपि (प्रायशः अजहल्लक्षणोदाहरणेषु) वाच्यार्थान्वयानुपपत्तेरभावात् इदं पदम् एतत्तात्पर्येणोच्चरितं नत्वन्यथेति तात्पर्यानुपपत्तिरेव लक्षणाबीजमिति ज्ञेयम्। छत्रिणो यान्तीत्यत्र छत्र्यच्छत्रिसंघो गमनकर्तेति बोधः। काकेभ्यो दधि रक्ष्यतामित्यत्र तु काकबिडालादिसंघावधिकमदिष्टसाधनीभूतं यद्रक्षणं तत्कर्मीभूतं दधीत्येतन्मतानुसारेण बोधः। ननु गौण्या अपि लक्षणारूपत्वेन वक्ष्यमाणतया तस्याः कस्यां लक्षणायामन्तर्भाव इति चेन्न, अग्निर्माणवक इत्यत्र लक्ष्यतावच्छेदकाग्निसादृश्यरूपेण अग्निसादृश्यविशिष्टरूपस्य लक्ष्य-मात्रस्य बोधनात् जहत्यामेवान्तर्भावस्य युक्तत्वात् (अत्रान्वयानुपपत्तिर्लक्षणा-बीजम्)।

वाच्यैकदेशत्यागेनेति * शक्यतावच्छेदकपरित्यागेनेत्यर्थः। एकदेशान्वयः व्यक्तिमात्रबोधनम्। तत्त्वमसीत्यत्र तत्पदार्थः सर्वज्ञत्वविशिष्टचैतन्यं, त्वंपदार्थः

किञ्चिद्ज्ञत्वविशिष्टचैतन्यम् अस्धातोरभेदोऽर्थः, आख्यातस्याश्रयत्वम्, तथा च सर्वज्ञत्वविशिष्टचैतन्यं किञ्चिद्ज्ञत्वविशिष्टचैतन्याभिन्नमिति बोधे जननीये त्वंपदार्थे तत्पदार्थाभेदो बाधित इत्यन्वयानुपपत्तिप्रतिसन्धानतः शक्यतावच्छेद-कसर्वज्ञत्वकिञ्चिद्ज्ञत्वादिपरित्यागे चैतन्यरूपव्यक्तिमात्रबोधने च चैतन्यं चैतन्याभिन्नमिति बोधो जायते। न च घटो घट इत्यत्रेव संशयनिवर्तकत्वाभावेन चैतन्यं चैतन्याभिन्नमिति बोधानुपपत्तिरिति वाच्यम्, चैतन्यं सर्वज्ञत्वविशिष्ट-चैतन्याभिन्नं चैतन्यं किञ्चिद्ज्ञत्वविशिष्टचैतन्याभिन्नमिति वा बोधस्याङ्गीकारेण बाधकाभावात्, उद्देश्यतावच्छेदकाभेदसम्बन्धावच्छिन्नविधेयतावच्छेदकयोर्भेद-सत्त्वात्। इदमुदाहरणं जीवब्रह्मणोरैक्यमङ्गीकुर्वतामद्वैतिनां सिद्धान्तमनुसृत्यो-पदर्शितम्। नह्येतन्मते तत्र तादृशबोधोऽभिमन्यते, पुरोहितोऽयं राजा संवृत्त इत्यत्र राजसदृशः पुरोहित इति बोधस्येव तत्सदृशस्त्वमसीति बोधस्यैवाङ्गी-कारात्। वस्तुतस्तु अद्वैतिमतेऽत्र चैतन्यमात्रविषयकाखण्डाकारबोधस्यै-वाङ्गीकृततया एतन्मतानुसारेण सोऽयं देवदत्त इत्यस्यैवोदाहरणस्य समुचितत्वात्। अत्र तद्देशतत्कालवृत्तित्वविशिष्टस्तत्पदार्थः, एतद्देशैतत्कालवृत्तित्वविशिष्ट इदंपदार्थः, विशेषणभेदात् द्वयोरभेदान्वयानुपपत्तौ इदानीं बाधिततया तद्देश-तत्कालादितत्पदशक्यतावच्छेदकस्य एतद्देशैतत्कालादीदंपदशक्यतावच्छेद-कस्य वा हाने देवदत्तः तद्देशतत्कालवृत्तित्वविशिष्टदेवदत्ताभिन्नः देवदत्तः एतद्देशैतत्कालवृत्तित्वविशिष्टदेवदत्ताभिन्न इति वा बोधेऽङ्गीकृते च शक्यता-वच्छेदकहानेन शक्यस्याहानेन च जहदजहल्लक्षणोपपत्तिः॥

केचित्तु घटोऽनित्य इत्यत्र घटत्वस्य विशेषणत्वे तत्रानित्यत्वस्य बाधात् यथा घटत्वस्योपलक्षणतया भानं (घटत्वोपलक्षितोऽनित्य इति) अङ्गीकृतं तथा सोऽयं देवदत्त इत्यत्रापि तत्तांशस्योपलक्षणतया (तद्देशतत्काल-वृत्तित्वोपलक्षितः एतद्देशैतत्कालवृत्तित्वविशिष्टदेवदत्ताभिन्न इति) भानाङ्गीकारे बाधकाभावेन जहदजहल्लक्षणानाङ्गीकर्तव्येति वदन्ति॥ आलङ्कारिकमतसिद्धं गौप्या वृत्त्यन्तरत्वं निराकरोति * गौण्यपीति * अग्निर्माणवक इत्यत्र तयोरभेदस्य बाधिततया गङ्गायां घोष इत्यत्रेव साक्षात्सम्बन्धाभावेऽपि स्वनिष्ठशुचित्वजातीयशुचित्ववत्त्वरूपपरम्परासम्बन्धरूपं शक्यसम्बन्धुपादाय लक्षणोपपत्तिर्द्रष्टव्यः। अत्राग्निसादृश्यविशिष्टो माणवक इति बोधः। अन्वयानुपपत्तिरेव लक्षणाबीजम्। इयं जहल्लक्षणायामन्तर्भूता * लक्ष्यमाणेति

* लक्ष्यमाणो यो गुणः शुचित्वादिः तत्सम्बन्धनत्येत्यर्थः॥

मूल-व्यञ्जनापि शक्तिलक्षणान्तर्भूता। अर्थशक्तिमूला-
चानुमानादिनाऽन्यथासिद्धा तात्पर्यानुपपत्तिर्लक्षणाबीजम्।
तत्प्रतीतीच्छयोचरितत्वं तात्पर्यम्। तत्पर्यज्ञानञ्च वाक्यार्थज्ञानहेतुः
नानार्थानुरोधात्। प्रकरणादिकं तात्पर्यग्राहकम्॥

व्याख्या-वाहिन्यादिपदस्थले नद्याद्यर्थान्तरप्रतीत्यनुसारेण गङ्गायां घोष
इत्यत्र शैत्यपावनत्वादेरशब्दवाच्यस्य प्रतीत्यनुसारेण च व्यञ्जनाया अपि
वृत्त्यन्तरत्वमङ्गीकुर्वतामालङ्कारिकाणां मतं खण्डयति * व्यञ्जनापीति *
अत्रायं भावः, वाहिन्यादिपदस्थले प्रकरणबलात् शक्त्या प्रथमं प्राकरणिक-
सेनाद्यर्थबोधनेऽपि पश्चाच्छक्त्यैव नाद्याद्यर्थबोधोऽपि सम्भवति, न हि
विलम्बितबोधमात्रेण तस्मिन्नर्थान्तरे शक्तिर्हीयते। गङ्गापदेन तीरार्थमात्रबोधने
तात्पर्यमनुपपन्नमिति तात्पर्यानुपपत्तिसहकृतलक्षणयैव शैत्यपावनत्वादिप्रतीतिरपि
सम्भवतीति न शब्दशक्तिमूलव्यञ्जनायाश्शक्तिलक्षणाभ्यां पार्थक्यं सम्भवतीति।
“गच्छ गच्छसि चेत्कान्त तत्रैव स्याज्जनिर्मम” इत्यत्र, हे प्रिय तव
गमनोत्तरं मदीयप्राणनाशो भविष्यतीत्यर्थस्य “अङ्गुष्ठेनालिखन्भूपाः पादपीठं
नताननाः” इत्यत्र भूपा विषण्णा इत्यर्थस्य च शक्तिलक्षणाभ्यामनधिगम्यस्य
बोधनादर्थशक्तिमूला व्यञ्जनावृत्तिरशक्यपरिहारेत्यत आह * अर्थशक्तिमूलाचेति
* अनुमानप्रकारस्तु, इयं मद्गमनोत्तरकालिकप्राणवियोगवती विलक्षणशब्द-
प्रयोक्तृत्वात्, भूपा विषण्णानताननत्वान् अङ्गुष्ठकरणकपादपीठकर्मक-
लेखनत्वत्वादित्यादिरीत्या। अत्रापिपदेन सम्भावनापरिग्रहः, उत्कटैकतर-
कोटिकसंशयस्सम्भावना (समानकोटिस्संशयः) औत्कट्यश्च विषयताविशेषः।
यदि पुनरस्तमेति गभस्तिमानित्यादौ ब्राह्मणादिवर्णभेदेन अनुमानाद्यजन्यः
सन्ध्यावन्दनादेः कर्तव्यत्वादिबोधोऽनुभवसिद्धः तदा व्यञ्जनावृत्तिर्दुर्निवारैवेति
ध्येयम्॥ अन्वयानुपपत्तेर्लक्षणाबीजत्वे गङ्गायां घोषः मञ्चाः क्रोशन्ति सोऽयं
देवदत्तः। अग्निर्माणवकः द्विरेफमानयेत्यादौ अन्वयानुपपत्तेः सम्भवेऽपि
यष्टीः प्रवेशय काकेभ्यो दधि रक्ष्यतां छत्रिणो यान्तीत्यादिषु अन्वयानुपपत्तेर-
सम्भवेन तात्पर्यानुपपत्तेरेव सर्वत्र लक्षणाबीजत्वमाह * तात्पर्यानुपपत्तिरिति॥

तत्प्रतीतीच्छेति * नन्वेवं मौनिश्लोकादितो बोधानुपपत्तिः,
तत्रोच्चरितत्वस्य कण्ठताल्वाद्यभिघातसंयोगप्रयोज्यत्वरूपस्याभावादिति चेन्न,

तत्प्रतीतीच्छाया एव तात्पर्यरूपत्वाङ्गीकारात्, तस्यास्तत्रापि सत्त्वान्नानुपपत्तिः। नचैवमपि शुकाद्युच्चरितवाक्याद्बोधानुपपत्तिः शुकादिषु तादृशेच्छाया अभावा-दितिवाच्यम्, तत्र शुकादीच्छाया अभावेऽपि ईश्वरेच्छाया एव तादृश्याः सत्त्वान्नानुपपत्तिः * वाक्यार्थज्ञानहेतुरिति * ननु तात्पर्यज्ञानस्य वाक्यार्थज्ञान-हेतुत्वमनुपपन्नं नीलो घटः गामानयेत्यादौ तात्पर्यज्ञानमन्तरापि अर्थोपस्थित्यादि-सामग्रीबलादेव वाक्यार्थबोधस्य सम्भवाद्द्व्यतिरेकव्यभिचारप्रसङ्ग इत्यत आह * नानार्थानुरोधादिति * सैन्धवमानयेत्यादौ सैन्धवपदस्याश्वे लक्षणे च शक्तेस्तु लक्ष्यतया अभिमतबोधनिर्वाहाय तात्पर्यज्ञानस्य कारणमङ्गीकार्य-मित्याशयः। ननु तर्हि नानार्थकस्थलीयबोधं प्रति तात्पर्यज्ञानस्य हेतुत्वमास्तां, सर्वत्र बोधं प्रति तस्य कारणत्वं मास्त्विति चेन्न, नानार्थकस्थलीयबोधं प्रत्येव तस्य कारणत्वकल्पने कार्यतावच्छेदकगौरवग्रसङ्गेन शाब्दबुद्धिमात्रे तस्य कारणत्वप्रकल्पने कार्यतावच्छेदकलाघवात्। बाधकाभावाच्च शाब्दबुद्धि मात्रे तस्य हेतुतायाः समुचितत्वात्। अमुमेवार्थं सूचयति ग्रन्थकारः तात्पर्यज्ञानश्च वाक्यार्थज्ञानहेतुरित्यादिना। न च तर्हि नीलो घट इत्यादौ व्यतिरेकव्यभिचार इति वाच्यम्, शाब्दबुद्धिमात्रे पूर्वं तस्य कल्पनीत्वात्। तादृशकल्पनमसहमानानां केषाञ्चिन्मते नानार्थकस्थल एव तात्पर्यज्ञानस्य हेतुत्वमङ्गीक्रियते, न तु सर्वत्र ॥

प्रकरणादिकमिति * इदं सैन्धवपदं लवणबोधेच्छयोच्चरितं भोजनप्रकारो उच्चरितत्वादित्यादिरीत्या प्रकरणादीनां तात्पर्यग्राहकत्वं ग्राह्यम्। प्रकरणादिक-मित्यत्रादिपदेन संयोगविप्रयोगादेः तात्पर्यग्राहकस्य परिग्रहः॥

मूल-नन्वर्थज्ञानार्थत्वाच्छब्दस्य अर्थमविज्ञायशब्दाध्याहारा-सम्भवात् अर्थाध्याहार एव युक्त इति चेन्न, पदविशेषजन्य-पदार्थोपस्थितेः शाब्दबोधहेतुत्वात्, अन्यथा घटः कर्मत्वमानयनं कृतिरित्यत्रापि शाब्दबोधप्रसङ्गात्॥

व्याख्या-प्राभाकरं निराचिकीर्षुः स्वकं मतं दर्शयति * द्वारमिति * शब्दाध्याहार एव कर्तव्य इति नैयायिकमतम् * नन्विति * पूर्वपक्षिणोऽय-मभिप्रायः, सर्वत्र शाब्दबोधप्रयोजकशब्दज्ञानमात्रस्य अर्थज्ञानप्रयोजकतया शब्दाध्याहाराङ्गीकर्तृमतेऽपि तस्याप्यर्थज्ञानार्थमेव सम्पादनीयतया तादृशार्थज्ञाने पुरत एव सम्पादिते लाघवम्, किञ्च “अर्थं बुद्ध्वा शब्दरचनेति, न्यायेन

अर्थज्ञानमन्तरा शब्दाध्याहारस्याप्यसम्भवेन शब्दाध्याहार हेतुतया च प्रथममेवार्थाध्याहारकल्पनं समुचितमिति” (शब्दाध्याहारः शब्दानुसन्धानम्। अनुपात्तस्य शब्दस्य प्रकृतशाब्दबोधोपयोगितयाऽनुसन्धानमध्याहारः, पूर्वोक्त शब्दस्य प्रकृतबोधोपयोगितयाऽनुसन्धानमनुषङ्गः, शब्दाध्याहारः, शब्दज्ञानम्, अर्थाध्याहारः अर्थस्मृतिः) तन्मतं निराकुर्वन् स्वमतं दर्शयति * पदविशेषेति * केवलोपस्थितेः शाब्दबोधहेतुत्वे चक्षुरादिजन्यप्रत्यक्षात्मकोपस्थित्यापि शाब्दबोधप्रसङ्गेन पदजन्यपदार्थोपस्थितेः शाब्दबोधहेतुत्वस्याङ्गीकर्तव्यतया

प्रकरणादिकं तात्पर्यग्राहकमित्यत्र। प्रकरणादिकमित्यत्रादिपदेन संयोगवि-
प्रयोगादेः शक्तौ तात्पर्यनिर्णायकस्य ग्रहणम्। वक्ष्यमाणाः संयोगादायः, यथा, श्लो॥ संयोगो विप्रयोगश्च साहचर्यं विरोधिता अर्थः प्रकरणं लिङ्गं शब्दस्यान्यस्य सन्निधिः, सामर्थ्यमौचित्यं देशः कालो व्यक्तिस्वरादयः, शब्दार्थस्यानवच्छेदे विशेषस्थितिहेतव इति। संयोगो नाम नानार्थशब्दशक्यान्तरवृत्तितया अप्रसिद्धत्वे सति तच्छक्यवृत्तितया प्रसिद्धस्सम्बन्धः, यथा सशङ्खचक्रो हरिः पूज्य इत्यत्र शङ्खचक्र-
योस्यंयोगः भगवद्विष्णुनिष्ठतया प्रसिद्धः यमाद्यर्थान्तराद्धरिपदं व्यावर्तयन् नारायण एव तात्पर्यं ग्राहयति (१) विप्रयोगो नाम विश्लेषः, यथा अशङ्खचक्रो हरिरित्यत्र शङ्खचक्रयोर्विश्लेषः तत्संयोगपूर्वकः हरिशब्दमिन्द्राद्यर्थान्तराद्द्वयावर्तयन् विष्णौ नियमयति (२) साहचर्यं नाम एकस्मिन् कार्ये परस्परापेक्षित्वम् यथा, रामलक्ष्मणौ सीतारामौ रामहनूमतौ रामदशरथावित्यत्र सीतालक्ष्मणादीनां तत्कार्यसाहचर्यं रामशब्दं परशुरामादितो व्यावर्तयन् दाशरथावेव नियमयति (३) विरोधिता नाम प्रसिद्धं वैरं सहनवस्थानञ्च, यथा रामार्जुनावित्यत्र भार्गवकार्तवीर्योर्जुनवैरं रामपदं सीतारामादितो व्यावर्तयन् तद्विरोधिनि भार्गव एव नियमयति (४) अर्थो नाम चतुर्थ्याद्यभिद्येयं प्रयोजनं, यथा “स्थाणुं भज भवच्छिदै” इत्यादौ भवच्छेदनादिरूपार्थः स्थाणुपदं शिव एव नियमयति (५) प्रकरणं नाम वक्तृश्रोतृबद्धिस्थत्वम्, यथा राजानं सम्बोद्ध् केनचिद्भृत्येन ‘सर्वं जानाति देव’ इत्युक्ते सति निरुक्तं प्रकरणं देवपदं भूपालार्थं नियमयति (६) लिङ्गं नाम नानार्थशक्यान्तरवृत्तिके शक्यगतस्साक्षाच्छब्दवेद्यो धर्मः, यथा कुपितो मकरध्वज इत्यत्र कोपः मकरध्वजपदं मकरस्य ध्वजात् व्यावर्तयत् मन्मथ एव नियमयति (७) शब्दस्यान्यस्य सन्निधिर्नाम नानार्थपदैकार्थमात्रसंसर्गर्थान्तरवाचक-
पदसमभिव्याहारः, यथा, करेण राजते नाग इत्यत्र नागपदसन्निध्यं करपदं शुण्डायां करपदसन्निध्यान्नागपदं च गजे नियमयति (८) सामर्थ्यं नाम करणता, यथा “मधुना मत्तः कोकिल” इत्यत्र कोकिलमदकारणत्वं मधुपदं वसन्ते नियमयति

अत्रार्थाध्याहारस्यैव कल्पने तादृशसामग्र्यभावेन शाब्दबोधानुपपत्तिरिति पिधेहीत्यादिशब्दाध्याहारस्यैव कल्पनमावश्यकमिति प्रथममर्थज्ञानं पश्चाच्छब्दानुसन्धानं ततः पुनरर्थोपस्थितिः तदनु शाब्दबोध इत्युत्पत्तिक्रमस्य प्रसिद्धतया नार्थं बुद्ध्वा शब्दरचनेति न्यायस्यानुपपत्तिः। विशेषपदस्यापि प्रयोजनं दर्शयति * घटः कर्मत्वमिति * घटः कर्मत्वमनयनं कृतिरित्यादि-पदज्ञानतज्जन्योपस्थितिभ्यः घट कर्मकानयनानुकूलकृतिमान् देवदत्त इति बोधानुदयेन घटमानयेत्यादिवाक्यघटकघटपदम्पदादिज्ञानतदुपस्थितिभ्य एव तादृशबोधोदयेन च एतादृशानुपूर्वीघटकपदविशेषजन्यपदार्थोपस्थितेरेव तादृशबोधोपयोगित्यमिति नैयायिकाभिप्रायः। अत्र पदविशेषपदं तदज्ञानपरम्, केवलपदेभ्यस्तादृशोपस्थित्यनुदयात्। तथा च तदज्ञाने वृत्तिज्ञानसहकृतत्वमपि विशेषणं देयम्, अन्यथा घटमानयेत्यादौ “एकसम्बन्धिज्ञानमपरसम्बन्धि-स्मारकम्” इति, रीत्या तादृशघटादिपदज्ञानजन्याकाशोपस्थित्यापि पूर्वोक्तशाब्द-बोधप्रसङ्गः, तन्निवेशे वृत्तिज्ञानसहकृतपदज्ञानजन्यत्वस्य वृत्तिज्ञानजन्यत्व-विशिष्टपदज्ञानजन्यत्वरूपतया आकाशाद्युपस्थितौ वृत्तिज्ञानजन्यत्वाभावान्नपत्तिः॥

**मूल-पङ्कजादिपदेषु योगरूढिः, अवयवशक्तिर्योगः
समुदायशक्ति रूढिः। नियतपद्मत्वज्ञानार्थं समुदायशक्तिः, अन्यथा
कुमदेऽपि प्रयोगप्रसङ्गात्॥**

(९) औचित्यं नाम योग्यता, यथा “पातु वोदयितामुखम्” इत्यत्र कामार्तपुरुषरक्षणकर्तृत्वं मुखस्य वैमुख्ये त्राणकर्तृत्वासम्भवेन सांमुख्यविशिष्टदयितातामुखे दयितामुखपदं नियमयति (१०) देशो नाम नगरादिः, यथा “भात्यत्र परमेश्वरः” इत्यादौ इदं शब्दार्थनगरसम्बन्धः परमेश्वरपदं राजि नियमयति (११) कालो नाम दिवसादिः, यथा “चित्रभानुर्दिने भाति” “चातुर्मास्ये हरिश्शेते” इत्यादौ दिनसम्बन्धः चित्रभानुपदं सूर्यादौ चातुर्मास्यसम्बन्धः हरिपदं नारायणे च नियमयति (१२) व्यक्तिर्नाम स्त्रीपुंनपुंसकलिङ्गानि, यथा “मित्रो भाति, मित्रं भाति, नभो भाति नभा भाति” इत्यादौ पुलिङ्गमित्रशब्दस्सूर्यं नपुंसकलिङ्गमित्रशब्दः सहदं नपुंसकलिङ्गनभश्शब्दः श्रावणमासं च बोधयति (१३) स्वरो नाम उदात्तादिः, यथा “इन्द्रशत्रुः” इत्यत्र समासान्तोदात्तत्वमिन्द्रशत्रुशब्दस्य इन्द्रस्य शत्रुं बोधयति, पूर्वपदप्रकृतिस्वरप्राप्त-माद्युदात्तत्वम् इन्द्रशत्रुकं बोधयति (१४) आदिना अभिनयादिपरिग्रहः। एते सर्वे शक्तिविशेषतात्पर्यग्राहका ज्ञेयाः॥

व्याख्या—पदानां यौगिकत्वरूढत्वयोगरूढत्वयौगिकरूढत्वभेदेन-
चातुर्विध्यं मनसि निधाय योगरूढयुभयविशिष्टपदनिरूपणे तदुभयविशिष्टस्य
तदन्यतरविशिष्टस्य वा पदस्य स्वरूपं सुगममित्यभिप्रायेणाह * पङ्कजादि-
पदेष्विति * तत्र यौगिकं पाचकादिपदं, योगोऽवयवशक्तिः तथाऽथीधकं
यौगिकम्, तथा च अवयवशक्तिमात्रबोध्यार्थबोधकपदत्वं यौगिकत्वम्।
पचधातुकप्रत्ययरूपावयवशक्तिमात्रबोध्यापाककर्तृरूपार्थबोधकतत्त्वस्य पाचकपदे
सत्त्वात्समन्वयः। रूढं गवादिपदं (अश्वकर्ण्यादिपदं) रूढिः समुदायशक्तिः
तयार्थप्रतिपादकं रूढम्, तथा च समुदायशक्तिमात्रबोध्यार्थप्रतिपादकपदत्वं
रूढत्वम्, गवादिपदघटकवर्णसमुदायस्यैव गवादिबोधकत्वात्समन्वयः। योगरूढं
पङ्कजादिपदं योगरूढिभ्यां परस्परसहायेनार्थप्रतिपादकं तत्, योगबोध्यार्थता-
वच्छेदकावच्छिन्नाभिन्नरूढिबोध्यार्थतावच्छेदकावच्छिन्नबोधकपदत्वं योगरूढत्वम्,
पङ्कजनिकर्त्रीभिन्नपद्मत्वावच्छिन्नबोधकत्वात्तत्रसमन्वयः। यौगिकरूढम्
उद्भिदादिपदम्, योगरूढिभ्यां परस्परसहायेन विभिन्नार्थप्रतिपादकं तत्
योगबोध्यार्थतावच्छेदकव्यधिकरणरूढिबोध्यार्थतावच्छेदकावच्छिन्नबोधकपदत्वं
यौगिकरूढत्वम्। उद्भिदपदस्य ऊर्ध्वं भिन्नतीति व्युत्पत्तिसिद्धावयवशक्ति-
बोध्यार्ध्वदेशभेदनकर्तृतरुगुल्मादिबोधकत्वस्य रूढ्युपस्थापितोद्भिन्नामकयौगि-
कार्यभिन्नयागविशेषबोधकत्वस्य च उद्भिदपदे सत्त्वात्समन्वयः। पङ्कजादिपदानां
यौगिकत्वमात्राङ्गीकारे दोषानुद्धावयति * कुमुदेऽपीति * कुमुदस्यापि
पङ्कजनिमत्वेन तत्रापि पङ्कजपदव्यवहारापत्तिरिति भावः। तस्य रूढत्वमात्राङ्गीकारे
स्थलपद्मादावपि पङ्कजपदप्रयोगप्रसङ्गः, नचेष्टापत्तिः, पङ्कोत्पन्नपद्मत्वावच्छिन्न
एव तद्व्यवहारात्॥

वेदान्तशास्त्रे “उपक्रमोसंहारौ, अभ्यासोऽपूर्वता” फलम्। अर्थदादोपपत्तौ च
लिङ्गं तात्पर्यनिर्णयम् इत्यादिना ग्रन्थतात्पर्यनिर्णयकानि षड्लिङ्गानि निर्दिष्टानि।
यथा “सदेव सौम्येदमग्र आसीदेकमेवाद्वितीयम्” इत्यत्रोपक्रमः, “ऐतदात्म्यमिदं
सर्वं तत्सत्यं स आत्मा तत्त्वमसि श्वेतकेतो” इत्यत्र उपसंहारः, “ऐतदात्म्यमिदं सर्वं
तत्सत्यं स आत्मा तत्त्वमसि श्वेतकेतो” इत्यत्र नवकृत्वोऽभ्यासः। प्रमाणान्तरानवगत्वम्
अपूर्वता येनाश्रुतं श्रुतं भवति इत्यत्रार्थवादः मूल्लोहतप्तपरशुग्रहणादिदृष्टान्तरूपपत्तिः,
“आचार्यवान्पुरुषो वेद तस्य तावदेव चिरं यावन्न विमोक्ष्ये इत्याचार्योपदेशजनितान्निर्विचि
कित्सात् निरतिशयानन्दलक्षणमोक्षरूपफलावगतिः, एतैः षड्भिलिङ्गैः अद्वितीयं
ब्रह्म वाक्यार्थतया बोध्यते”॥

मूल- इतरान्विते शक्तिरिति प्राभाकराः। अन्वयस्य वाक्यार्थतया भानसम्भवादन्त्यांशेऽपि शक्तिर्नकल्पनीयेति गौतमीयाः॥

व्याख्या-अन्वयः संसर्गः, अन्विते संसर्गविशिष्टे, इतरान्विते इतरप्रतियोगिकसंसर्गविशिष्टे, इतरपदस्य इतरप्रतियोगिकत्वसूचनार्थाय इतरप्रतियोगिकत्वस्य प्रयोजनाभावेन परित्यागे अन्विते शक्तिरिति फलितम्। तथा च घटमानयेत्यादौ घटपदस्य समवायविशिष्टघटे अम्पदस्य आधेयत्व-विशिष्टकर्मत्वे आङ्पूर्वकनयधातोः निरूपकत्वविशिष्टनयने आख्यातस्यानु-कूलताविशिष्टकृतौ च शक्तिरङ्गीकार्या, तथा च (घटत्वविशिष्ट) घटनिष्ट-कर्मतानिरूपकानयनानुकूलकृतिमान् देवदत्त इति तत्तत्संसर्गविषयकबोधो-पत्तिरिति प्राभाकराणामाशयः। अत्रायं भावः प्राभाकराणाम्, तत्तद्विषयक-शाब्दबुद्धित्वावच्छिन्नं प्रति वृत्तिज्ञानाधीनतत्तदुपस्थितित्वेन हेतुतायाः क्लृप्ततया संसर्गांशे शक्त्यनङ्गीकारे संसर्गोपस्थितिरूपकारणाभावेऽपि संसर्गविषयकशाब्द-बोधोत्पत्त्या व्यतिरेकव्यभिचारप्रसङ्गेन संसर्गांशेऽपि शक्तिकल्पनमावश्यकमिति। यदि च सांसर्गिकविषयताभिन्नतत्तद्विषयताशालिशब्दबुद्धित्वावच्छिन्नं प्रत्येव वृत्तिज्ञानाधीनतत्तदुपस्थितित्वेन हेतुत्वमुच्येत तदा कार्यतावच्छेदकगौरवप्रसङ्गः। एवञ्च संसर्गविशिष्टो घटपदवाच्य इत्यादिशक्तिज्ञानमेव शाब्दबोधप्रयोजकमिति ज्ञेयम्। केचित्तु इतरान्विते शक्तिरित्यस्य कार्यान्विते (कार्यत्वान्विते साक्षात्परम्परया वा कृतिसाध्यत्वान्विते) शक्तिरित्यर्थमाहुः। तदसङ्गतम्, अन्वयस्य वाक्यार्थतयेत्युत्तरग्रन्थविरोधात्, “काश्यां त्रिभुवनतिलको भूपतिरास्ते, इत्यादौ सिद्धार्थपरवाक्यस्थलेऽपि व्युत्पत्तेर्व्यवस्थापिततया पूर्वतनतद्ग्रन्थविरोधात् पुनस्तद्विचारे पौनरुक्त्याच्च॥”

* अन्वयस्य वाक्यार्थतयेति * अन्वयस्य संसर्गस्य। वाक्यार्थतया वाक्यस्यार्थत्वेन पदसमभिव्याहारबलात् (आनुपूर्वीबलात्) आकाङ्क्षारूप-सामग्रीबलादित्यर्थः। नैयायिकानामत्रायं भावः, वृत्तित्वस्य शक्तिलक्षणा-साधारणस्यानुगत्याभावेन तत्तद्विषयकशाब्दबुद्धित्वावच्छिन्नं प्रति वृत्ति-ज्ञानाधीनतत्तदुपस्थितित्वेन अनुगतकार्यकारणभावाभावेन तद्विषयकशाब्दबुद्धिं प्रति तच्छक्तपदज्ञानजन्यतदुपस्थितित्वेन एकस्याः कारणतायाः तल्लाक्षणिक-पदज्ञानजन्यतदुपस्थितित्वेन अपरस्याः कारणतायाः कल्पनीयतया तच्छक्त-

पदाज्ञानजन्यतदुपस्थित्युत्तरं तल्लाक्षणिकपदज्ञानजन्यतदुपस्थित्यव्यवहितोत्तरत-
द्विषयकशाब्दबोधप्रसङ्गेन तल्लाक्षणिकपदज्ञानजन्यतदुपस्थित्युत्तरं तच्छक्त-
पदज्ञानजन्यतदुपस्थित्यव्यवहितोत्तरतद्विषयकशाब्दबोधप्रसङ्गेन च एतदन्वयव्यभि-
चारवारणाय तच्छक्तपदज्ञानजन्यतदुपस्थित्यव्यवहितोत्तरशाब्दबुद्धित्वावच्छिन्नं
प्रति तच्छक्तपदज्ञानजन्यतदुपस्थितित्वेन तल्लाक्षणिकपदज्ञानजन्यतदुपस्थित्य-
वहितोत्तरशाब्दबुद्धित्वावच्छिन्नं प्रति तल्लाक्षणिकपदज्ञानजन्यतदुपस्थितित्वेन
च पृथक्कार्यकारणभावस्य कल्पनीयतया सामान्यकार्यकारणभावाभावेन पूर्ववत्
व्यतिरेकव्यभिचाराप्रसक्त्या संसर्गांशे शक्त्यङ्गीकारावश्यकता नास्तीति॥

(इदमुपलक्षणम्, प्राभाकरमते दोषान्तरमप्यस्ति, तथा हि, घटमानयेत्यादौ
अस्मदादीनां कर्मत्वविशिष्टकर्मत्वादौ शक्तिमङ्गीकृत्य निरूपितत्व-
विशिष्टकर्मत्वादौ लक्षणां वा अनङ्गीकृत्य निरूपितत्वविशिष्टकर्मत्वादावपि
शक्तिरेव यद्यङ्गीक्रियेत तदा स्वरूपसम्बन्धेन कर्मत्वविशिष्टकर्मत्वादावपि
पृथक् शक्तेरङ्गीकर्तव्यतया महागौरवं स्यात्, अपि च घटमानयेत्यत्र घटपदस्य
समवायविशिष्टघटे शक्तेः प्रकल्पनेऽपि नीलो घट इत्यादौ घटपदस्याभेद-
विशिष्टघटेऽपि शक्त्यन्तरस्य कल्पनीयतया एवं स्थलभेदेन सम्बन्धान्तर-
विशिष्टघटादावपि शक्तेः कल्पनीयतया एकैकस्य घटादिपदस्यैव
तत्तत्संसर्गविशिष्टेषु घटेषु अनेकशक्तीनां कल्पनीयतया महागौरवम्। अत
एव निरूपितत्वविशिष्टकर्मत्वत्वावच्छिन्ने एकस्या एव शक्तेरङ्गीकारे पूर्ववत्
शक्तिद्वयाङ्गीकारप्रयोज्यगौरवाभाव इत्यपि नैवं वक्तुं शक्यते, घटादिपदानां
स्थलभेदेन तत्तत्सम्बन्धविशिष्टघटादौ शक्तिनामनेकानां कल्पनीयतया
प्रकारान्तरेण महागौरवस्य तादवस्थ्यात् इति)

**मूल-आकाङ्क्षेति * आकाङ्क्षादिज्ञानमित्यर्थः। अन्यथा
आकाङ्क्षादिभ्रमाच्छाब्दधीर्नस्यात्। आकाङ्क्षा लक्षयति *
पदस्येति * योग्यतालक्षणमाह * अर्थेति * सन्निधिलक्षणमाह *
पदनामिति * अविलम्बेन पदार्थोपस्थितिस्सन्निधिः, उच्चारणन्तु
तदुपयोगितयोक्तं * गौरव इति * घटः कर्मत्वमिति अनाकाङ्क्षो-
दाहरणं द्रष्टव्यम्॥**

व्याख्या-मूले आकाङ्क्षादिरहितपदसमुदायात् शाब्दबोधापत्तिवारणाय
आकाङ्क्षादेशशाब्दधीहेतुत्वमभिहितम्। शाब्दबोधस्य आकाङ्क्षादिज्ञानान्व-

यव्यतिरेकानुविधायितया वास्तविकाकाङ्क्षादिसत्त्वासत्त्वयोस्तत्राप्रयोजकतया भ्रमप्रमासाधारणाकाङ्क्षादिज्ञानत्वावच्छिन्नस्यैव तत्कारणत्वं वक्तव्यमिति नवीनानामभिप्रायमुद्घाटयति * आकाङ्क्षादिज्ञानमितीति * आदिपदाद्योग्य-त्वादिपरिग्रहः। तर्कसङ्ग्रहसर्वस्वे मूलोक्ताकाङ्क्षानिर्वचनं कृतम्। तथा च यत्पदनिष्ठशाब्दबोधजनकत्वाभावः यत्पदान्तराभावप्रयुक्तः तत्पदाव्यवहितोत्तर-वर्तितत्पदत्वज्ञानं शाब्दबोधेहेतुरित्यर्थः॥

* योगयतालक्षणमाहेति * मतभेदेन योग्यता द्विविधा, प्राचीनमते एकपदार्थे अपरपदार्थवत्त्वम्, नवीनमते एकपदार्थे अपरपदार्थबाधनिश्चयाभावः योग्यतेत्यभ्युपेयते। प्राचीनमते तदज्ञानमेव शाब्दधीहेतुः। नवीनमते तु स्वरूपत एव हेतुः (तादृशबाधनिश्चयाभाव एव हेतुः, न तु तदज्ञानमित्यर्थः) प्राचीनमते तादृशार्थनिष्पत्तिप्रकारस्तु, अत्र एकपदार्थे इत्यध्याहारः कर्तव्यः। अत्र बाधपदं सम्बन्धाभावपरम्, अबाधः सम्बन्धाभावाभावः सम्बन्धरूपः, अर्थपदमपरपदार्थपरम्। तथा च एकपदार्थे अपरपदार्थसम्बन्धो योग्यतेति फलितम्, अपरपदार्थसम्बन्धोऽपरपदार्थवत्त्वमेवेति। नवीनमते तु बाधपदं बाधनिश्चयपरम्, अबाधः बाधनिश्चयाभावः, एकपदार्थ इत्यत्राप्यध्याहारः कार्यः। तथा च एकपदार्थविशेष्यकः अपरपदार्थबाध (अपरपदार्थाभाव) प्रकारको यो निश्चयः तादृशनिश्चयाभावः (तादृशनिश्चयविशेष्यत्वाभावो) योग्यतेत्यभिप्रायः। प्रतिबन्धकाभावविधया हेतुरित्यर्थः * सन्निधिलक्षणमाहेति * परस्परव्यवधानाभावविशिष्टं पदकर्मकमुच्चारणं सन्निधिरिति यथाश्रुत-मूललभ्योऽर्थः। (तत्र पदानामित्यत्र षष्ठ्याः कर्मत्वम् अविलम्बेनेत्यत्र तृतीयाया वैशिष्ट्यश्च पदार्थो बोध्यः) पदार्थोपस्थितिरिति * परस्पर-व्यवधानाभावविशिष्टा पदार्थोपस्थितिरेव सन्निधिः, उच्चारणस्य सन्निधित्वे कण्ठताल्वाद्यभिघातसंयोगघटितस्य तस्य मौनिश्लोकादिस्थलेऽभावाच्छाब्द-बोधाभावप्रसङ्ग इति॥ ननु आकाङ्क्षायाः शाब्दधीहेतुत्वेऽभिहित एव सन्निधेरपि (सिद्धत्वात्) चरितार्थत्वात् तस्या हेतुत्वकथनमनावश्यकमिति चेन्न, अविलम्बेन पदार्थोपस्थितिस्सन्निधिः तादृशतत्पदाव्यवहितोत्तरतत्पदत्वज्ञानमाकाङ्क्षेति तद्विषयभेदादेव तयोर्भेदस्य पार्थक्येन निरूपणप्रयोजकस्य विद्यमानत्वात्। नन्वेमपि आकाङ्क्षाज्ञानादेव सन्निध्यात्मकज्ञानस्यापि सिद्धत्वात् पुनस्सन्निधेः कारणत्वकथनमनावश्यकमिति चेन्न, प्रकृतिप्रत्यययोरव्यवधानं तदज्ञानं वा

आकाङ्क्षा, सुप्तिङन्तपदानामव्यवधानेनोच्चारणं सुप्तिङन्तपदार्थस्याव्यवधानेनो-
पस्थितिर्वासन्निधिरिति भेदस्य सत्त्वेन तयोः पृथक्कथनस्य न्याय्यत्वात्।
अत एव सन्निधेरेकस्या एव हेतुत्वकल्पने आकाङ्क्षायाश्चारितार्थ्यमिति
शङ्काऽपि निरस्ता॥

मूल-वैदिकस्य विशेषमाह * वैदिकमीश्वरोक्तत्वादिति
* ननु वेदस्यानादित्वात् कथमीश्वरोक्तत्वमिति चेन्न, वेदः पौरुषेयः
वाक्यसमूहत्वात् भारतादिवत्। नच स्मर्यमाणकर्तृकत्वमुपाधिः,
गौतमादिभिः शिष्यपरम्परया वेदेऽपि कर्तृस्मरणेन साधन-
व्यापकत्वात्। तस्मात्तेऽपानात्रयो वेदा अजायन्तेति श्रुतेश्च। ननु
वर्णा नित्याः स एवायं गकार इति प्रत्यभिज्ञबलात् तथा च कथं
वेदस्यानित्यत्वमिति चेन्न, उत्पन्नो गकारो विनष्टो गकार इति
प्रतीत्या वर्णानामनित्यत्वात्। सोऽयं गकार इति प्रत्यभिज्ञायाः सेयं
दीपज्वालेतिवज्जात्यालम्बनत्वात्। वर्णानां नित्यत्वेऽपि अनुपूर्वी-
विशिष्टवाक्यस्यानित्यत्वाच्च, तस्मादीश्वरोक्तो वेदः। मन्वा-
दिस्मृतीनामाचाराणाञ्च वेदमूलकतया प्रामाण्यम्, स्मृतिमूल-
वाक्यानामिदानीमनध्ययनात्तन्मूलभूता काचिच्छाखा उत्पन्नैवेति
कल्प्यते। ननु पठ्यमानवेदवाक्योत्पादनस्य कल्पयितुमशक्यतया
विप्रकीर्णवादस्यायुक्तत्वात् नित्यानुमेयो वेदो मूलमिति चेन्न, कदापि
वर्णानामानुपूर्वीज्ञानाभावेन बोधकत्वासम्भवात्॥

व्याख्या-वैदिकमीश्वरोक्तत्वादितीति * वेदानां नित्यसर्वज्ञ-
परमेश्वरप्रणीतत्वेन प्रामाण्यमिति नैयायिकाः। वेदानां नित्यत्वेन निरस्तसमस्त-
पुन्दूषणतया प्रामाण्यमिति अध्वरमीमांसकाः। वेदानां प्रमाणान्तरानवगतार्थ-
बोधकत्वेन प्रामाण्यमिति वेदान्तिनः॥ वेदस्यानादित्ववादी मीमांसकः शङ्कते
* नन्विति * नैयायिकः वेदस्येश्वरोक्ततामनुमानेन व्यवस्थापयति * वेद
इति * मूले ईश्वरोक्तत्वमीश्वराधीनोत्पत्तिमत्त्वं सादित्वं वा ज्ञेयम्,
नत्वीश्वरोच्चरितत्वरूपमेव तत्, तस्य तद्द्रूपत्वे वेदस्यानादित्ववादिमतेऽपि
तादृशेश्वरोक्तत्वस्याक्षततयाऽसङ्गत्यापत्तेः। अत्र पौरुषेयत्वमपि पुरुषाधीनो-
त्पत्तिमत्वम् उत्पत्तिमत्त्वरूपं वा ज्ञेयम्, न तु केवलपुरुषोच्चरिततत्वरूपं

तत्, वेदस्यानादित्ववादिगुरुमतेऽपि शिष्यपरम्परया वेदे पुरुषोच्चरितत्वस्य सत्त्वेन असङ्गत्यापत्तेः। ब्रह्ममीमांसकमते “अस्य महतो भूतस्य निश्वसितमेतद् ऋग्वेदो यजुर्वेदस्सामवेदः” इति श्रुत्या वेदे उत्पत्तिमत्त्वश्रवणेऽपि “य एव वेदो देवदत्तेनाधीतस्स एव मयाऽप्यधीतः” इति प्रत्यभिज्ञानुरोधेन लौकिक-शब्दानामिव वेदस्य द्वित्रिक्षणमात्रावस्थायित्वस्य अङ्गीकर्तुमशक्यतया वर्णपदवाक्यसमुदायरूपस्य वेदस्य वियदादिवत् सृष्टिकालीनोत्पत्तिकत्वं प्रलयकालीननाशवत्त्वञ्चाङ्गीक्रियते, तथा च तन्मते पौरुषेयत्वं सजातीयो-च्चारणानपेक्षोच्चारणविषयत्वरूपमेव, तद्भारतादावस्ति, सर्गाद्यकाले अमेश्वरः पूर्वसर्गसिद्धवेदानुपूर्वीसमानानुपूर्वीकं वेदं विरचितवान् न तु तद्विजातीयं

वैदिकमीश्वरोक्तत्वादित्यत्र। अत्र जैमिनीयमतानुवादेन वेदनिरूपणं संक्षेपतः क्रियते। वेदयतीति वेद इति व्युत्पत्त्या प्रमाणान्तरानवगतार्थप्रकाशकः अपौरुषेयवाक्यं वेदः। वेदः स्मृतिराचारश्च प्रमाणम्, यदाह “वेदोऽखिलो धर्ममूलं स्मृतिशीले च तद्विदाम्, आचारश्चैव साधूनामात्मनस्तुष्टिरेव च” इति। तत्र वेदः स्वतन्त्रप्रमाणम्। वेदमूलकत्वेन (तदर्थकवेदानुमापकतया) स्मृतेः प्रामाण्यम्। आचारस्य वेदस्मृत्युभय-मूलत्वेन प्रामाण्यम्। अत्र स्मृतिपदं पुराणेतिहासादीनामुपलक्षणम्। वेदो द्विविधः मन्त्ररूपो ब्राह्मणरूपश्चेति, प्रयोग (अनुष्ठान) कालीनार्थस्मरणहेतुभूतं मन्त्रम्, यथा “इषेत्वेति शाखामाच्छिनत्ति” इति। विधिनिषेधान्यतरविधायकं वाक्यं ब्राह्मणम्, यथा “अग्निहोत्रं जुहुयात्” इति, “न कलञ्जं भक्षयेत्” इत्यादि। ब्राह्मणशेषः (ब्राह्मणाङ्गभूतः) अर्थवादः। अस्य च विधेयप्राशस्त्यप्रतीतिजननद्वारा विधिवाक्येनैक-वाक्यतामापन्नः प्रमाणं भवति। अर्थवादः विधिवाक्यशेषत्वेन वेदविभाजकता-वच्छेदकधर्माश्रयत्वेन न परिगणितः॥ स च वेदः प्रकारान्तरेण पञ्चविधः विधिमन्त्रनामधेयनिषेधार्थवादभेदात्। तत्राज्ञातार्थज्ञापको वेदभागो विधिः, यथा “अग्निहोत्रं जुहुयात्स्वर्गकामः” इति॥ प्रयोगसमवेतार्थस्मारको मन्त्रः, यथा “इषेत्वेति च्छिनत्ति” इति, एषां तादृशार्थस्मारकत्वेनैव साफल्यम्, मन्त्रैरेव मन्त्रार्थः स्मर्तव्य इति नियमात्, न तु तदुच्चारणमात्राददृष्टादिफलान्तरसम्पत्तिः, सम्भवति दृष्टफलकत्वेऽदृष्ट-फलकल्पनाया अन्याय्यत्वात्॥ “उद्भिदा यजेत पशुकामः” इति वाक्यं उद्भिन्नामकयागनामधेयबोधकम्, “राजा राजसूयेन स्वाराज्यकामो यजेत” इति वाक्यं राजसूयनामधेयबोधकम्, नामधेयत्वञ्च निमित्तचतुष्टयाद्भवति, मत्वर्थलक्षणाभयात् वाक्यभेदभयात् तत्प्रख्यशास्त्रात् तद्व्यपदेशाच्च उद्भिदा यजेतेत्यत्र उद्भिच्छब्दस्य नामधेयत्वं मत्वर्थलक्षणाभयात्॥ निवर्तकं वाक्यं निषेधः, यथा “न” कलञ्जं भक्षयेत्” इत्यादि, अयञ्च निषेधः अनिष्टसाधनत्वमाक्षिपन् ततो निवर्तयति॥

वेदम्, अतः सजातीयोच्चारणापेक्षोच्चारणविषयत्वस्यै वेदे विद्यमानतया तादृशपौरुषेयत्वाभावेन अपौरुषेयत्वं वेदानां वेदान्तिमते ईदृशं सम्भवतीति ज्ञेयम्। अध्वरमीमांसकमते तु पुरुषाधीनोत्पत्तिमत्त्वमेव पौरुषेयत्वमङ्गीकुर्वन्ति, तन्मते “अस्य महतो भूतस्य” इति श्रुतिश्च वेदस्याभिव्यक्तिपरा नोत्पत्ति-परेत्यङ्गीक्रियते, तथा च वेदस्य न क्षणिकत्वं वियदादिवदुत्पत्तिविनाश-शीलत्वं वा अङ्गीक्रियते, किन्तु प्रागभावाप्रतियोगित्वविशिष्टध्वंसाप्रति-योगित्वरूपं नित्यत्वमेवाङ्गीक्रियते “वेदस्याध्ययनं सर्वं गुर्वध्ययनपूर्वकम्, वेदाध्ययनसामान्यात् अधुनाध्ययनं यथा” इत्यादिना, वेदापौरुषेयत्वस्य

विधेयगतप्राशस्त्यप्रतिपादकः कथासन्दर्भोऽर्थवादः। स च चतुर्विधः निन्दाप्रशंसापरकृति-पुराकल्पभेदात्, निन्दार्थवादो यथा, “असन्नं वा एतत् यदछन्दो मम्। अश्रुजं हि रजतं यो बर्हिषि ददाति पुरास्य संवत्सराद्गृहे रुदन्ति” इति॥ प्रशंसार्थवादो यथा, “शोभतेऽस्य मुखं य एवं वेद, वायुर्वै क्षेपिष्ठा” इत्येवमादिः॥ परेणेदं महता पुरुषेण कर्म कृतमिति प्रतिपादकोऽर्थवादः परकृतिः, यथा “अग्निर्वा अकामयत” इत्यादि॥ परप्रवक्तृ (परप्रयुक्त) कार्यादिप्रतिपादकापुराकल्पः। यथा “तमशपद्धियाधिया-त्वावध्यासुरिः” इत्यादि॥ अत्र निन्दार्थवादस्यापि विधेयान्यनिन्दाद्वारा विधेयप्राशस्त्य-परत्वम्, अश्रुजमित्यादिरजतनिन्दाद्वारा विधेयभूतरजतदाननिषेधप्राशस्त्यपरत्वं ग्राह्यम्। इतरेषां त्रयाणां साक्षात्प्राशस्त्यपरत्वमेव॥

प्रसङ्गाद्विधित्रयं निरूप्यते, विधिस्त्रिविधः अपूर्वविधिः नियमविधिः परिसङ्ख्याविधिश्चेति। तत्र यो विधिः अत्यन्ताप्राप्तमर्थं प्रापयति सोऽपूर्वविधिः। यथा दर्शपूर्णमासप्रकरणे “व्रीहीन् प्रोक्षति” इति। एतद्विध्यभावे दर्शपूर्णमासव्रीहिषु प्रोक्षणं कथमपि न प्राप्नोति, एतद्विधिसत्त्वे तु तत्सम्बन्धिव्रीहिषु प्रोक्षणं प्राप्नोत्येवेत्यत्यन्ताप्राप्तप्रोक्षणप्रापकत्वादयमपूर्वविधिः (१) यो विधिः पक्षे प्राप्तमर्थं नियमयति स नियमविधिः, यथा तत्रैव “व्रीहीनवहन्ति” इति, एतद्विध्यभावे दर्शपूर्णमासिकेषु व्रीहिषूत्पत्तिवाक्यावगतपुराडाशोपयोगितण्डुलनिष्पत्त्यनुकूलवैतुष्यरूपकार्याय अवहननवत्कदाचिन्नखविदळनमपि प्राप्नुयादिति तस्मिन् पक्षे अवहननस्य प्राप्त्यभावात् कार्यान्यथोपपत्तेः अवहननस्य पाक्षिकीप्राप्तिस्स्यात्, सत्यस्मिन् विधौ अवहनेनैव वैतुष्यं कार्यमिति नियमे सति विदळनं सर्वात्मनां निवर्तत इति नियमविधिरयम्। न च वैतुष्यस्य नखविदळनेनापि सम्भवादवहनननियमो व्यर्थः प्रयोजनाभावादिति वाच्यम्, अवघातेनैव वैतुष्यकरणे किञ्चिददृष्टं जन्यत इति नियमादृष्टाङ्गीकारात्। नियमेन दृष्टकार्यालाभेऽपि अदृष्टस्योत्पत्तेः, तच्च पूर्वं यागोत्पत्त्यपूर्वद्वारा गलापूर्वं उपयुज्यते, तेन नियमापूर्वाभावे फलापूर्वमेव नोपपद्यत इति कल्पनात् नियमापूर्वस्य

साधितत्वात्, यः कल्पस्सकल्पपूर्वक इति न्यायेन संसारस्यानादित्वात् ईश्वरस्य स सर्वज्ञत्वादीश्वरगतकल्पीय वेदमस्मिन् कल्पे स्मृत्वा उपदिशतीत्ये- तावतैवोपपत्तौ प्रमाणान्तरेणार्थमपुलभ्य रचितत्वकल्पनाया अन्यायत्वात्। अतस्तन्मते वेदस्य न पौरुषेयत्वप्रसक्तिः॥

ननु अष्टादशपुराणानां कर्ता सत्यवतीसुत इत्यादिवचनानुसारेण भारतादीनां कर्तृस्मरणेन भारताद्यन्तर्भावेण साध्यव्यापकत्वं पक्षान्तर्भावेण साधनाव्यापकत्वञ्च सम्भवतीति नेदमनुमानं वेदे पौरुषेयत्वं साधयितुं शक्नोतीत्याशङ्कामाह * नचेति * साधनाव्यापकत्वं विघटयति * गौतमादिभिरिति * वेदे गौतमादिभिः शिष्यपरम्परया कर्तृस्मरणे विप्रतिपन्नं प्रति शब्दरूपप्रमाणान्तरेण “तुष्यतु दुर्जनः” इति, न्यायेन पौरुषेयत्वं स्थिरीकरोति * तस्मात्तेपानादिति * तेपानं ब्रह्मणो मुखमिति कोशबलेन तेपानशब्दस्य ब्रह्ममुखार्थकतया इयं श्रुतिः वेदत्रयस्य ब्रह्ममुखाधीनोत्पत्तिं निस्संशयं प्रतिपादयति। अत्राप्यध्वरमीमांसका अजायन्तेत्यस्याभिव्यक्ता इत्येवार्थं ब्रुवन्ति, किं बहुना, यत्र यत्र नैयायिका वेदस्योत्पत्तिं निर्धारयन्ति तत्र तत्राध्वरमीमांसका अभिव्यक्तिमेव स्थिरीकुर्वन्ति। ब्रह्ममीमांसकास्तु पूर्वसर्गीयवेदानुपूर्वीसमानानु- पूर्वीकः वेदः उत्पन्न इत्यर्थमाहुः॥

न वैयर्थ्यम्, एवं व्रीहिसोमादिनियमविधिषु बोध्यम् (२) द्वयोः समुच्चित्य प्राप्तावितरनिवृत्तिफलको विधिः परिसंख्याविधिः, यथा चयनप्रकरणे “इमाम- गृभ्णन्नशनामृतस्यत्यश्वाभिधीनोमादत्ते, इत्यश्वरशनाग्रहणाङ्गत्वेन मन्त्रविधिः। एतद्विध्यभावे हि रशनाग्रहण” प्रकाशको मन्त्रः रशनाऽऽदानप्रकाशनसामर्थ्यरूपाल्लिङ्गा- दश्वरशनाऽऽदान इव गर्दभरशनादनिऽपि नियमेन प्राप्नुयात्, सत्यस्मिन् विधौ अनेन मन्त्रेण अश्वरशनामेवाददीत न तु गर्दभरशनां सा तु दूषणीमेव ग्राह्य, इति गर्दभरशनातो मन्त्रनिवृत्तिर्भवतीति द्वयोस्समुच्चित्य प्राप्तावितरनिवृत्तिफलकत्वादयं परिसंख्याविधिः (३)।

प्रयाजादीनां दर्शपूर्णमासाङ्गत्वं सम्भवतीत्युच्यते। तत्राङ्गत्वबोधकप्रमाणानि श्रुतिलिङ्गवाक्यप्रकरणस्थानसमाख्याभेदेन षट्। तत्र “दध्ना जुहुयात्” अत्राग्निहोत्र- वाक्यप्राप्तं होमं जुहुयादित्यनोद्दिश्य तत्करणत्वेन तृतीयाश्रुत्या दधि विधीयत इति श्रुत्या दध्नोऽङ्गत्वम् (१) लिङ्गं नाम सामर्थ्यम्। तच्च द्विविधं अर्थगतं शब्दगतञ्चेति, आद्यं यथा, “स्रुणाघद्यति” इत्यवदानसामान्यशेषत्वावगमेऽपि स्रुवस्य सामर्थ्य- रूपाल्लिङ्गात् आज्यसान्नाय्यादिद्रवद्रव्यावदानविशेषाङ्गत्वं स्रवेण पुरोडाशाद्यवदानस्य

प्रकारान्तरेण वेदस्य नित्यतां साधयितुं जैमिनीयः प्रयतते * ननु वर्णा इति * अत्र प्रतीतौ भासमानः एतत्कालीनगकारतत्कालीनगकारयोरभेदः वर्णानामनित्यत्वे न सम्भवति, वर्णानां नित्यत्वे च वर्णसमुदायात्मकवेदस्य नित्यत्वं निर्विवादमित्यर्थः। नैयायिको वर्णानां नित्यत्वं खण्डयति * उत्पन्नो गकार इति * वर्णानामनित्यत्वाङ्गीकारे सोऽयं गकार इति प्रत्यभिज्ञाया अनुपपत्तिः इत्यत आह * दीपज्वालेति * तद्दीपज्वालासजातीया एतद्दीपज्वालेत्यर्थः, साजात्यञ्च दीपज्वालात्वादिना बोध्यम्। अभ्युपेत्यवाद-मनुसृत्याह * वर्णानां नित्यत्वेऽपीति * इषेत्वेत्यादावानुपूर्वी इकारोत्तरष-कारोत्तरैकारोत्तरत्वादिघटिता। तत्रोत्तरत्वञ्च क्षणघटितं वाच्यम्। एवञ्च वर्णानां नित्यत्वाङ्गीकारेऽपि क्षणाद्यात्मकखण्डकालस्यानित्यतया तद्धटितानु-

कर्तुमशक्यत्वात्॥ शब्दगतं तु लिङ्गमर्थप्रकाशनसामर्थ्यम्। यथा “अग्नये जुष्टं निर्वपामि” इति, मन्त्रस्य निर्वापप्रकाशनसामर्थ्यरूपाल्लिङ्गात् निर्वापाङ्गत्वम्। यस्य मन्त्रस्य यत्प्रकाशनसामर्थ्यं तस्य तदङ्गत्वम् (२) पदान्तरसमभिव्याहारो वाक्यम्। यथा, “इषेतवोत छिनत्ति” इति। अत्रच्छेदनाङ्गत्वेन इषेतवेतीत्यादिमन्त्रः वाक्येन विधीयते। यद्वा, “अग्नये जुष्टम्” इत्यत्रैव अग्नये जुष्टमित्यादिपदानां निर्वाप-मीत्यनेनैकवाक्यतापन्नत्वान्निर्वापाङ्गत्वम् (३) प्रकरणं नाम परस्परकाङ्क्षा। यथा, “दर्शपूर्णमासाभ्यां स्वर्गकामो यजेत” इति, अत्र दर्शपूर्णमासाभ्यां स्वर्गापूर्वं कुर्यादित्युक्ते भवत्याकाङ्क्षा कथमाभ्यां स्वर्गापूर्वं कर्तव्यमिति। तथा फलवदाग्नेयादिसन्निधौ “सन्निधौ यजति तनूनपातं यजत्याज्यभागौ यजति” इत्यादिभिः, प्रयाजादयः फलरहिताः श्रुताः, तेषां स्ववाक्येषु फलाश्रवणात् भवति प्रयोजनाकाङ्क्षा किमेतेषां प्रयोजनमिति। ततश्च प्रयाजादीनां प्रयोजनाकाङ्क्षायां दर्शपूर्णमासयोः कथंभावाकाङ्क्षायां परस्पर-काङ्क्षलक्षणेन प्रकरणेन प्रयाजादीनां सर्वेषां दर्शपूर्णमासाङ्गत्वं निश्चीयते (४) स्थानं नाम सन्निधिः। यथा सान्नाय्यपात्रसन्निधौ “शुन्धध्वम्” इति मन्त्रस्य पाठात् सन्निधानात्सान्नायपात्रप्रोक्षणाङ्गत्वम् (५) समाख्या संज्ञा। यथा, अध्वर्युकाण्ड-प्रतिपादिते कर्मजाते आध्यवर्यवसमाख्याणशब्दादध्वर्योः कर्तृत्वेनाङ्गत्वम्। तथा “ऐन्द्रामेकादशकपालं निर्वपेत्प्रजाकामः” इत्यादिषु काम्येष्टिसमाख्यातेषु ऐन्द्रामेकादशकपालं निर्वपेत्प्रजाकामः” इत्यादिषु काम्येष्टिसमाख्यातेषु ऐन्द्रामेकादशकपालं निर्वपेत्प्रजाकामः” इत्यादीनां याज्यानुवाक्यत्वेन विनियोगः। विनियोगो नाम अङ्गत्वेनान्वयः। श्रुत्यादीनामेकत्र समावेशे पूर्वपूर्वस्य प्राबल्यम्, उत्तरोत्तरस्य दौर्बल्यं ज्ञेयम् (६) इति मीमांसका-परिभाषानिर्दिष्टस्य ग्रन्थस्यात्यन्तोपयुक्ततया अनुवादः प्रदर्शितः॥

पूर्व्या अप्यनित्यतया तद्विशिष्टवर्णसमुदायात्मकवेदस्य सुतरामनित्यत्व-
स्याङ्गीकर्तव्यतया तद्धटकवर्णानामेवानित्यत्वस्वीकारः समुचित इति भावः
(क्षणे तत्तद्वर्णाव्यवहितोत्तरत्वञ्च स्वाधिकरणक्षणध्वंसाधिकरणक्षणध्वं-
सानधिकरणत्वे सति स्वाधिकरणक्षणध्वंसाधिकरणत्वरूपं वक्तव्यम्। सत्यन्त-
मात्रोपादाने स्वाधिकरणक्षण एवातिव्याप्तिः, सत्यन्तानुपादाने तृतीयादिक्षणेष्वाति-
व्याप्तिरित्युभयोपादानम्। वर्णे वर्णाव्यवहितोत्तरत्वञ्च तादृशक्षणवृत्तित्वरूपं
ग्राह्यम्। एवं क्षणे वर्णाव्यवहितपूर्वत्वञ्च स्वाधिकरणक्षणप्रागभावाधिकरण-
क्षणप्रागभावानधिकरणत्वे सति स्वाधिकरणक्षणप्रागभावाधिकरणत्वरूपं
वक्तव्यम्। वर्णे वर्णाव्यवहितपूर्वत्वञ्च पूर्ववत्तादृशक्षणवृत्तित्वरूपं ग्राह्यम्)
मन्वादीनां परमाप्ततया तदुक्तानां स्मृत्यादीनां तत एव प्रामाण्यस्य सिद्धत्वेऽपि
तेषामाप्तत्वेऽपि विप्रतिपन्नं प्रत्याह॥

* मन्वादिस्मृतीनामिति * आचाराणां आचारप्रतिपादकशिष्टवाक्याना-
मित्यर्थः। एतेन वेदार्थं सर्वमपि सर्वदा स्मरद्भिरेव मन्वादिभिः स्मृत्यादीनां
प्रणीततया तेषां प्रामाण्यमव्याहृतमिति ज्ञायते। ननु तर्हि स्मृत्यादिमूलभूतो
वेदः कुतो नोपलभ्यत इत्याशङ्कयामाह * तन्मूलभूतेति * सा शाखापाठतः
परिभ्रष्टेत्यनुमीयत इत्यर्थः। ननु पठ्यमानवेदे स्मृतिमूलवाक्योत्सादनं कल्प्यते
वा उत विप्रकीर्णभागे वा (विप्रकीर्णभागो नाम पाठतः परिभ्रष्टो भागः
पठ्यमानवेद एव विशकलिततया विद्यमानभागो वा) नाद्य इत्याह *
अशक्यतयेति * न द्वितीय इत्याह * अयुक्तत्वादिति * पठ्यमानवेदे
तादृशवाक्यानामनुपलभ्यादित्यर्थः। अनुमितवेदस्तादृशार्थं न बोधयितुं
शक्नोतीत्याह * कदापि वर्णानामिति * अनुमितवेदे शाब्दबुद्धिजन-
कस्यानुपूर्वीज्ञानस्य सम्पादयितुमशक्यतया तस्मिन् स्मृतिसमानार्थक-
वाक्यनिर्धारणमसमञ्जसमिति भावः। आनुपूर्वीज्ञानस्य बोधकारणत्वानङ्गीकारे
रमामारादिपदैरर्थविशेषबोधानुपपत्तिः ज्ञेया॥

मूल-नन्वेतानि पदानि स्मारितार्थसंसर्गवन्ति आकाङ्क्षादि-
मत्पदकदम्बकत्वात् मद्वाक्यवत् इत्यनुमानादेव संसर्गज्ञानसम्भवात्
शब्दो न प्रमाणान्तरमिति चेन्न, अनुमित्यपेक्षया विलक्षणस्य
शाब्दज्ञानस्य शब्दात्प्रत्येमीत्यनुव्यवसायसाक्षिकस्य सर्वसम्मतत्वात्॥
नन्वर्थापत्तिरिति प्रमाणान्तरमस्ति, पीनो देवदत्तो दिवा न भुङ्के

इति दृष्टे श्रुते वा पीनत्वान्यथानुपपत्त्या रात्रिभोजनमर्थापत्त्या कल्प्यत इति चेन्न, देवदत्तो रात्रौ भुङ्क्ते दिवा अभुञ्जानत्वे सति पीनत्वादित्यनुमानेनैव रात्रिभोजनस्य सिद्धत्वात्। शते पञ्चाशदिति सम्भवोऽप्यनुमानमेव। इह वटे यक्षस्तिष्ठतीत्यैतिह्यमप्यज्ञातमूलवक्तृकशब्द एव। चेष्टापि शब्दानुमानद्वारा व्यवहारहेतुरिति न प्रमाणान्तरम्। तस्मात्प्रत्यक्षानुमानोपमानशब्दाश्चत्वार्येव प्रमाणानि॥

इति शब्दपरिच्छेदः समाप्तः

व्याख्या—अनुमानेनैव वाक्यार्थज्ञानस्यापि सम्भवात् शाब्दबुद्धिकरणतया शब्दस्य प्रमाणान्तरत्वं नाङ्गीकर्तव्यमित्याह * एतानीति * एतानि घटमानयेत्यादिपदानि स्मारितार्थसंसर्गवन्ति स्मारितार्थसंसर्गज्ञानपूर्वकाणीत्यर्थः। आकाङ्क्षादीत्यादिपदेन योग्यत्वादिकारणसामग्रीपरिग्रहः। पदकदम्बत्वमात्रस्य हेतुत्वे आकाङ्क्षादिरहितवाक्यान्तर्भावेण व्यभिचारप्रसङ्गः। स्मारितार्थसंसर्गे तात्पर्यविषयत्वं निवेशनीयम्। अन्यथा तात्पर्याविषयं तत्पदार्थसंसर्गमादाय अर्थान्तरदोषप्रसङ्गः (अनभिमतार्थसिद्धिरर्थान्तरम्) तथा च स्मारितार्थसंसर्गज्ञानपूर्वकत्वाकाङ्क्षादिमत्पदकदम्बकत्वन्त्येतानि पदानीति परामर्शात् घटमानयेत्यादिपदेषु तात्पर्यविषयोपस्थितिविषयीभूतघटकर्मत्वादिसंसर्गज्ञानपूर्वकत्वे सिद्धे तुल्यन्यायेन पदप्रयोज्यशाब्दबोधस्यापि सिद्धतया शब्दस्य पृथक् प्रमाणत्वं नाङ्गीकर्तव्यमिति भावः * सर्वसम्मतत्वादिति * तथा च कार्यवैलक्षण्यानुरोधेन कारणवैलक्षण्यस्वीकरणमुचितमिति भावः॥

प्रत्यक्षानुमानोपमानशब्दार्थापत्त्यनुपलब्धिरूपषट्प्रमाणाङ्गीकर्ता मीमांसक-शशङ्कते * नन्विति * पीनो देवदत्तो दिवा न भुङ्क्ते इति दिवाऽभुञ्जानत्वविशिष्टपीनत्ववति देवदत्ते इत्यर्थः। दृष्टे चाक्षुषप्रत्यक्षावगते। श्रुते श्रावणप्रत्यक्षावगते। अतश्च दृष्टार्थापत्तिः श्रुतार्थापत्तिरित्यर्थापत्तेः द्वैविध्यं ज्ञायते। अत्र फलकरणयोरुभयोरप्यर्थापत्तिशब्दः प्रयुज्यते। फलपक्षे अर्थस्यापत्तिरिति विग्रहः करणपक्षे अर्थस्यापत्तिः कल्पना यस्मादिति विग्रहः * पीनत्वान्यथानुपपत्त्येति * पीनत्वस्य रात्रिभोजनं विनाऽनुपपत्त्येत्यर्थः। अत्रायं भावः, येन विना यदनुपपन्नं तत्तेनाक्षिप्यत इत्यर्थापत्तिप्रमाणं

मीमांसकैरङ्गीक्रियते। अत्रोपपाद्यज्ञानं करणम्, उपपादकज्ञानं फलम् (उपपाद-
यतीत्युपपाद्यम्। उपपाद्यत इत्युपपादकम् इति व्युत्पत्तिः) तथा च
दिवाऽभुञ्जाननत्वविशिष्टपीनत्ववान् देवदत्त इत्युपपाद्यज्ञानात् रात्रिभोजनवान्
देवदत्त इत्युपपादकज्ञानं जन्यते। इति व्यतिरेक्यनुमानेनैव गतार्थतया अर्थापत्तेः
प्रमाणान्तत्वाङ्गीकरणमसमञ्जसमिति नैयायिकस्समाधत्ते * देवदत्तो रात्राविति
* देवदत्तो रात्रिभोजनवान् दिवाऽभुञ्जानत्वे सति पीनत्वात् इत्यनुमानप्रकारो
ग्राह्य इति। अत्र यत्र हेतुस्तत्र साध्यमित्यस्यान्वयदृष्टान्ताभावात् यत्र साध्या-
भावस्तत्र हेत्वभाव इत्यस्य घटादेव्यतिरेकदृष्टान्तस्य सत्त्वात् रात्रिभोजना-
भावव्यापकीभूताभावप्रतियोगिदिवाऽभुञ्जाननत्वविशिष्टपीनत्ववान् देवदत्त इति
व्यतिरेकपरामर्शात् रात्रिभोजनवान् देवदत्त इत्यनुमितिरुपपद्यते। अस्यमेवार्थः-
अयमेवार्थः कारिकावल्यां विश्वनाथपञ्चाननभट्टाचार्येणाप्यभिहितः
“अर्थापत्तिस्तु नैवेह प्रमाणान्तरमिष्यते, व्यतिरेकव्याप्तिबुद्ध्या चरितार्था हि
सा यतः” इत्यादिना। पीनत्वमात्रस्य हेतुतायां रात्रिभोजनाभाववति दिवाभोजनवति
पीने व्यभिचारप्रसङ्गः। पीनत्वानुपादाने रात्रिभोजनाभाववति दिवाभोजना-
भाववत्यपीने व्यभिचारप्रसङ्गः अत उभयोपादानम्। पीनत्वपदं योगाद्यजन्य-
पीनत्वपरम्, अन्यथा सर्वदा भोजनशून्ये योगादिजन्यपीनत्ववति व्यभिचार-
प्रसङ्गः। अनुपलब्धिप्रमाणस्य प्रत्यक्षान्तर्भावः प्रत्यक्षपरिच्छेदान्ते निरूपितः॥

शतरूपिकावान् देवदत्त इति ज्ञानेन करणभूतेन पञ्चाशद्द्रूपिकावान्
देवदत्त इति ज्ञानस्य फलरूपस्य सम्भवात् इह वटे यक्षस्तिष्ठतीति वाक्यात्
करणभूतात् यक्षवानयं वट इति फलरूपस्य ज्ञानस्य उत्पद्यमानतया च
सम्भवैतिह्ययोः प्रमाणान्तरत्वमङ्गीकुर्वतां पौराणिकानां मतं खण्डयति *
शते पञ्चाशदिति * अनुमानप्रकारस्तु, देवदत्तः पञ्चाशद्द्रूपिकावान्
शतरूपिकावत्त्वादिति * अज्ञातमूलवक्तृक इति * विशेषरूपेणानिर्धारितप्रथम-
वक्तृक इत्यर्थः। अत ऐतिह्यस्य शब्दप्रमाण एवान्तर्भावः। तादृशशब्दज्ञानस्य
यथार्थज्ञानजनकत्वे शब्दप्रमाणेऽन्तर्भावः तदभावेऽप्रमाणमेवायं शब्द प्रति
ग्राह्यम्॥ अस्मदादिकरचरणनयनादिचेष्टया अभिनयादिना च बोधजननात्
चेष्टया अपि प्रमाणान्तरत्वमङ्गीकुर्वतो भरताचार्यस्य मतं खण्डयति *
चेष्टापीति * अत्र शब्दानुमानद्वारेण यत्र शब्दस्य यदनुमानं तद्द्वारेत्येकोऽर्थः,
शब्दद्वारा अनुमानद्वारा इत्यपरोऽर्थः प्रतिभाति। तत्राऽऽद्ये अयमेतादृशशब्द-

बोधेच्छावान् विलक्षणचेष्टावत्त्वादित्यनुमानप्रयोगो ग्राह्यः। एवं तदभिप्रेते शब्दे ज्ञाते तदनु इतरशाब्दबुद्धिस्थल इव वृत्तिज्ञानादिक्रमेण बोधो भवतीत्याशयः। द्वितीये शब्दद्वारेत्यस्य पूर्वोक्तरीत्याऽनुमितशब्दद्वारेत्यर्थः। अनुमानद्वारेत्यनेन निरूपणीयोऽनुमानप्रकार इत्थम्, देवदत्तः तदीयगमनागमनादीच्छावान् विलक्षणचेष्टावत्त्वादिति। अनुमितिशब्दे शाब्दबोधप्रयोजकीभूतानुपूर्वीज्ञानाभावेन बोधकत्वासम्भवादनुमानानुसरणं कृतम् * अत्र व्यवहारशब्दवाच्यो न शब्दप्रयोगः, परन्तु प्रमात्मज्ञानमेव। * उपसंहरति * तस्मादिति *

इति तर्कसङ्ग्रहसर्वस्वपञ्चलक्षणीसर्वस्वकृता
 कुरुगण्ट्युपाख्य श्रीरामशास्त्रिणा विरचिते
 दीपिकासर्वस्वे भगवदर्पिते
 शब्दपरिच्छेदः समाप्तः॥

श्रीमेधादक्षिणामूर्तये नमः

दीपिकासर्वस्वे

प्रामाण्यवादप्रारम्भः

मूल—ज्ञानानां तद्वतितत्प्रकारकत्वं स्वतोग्राह्यं परतोग्राह्यं वेति विचार्यते, तत्रेयं विप्रतिपत्तिः, ज्ञानप्रामाण्यं तदप्रामाण्याग्राहकया-वद्ज्ञानग्राहकसामग्रीग्राह्यं न वेति, अत्र विधिकोटिस्वतस्त्वं निषेधकोटिः परतस्त्वम्। अनुमानादिग्राह्यत्वेन सिद्धसाधनवारणाय यावदिति। इदं ज्ञानमप्राप्तेतिज्ञानेन प्रामाण्याग्रहात् बाधवारणाय अप्रामाण्याग्राहकेति। इदंज्ञानमप्रमेत्यनुव्यवसायनिष्ठप्रामाण्यग्राहकस्य अप्रामाण्याग्राहकत्वाभावात्स्वतस्त्वं न स्यादतस्तदिति। तस्मिन् ग्राह्यप्रामाण्याश्रये अप्रामाण्याग्राहिकेत्यर्थः। उदाहृतस्थले व्यवसाये-ऽप्रामाण्याग्राहकस्यापि अनुव्यवसाये तदग्राहकत्वेन (उदाहृतस्थले व्यवसायाप्रामाण्यग्राहकस्याप्यनुव्यवसाये तदग्राहकत्वेन) स्वतस्त्व-सिद्धिः॥

व्याख्या—पूर्वं प्रमाचतुष्टयस्य निरूपितत्वात् तद्गतप्रामाण्यस्यापि विचारावसरप्राप्तौ सत्यां तद्विचारयति * ज्ञानानामिति * अत्र प्रामाण्यं निर्विक्रित * तद्वतीति * स्वतोग्राह्यत्वमिति * स्वतोग्राह्यत्वञ्च ज्ञानसामान्य-ग्राहकसामग्रीजन्यग्रहविषयत्वरूपम्। परतोग्राह्यत्वञ्च अनुमानादिप्रमाणान्तरा-धीनग्रहविषयत्वरूपम् (ज्ञानानामिति षष्ठ्यर्थाधेयत्वस्य तत्प्रकारकत्वेऽन्वयः) परतो वेत्यत्र ग्राह्यमित्यनुषङ्गः कार्यः। पर्यवसाने नैयायिकमते पर्वतो वह्निमानिति ज्ञानं प्रमा संवादि (सफल) प्रवृत्तिजनकत्वात् हृदो वह्निमानितिज्ञानमप्रमा विसंवादि (विफल) प्रवृत्तिजनकत्वादितिरीत्या अनुमानप्रमाणेनैव प्रामाण्या-प्रामाण्ये प्रसाधनीये भवत इति ज्ञेयम् * तत्रेयं विप्रतिपत्तिरिति * अत्र त्रलूप्रत्ययार्थभूतप्रयोजकत्वस्य विप्रतिपत्तावन्वये इदंशब्दस्य वक्ष्यमाणार्थकत्वे

च पूर्वोक्तविचारप्रयोजकीभूततादृशसामग्रीग्राह्यं न वेत्यादिना वक्ष्यमाणा-
विप्रतिपत्तिरिति बोधो जायते विप्रतिपत्तिर्नाम विरुद्धार्थप्रतिपादकवाक्यद्वयम्
विरुद्धार्थबोधकवाक्यद्वयश्रवणानन्तरं मध्यस्थस्य प्रथमं इदं वाक्यं प्रमाणं वा
इदं वाक्यं प्रमाणं वेति संशयो जायते, ततः तत्तद्वाक्यार्थबोधे मध्यस्थस्याप्रामाण्य-
शङ्का उदेति, ततः एकतरकोटिनिर्णयाय कोटिद्वयविचारावश्यकता प्राप्तेति
विचारप्रयोजकत्वं विप्रतिपत्तेस्संभवतीति ज्ञेयम्। * ज्ञानप्रामाण्यमिति * इदं
पक्षबोधकपदम्, सामग्रीग्राह्यं न वेति साध्यबोधकपदम्, अत्र प्रामाण्यत्वादेहेतुत्वं
बोध्यम्। अत्र प्रत्यक्षादिप्रमाणधर्मस्य प्रमाकरणत्वरूपस्य प्रामाण्यस्य व्युदासाय
ज्ञानपदप्रयोगः। वस्तुतस्तु, प्रामाण्यस्य तद्वतितत्प्रकारकत्वरूपस्य घटत्वादि-
विषयभेदेन भिन्नतया प्रमात्वस्य कस्यापि न ज्ञानग्राहकसामग्रीग्राह्यत्वं
संभवतीत्यतः यद्धर्मघटितप्रामाण्यस्य यदा पक्षत्वं तदा तस्मिन् तद्धर्मप्रकारक-
ज्ञानग्राह्यत्वमेव साधनीयम्, न तु सामान्यतो ज्ञानग्राहकसामग्रीग्राह्यत्वमिति
बोधनाय ज्ञानपदम् एवञ्च तत्फलसाधारणं प्रमात्वमेव प्रामाण्यम् पक्षभूतमिति
लभ्यते।

* विधिकोटिरिति * तदप्रामाण्याग्राहकयावद्ज्ञानग्राहकसामग्रीग्राह्यं
न वेत्यत्र तादृशग्राह्यत्वरूपविधिकोटिप्रविष्टं स्वरूपत्वम्। न वेतिनिषेध-
कोटिसूचितम् अनुमानादिप्रामाणान्तरग्राह्यत्वरूपं परतस्त्वम्। विधिकोटिः
गुरुमिश्रभट्टानाम्, निषेधकोटिः नैयायिकस्येति भावः। तथा च तदप्रामाण्या-
ग्राहकयावद्ज्ञानग्राहकसामग्रीग्राह्यत्वं स्वतस्त्वमिति लभ्यते। तथा च
ज्ञानप्रामाण्यस्य स्वतस्त्ववादिनां गुरुणां मुरारिमिश्राणां भाट्टानां च मते
समन्वयप्रकारो निरूप्यते। तदप्रामाण्याग्राहिका यावती ज्ञानग्राहिका सामग्री
तज्जन्यग्रहविषयीभूतम् इति दीपिकास्थवाक्यस्यार्थः (यावत्त्वस्य सामग्र्या-
मेवान्वयः, नत्वव्यवहितोत्तरज्ञानपदार्थे) यस्मिन् ज्ञाने प्रामाण्यं ग्राह्यं तद्ज्ञानमेवात्र
ज्ञानपदार्थः। तथा च यावती ज्ञानग्राहकसामग्री विशेषणज्ञानात्ममनस्संयोगादिरूपा
सामग्री, तज्जन्यो यो ग्रहः गुरुमते व्यवसायः मुरारिमिश्रमतेऽनुव्यवसायः
भाट्टमते ज्ञाततालिङ्कानुमितिर्भवति, तद्विषयत्वं मतत्रयेऽपि प्रामाण्ये संभवति।
तथाहि गुरुमते सर्वस्मिन्नपि ज्ञाने ज्ञानज्ञातृज्ञेयैतत्त्रितयं भासते, तन्मते अयं
घटः घटमहजानामीति वा घटमहं जानामीत्येव वा व्यवसायोऽङ्गीक्रियते,
अस्मिन् ज्ञाने ज्ञानांशे ज्ञानत्वस्येव सत्समशीलतत्सामानाधिकरणप्रामाण्यस्यापि-
भानमङ्गीक्रियते, एतन्मते विशिष्टबुद्धिं प्रति विशेषणज्ञानस्य कारणत्वानङ्गी-

कारेण विशेषणज्ञानादिकारणसामग्र्यभावेपि प्रामाण्यस्य भाने बाधकाभावः, तथा च तद्ज्ञानसामग्री या वर्तते सैव तद्गतप्रामाण्यभानोपयोगिनी, न तु प्रामाण्यभानोपयोगिकारणान्तरमङ्गीक्रियते, तथा च तद्ज्ञानग्राहकसामग्रीजन्य-स्वात्मकव्यवसायरूपग्रहविषयत्वमेव गुरुमते प्रामाण्ये सम्भवति मुरारिमिश्रमते तु अयं घट इति ज्ञानोत्तरं घटत्वेन घटमहं जानामीति ज्ञानविषयकः लौकिकमानसरूपोऽनुव्यवसाय उत्पद्यते, अत्रानुव्यवसायेऽपि तद्ज्ञानग्राहक-सामग्र्येव प्रयोजिका। नैयायिकमतेऽप्यनुव्यवसायं प्रति तद्गनविशेषणज्ञानात्मन-स्संयोगादिभिन्नस्य कारणस्यानङ्गीकारात् एवञ्च तज्जन्यानुव्यवसायात्मक-ग्रहविषयत्वं गुरुमत इव ज्ञानत्वसमशीलप्रामाण्ये विद्यत एव। अत्रापि प्रामाण्यभाने कारणान्तरापेक्षाऽभावः “विशिष्टबुद्धिं प्रति विशेषणज्ञानस्य कारणत्वमिति नियमाङ्गीकरणाभावप्रयुक्त एव। भाट्टमते अयं घट इति ज्ञानोत्तरं घटः घटत्ववद्विशेष्यकघटत्वप्रकारकज्ञानविषयः घटत्वप्रकारक-ज्ञाततावत्त्वादित्यनुमितिरुत्पद्यते, ज्ञातता च सविषयको ज्ञानजन्योऽतिरिक्तः पदार्थ इति विवेकः, तत्रापि तद्ज्ञानसामग्र्येव प्रयोजिका, तथा च तद्विशेष्यक-तत्प्रकारकज्ञानत्वरूपप्रामाण्यस्य साक्षादेवानुमितिविषयत्वमेतन्मते सम्भवति तथा च तादृशसामग्रीजन्यनिरुक्तानुमित्यात्मकग्रहविषयत्वं प्रामाण्येऽक्षतमिति मतत्रयेपि समन्वयो ग्राह्यः। नैयायिकमते विशिष्टबुद्धिविशेषणज्ञानयोः कार्यकारणभावाङ्गीकारेण प्रामाण्यग्राहकविशेषणज्ञानाभावेन ज्ञानग्राहकसामग्रीमात्रेण प्रामाण्यग्रहोत्पत्तिः, सर्वत्र तत्तद्ज्ञानोत्तरं ज्ञाततालिङ्गकानुमित्यनङ्गीकारेण च न पूर्वमत इव प्रामाण्यग्रहोऽङ्गीक्रियते, किं त्वनुमानेनैव तत्सिद्धिग्राह्या, तत्प्रकाशच, इदं ज्ञानं प्रमा संवादिप्रवृत्तिजनकत्वादितिरीत्या प्रामाण्यासिद्धिः इदं ज्ञानमप्रमा विसंवादिप्रवृत्तिजनकत्वादितिरीत्या अप्रामाण्यस्य सिद्धिः ग्राह्या। वस्तुतस्तु सर्वस्मिन्नपि मते अप्रामाण्यसिद्धिरनुमानैवेत्यवधेयम्॥”

अप्रामाण्याग्राहकत्वदलसार्थक्यस्य यावत्पदस्थित्यन्वयव्यतिरेकानु-विधायितया यावत्पदं प्रथमं सार्थकयति * अनुमानादीति * अत्र प्रामाण्य-स्येत्यध्याहार्यम्। यावत्पदाभावे तद्ज्ञानप्रामाण्यं तदप्रामाण्याग्राहकज्ञान-ग्राहकसामग्रीग्राह्यम् ज्ञानप्रामाण्यत्वादित्यनुमाने नैयायिकमतरीत्या सिद्धसाधन-दोषप्रसङ्गः (साध्यसिद्धिरेव सिद्धसाधनम्) परामर्शरूपया अनुमित्यात्मकज्ञान-ग्राहकसामग्र्या इदं ज्ञानं प्रमेत्याप्तवाक्यरूपस्यापि सामग्र्या प्रामाण्यस्य ग्राह्यत्वात्। यावत्पदनिवेशे तु ज्ञानग्राहकयावत्साग्र्यां प्रत्यक्षज्ञानसामग्र्या

अप्यन्तर्गततया तज्जन्यग्रहविषयत्वस्य नैयायिकमतरीत्याऽभावेन सिद्धसाधना-
भावात्। ननु सामग्र्यां यावत्त्वविशेषणमनर्थकम्, यावत्सामग्रीजन्यग्रहाप्रसिद्धेः,
न वा ज्ञानसामग्रीभिस्सर्वाभिरेकं ज्ञानमुत्पद्यते इति चेन्न, यथा श्रुते सामग्र्यां
निवेशितस्य यावत्त्वस्य फलतः ग्रह एव विशेषणत्वसम्भवात्, तथा च
ज्ञानग्राहकसामग्रीजन्ययावद्ग्रहविषयत्वमिति फलितम्। तद्धर्मप्रकारकज्ञान-
ग्राहकसामग्रीजन्यग्रहत्वव्यापकविषयताश्रयत्वमितिनिष्कर्षः॥

सामग्र्यां तदप्रामाण्याग्राहकत्वनिवेशाभावे दोषमुद्धाटयति * इदंज्ञानमिति
* अयं भावः, इदंज्ञानमप्रमेत्यप्रामाण्यग्राहकसामग्रीसत्त्वे ज्ञानग्राहकसामग्र्यापि
प्रामाण्यस्यागृहीतत्वेन ज्ञानग्राहकसामग्रीग्राह्यत्वरूपसाध्याभावस्य प्रामाण्यरूपपक्षे
सत्त्वेन बाधदोषप्रसङ्ग इति। तन्निवेशे तु तदा अप्रामाण्याग्राहिकायाः ज्ञानग्राहक-
सामग्र्याः सत्त्वेन अप्रामाण्याग्राहकज्ञानग्राहकसामग्रीग्राह्यत्वाभावस्याभावेन न
बाधप्रसङ्गः। तदप्रामाण्याग्राहकेत्यत्र तत्पदं सार्थकयति * इदं ज्ञानमप्रमेत्यनु-
व्यवसायेति * अयं भावः, अत्रेदंपदेन शुक्ताविदं रजतं हृदो वह्निमानित्यथार्थ-
ज्ञानस्य परिग्रहः। इदंज्ञानमप्रमेत्याकारकज्ञानं प्रमैव, इदंपदार्थज्ञानस्याप्रमात्वात्,
इदंज्ञानमप्रमेतिप्रमात्मकज्ञानरूपानुव्यवसायनिष्ठप्रामाण्यमपि इदं ज्ञानमप्रमेत्य-
प्रामाण्यज्ञानग्राहकसामग्र्यैव ग्राह्यं भवति, यथा पर्वतो वह्निमानितिप्रमानिष्ठं
प्रामाण्यमपि तदज्ञानग्राहकसामग्र्यैव ग्राह्यम्, ज्ञानग्राहकसामग्र्या एव
ज्ञानगतप्रामाण्यग्राहकत्वनियनात्, तथा च प्रकृते इदंज्ञानमप्रमेतिप्रमात्मक-
ज्ञानगतप्रामाण्येऽव्याप्तिः, अत्र एतदज्ञाननिष्ठप्रामाण्यग्राहकसामग्र्या एव
इदंज्ञानमप्रमेतिज्ञानविषयाप्रामाण्यग्राहकत्वेन अप्रामाण्यग्राहकज्ञानग्राहक-
सामग्रीग्राह्यत्वमेव तदनुव्यवसायगतप्रामाण्ये वर्तते न तु अप्रामाण्याग्राहक-
ज्ञानग्राहकसामग्रीग्राह्यत्वं तत्र सम्भवतीति (इदंज्ञानमप्रमेतिज्ञाने अनुव्यव-
सायत्वञ्च एतदज्ञानोत्तरजायमानज्ञानविषयकज्ञानत्वमेव न तु पूर्वोत्पन्न-
ज्ञानप्रकारकाहंपदार्थविशेष्यकसाक्षात्कारत्वरूपम्, व्यवसायमनुगतोऽनुव्यवसाय
इति व्युत्पत्तिरत्र ग्राह्या) तत्पदनिवेशे तु यस्मिन् प्रामाण्यं ग्राह्यं तदज्ञानस्यैव
तत्पदग्राह्यतया इदंज्ञानमप्रमेतिज्ञानस्य तत्पदेन ग्रहणे तन्निष्ठाप्रामाण्याग्राहिका
ज्ञानग्राहिका या सामग्रीत्युक्तौ इदंज्ञानमप्रमेत्याकारकज्ञानग्राहिका सामग्री
भवति, तद्ग्राह्यत्वमेतादृशानुव्यवसायनिष्ठप्रामाण्ये वर्तते इति नाव्याप्तिः *
उदाहृतस्थल इति * इदंज्ञानमप्रमेत्यत्रेत्यर्थः। व्यवसाये तदनुव्यवसायविशेष्ये
शुक्ताविदंरजतमित्यादिज्ञाने, तद्ग्राहकत्वेन प्रामाण्याग्राहकत्वेन॥

मूल-ननु स्वत एव प्रामाण्यं गृह्यते, घटमहंजानामीत्यनु-
व्यवसायेन घटघटत्वयोरिव तत्सम्बन्धस्यापि विषयीकरणात्।
व्यवसायरूपप्रत्यासत्तेस्तुल्यत्वात् पुरोवर्तिनि प्रकारसम्बन्धस्यैव
प्रमात्वपदार्थत्वादिति चेन्न, स्वतः प्रामाण्यग्रहे जलज्ञानं प्रमा
नवेत्यनभ्यासदशायां प्रमात्वसंशयो न स्यात् अनुव्यवसायेन
प्रामाण्यस्य निश्चितत्वात्, तस्मात्स्वतो ग्राह्यत्वाभावात्परतो ग्राह्यत्वमेव,
तथाहि प्रथमं जलज्ञानान्तरं प्रवृत्तौ सत्यां जललाभे सति पूर्वोत्पन्नं
जलज्ञानं प्रमा सफलप्रवृत्तिजनकत्वात् यन्नैवं तन्नैवं यथा अप्रमा
इति केवलव्यतिरेकिणा प्रमात्वं निश्चीयते, द्वितीयादिज्ञानेषु
पूर्वदृष्टान्तेन तत्सजातीयत्वलिङ्गेनान्वयव्यतिरेकिणापि गृह्यते,
प्रमायाः गुणजन्यत्वमुत्पत्तौ परतस्त्वम्, प्रमाऽसाधारणकारणं गुणः,
अप्रमाऽसाधारणकारणं दोषः। तत्र प्रत्यक्षे विशेषणवद्विशेष्य-
सन्निकर्षो गुणः, अनुमितौ व्यापकवति व्याप्तिज्ञानम्, उपमितौ
यथार्थसादृश्यज्ञानम्, शाब्दज्ञाने यथार्थयोग्यताज्ञानमित्यादिक-
मूहनीयम्। पुरोवर्तिनि प्रकाराभावस्यानुव्यवसायेनानुपस्थितत्वाद-
प्रमात्वं परत एव गृह्यते पित्तादिदोषजन्यत्वमुत्पत्तौ परतस्त्वम्॥

व्याख्या-एवं विप्रतिपत्तिं विचार्य मीमांसकमतमुपन्यस्यति * नन्विति
* स्वत एवेत्यत्र एवकारोऽप्यर्थकः। अपिरत्रानुक्तभाट्टमताङ्गीकृतानुमानादि-
समुच्चायकः। प्रामाण्यं प्रमात्वम्। स्वत एव ज्ञानग्राहकसामग्रीत एव *
घटमहं जानामीत्यनुव्यवसायेनेति * मिश्रमताभिप्रायेणाह * अनुव्यवसायेनेति
* इदमुपलक्षणम्, गुरुमते व्यवसायेन भाट्टमते अनुमानादिनेति *
घटघटत्वयोरिति * (अत्र घटपदं घटत्वावच्छिन्नविशेष्यतापरम्, घटत्वपदं
घटत्वनिष्ठप्रकारतापरम्, तत्सम्बन्धपदं निरूप्यनिरूपकभावसम्बन्धरूपम्)
* व्यवसायप्रत्यासत्तेस्तुल्यत्वादिति * नैयायिकमतेऽपि उपस्थापकान्तराभावेऽपि
व्यवसायप्रत्यासत्तिमात्रेण पुरोवर्तिनं घटत्वेन जानामीत्यनुव्यवसाये तयो-
स्सम्बन्धभानानङ्गीकारेऽपि घटादिविशेष्यत्वघटत्वादिप्रकारत्वयोः यथा
भानमङ्गीक्रियते तथा पूर्वमतद्वयेऽपि व्यवसायप्रत्यासत्तिमात्रेण विशेष्यता
प्रकारतयोः तत्सम्बन्धस्य निरूप्यनिरूपकभावस्याऽपि भानाङ्गीकारे तद्वि-

शेष्यतानिरूपिततन्निष्ठप्रकारकताकत्वरूपप्रामाण्यस्य निरवशेषस्य भानं सम्भवतीति स्वतः प्रामाण्यसिद्धिरिति भावः * अनभ्यासदशायामिति * अभ्यास आवृत्तिः, अनभ्यासोऽनावृत्तिः, तथाचारम्भदशायामित्यर्थः इदंजल-मित्याकारकज्ञानोत्पत्त्यनन्तरमिति यावत्। तद्ज्ञानेऽनुभवसिद्धः प्रामाण्यसंशयो न स्यादित्यर्थः * प्रामाण्यस्य निश्चितत्वादिति * अनुव्यवसायात्मकनिश्चय-विषयत्वात्प्रामाण्यस्येत्यर्थः। तथा च तदभाववत्ताबुद्धिं प्रति तद्वृत्तानिश्चयस्य प्रतिबन्धकत्वेन प्रथमं प्रामाण्यप्रकारकनिश्चयसद्भावे तदभावप्रकारकसंशय-स्यानुपपत्तिरिति भावः। तथा च ज्ञानविषयतारूपैव ज्ञातता नातिरिक्तः पदार्थः गौरवात्प्रमाणाभावाच्चेतिज्ञेयम् * तस्मादिति * अनभ्यासदशायां संशयोत्पत्तेः। प्रामाण्यन्यत्याहः॥

* नैयायिकसिद्धान्तमाह * परतोग्राह्यत्वमेवेति * परतोग्राह्यत्वञ्च अनुमानादिग्राह्यत्वम् * जलज्ञानानन्तरं प्रवृत्तौ सत्यामिति * अप्रामाण्यज्ञानाना-स्कन्दितजलादिज्ञानानन्तरं प्रवृत्तौ सत्यामित्यर्थः (मीमांसकमते प्रवृत्तित्वावच्छिन्नं प्रति जलादिज्ञानं प्रमेत्याकारकप्रामाण्यनिश्चयस्य हेतुत्वमङ्गीक्रियते) अत्र जलज्ञानानन्तरमित्येव निर्देशेन जलज्ञानविशेष्यकप्रामाण्यप्रकारकनिश्चयस्य प्रवृत्तिहेतुत्वं मीमांसकमतसिद्धं व्यावर्त्यते। स्वरूपासिद्धिशङ्कां वारयति * जललाभे सतीति * सेफलात् * तद्वद्विशेष्यकतत्प्रकारकेत्यर्थः। प्रथमज्ञान-पक्षकानुमानेऽन्वयदृष्टान्ताभावाद्व्यतिरेकदृष्टान्तं दर्शयति * यत्रैवं तत्रैवं यथाऽप्रमेति * द्वितीयादिज्ञानपक्षकानुमाने प्रथमादिज्ञानानां पूर्वपूर्वानुमान-पक्षीभूतानाम् अन्वयदृष्टान्तत्वसम्भवादाह * अन्वयव्यतिरेकिणेति * (इदंज्ञानं प्रमा सर्वथाप्रवृत्तिजनकत्वादिति प्रथमं व्यतिरेकिलिङ्गकानुमानम्। इदं ज्ञानं प्रमा तत्सजातीयत्वात् पूर्वोत्पन्नज्ञानवदिति अन्वयव्यतिरेकिलिङ्गकं द्वितीयानुमानम्, एवरीत्या तृतीयाद्यनुमानप्रयोगप्रकारो ग्राह्यः) तत्सजातीय-त्वलिङ्गनेति * अत्रेत्थं विचारयामः। नन्वत्र किं नाम तत्सजातीयत्वम्, किं तत्समर्थप्रवृत्तिजनकत्वरूपम् उत तत्समानविषयकत्वरूपम्। नाद्यः, धारावाहिकबुद्धिघटकीभूतानां सर्वेषां ज्ञानानां समर्थप्रवृत्तिजनकत्वासम्भवात्। न द्वितीयः, इदंत्वेन मरुमरीचिकाद्यवगाहिषु इदंजलमित्यादिज्ञानेष्वपि तत्समानविषयकत्वस्य सत्त्वात् तत्र प्रामाण्यस्यासत्त्वादिति चेन्न, तत्समान-विषयकत्वस्यैव तत्सजातीयत्वपदार्थत्वात्। तत्समानविषयकत्वञ्च तद्धर्मा-वच्छिन्नतन्निष्ठविशेष्यतानिरूपिततत्सम्बन्धावच्छिन्नतद्धर्मावच्छिन्नतन्निष्ठ-

प्रकारतानिरूपकत्वरूपम्। अथवा, तद्ज्ञानीयतन्निष्ठविशेष्यतासजातीय-
विशेष्यतानिरूपिता या तद्ज्ञानीयतन्निष्ठप्रकारतासजातीया प्रकारता तन्निरूपकत्वं
वा ग्राह्यम्, साजात्यञ्च सावच्छिन्नत्वनिरवच्छिन्नत्वान्यतररूपेण ग्राह्यम्, अतो
न कश्चिद्दोषः। अथवा द्वितीयादिज्ञानेषु प्रमात्वसाधकस्य समर्थप्रवृत्तिजनकत्वस्य
हेतोः समर्थप्रवृत्तिजनकतावच्छेदकधर्मवत्त्वरूपत्वेन परिष्कारे नैव दोषगन्धः,
तादृशजनकतावच्छेदकधर्मश्च तादृशज्ञानत्वमेवेति॥

नन्वेवमपि नैयायिकमते सर्वेषु प्रत्यक्षानुमित्युपमितिशाब्देषु प्रामाण्यं
कथं गृह्यते इति चेन्न, इदं पृथिवीत्वप्रकारकज्ञानं प्रमागन्धवति पृथिवीत्व-
प्रकारकत्वात्, इदं जलत्वप्रकारकज्ञानं प्रमा (स्नेहवति) शीतस्पर्शवति
जलत्वप्रकारकत्वात्, इदं तेजस्त्वप्रकारकज्ञानं प्रमा उष्णस्पर्शवति तेजस्त्व-
प्रकारकत्वात् इत्यादिरीत्या प्रत्यक्षे प्रामाण्यस्यग्राह्यत्वात् (इदं पृथिवीत्व-
प्रकारकज्ञानं प्रमा गन्धवति पृथिवीत्वप्रकारकत्वादित्यत्र पृथिवीत्वप्रकारक-
ज्ञानस्य पक्षत्वं पृथिवीत्ववद्विशेष्यकपृथिवीत्वप्रकारकत्वस्य साध्यत्वं
गन्धवद्विशेष्यकपृथिवीत्वप्रकारकज्ञानत्वस्य हेतुत्वं ज्ञेयम्। पक्षग्रहस्य
प्राथमिकोत्पत्तिकतया तस्य पृथिवीत्वप्रकारकत्वस्य हेतुकोटावपिप्रविष्टत्वेन
सुतरां तद्ग्रहस्सम्भवति, पृथिव्यां गन्धस्य प्रत्यक्षत एव गृह्यमाणतया
हेतुघटकगन्धवद्विशेष्यकत्वस्यापि ग्रहस्सुष्ठु, सम्भवति, एवं जलादिज्ञानेष्वपि
पक्षभूतेषु स्वरूपासिद्धिशङ्का निराकर्तव्या) एवं पर्वतो वह्निमानित्यनुमितिः
प्रमा समर्थ (सफल) प्रवृत्तिजनकत्वात् धूमवति वह्निप्रकारकत्वाद्वा इत्यनेनानु-
मितावपि प्रामाण्यं गृह्यते, अयं गवयपदवाच्य इत्युपमितिः प्रमा गोसादृश्य-
विशिष्टे गवयपदवाच्यत्वप्रकारकत्वादितिरीत्या उपमितावपि प्रामाण्यं गृह्यते,
एवं लौकिकवैदिकशब्दप्रमाणजन्ये शाब्दबोधे प्रमात्वम् आप्तवाक्य-
जन्यज्ञानत्वरूपहेतुना साध्यितुं शक्यते। ननु नीलो घटः शङ्खः पाण्डुरः
इत्यादिप्रत्यक्षे घटस्सत्तावान् घटोऽभिधेयः पृथिवी इतरभिन्ना इत्याद्यनुमितेषु
कथं प्रामाण्यग्रहः तत्र सफलप्रवृत्तेरभावादिति चेन्न, नीलरूपवति घटत्वप्रकार-
कत्वादितिहेतुना तत्र प्रत्यक्षे घटोऽभिधेय इत्याद्याप्तवाक्यजन्यशाब्दबोध-
समानविषयकत्वरूपहेतुना निरुक्तानुमितिष्वपि प्रामाण्यस्य सिद्धत्वात्। केचित्तु
सर्वत्राप्यबाधितार्थविषयकज्ञानत्वरूपहेतुना प्रामाण्यं साध्यितुं सर्वत्राप्यबाधितार्थ-
विषयकज्ञानत्वरूपहेतुना प्रामाण्यं साधनीयमिति वदन्ति, तत्तुच्छम्, प्रामाण्य-

सन्देहदशायामबाधितार्थविषयकत्वस्य ग्रहीतुमशक्यत्वात्॥

एवं प्रामाण्ये परतस्त्वमुपपाद्य प्रमाऽप्रमायोरुत्पत्तौ परतस्त्वमुपपादयति
 * प्रमाया इति * उत्पत्तौ परतस्त्वं च पराधीनोत्पत्तिकत्वम्, तत्प्रमायामप्रमायाञ्च
 सम्भवति * प्रमाऽसाधारणमिति * प्रमाऽसाधारणकारणत्वञ्च प्रमात्वाधिक-
 देशवृत्तिधर्मानवच्छिन्नप्रमानिष्ठकार्यतानिरूपितकारणताश्रयत्वम्, कार्यतायां
 प्रमात्वाधिकदेशवृत्तिधर्मानवच्छिन्नत्वनिवेशात् ज्ञानमात्रकारणीभूते आत्मन-
 स्संयोगादौ नातिव्याप्तिः। तत्रैव प्रमानिष्ठत्वनिवेशादप्रमाऽसाधारणीभूतदोषे
 नातिव्याप्तिः। अप्रमाऽसाधारणकारणत्वमपि अप्रमात्वाधिकदेशवृत्तिधर्मान-
 वच्छिन्नाप्रमानिष्ठकार्यतानिरूपितकारणताश्रयत्वम्, दलद्वयसार्थक्यं पूर्ववद्-
 बोध्यम्। प्रमाचतुष्टसाधारणकारणं गुणं क्रमेण निरूपयति * तत्रेति घटवद्भूतल-
 मित्यादिप्रमात्मकप्रत्यक्षे घटादिरूपविशेषणविशिष्टभूतलादिरूपविशेष्यस्य
 संयोगादिरूपस्सन्निकर्षो गुणः कारणं भवति (अत्र विशेषणवत्त्वं विशेष्ये
 उपलक्षणम् न तु विशेषणम्) भ्रमे विशेषणवद्विशेष्यस्याप्रसिद्धत्वाच्चाक-
 चक्यादिदोषस्यैवकारणत्वमुक्तम् अप्रमाऽसाधारणकारणमित्यादिना * व्यापक-
 वतीति * व्यापकवद्विशेष्यकसाध्यव्याप्यप्रकारकज्ञानमनुमितौ गुणः कारणं
 भवतीत्यर्थः (अत्रापि व्यापकवत्त्वमुपलक्षणमेव), तस्य विशेषणत्वे पर्वतो
 वह्निमानित्यत्र वह्निव्याप्यधूमवान्वह्निमत्पर्वत इत्येव परामर्शस्स्यात्, उपमिति-
 शाब्दबोधयोः कारणतावच्छेदककोटौ यथार्थत्वनिवेशात् अयथार्थसादृश्यज्ञान-
 मयथार्थोपमितौ हेतुः अयथार्थयोग्यताज्ञानादिकमयथार्थशाब्दबोधे हेतुरित्युक्तं
 भवति, अनुमितिकारणतावच्छेदककोटौ यथार्थत्वनिवेशे न यथार्थपरामर्शाद-
 यथार्थपरामर्शाच्च यथार्थानुमित्युत्पत्तिरित्युक्तं भवति, धूमव्याप्यवह्निमान्पर्वत
 इत्ययथार्थपरामर्शादपि पर्वतो धूमवानिति यथार्थानुमित्युत्पत्तेः, कदाचिदयथार्थ-
 परामर्शादयथार्थानुमितेरुत्पत्तौ तु न विवादः। इत्यादिकमित्यादिपदेन-
 यथार्थाकाङ्क्षाज्ञानयथार्थतात्पर्यज्ञानानांपरिग्रहः * ऊहनीयमिति * यथार्थस्मृति-
 संस्कारयोः यथार्थानुभवः संवादीच्छयां यथार्थज्ञानञ्चहेतुर्भवतीत्यूहनीय-
 मित्यर्थः * पुरोवर्तिनि प्रकाराभावस्येति * प्रकाराभावस्य प्रकाराभावघटिता-
 प्रामाण्यस्येत्य * अनुव्यवसायेनानुपस्थितत्वादिति * अनुव्यवसाये अप्रामाण्योप-
 स्थापकाभावेन अनुव्यवसायेनाविषयीकृतत्वात्तदभाववद्विशेष्यकत्वविशिष्ट-
 तत्प्रकारकत्वरूपाप्रामाण्यस्येत्यर्थः * परत एवेति * अनुमानशब्दाभ्यामेव

गृह्यत इत्यर्थः, अनुमानप्रयोगस्तु इदंज्ञानमप्रमाविसंवादिप्रवृत्तिजनकत्वात् यन्नैवं तन्नैवं यथा प्रमेतिरीत्याग्राह्यः, शाब्दप्रामाण्यन्तु इदंज्ञानमप्रमेतितदप्रामाण्य-मनुमानादिना ग्राह्यम्। प्रमास्थलेषु प्रामाण्यमिवाप्रमास्थलेष्वप्रामाण्यमपि तत्तद्धेतुकल्पनया सर्वत्र साधनीयम् * पित्तादिदोषजन्यत्वमिति * पीतशङ्ख इत्यादौ पित्तकामलादिः, इदंरजतमित्यादौ चाकचक्यादिः, द्वितीयचन्द्रादिदर्शने तैमिरिकादिः, रज्जुसर्पादिदर्शने वक्रत्वादिश्च दोषो भवति, एवं स्थलभेदेन दोषाः ऊहनीयाः अत्र भ्रमस्येत्यध्याहारः कार्यः, तथा च गुणजन्यत्वं प्रमात्वम् दोषजन्यत्वं भ्रमत्वमित्यपि लक्षणं सम्भवतीति ज्ञेयम्॥

*** अथ अन्यथाख्यातिव्यवस्थापनम् ***

मूल-ननु सर्वज्ञानानां यथार्थत्वादयथार्थज्ञानमेव नास्ति। न च शुक्ताविदंरजमितिज्ञानात्प्रवृत्तिदर्शनादन्यथाख्यातिसिद्धिरिति वाच्यम्, रजतस्मृतिपुरोवर्तिज्ञानाभ्यामेव प्रवृत्तिसम्भवात्स्वतन्त्रो-पस्थितेष्टभेदाग्रहस्यैव सर्वत्र प्रवृत्तकत्वेन नेदंरजतमित्यादाविति प्रसङ्गाभावादिति चेन्न, सत्यरजतस्थले पुरोवर्तिविशेष्यकरजतत्व-प्रकारकज्ञानस्थ लाघवेन प्रवृत्तिजनकतया शुक्तावपि रजतार्थिनः, प्रवृत्तिजनकत्वेन विशिष्टज्ञानस्यैव कल्पनात्॥

व्याख्या-नैयायिकः गुरुमतं निराकृत्य अन्यथाख्याति व्यवस्थापयति * नन्विति * गुरुमते घटमानयेत्यादौ नैयायिकमतस्य बोधोऽङ्गीक्रियते, परन्तु अप्रमाणवाक्यस्थले तु न बोधो जायते, किन्तु पदार्थानामुपस्थितिमात्रमुदेति, तत एव प्रवृत्तिर्भवतीति विशेषः॥

अन्यथाख्यातिसिद्धिरित्यत्य * आत्मख्यातिः असत्ख्यातिः अख्यातिः अन्यथाख्यातिः अनिर्वचनीयख्यातिरिति ख्यातिपञ्चकं व्यवहियते। आत्मख्यातिवादि-नस्तु, बाह्यशुक्त्यादौ बुद्धिरूपात्मनां धर्मस्य रजतस्य अध्यासः आन्तरस्य रजतस्य बहिर्वदवभास इति वदन्ति॥ असत्ख्यातिवादिनस्तु, (शून्यवादिनः) अधिष्ठाने शुक्त्यादौ रजतादेरत्यन्तासतः शशविषाणकल्पस्य कल्पनामाचक्षते॥ अख्यातिवादिनस्तु, यत्र यस्याध्यासो लोकसिद्धः तयोरर्थयोः तद्धियोश्च भेदाग्रहे सति तन्मूलः इदंरूप्यमिति विशिष्टव्यवहाररूपो भ्रमो भवतीति वदन्ति (ख्यातेरभाव अख्यातिरिति विग्रहः)

* अयथार्थज्ञानमेव नास्तीति * अत्र ज्ञानेऽयथार्थत्वं नास्तीत्यर्थो वक्तव्यः, तेन सिद्धयसिद्धिभ्यां व्याघातः परिहृतः। एतन्मतेऽपि प्रमात्वं तद्विशेष्यकत्वविशिष्टतत्प्रकारकत्वमेव, अप्रमात्त्वञ्च तदभाववद्विशेष्यकत्व 'विशिष्टतत्प्रकारकत्वमेव, गुरुमतेऽप्रमाया अभावेन अप्रामात्वप्रसिद्धिरिच्छादौ ग्राह्या। नैयायिकाशयं दर्शयति * अन्यथाख्यातिरित्यादिना * अन्यथा प्रकारान्तरेण ख्यातिः भानं अन्यथाख्यातिरित्युच्यते, इदंरजतमितिभ्रमे शुक्ति-रूपेदंपदार्थे आपणादिस्थस्य रजतस्य भानमङ्गीक्रियते इति यावत्, अन्यथाख्यातौ पुरोवर्तिपदार्थनिष्ठविशेष्यतानिरूपितरजतादिनिष्ठप्रकारतानिरूपकत्व-मङ्गीक्रियते। अद्वैतिमते इदं रजतमित्यत्र पुरोवर्तिनि शुक्त्यादौ प्रातिभासिकरजत-मुत्पद्यत इत्यङ्गीक्रियते, प्रातिभासिकत्वञ्च प्रतिभाकालोत्पत्तिमत्त्वम्। तथा च ज्ञानेच्छाकृतीनां समानविषयकानामेव उत्तरोत्तरं प्रति पूर्वपूर्वस्य कारणता-नियमानुसारेण प्रवृत्तिमात्रं प्रति (संवादिविसंवादिसाधारणप्रवृत्तित्वावच्छिन्नं प्रति) पुरोवर्तिविशेष्यकरजतत्वादिरूपेष्टतावच्छेदकप्रकारनिश्चयस्य जनक-त्वाङ्गीकारेण अन्यथाख्यात्यनङ्गीकारे कारणीभूतस्य तादृशनिश्चयस्याभावेन गुरुमते प्रवृत्त्यभावप्रसङ्ग इति॥

इयमापत्तिरन्यथा गुरुमते परिह्रियते * रजतस्मृतीति * तादृशविशिष्ट-ज्ञानकारणीभूताभ्यां रजतस्मृतिपुरोवर्तिज्ञानाभ्यामेव प्रवृत्तिमात्रस्याङ्गीकार्यत्वे "तद्धेतोरेव तद्धेतुत्वे मध्ये किं तेनेति, न्यायानुसारेण विशिष्टज्ञानस्य मध्ये कारणताकल्पनमनुचितमिति भावः। ननु तर्हि नेदं रजतमितिबाधनिश्चय-दशायामपि रजतादौ प्रवृत्तिप्रसङ्गः, रजतस्मृतिपुरोवर्तिज्ञानयोस्तत्र सत्त्वादित्यत आह * स्वतन्त्रोपस्थितेष्टभेदाग्रहस्यैवेति * एवकारेण इदं रजतमिति

अन्यथाख्यातिवादिनस्तु, अन्यत्र शुक्त्यादौ अन्यधर्मस्य स्वावयवधर्मस्य आपणादिदेशान्तरस्थस्य रजतादेरध्यास इति वदन्ति (एते नैयायिकाः) अनिर्वचनीय-ख्यातिवादिनस्तु (एते अद्वैतवेदान्तिनः) एते शुक्तौ भासमानं रजतम् अनिर्वचनीयमिति वदन्ति, अनिर्वचनीयत्वञ्च सदसद्विलक्षणत्वम्, सच्चेन्न बाध्येत्, असच्चेन्नप्रतीयेत शशविषाणवत्, शुक्तौ भासमानस्य रजतस्य शुक्तिनिर्णयानन्तरं बाधितत्वेन प्रतीयमानत्वे न च सदसद्विलक्षणत्वं सम्भवति। वेदान्तिमते इदं रजतं प्रातिभासिकमिति वदन्ति, प्रातिभासिकत्वञ्च प्रतिभासकालोत्पत्तिमत्त्वम्, इदं रजतमिति प्रतिभासकाले शुक्तौ रजतस्य प्रातिभासिकस्योत्पत्तिरङ्गीक्रियते॥

विशिष्टज्ञानस्य प्रवृत्तिहेतुत्वव्यवच्छेदः, उपस्थितत्वमिष्टे विशेषणम्, तथाचोप-
स्थितेः प्रवृत्तिकारणत्वं स्थिरीकृतम्, प्रकृते रजतभेदग्रहस्यैव सत्त्वेन
तदभावरूपकारणाभावेन न प्रवृत्तिप्रसङ्गः, तथा च रजतस्मृतिपुरोवर्तिज्ञानेष्ट-
भेदाग्रहाणां त्रयाणामपि प्रवृत्तिं प्रति कारणत्वमङ्गीकार्यमिति सिद्धम् *
लाघवेनेति * पूर्वोक्तत्रितयस्य तत्कारणत्वकल्पेन गौरवात् एकस्य विशिष्ट-
ज्ञानस्य प्रवृत्तिकारणत्वकल्पने विशिष्टज्ञानरूपस्यैकस्यैव तत्कारणत्व-
कल्पनाल्लाघवमिति भावः * विशिष्टज्ञानस्यैवेति * (विशिष्टज्ञानस्य
प्रवृत्तिहेतुत्वेऽङ्गीकृते इष्टभेदाग्रहस्य कारणत्वं नाङ्गीकर्तव्यम्) पुरोवर्तिविशेष्य-
केष्टतावच्छेदकप्रकारकज्ञानस्यैवेत्यर्थः। एवकारेण पूर्वोक्तत्रितयस्य कारणता
व्यवच्छिद्यते। कल्पनात् अनुमानात्, अनुमानप्रयोगस्तु, इयं प्रवृत्तिः इष्टता-
वच्छेदकप्रकारकज्ञानजन्या प्रवृत्तित्वात् सत्यरजतस्थलीयप्रवृत्तिवत्। ननु
प्रत्यक्षत्वावच्छिन्नं प्रति सन्निकर्षस्य कारणतया रजतत्वांशे सन्निकर्षस्य
इन्द्रियसंयुक्तसमवायादिरूपस्याभावात् कथं शुक्ताविदंरजतमिति प्रत्यक्षसम्भव
इति चेन्न, तत्र लौकिकसन्निकर्षाभावेऽपि प्रत्यक्षकारणत्वेनाङ्गीकृतस्या-
लौकिकसन्निकर्षस्य ज्ञानलक्षणरूपस्य सम्भवेनानुपपत्त्यभावात् (रजतत्वादि-
ज्ञानमेव ज्ञानलक्षणप्रत्यासत्तिः) अत्रायं भावः, प्रमास्थलीप्रवृत्तौ विशिष्टज्ञानस्य
कारणत्वेऽङ्गीकृते अप्रमास्थलीयप्रवृत्तावपि तस्यैव लाघवेन कारणत्वस्य
सुवचत्वादिति, अन्यथा प्रमाऽप्रमास्थलीयप्रवृत्तिभेदेन कार्यकारणभावद्वैविध्य-
मङ्गीकार्यं स्यादिति गौरवप्रसङ्गः। ननु भवन्मते प्रवृत्तित्वावच्छिन्नं प्रति
तत्त्रयस्य कारणत्वानङ्गीकारेऽपि प्रवृत्तिकारणीभूतविशिष्टबुद्धित्वावच्छिन्नं प्रति
रजतस्मृतिपुरोवर्तिज्ञानयोः कारणत्वस्य स्वीकार्यतया तृतीयकारणत्वेनाङ्गीकृतेष्ट-
भेदाग्रहस्थाने विशिष्टज्ञानस्य कारणत्वकल्पनाच्च भवन्मतेऽपि मन्मतापेक्षया
नैव लाघवमिति चेन्न, सत्यरजतस्थलीयप्रवृत्तिं प्रति विशिष्टज्ञानस्य
कारणतायास्सर्वसम्भताया अपलापापत्तेः विशिष्टज्ञानत्वापेक्षया इष्टभेद-
ग्रहाभावत्वस्य गुरुत्वाच्च॥

इत्यन्यथाख्यातिव्यवस्थापनं समाप्तम्।

श्रीमेधादक्षिणामूर्तये नमः

दीपिकासर्वस्वे।

अयथार्थानुभवादिनिरूपणप्रारम्भः।

मूल— अयथार्थानुभवं विभजते * अयथार्थेति * स्वप्नस्य मानसविपर्ययरूपत्वान्न त्रैविध्यविरोधः। संशयलक्षणमाह * एकेति * घटपटावितिसमूहालम्बनेऽतिव्याप्तिवारणायैकेति। घटो द्रव्यमित्यादावतिव्याप्तिवारणायविरुद्धेति। घटत्वविरुद्धपटत्वानित्यत्रातिव्याप्तिवारणाय नानेति। विपर्ययलक्षणमाह * मिथ्येति * तदभाववतितत्प्रकारकनिर्णय इत्यर्थः। तर्कं लक्षयति * व्याप्येति * यद्यपि तर्को विपर्ययेन्तर्भवति, तथाऽपि प्रमाणानुग्राहकत्वाद्भेदेन संकीर्तनम्। स्मृतिं विभजते * स्मृतिरिति * सुखं लक्षयति * सर्वेषामिति * सुख्यहमित्याद्यनुव्यवसायगम्यसुखत्वादिकमेव लक्षणम्, यथा श्रुतन्तु स्वरूपकथनमिति द्रष्टव्यम्। संस्कारं विभजते * संस्कार विभजते * संस्कार इति * संस्कारत्वजातिमान् संस्कारः। वेगस्याश्रयमाह * वेग इति * वेगत्वजातिमान् वेगः। भावनां लक्षयति * अनुभवेति * आत्मादावतिव्याप्तिवारणायानुभवेति * अनुभवध्वंसेऽतिव्याप्तिवारणाय स्मृतीति। स्मृतेरपि संस्कारजन्यत्वं नवीनैरुक्तम्॥

व्याख्या—ननु मूलेऽयथार्थानुभवस्य त्रैविध्येन विभागोऽनुपपन्नः अनुभूतपदार्थविषयकस्मरणेन पित्तादिदोषेण शुभाशुभादृष्टैः जायमानस्य पर्यवसाने बाधितार्थविषयकस्य स्वप्नज्ञानस्य चतुर्थस्य सर्वेषामनुभवसिद्धस्य विद्यमानत्वात् इत्यत आह * स्वप्नस्येति * मानसविपर्ययो मानसभ्रमः। ननु सर्वेषामपि विपर्ययानां मानसत्वात्कथं स्मप्नस्यैव मानसविपर्ययरूपत्वमिति चेन्न, रजतत्वादेश्चक्षुषाग्राह्यस्य सादृश्यवशेन तदनधिकरणे ज्ञानं चाक्षुषभ्रमः,

पठत्वादेस्त्वचाग्राह्यस्य तदनधिकरणे ज्ञानं त्वाचभ्रमः, एवमेकस्मिन् शब्दे दूरदेशवशाच्छब्दान्तरभ्रमः श्रावणभ्रमः, एकस्मिन् रसे जिह्वादोषेण रोगादिजन्येन जायमानः रसान्तरभ्रमः रसनभ्रमः, एकस्मिन् गन्धे घ्राणदोषेण जायमानः गन्धान्तरभ्रमः घ्राणीयभ्रमः, स्वापिकपदार्थस्यैव पञ्चभिरपीन्द्रियैर्बाह्यैरग्राह्यतया मानसत्वमुपपद्यते। ननु किं नाम मानसत्वं विपर्यये, तच्च मन इन्द्रिय-ग्राह्यत्वरूपम् उत मनोग्राह्यपदार्थविषयकत्वरूपम्, नाद्यः निर्विकल्पकभिन्नस्य ज्ञानमात्रस्य मनइन्द्रियग्राह्यतया स्वप्नस्यैव मानसत्वाभिधानमसङ्गतम्। न द्वितीयः मनोग्राह्यं सुखं दुःखमिच्छा द्वेषो मतिः कृतिः, इत्यादिना सुखदुःखादीनामेव मनोग्राह्यत्वस्याङ्गीकृततया मनोग्राह्यातिरिक्तरथगजाद्य-नेकपदार्थविषयकस्वप्नस्य मनोग्राह्यपदार्थविषयकत्वासम्भवादिति चेन्न, अनायत्या स्वप्नं भासमानस्य सर्वस्यापि पदार्थस्य मनोग्राह्यत्वस्यैवाङ्गी कर्तव्यतया तस्य द्वितीयपक्षानुसारेण मनासविपर्ययरूपत्वोपपत्तेः। न च स्वप्नः स्मृतिरूप एवास्त्विति वाच्यम्, स्मृतेरनुभवजन्यत्वनियमेन अनुभूत-पदार्थविषयकज्ञानस्यैव स्वप्नत्वमिति नियमानुपत्तेः। तथात्वे भाष्यविरोधाच्च। यद्यपि देशविशेषवच्छिन्नात्ममनस्संयोग एव स्वप्नः, तथापि तदसमवायि-कारणकज्ञाने स्वप्नशब्द उपचर्यते॥

संशयलक्षणविचारः तर्कसङ्ग्रहसर्वस्वे संशयलक्षणव्याख्यानप्रस्तावे निरूपितस्तत्र द्रष्टव्यः। अत्र दीपिकानिर्दिष्टो विषयस्सुगमः॥ वेदान्तिमते ब्रह्माभिन्ने सर्वस्मिन्नपि जगति मिथ्यात्वव्यवहारदर्शनात् मिथ्यात्वं परिष्करोति * तदभाववतीति * संशये इच्छायाञ्चातिव्याप्तिवारणाय निर्णय इत्युक्तम्। निर्णयत्वञ्च निश्चयत्वम्, तच्च संशयान्यज्ञानत्वम्। महानन्यो विचारः प्रत्यक्षपरिच्छेदेऽयथार्थानुभवलक्षणविचारदशायां प्रदर्शित इति नात्र पुनर्विचार्यते॥ तर्कपदस्य ऊहाद्यर्थकत्वं वारयितुं परिष्करोति * व्याप्येतीति * आहार्यव्याप्य-वत्ताभ्रमजन्यो यो आहार्यव्यापकवत्ताभ्रमः स तर्क इत्यर्थः। आहार्यव्याप्यवत्ता-भ्रमजन्यत्वानुपादाने आहार्यव्यापकवत्ताभ्रमत्वस्य आहार्यज्ञानमात्रे सत्त्वादति-व्याप्तिः, तन्निवेशे आहार्यज्ञानमात्रस्य तज्जन्यत्वाभावान्नातिव्याप्तिः। प्रथमाहार्य-पदाभावे यत्र नायं पुरुष इति निश्चयसत्त्वेपि शाखादिषु करादिभ्रान्त्या पुरुषत्वव्याप्यकरादिमानयमितिनिर्णयेन बाधकालीनेच्छासहितेन अयंपुरुष इत्याहार्यारोप उत्पाद्यते तत्रारोपेऽतिव्याप्तिः, तत्र करादिव्यापकपुरुषत्व-रूपव्यापकधर्मप्रकारकनिश्चयत्वस्याव्याहतत्वात्। तन्निवेशे तादृशव्यापक-

वत्तानिश्चये आहार्यव्याप्यवत्ताभ्रमजन्यत्वाभावान्नातिव्याप्तिः। द्वितीयाहार्यपदाभावे आहार्यव्याप्यवत्ताभ्रमपदेन रजतत्वाभावव्याप्यवत्ताग्रहकालीनम् आहार्यं रजतत्वव्याप्यवत्ताज्ञानं ग्राह्यम्, तज्जन्यव्यापकवत्ताभ्रमपदेन इदंरजतमित्यनाहार्यं रजतत्वरूपव्यापकवत्ताज्ञानं ग्राह्यम्, अतस्तादृशे इदंरजतमित्यनाहार्य-ज्ञानेऽतिव्याप्तिः, तन्निवेशे तत्र व्यापकवत्तानिश्चये आहार्यत्वाभावान्नातिव्याप्तिः। तर्के आपाद्यव्यतिरेकनिश्चयः आपाद्यापादयोर्व्याप्तिनिश्चयश्च कारणम्। अत्रापाद्यः धूमाभावः तद्व्यतिरेकनिश्चयः धूमाभावाभाववान् पर्वत इति निश्चयः। आपाद्यपादकयोर्धूमाभाववह्यभावयोः व्याप्तिनिश्चयः यत्र वह्यभावस्तत्र धूमाभाव इति निश्चयः। तर्कस्य मानसविपर्ययरूपतया विपर्ययेऽन्तर्भावसम्भवेन अयथार्थानुभवस्य त्रैविध्येन विभागोऽनुपपन्न इत्याशङ्क्याह * यद्यपीति * प्रमाणानुग्राहकत्वञ्च प्रमाणेन प्रमायां जननीयायां प्रतिबन्धकविघटनद्वारा उपयोगित्वम्, प्रतिबन्धिका च व्यभिचारशङ्का। भेदेन पार्थक्येन। तथा च तर्कस्य प्रमाणानुग्राहकत्वज्ञापनाय भेदेन संकीर्तनमिति भावः॥

वैषयिकमुखे साधूनां द्वेषदर्शानामूलोक्तं तल्लक्षणं वैषयिकसुखेऽ-व्याप्तमिति लक्षणान्तरमाह * सुख्यहमिति * तथा च इदं सुखत्वरूपं लक्षणं सुखस्य व्यावहारिकम्, व्यावर्तकन्तु इतरेच्छाऽनधीनेच्छाविषयत्वरूपमेव। कामक्रोधादिरहितानां योगिनां (ब्रह्मज्ञानिनां) सुखेच्छायाः दुःखद्वेषस्य-चाभावेन दुःखेऽपि तल्लक्षणस्वाव्याप्ततया आदिपदग्राह्यं दुःखत्वमेव दुःखस्य व्यावहारिकं लक्षणम्, व्यावर्तकन्तु इतरद्वेषानधीनद्वेषविषयत्वरूपमेव। एतत्समन्वयप्रकारस्तर्कसङ्ग्रहसर्वस्वे निरूपितः। यथा श्रुतं सर्वेषामनु-कूलेत्यादिकम्॥

अनुभवेतीति * स्मृतिं प्रति संस्कारं प्रति चानुभवत्वेनैव कारणत्वं वदतां प्राचीनानामयमाशयः, तत्तद्विषयकस्मृतिं तादृशसंस्कारं प्रति च अनुभवत्वेनैव कारणत्वं वाच्यम्। न तु ज्ञानत्वेन, अनुभवत्वस्यापि ज्ञानत्व-वज्जातित्वेन ज्ञानत्वसमशीलत्वात् ज्ञानत्वापेक्षया व्याप्यत्वाच्च, व्याप्यरूपेण कारणत्वसम्भवे व्यापकरूपेण कारणत्वस्यान्यथासिद्धत्वादिति। स्मृतिं संस्कारं प्रति च अनुभानां ज्ञानत्वेनैव कारणत्वं वदतां नवीनानामयमाशयः, तदुभयं प्रति अनुभवस्य अनुभवत्वेन यदि कारणता स्यात् संस्कारस्य स्मृतिरूपक-

फलनाशयतया प्रथमस्मरणेनैवानुभवजन्यस्यसंस्कारस्य नाशो तदा द्विक्षणा-
वस्थायिनोऽनुभवस्य तत्कारणस्य संस्कारस्य च भावेन पुनः स्मरणान्तरं न
स्यात्, ज्ञानत्वेन कारणत्वाङ्गीकारे तु प्रथमस्मृत्या संस्कारस्य स्वतः
(द्विक्षणावस्थायितया) अनुभवस्य नाशोऽपि प्रथमस्मृतेरपि स्मृत्यन्तरजनकस्य
संस्कारस्योत्पत्तेरङ्गीकर्तव्या न कापि क्षतिः। लोके चानुभूयते पुनः स्मरणात्
(मननात्) दृढतरसंस्कारोत्पत्तिः, अन्यथा वेदस्य शास्त्रादेशचाभ्यासे (आम्नाये)
कस्यापि प्रवृत्त्यनुपपत्तिः, दाढ्यञ्च झटिति स्मृत्युत्पादप्रयोजकः संस्कारगतो
जातिविशेषः। ननु दैववशेन संपन्नात् झटित्युद्धोक्तसामग्रीसमबाधानादेव
झटिति स्मृतिनियमस्योपपत्तौ तादृशस्मृतिप्रयोजकत्वेन संस्कारगतो दाढ्यरूपो
जातिविशेषो न सिद्ध्यत्येवेति चेन्न, झटिति स्मृतेः दैवाधीनोद्धोक्त-
सामग्रीसमवधानादेवोपपत्तौ वेदशास्त्राद्यभ्यासप्रयत्नोऽनावश्यकस्यात् दैववशादेव
तत्स्मृतिसम्भवात्॥

ननु अनुभवस्यानुभवत्वेनैव स्मृतिसंस्कारकारणत्वमङ्गीक्रियते चरम-
स्मृतेरेव संस्कारनाशकत्वमभ्युपेयते, अन्यथा ज्ञानत्वेन तत्कारणत्वाङ्गी-
कारपक्षेऽपि घटपटादिरूपनानाविषयावगाहिना समूहालम्बनात्मकानुभवेन
जनितस्य तावद्विषयकसंस्कारस्य घटाद्येकैकविषयस्मरणेनापि विनाशस्याङ्गी-
कर्तव्यतया तत्संस्कारभावेन पटाद्येकैकविषयकस्मरणानुपपत्तिः, घटाद्येकैक-
विषयकतत्स्मरणेन घटाद्येकैकविषयकतत्संस्कारोत्पत्तावङ्गीकृतायामपि तदुत्तरं
भिन्नविषयकतया प्राथमिकसमूहालम्बनविषयपटादिस्मारकत्वायोगश्चेति चेन्न,
अन्यूनविषयकस्यैव स्मरणरूपस्य फलस्य संस्कारनाशकत्वाङ्गीकारेण
घटाद्येकैकगोचरन्यूनविषयकस्मरणस्य तादृशसमूहालम्बनानुभवजन्यता-
वद्विषयकसंस्कारनाशकत्वासम्भवेन न तदुत्तरं पटादिस्मरणानुपपत्तिः, पुनः
पुनः स्मरणाद्दृढतरसंस्कारोत्पत्त्या च उत्तरोत्तरस्मरणकारणीभूतसंस्कारः
पूर्वस्मरणजन्यत्वेन कल्पनीय इति संस्कारं प्रति ज्ञानत्वेनैव कारणत्वमङ्गी-
कर्तव्यमिति सिद्धम्॥ अनुभवत्वेन स्मृतिसंस्कारहेतुत्वमङ्गीकृत्य ज्ञानत्वेनैव
तद्धेतुत्वमङ्गीकुर्वतां नवीनानां मतं दर्शयति * स्मृतेरपीति * अत्रापिनाऽनुभवस्य
परिग्रहः। एतन्मते भावनालक्षणे अनुभवजन्यत्वस्थाने ज्ञानजन्यत्वं निवेशनीयम्॥

मूल- स्थितिस्थापकं लक्षयति * अन्यथेति * संख्यादयोऽष्टौ
नैमित्तिकद्रवत्ववेगस्थितस्थापकाः सामान्यगुणाः। अन्ये रूपादयो

**विशेषगुणाः। द्रव्यविभाजकोपाधिद्वयसमानाधिकरणगुणावृत्ति-
जातिमद्गुणत्वं विशेषगुणत्वम्॥**

व्याख्या—अत्र बोधक्रमः तर्कसङ्ग्रहसर्वस्वे निरूपितः। यद्यपि “श्लो, संख्यादिरपरत्वान्तो द्रवोऽसांसिद्धिकस्तथा, गुरुत्ववेगौ सामान्यगुणा एते प्रकीर्तिताः,” इति विश्वनाथपञ्चाननभट्टाचार्यवचनानुसारेण स्थितस्थापक-संस्कारस्य सामान्यगुणत्वं न बोध्यते, तथापि महादेवभट्टेन मूलस्थवेगपदं भावनातिरिक्तसंस्कारपरं तेन स्थितिस्थापकस्यापि सङ्ग्रह इत्युक्तम्। सामान्यगुणत्वञ्च रूपस्पर्शान्यत्वे सति द्रव्यविभाजकोपाधिव्याप्यतावच्छेदक-संयोगविभागवेगद्रवत्वावृत्तिजातिशून्यगुणत्वम्, द्रव्यविभाजकोपाधिव्याप्यता-वच्छेदिका संयोगविभागवेगद्रवत्वावृत्तिर्या जातिः तच्छून्यत्वे सति गुणत्व-मित्यर्थः। तथा च द्रव्यविभाजकोपाधिः पृथिवीत्वादिः, तद्व्याप्यतावच्छेदिका गन्धत्वशीतत्वोष्णत्वादिरूपाजातिः तच्छून्यत्वं संख्यादिसामान्यगुणेषु विद्यत इति समन्वयः। रूपस्पर्शान्यत्वानुपादाने जलीयशुक्लरूपे वायवीयानुष्णशीतस्पर्शे च अतिव्याप्तिः, द्रव्यविभाजकोपाधिव्याप्यतावच्छेदकगन्धत्वशीतोष्णस्पर्श-त्वादि-जातिशून्यत्वस्य तत्र सत्त्वात् (रूपत्वशुक्लरूपत्वस्पर्शत्वानुष्णशीत-स्पर्शत्वादेः द्रव्यविभाजकोपाधिव्याप्यतावच्छेदकत्वं नास्ति) अतस्तदन्यत्व-निवेशः। जातौ विभागाद्यवृत्तित्वानिवेशे द्रव्यविभाजकतावच्छेदकपृथिवीत्व-व्याप्यतावच्छेदकशब्दविशेषजनकतावच्छेदकजात्यवच्छिन्ने कठिनावयवद्वय-संयोगे तादृशे विभागे द्रव्यविभाजकोपाधिरूपतेजस्त्वजातिव्याप्यतावच्छेदक-जात्यवच्छिन्ने तेजोवेगातिशये द्रव्यविभाजकतावच्छेदकतेजस्वरूपजाति-व्याप्यतावच्छेदकात्यन्तानलसंयोगनाशयतावच्छेदवैजात्यावच्छिन्ने घृतादिवृत्तिद्रवत्वे च तादृशजातिशून्यत्वाभावादव्याप्तिः। जातौ तत्तदवृत्तित्वनिवेशे तु तादृश-गन्धत्वादिजातिशून्यत्वमादाय समन्वयो बोध्यः। कर्मादावतिव्याप्तवारणाय गुणत्वनिवेशः। पृथिवीत्वादिव्याप्तावच्छेदकघटैकत्वत्वादिकमादाय तादृश-संख्यायामव्याप्तवारणाय जातिपदम्। तन्निवेशे घटैकत्वत्वादेर्जातित्वा-भावान्नाव्याप्तिः। द्रव्यविभाजकोपाधिव्याप्यतावच्छेदकत्वं द्रव्यविभाजके-कैकोपाधिव्याप्यतावच्छेदकत्वरूपं ग्राह्यम्, अन्यथा संख्यात्वादिजातेरपि द्रव्यविभाजकतावच्छेदकपृथिवीत्वादिनवकप्रत्येकाभावकूटवृत्तित्वावच्छेद-कत्वरूपव्याप्तावच्छेदकत्वस्य सत्त्वेन तच्छून्यत्वाभावादव्याप्तिस्स्यात्॥

विशेषगुणा इति * श्लो, बुद्ध्यादिषट्कं स्पर्शान्ताः स्नेहस्सांसिद्धिको द्रवः, अदृष्टभावनाशब्दा अमी वैशेषिकाः गुणाः, इति विश्वनाथपञ्चानन-वचनम्। श्लो, रूपं गन्धो रसस्पर्शः स्नेहस्सांसिद्धिको द्रवः, बुद्ध्यादि-भावनान्ताश्च शब्दो वैशेषिकागुणाः, इति वचनान्तरम् * द्रव्यविभाजकोपाधीति * द्रव्यविभाजकोपाधिद्वयसमानाधिकरणा ये गुणाः तदवृत्तिजातिमत्त्वे सति गुणत्वं विशेषगुणत्वमित्यर्थः। द्रव्यविभाजकोपाधिद्वयं पृथिवीत्वजलत्वादिरूपं धर्मद्वयं, तत्समानाधिकरणा ये गुणाः द्वित्वद्विपृथक्त्वसंयोगादयः, तदवृत्तिजाति-मत्त्वविशिष्टगुणत्वं रूपादिविशेषगुणेषु विद्यत इति समन्वयः। रूपे नीलत्वादिकं रसे आम्लत्वादिकं गन्धे गन्धत्वं सुरभित्वमसुरभित्वं वा स्पर्श उष्णत्वं शीतत्वं वा सांसिद्धिकद्रवत्वे सांसिद्धिकद्रवत्वत्वं स्नेहादिषु दशसु गुणेषु स्नेहत्वादिकं भावनायां भावनात्वञ्च जातिं समुपादाय लक्षणसमन्वयो बोध्यः। उपाधिद्वयसमानाधिकरणत्वञ्च प्रत्येकं तत्तदुपाधिद्वयाधिकरणवृत्तित्वरूपम्, अन्यथा तत्तदुपाधिद्वयाधिकरणप्रसिद्ध्याऽसम्भवापत्तेः॥

ननु एतल्लक्षणमेकत्वादावतिव्याप्तं, तादृशजातिपदेन एकत्वत्वादेर्ग्रहीतुं शक्यत्वादिति चेन्न, तादृशोपाधिद्वयसमानाधिकरणवृत्तिः गुणत्वन्यूनवृत्तिर्यां जातिः तच्छून्यत्वविशिष्टगुणत्वस्य लक्षणत्वात्, तथा च संख्यात्वादितादृशजातेः एकत्वादौ सत्त्वे तच्छून्यत्वाभावान्नातिव्याप्तिः। न चैवमपि परिमाणादिष्वति व्याप्तिः, कस्यापि परिमाणस्य उपाधिद्वयसमानाधिकरण्याभावेन परिमाण-त्वादेस्तादृशजातित्वासम्भवात्। किं च स्थितिस्थापकवृत्तिगुणत्वव्याप्यजातेः तादृशोपाधिद्वयसमानाधिकरणवृत्तित्वाभावेन निरुक्तजातिपदेन तस्य ग्रहीतुम-शक्यतया तादृशजातिशून्यत्वस्य स्थितिस्थापके सत्त्वादतिव्याप्तिरिति वाच्यम्, यद्द्रूपत्वच्छिन्नसमानाधिकरणं यत्किञ्चिद्द्रव्यविभाजकोपाधिद्वयं तद्धिन्ना स्थितिस्थापकवृत्तिभिन्ना च या जातिः तादृशजातिमत्त्वविशिष्टगुणत्वं लक्षणं परिष्करणीयम्, संख्यात्वैकत्वत्वादेरपि यद्द्रूपपदेन धर्तुं शक्यतया तत्तद्धिन्न-जातिपदेन एकत्वत्वसंख्यात्वादेर्ग्रहीतुमशक्यतया नातिव्याप्तिरेकत्वादौ। यद्द्रूपपदेन महत्त्वपरिमाणत्वादेर्धर्तुं शक्यतया तत्तद्धिन्नजातिपदेन तस्योपादातुमशक्यतया न परिमाणेऽतिव्याप्तिः। यद्द्रूपपदेन संख्यात्वादेर्धर्तुं शक्यतया (यद्द्रूपपदेन रूपत्वादेर्धर्तुं शक्यत्वेपि) तत्तद्धिन्नजातिपदेन नीलत्वपीतत्वाद्यवान्तरजातिमादाय समन्वयसम्भवः। वीप्सानादरे यद्द्रूपपदेन

संख्यात्वं तद्भिन्नजातिपदेन संयोगत्वादिकमादाय संयोगादावतिप्रसङ्गः। स्थिति-
स्थापकस्य पृथिवीमात्रवृत्तित्वाङ्गीकारे यद्द्रूपपदेन संख्यात्वादिकं जातिपदेन
स्थितिस्थापकत्वञ्चादाय स्थितिस्थापकेऽतिप्रसङ्गवारणाय स्थितिस्थापक-
वृत्तिभिन्नत्वं जातौ विशेषणं देयम्, स्थितिस्थापकस्य पृथिव्यादिचतुष्टयवृत्ति-
त्वाङ्गीकर्तृमते यद्द्रूपपदेन स्थितस्थापकत्वस्य ग्रहीतुं शक्यतया तत्र
नातिव्याप्तिरिति तद्भिन्नत्वं नोपादेयमेव। यद्द्रूपावच्छिन्नसामानाधिकरण्यस्य
समवायघटितस्य निवेशनीयतया यद्द्रूपपदेन घटवादेर्धर्तुंमशक्यतया तत्तद्भिन्न-
जातिपदेन घटत्वादेर्धर्तुं शक्यतया घटादावतिव्याप्तिवारणाय गुणत्वदलम्।
ननु शुक्लरूपेऽव्याप्तिः, यद्द्रूपपदेन रूपत्वशुक्लत्वादेर्धर्तुं शक्यतया तत्तद्भिन्न-
जातिपदेन रूपत्वशुक्लत्वादेरग्राह्यतया नीलत्वपीतत्वादीनां तत्तद्भिन्नजाति-
पदेनोपादातुं शक्यत्वेपि शुक्लरूपेऽभावाच्च इति वाच्यम्, तत्तद्भिन्नजातिपदेन
पार्थिवशुक्लत्वजलीयशुक्लत्वादिजातिमादाय समन्वयसम्भवात्। (तत्तद्भिन्नजाति-
सामानाधिकरणजातिमत्त्वविशिष्टगुणत्वस्य लक्षणत्वात्, तत्तद्भिन्ननीलत्वादि-
सामानाधिकरणरूपत्वादिजातिमादाय समन्वयसम्भवात्)।

भावानान्यो यो वायुवृत्तिवृत्तिस्पर्शवृत्तिधर्मसमवायी तदन्यत्वे सति
गुरुत्वनैमित्तिकद्रवत्वत्वे सति गुणत्वं विशेषगुणत्वम्, इति महादेवभट्टेन
परिष्कृतम् (अत्र भावनान्यत्वं स्पर्शवृत्तिधर्मसमवायिविशेषणम्) वायुवृत्तिवृत्तिः
स्पर्शवृत्तियोर्धर्मः संख्यात्वपरिमणित्वादिरूपो धर्मः (धर्मस्पतकं) भावनान्य-
तद्धर्मसमवायिभिन्नत्वस्य गुरुत्वनैमित्तिकद्रव्यत्वादिभिन्नत्वगुणत्वयोश्च रूपादिषु
षोडशविशेषगुणेषु विद्यमानत्वात्समन्वयः। भावनान्यत्वस्य सत्यन्तघटक-
समवायिविशेषणत्वाभावे भावनायामव्याप्तिः। वायुवृत्तिवृत्तित्वस्य धर्मविशेषण-
त्वाभावे स्पर्शवृत्तिरूपत्वरसत्वादिधर्मसमवायिभिन्नत्वस्य रूपादावभावादव्याप्तिः,
तन्निवेशे रूपत्वादेर्वायुवृत्तिवृत्तित्वाभावान्नाव्याप्तिः। स्पर्शवृत्तित्वस्य धर्मविशेषण-
त्वाभावे वायुवृत्तिवृत्तिधर्मपदेन सत्त्वादिकमादायासम्भवः स्पर्शेऽव्याप्तिश्चः।
तादृशधर्मसमवायिभिन्नत्वानुपादाने संयोगादावतिव्याप्तिः। गुरुत्वनैमित्तिक-
द्रवत्वान्यत्वानुपादाने गुरुत्वनैमित्तिकद्रवत्वयोरतिव्याप्तिः। सांसिद्धिकद्रवत्व-
संग्रहाय नैमित्तिकद्रवत्वान्यत्वनिवेशः॥

मूल-कर्मणो लक्षणमाह * चलनेति * उत्क्षेपणादीनां
कार्यभेदमाह * ऊर्ध्वेति * शरीरेति * वक्रतासम्पादकमाकुञ्चनम्,

ऋजुतासम्पादकं प्रसारणमित्यर्थः॥ सामान्यं लक्षयति * नित्यमिति * संयोगेतिव्याप्तिवारणाय नित्यमिति। परमाणुपरिमाणादावति-
 व्याप्तिवारणायानेकेति अनुगतत्वं समवेतत्वम्, तेन नाऽभावादावति-
 व्याप्तिः॥ विशेषं लक्षयति * नित्येति * समवायं लक्षयति * नित्येति * संयोगेऽतिव्याप्तिवारणाय नित्येति। आकाशादावति-
 व्याप्तिवारणाय सम्बन्धेति॥ अयुतसिद्धलक्षणमाह * ययोरिति * नीलो घट इति विशिष्टबुद्धिः विशेषणविशेष्यसम्बन्धविषया विशिष्टबुद्धित्वात् दण्डीपुरुष इति विशिष्टबुद्धिवत् इति समवायसिद्धिः * अवयवावयविनाविति * द्रव्यसमवायि-
 कारणमवयवः, जन्यद्रव्यमवयवि॥ प्रागभावं लक्षयति * अनादि-
 रिति * आकाशादावतिव्याप्तिवारणाय सान्त इति घटादावति-
 व्याप्तिवारणायानादिरिति। प्रतियोगिजनकः प्रतियोगिसमवायि-
 कारणवृत्तिः भविष्यतीति व्यवहारहेतुः प्रागभावः॥ ध्वंसं लक्षयति * सादिरिति * घटादावतिव्याप्तिवारणायानन्तेति। आकाशादा-
 वतिव्याप्तिवारणाय सादिरिति। प्रतियोगिजन्यः प्रतियोगिसमवायि-
 कारणवृत्तिः ध्वस्त इतिव्यवहारहेतुः ध्वंसः॥ अत्यन्ताभावं लक्षयति * त्रैकालिकेति * अन्यान्याभावेतिव्याप्तिवारणाय संसर्गेति। ध्वंसप्रागभावयोरतिव्याप्तिवारणाय त्रैकालिकेति॥

समवायलक्षणे, अनुगमः * नित्यत्वे सति संसर्गताविशिष्टत्वं समवायस्य लक्षणम्, संसर्गतावैशिष्ट्यञ्च स्वरूपस्वविशिष्टभेदवत्त्वोभयसम्बन्धेन; भेदे स्ववैशिष्ट्यञ्च, स्वावच्छेदकावच्छिन्नसंसर्गतानिरूपितप्रतियोगितावत्त्वसम्बन्धेन, प्रतियोगितावत्ता च स्वनिष्ठावच्छेदकताकप्रतियोगिताकत्वसम्बन्धेन इति॥

समन्वयस्तु, नित्यत्वे सति सम्बन्धमिति समवायलक्षणस्य नित्यस्वरूपसम्बन्धे-
 ऽतिव्याप्तिराशङ्क्यते, पूर्वं समवायस्यापि स्वात्मकस्वरूपसम्बन्धित्वेन असम्भवो
 ह्यापत्स्यते, अतोऽयमनुगमः नित्यत्वे सति संसर्गताविशिष्टत्वमिति, वैशिष्ट्यं
 स्वरूपसन्नविशिष्टभेदवत्त्वाभ्याम्, भेदपदेन संसर्गतानिरूपितप्रतियोगितावात्रेतिप्रतीति-
 सिद्धः सम्बन्धप्रतियोगिभेदो ग्राह्यः। भेदे स्ववैशिष्ट्यं स्वावच्छेदकावच्छिन्नसंसर्गता-
 निरूपितप्रतियोगितावत्त्वसम्बन्धेन, संसर्गतापदेन समवायत्वावच्छिन्नसंसर्गताग्रहणे
 तदवच्छेदकावच्छिन्नसंसर्गतानिरूपितप्रतियोगिता समवायसम्बन्धिनिष्ठा प्रतियोगिता,

व्याख्या—नित्यमितीति * अत्र नित्यत्वं प्रागभावाप्रतियोगित्वं ध्वंसाप्रतियोगित्वं वा भवतु, एकतरनिवेशेनापि संयोगादेरनेकसमवेतस्य वारणं भवति। एकपदमत्र स्वरूपकीर्तनपरमेव (विचारान्तरं दीपिकायां प्रत्यक्षपरिच्छेदे तर्कसङ्ग्रहसर्वस्वे च तद्विचारावसरे कृतम्) विशेषं लक्षयतीति * ननु विशेषपदार्थाङ्गीकारे किं प्रमाणमिति चेन्न, परमाणुषु परस्परभेदसाधनायैव विशेषाङ्गीकरणस्यावश्यकत्वात्। अयं परमाणुः इतरभिन्नः एतद्विशेषादितिरीत्यैव परमाणुषु परस्परभेदस्साधनीयः, अयं विशेषः इतर भिन्नः तादात्म्येनैतद्विशेषादितिरीत्या विशेषैरेव विशेषेष्वपीतरभेदस्य साधयितुं शक्यतया न विशेषेषु विशेषेतरभेदसाधनार्थं पदार्थान्तरापेक्षेति नानवस्था॥ वैशेषिकमानुसारेण समवायमनुमानेन साधयति * नीलो घट इति * (नैयायिकमते प्रत्यक्षमेव समवायसिद्धौ प्रमाणम्, तत्र प्रत्यक्षे विशेष्यविशेषणयोरिवतत्संसर्गरूपस्य समवायस्यापि विषयत्वमिति तन्मतम्) दण्डी पुरुष इति विशिष्टबुद्धौ

वक्ष्यमाणसम्बन्धेन तद्वत्त्वं निरुक्तभेदेऽस्ति, प्रतियोगितावत्त्वं स्वनिष्ठावच्छेदकताक-प्रतियोगिताकत्वसम्बन्धेन, स्वविशिष्टभेदवत्त्वरूपद्वितीयसम्बन्धः सम्बन्धिभिन्नत्व-स्थानीयः, तथाच समवाये सम्बन्धिभिन्नत्वाभावेपि समवायत्वावच्छिन्नसंसर्गता-निरूपितप्रतियोगितावत्समवेतभेदस्यानुगमघटकस्य सत्त्वान्नासम्भवति इति॥

अथवा, नित्यत्वे सति संसर्गताविशिष्टसंसर्गताश्रयत्वं समवायस्वलक्षणम्, संसर्गतायां संसर्गतावैशिष्ट्यञ्च स्वतादात्म्यस्वविशिष्टान्यवृत्तित्वोभयसम्बन्धेन, स्ववैशिष्ट्यञ्च स्वतादात्म्यस्वविशिष्टान्यवृत्तित्वोभयसम्बन्धेन, स्ववैशिष्ट्यञ्च स्वनिरूपितप्रतियोगिताश्रयत्वस्वनिरूपितानुयोगिताश्रयत्वान्यतरसम्बन्धेन॥

समन्वयस्तु, नित्यत्वे सति संसर्गताविशिष्टसंसर्गतावत्त्वमिति, वैशिष्ट्यं स्वतादात्म्य स्वविशिष्टान्यवृत्तित्वाभ्याम्, स्वपदेन समवायत्वावच्छिन्नसंसर्गता ग्राह्या, वक्ष्यमाणान्यतरसम्बन्धेन स्वविशिष्टान्यः न समवायप्रतियोग्यनुयोगी च, किन्तु समवायः, तद्वृत्तित्वं तादात्म्यञ्चारित निरुक्तसंसर्गतायाम्। वैशिष्ट्यं स्वनिरूपित-प्रतियोगिताश्रयत्व स्वनिरूपितानुयोगिताश्रयत्वान्यतरसम्बन्धेन, स्वं संसर्गता, तन्निरूपितप्रतियोगिताश्रयस्समवायसम्बन्धप्रतियोगी, तन्निरूपितानुयोगिताश्रयः समवायः, तद्वृत्तिसंसर्गतावत्त्वस्य समवाये सत्त्वाल्लक्षणसङ्गतिः। द्रव्यत्वाभावादीनां लाघवाद्द्रव्यत्वाभावादिरेक एव सम्बन्धः, घटादीनां महाकाले कालिकसम्बन्धो लाघवादेक एव महाकाल इति स्वरूपसम्बन्धस्य क्वचित्प्रतियोगिरूपता क्वचिदनु-योगिरूपता, तथाच संसर्गताविशिष्टत्वरूपनिरुक्तलक्षणे सम्बन्धघटकप्रतियोगिभेदस्य

दण्डपुरुषयोस्सम्बन्धस्संयोगरूपो यथा भासते तथा नीलो घट इत्यत्रापि नीलरूपघटयोस्सम्बन्धः समवायोपि भासत इत्यभिप्रायः। नचात्रापि संयोग-स्वरूपसम्बन्धान्तरविषयकत्वं सम्भवति, बाधात्। नापि तत्र स्वरूपसम्बन्ध-विषयकत्वमङ्गीकरणीयम्, प्रतियोग्यनुयोगिभेदेन भिन्नानामनन्तानां स्वरूपाणां सम्बन्धत्वकल्पने गौरवादेकसमवायासिद्धिः। नचैवं स्पर्शसमवायवति वायौ रूपसमवायस्यापि समवायस्यैधयेन सत्त्वात् रूपवान्वायुरिति प्रत्ययप्रसङ्ग इति वाच्यम्, सम्बन्धसम्बन्ध्युभयसत्तायाः प्रतीतिनियामकत्वाङ्गीकारात् * द्रव्यसमवायिकारणनिति * रूपादिसमवायिकारणत्वस्य घटादावपिसत्त्वाद्-द्रव्यपदम् * जन्यद्रव्यमिति * द्रव्यमवययीत्युक्तौ परमाणुष्वतिव्याप्तिः, जन्यमवयवीत्युक्तौ रूपादावतिव्याप्तिः, अत उभयोपादानम् * प्रतियोगिजनक-इति * कार्यमात्रं प्रति कार्यप्रागभावस्य कारणत्वेन प्रतियोगिजनकत्वं (कार्यं प्रति कार्यप्रागभावस्य कारणत्वानङ्गीकारे तद्धटसामग्र्या जागरूकता-दशायां तद्धटोत्पत्त्यनन्तरमपि पुनः तद्धटोत्पत्त्यापत्तिपरिहार्या स्यात्) “ध्वंसप्रागभावयोस्स्वप्रतियोगिसमवायिदेशवृत्तित्वनियमेन घटादिरूपप्रतियोगि-

निरुक्तमहाकालस्वरूपसम्बन्धे सत्त्वादतिव्याप्तिः, असस्संसर्गताविशिष्टसंसर्गता-वत्त्वरूपमिदं लक्षणं स्वीकृतम्, महाकालस्वरूपसम्बन्धः स्वनिरूपितानुयोगिताश्रयत्वात् न निरुक्तान्यतरसम्बन्धेन स्वविशिष्टान्य इति तन्निष्ठसंसर्गतायास्स्वविशिष्टान्य-वृत्तित्वाभावात् न कालिकसम्बन्धेऽतिव्याप्तिः, इति॥

अयुतसिद्धानुगमः * अधिकरणताविशिष्टभेदवत्त्वमयुतसिद्धत्वम्, भेदे अधिकरणतावैशिष्ट्यञ्च स्वविशिष्टभेदावच्छिन्नप्रतियोगिताकत्वसम्बन्धेन, भेदे स्ववैशिष्ट्यञ्च स्वविशिष्टवस्तुप्रतियोगिकभेदविशिष्टत्वस्वविशिष्टवस्तुप्रतियोगि-कत्वोभयसम्बन्धेन, प्रथमसम्बन्धघटकवस्तुनि स्ववैशिष्ट्यञ्च स्वनिरूपकभेद-प्रतियोगितावच्छेदकत्वसम्बन्धेन, द्वितीयसम्बन्धघटकवस्तुनि स्ववैशिष्ट्यञ्च स्वसमानाधिकरणेत्यादिव्यापकत्वस्वाश्रयतादात्म्योभयसम्बन्धेन, तत्र स्वाधिकरणता च स्वविशिष्टाधेयतात्वसम्बन्धेन, आधेयतायां स्ववैशिष्ट्यञ्च स्वाश्रयाधि-करणकालनिरूपितत्वस्वनिरूपकभेदप्रतियोगितावच्छेदकधर्मनिष्ठत्वोभयसम्बन्धेन, भेदप्रतियोगितावच्छेदकता च अवच्छिन्नत्वसम्बन्धेन। अत्राधिकरणतापदेन कपालस्संयोगादिना घटवान्नेतिप्रतीतिसिद्धभेदनिरूपिता ग्राह्या॥

समन्वयस्तु, अधिकरणताविशिष्टभेदवत्त्वमयुतसिद्धत्वम्, अधिकरणतापदेन कपालस्संयोगादिना घटवान्नेतिप्रतीतिसिद्धभेदनिरूपिता ग्राह्या। अधिकरणताविशिष्टभेदः

समवायिभूतकपालादिवृत्तित्वं घटादिप्रागभावे सम्भवतीति लक्षणसमन्वयः। प्रागभावसद्भावे प्रमाणं दर्शयति * भविष्यतीति * सादिरितीति * प्रतियोगिजन्य इति * ध्वंसं प्रति प्रतियोगिनः कारणत्वेन प्रतियोगिजन्यत्वं पूर्वोक्तन्यायेन प्रतियोगिसमवायिकारणवृत्तित्वं च सम्भवतीति समन्वयः। ध्वंसे प्रमाणं दर्शयति * ध्वस्त इतीति * प्रागभावस्थले प्रतियोगिजनकः प्रतियोगि-समवायिकारणवृत्तिरिति ध्वंसस्थले प्रतियोगिजन्यः प्रतियोगिसमवायि-कारणवृत्तिरिति ध्वंसस्थले प्रतियोगिजन्यः प्रतियोगिसमवायिकारणवृत्तिरिति च न लक्षणप्रतिपादकं वाक्यम्, किन्तु मूलोक्तमेव, उभयत्र स्वप्रतियोगि-

घटभेदविशिष्टकपालभेदावच्छिन्नप्रतियोगिताकभेदः घटकपालान्यतरत्वरूपः। तद्भेदे अधिकरणतावैशिष्ट्यं स्वविशिष्टभेदावच्छिन्नप्रतियोगिताकत्वसम्बन्धेन, वक्ष्यमाण-सम्बन्धाभ्यां स्वविशिष्टभेदः कपालभेदः तदवच्छिन्नप्रतियोगिताकत्वमन्यतरत्वात्मकमेवस्ति। भेदे स्ववैशिष्ट्यञ्च स्वविशिष्टवस्तुप्रतियोगिकभेदविशिष्टत्व स्वविशिष्टवस्तुप्रतियोगिकत्वाभ्यां, वक्ष्यमाणसम्बन्धेन स्वविशिष्टं प्रथमवस्तुपदप्रतिपाद्यं घटादि, तत्प्रतियोगिकभेदविशिष्टत्वं सामानाधिकरण्यसम्बन्धेन कपालभेदेऽस्ति, वक्ष्यमाणसम्बन्धेन स्वविशिष्टं द्वितीयवस्तुप्रतिपाद्ये कपालादि, तत्प्रतियोगिकत्वमप्यस्ति। प्रथमसम्बन्धघटकवस्तुनि स्ववैशिष्ट्यञ्च स्वनिरूपकभेदप्रतियोगितावच्छेदकत्व सम्बन्धेन, स्वम् अधिकरणता, तनिरूपकभेदः संयोगादिना कपालः घटवान्नेतिभेदः, तत्प्रतियोगितावच्छेदकत्वं घटेऽस्ति। द्वितीयसम्बन्धघटकवस्तुनि स्ववैशिष्ट्यं स्वसामाना-धिकरणेत्यादिव्यापकत्वस्वाश्रयतादात्म्याभ्याम्, वक्ष्यमाणसम्बन्धघटितव्यापकत्वं स्वाश्रयतादात्म्यञ्च द्वितीयवस्तुप्रतिपाद्ये कपालेऽस्ति। व्यापकत्वघटकस्वाधिकरणता स्वविशिष्टाधेयतात्वसम्बन्धेन, वक्ष्यमाणसम्बन्धाभ्यां स्वविशिष्टाधेयता इदानीं कपाले घटोऽस्तीति, प्रतीतिसिद्धा कालनिरूपिता घटनिष्ठा कपालावच्छिन्ना आधेयता। आधेयतायां स्ववैशिष्ट्यं स्वाश्रयाधिकरणकालनिरूपितत्वस्वनिरूपकभेद-प्रतियोगितावच्छेदकधर्मनिष्ठत्वाभ्याम्, स्वपदग्राह्याधिकरणताश्रयः कपालः, तदाश्रयकालनिरूपितत्वप्रथमसम्बन्धः एवं तदधिकरणतानिरूपकभेदः घटः तन्निष्ठत्वरूपद्वितीयसम्बन्धश्च आधेयतायामस्ति। व्यापकत्वघटकभेदप्रतियोगिता-वच्छेदकता च अवच्छिन्नत्वसम्बन्धावच्छिन्ना, निरुक्ताधेयतायामवच्छिन्नत्वसम्बन्धेन न कपालवान्नेतिभेदः, किन्त्वन्यभेदः, तत्प्रतियोगितावच्छेदकत्वाभावरूपव्यापकत्वम-स्तीति अधिकरणताविशिष्टभेदवत्त्वरूपलक्षणस्य अयुतसिद्धयोरलक्षणसङ्गतिः॥ तावेवायुतसिद्धौ द्वौ विज्ञातव्यौ ययोर्द्वयोः अवश्यमेकमपराश्रितमेवावतिष्ठते, अत्रावपूर्वकस्थाधातोः कालवृत्तित्वमर्थः, अपराश्रितत्वम् अपरावच्छिन्नत्वपर्यवसितम्,

समवायिकारणवृत्तित्वस्य ध्वंसप्रागभावयोस्सत्त्वेन स्वप्रतियोगिजनकत्वस्वप्रति-
योगिजन्यत्वदलयोस्सार्थक्यसम्भवेऽपि उभयत्रापि स्वप्रतियोगिसमवायिकारण-
वृत्तित्वस्य प्रयोजनाभावात्, निरर्थकदलघटितस्य लक्षणत्वासम्भवात्। अथवा
स्वप्रतियोगिजनकत्वमात्रं स्वप्रतियोगिजन्यत्वमात्रं वा लक्षणम्, अन्यत्स्व-
रूपकीर्तनपरमिति वक्तव्यम्॥

त्रैकालिकेतीति * संसर्गेति * संसर्गाभावत्वञ्च तादात्म्यभिन्नसंसर्गा-
वच्छिन्नप्रतियोगिताकाभावत्वम्, तथाच नान्योन्याभावेऽतिव्याप्तिः। ध्वंसप्राग-

एवकारार्थः इतरतादात्म्याभावरूपव्याप्यत्वम्, तस्य च कालवृत्तित्वेऽन्वयः, तथाच
ययोर्मध्ये एकमपरावच्छिन्नत्वव्याप्यकालवृत्तितावत् तावयुतसिद्धावित्यर्थः। इदमेवायुत-
सिद्धत्वं “यन्निष्ठकालनिरूपिते” त्यादिना न्यायबोधिण्यां सङ्गृहीतम्, तस्यायमनुगमः
“अधिकरणताविशिष्टभेदवत्त्व” मिति॥ ययोर्मध्ये एकमपराश्रितमेवावतिष्ठत इति
अविनश्यदवस्थत्वघटितं सङ्ग्रहोक्तलक्षणं “समवायिकारणनाशाद्द्रव्यनाश” इति
पक्षे दुष्टमित्याशयेन, तदघटितं कारिकोक्तन्तु “असमवायिकारणनाशाद्द्रव्यनाश
इत्याशयेन। तद्घटितलक्षणे घटत्वजातेः ईश्वरतद्ज्ञानयोः आत्मात्मत्वयोः नित्यद्रव्य-
विशेषयोः नित्यत्वेन स्वनाशाप्रसिद्ध्याऽव्याप्तेः, अविनश्यदवस्थत्वं ध्वंस
विशिष्टत्वाभावः, वैशिष्ट्यं स्वप्रतियोगित्वस्वाव्यवहितपूर्वत्वाभ्याम्, यदव्यवहितोत्तर-
लक्षणे घटादिर्नश्यति तत्क्षणे न निरुक्तमविनश्यदवस्थत्वम्” इति न दोषः॥
(तत्तदयुतसिद्धयोर्लक्षणसमन्वयकाले प्रथमवस्तुपदेन अवयविगुणक्रियाविशेषाणां मध्ये
यथायोगमेकैकं ग्राह्यम्, द्वितीयवस्तुपदेन अवयवगुणिक्रियाश्रयनित्यद्रव्याणां मध्ये
एकैकं ग्राह्यम्, अधिकरणतापदेन द्वितीयवस्तुपदप्रतिपाद्यावयवादिनिष्ठधिकरणता
ग्राह्या) तावयुतसिद्धाविति * अयुतसिद्धत्वं व्यासज्यवृत्तीति केषाचिन्मतम्, तत्र च
मते इमावयुतसिद्धावित्येव व्यवहार आद्रियते। अन्येषां मते त्वव्यासज्यवृत्त्येवायुत-
सिद्धत्वम्, तत्र हि तेनायमयुतसिद्ध इत्यस्यैव व्यवहारस्य स्वीकारः। प्रथममते
तदुभयत्वं द्वितीये तदन्यतरत्वमितिलक्षणद्वयतात्पर्येण न्यायबोधिण्यामुभयपदमुपात्तम्,
तथाच तदुभयत्वं तत्तदन्यतरत्वं वा मतभेदेन लक्षणमिति हृदयम्॥

पूर्वोक्तानुगमः यन्निष्ठकालनिरूपितेत्यादिलक्षणघटकानेकपदार्थघटितत्वाद्गुरुभूतः,
अतो वस्तुविशिष्टमुभयत्वमन्यतरत्वं वा लघुलक्षणं सम्भवति, वैशिष्ट्यं स्ववृत्तित्व
स्वविशिष्टवस्तुवृत्तित्वाभ्याम्, वस्तुतः वैशिष्ट्यं स्वनिष्ठकालनिरूपिताधेय-
तात्वव्यापकत्वसम्बन्धेन, व्यापकता अवच्छिन्नत्वसम्बन्धावच्छिन्ना। अयुतसिद्धत्व-
व्यवहारस्य व्यासज्यवृत्तित्वमते उभयत्वं पर्याप्तिसम्बन्धेन लक्षणम्, अव्यासज्यवृत्तित्वमते
स्वरूपसम्बन्धेन, प्रथमवस्तुपदप्रतिपाद्यं घटादि, द्वितीयवस्तुपदप्रतिपाद्यं कपालादीति॥

भावयोरपि उत्तरकालपूर्वकालरूपप्रतियोगितावच्छेदकसम्बन्धसत्त्वेन तादात्म्य-
भिन्नसंसर्गावच्छिन्नप्रतियोगिताकत्वस्य सत्त्वादतिव्याप्तिवारणाय त्रैकालिकेति।
अथवा संसर्गाभावत्वम् अन्योन्याभावभिन्नाभावत्वम्, तथाच ध्वंसप्रागभाव-
योरन्योन्याभावभिन्नाभावत्वस्य सत्त्वादतिव्याप्तिवारणाय त्रैकालिकेति।
त्रैकालिकत्वञ्च नित्यत्वम्, तच्च ध्वंसाप्रतियोगित्वे सति प्रागभावप्रतियोगित्वम्,
तन्निवेशे तस्य तत्राभावान्नातिव्याप्तिः। मूले सङ्ग्रहान्ते * भूतले घटो
नास्तीति * अत्र घटाभावे भूतलनिरूपितविशेष्यता घटाभाववद्भूतलमित्यत्र
घटाभावे भूतलनिरूपितविशेषणतासन्निकर्षः, अत्र विशेष्यत्वविशेषणत्वे
स्वरूपसम्बन्धविशेषौ एतत्प्रपञ्चः तर्कसङ्ग्रहसर्वस्वे पारिभाषिकपदार्थसङ्ग्रहे
अभावनिरूपणप्रस्तावे द्रष्टव्यः। नन्वत्र प्रतीतिद्वयेपि एकैव (एकरूपैव)
विशेषणतातदास्सन्निकर्षो भवतु न तु विभिन्नरूपं सन्निकर्षद्वयमिति चेन्न,
तथात्वे प्रतीतिवैलक्षण्यानुपपत्तेः। न च भूतले घटो नास्तीत्यत्र विशेषणत्वा-
वच्छिन्नाधेयतायाः घटाभाववद्भूतलमित्यत्र विशेषणत्वावच्छिन्नाधारतायाश्च
सन्निकर्षत्वोपगमेनैव सामञ्जस्ये उक्तप्रतीत्योवैलक्षण्यनिर्वाहाय विशेष्यतावि-
शेषणतारूपसन्निकर्षद्वयाङ्गीकरणमनावश्यकमिति वाच्यम्, पूर्वोपदर्शितप्रतीत्योः
तादृशाधेयत्वाधारत्वयोस्सन्निकर्षत्वाङ्गीकारे विनिगमनाविरहेण विशेष्यता-
विशेषणतारूपसन्निकर्षद्वयोपपत्तेः॥

मूल-अन्योन्याभावं लक्षयति * तादात्म्येति * प्रतियोगिता-
वच्छेदकारोप्यसंसर्गभेदात् एकप्रतियोगिकयोरत्यन्तान्योन्याभावयो-
र्भिन्नत्वम्। केवलदेवदत्ताभावाद्दण्ड्यभावप्रतीत्याविशिष्टाभावः।
एकसत्त्वेपि द्वौ न स्त इति प्रतीत्या द्वित्वावच्छिन्नाभावः। संयोगेन
घटवति समवायेन घटाभावः तत्तद्भटाभावाद्भटत्वावच्छिन्नसामान्या-
भावश्चातिरिक्तः। एवमन्योन्याभावेपि। घटत्वेन पटो नास्तीति
प्रतीत्या व्यधिकरणधर्मावच्छिन्नाभावो नाङ्गीक्रियते पटे घटत्वं
नास्तीत्यर्थात्। अतिरिक्तत्वे केवलान्वयी। सामयिकाभावोत्यन्ताभाव
एव समयविशेषे प्रतीयमानः। घटाभाववति घटानयनेऽत्यन्ता-
भावस्यान्यत्र गमनाभावेपि तदप्रतीतेः घटापसरणे सति प्रतीतेः
भूतलघटसंयोगप्रागभावध्वंसयोः अत्यन्ताभावप्रतीतिनियामकत्वं
कल्प्यते। घटवति तत्संयोगप्रागभावध्वंसयोरसत्त्वादेवात्यन्ताभाव-

स्याप्रतीतिः। घटापसरणे तु संयोगध्वंसस्य सत्त्वात्प्रतीतिः
घटानयनात्पूर्वं संयोगप्रागभावसत्तात्प्रतीतिरिति। केवलाधिकरणेनैव
नास्तीतिव्यवहारोपपत्तौ अभावो न पदार्थान्तरमिति गुरवः, तन्न,
अभावानङ्गीकारे कैवल्यस्य निर्वक्तुमशक्यत्वात्। अभावाभावो
भाव एव, नातिरिक्तः अनवस्थाप्रसङ्गात्। ध्वंसप्रागभावः
प्रागभावध्वंसश्च प्रतियोग्येव। अभावाभावोऽतिरिक्त एव,
तृतीयाभावस्य प्रथमाभावरूपत्वात् नानवस्थेति नवीनाः॥

व्याख्या—भेदलक्षणे दलसार्थक्यं तर्कसंग्रहसर्वस्वे निरूपितम्।
प्रतियोगितावच्छेदकारोप्यसंसर्गभेदादित्यप्रतियोगितावच्छेदकधर्मभेदात्
प्रतियोगिनावच्छेदकसंसर्गभेदाच्चेत्यर्थः। अत्रारोप्यसंसर्गशब्देन प्रतियोगिता-
वच्छेदकसम्बन्धो ग्राह्य इति नृसिंहप्रकाशिकायामुक्तम्। नीलकण्ठीये
आरोप्येतीतिप्राचीनमताभिप्रायेणेत्युक्तम्। “प्रसक्तिपूर्वकत्वान्निषेधस्वे” ति,
न्यायमतनुसरतामेषां मते प्रसक्त्यर्थं भूतले घटसंयोगमारोप्य तदनु निषिध्यते
भूतले घटो नास्तीति। प्रतियोगितावच्छेदकधर्मभेदात् प्रतियोगितावच्छेदक-
सम्बन्धभेदाच्च अत्यन्ताभावस्य भेदः। अन्योन्याभावस्य तादात्म्यसम्बन्ध-
मात्रावच्छिन्नप्रतियोगिताकतया प्रतियोगितावच्छेदकसम्बन्धभेदप्रयुक्तभेदाभावेन
प्रतियोगितावच्छेदकधर्मभेदादेव अन्योन्याभावस्य बहुत्वमवगन्तव्यम्।
तदेवोपपादयति * केवलदेवदत्ताभावादिति * प्रतियोगितावच्छेदकधर्मभेदाद-
भावभेदमुपपादयति * विशिष्टाभावः इति * द्वित्वावच्छिन्नाभाव इति *
वैशिष्ट्यरूपप्रतियोगितावच्छेदकधर्मभेदाद्विशिष्टाभावः द्वित्वरूपप्रतियोगिता-
वच्छेदकधर्मभेदादुभयाभावश्चातिरिक्त इति भावः। केवलदेवदत्ताभावादित्यस्य
दण्डाद्यविशेषितदेवदत्ताभावादित्यर्थः। दण्ड्यभाव इत्यस्य दण्डावच्छिन्न-
देवदत्तनिष्ठप्रतियोगिताकाभाव इत्यर्थः। देवदत्ते सत्यपि दण्डरूपविशेषणाभावेपि
तादृशाभावस्यानुभवसिद्धत्वादिति भावः। अत्र प्रसक्तानुप्रसक्तं विशिष्टाभावस्य
त्रैविध्यं निरूप्यते, विशिष्टाभावस्त्रिविधः विशेष्याभावप्रयुक्तः विशेषणाभाव
प्रयुक्तः उभयाभावप्रयुक्तश्चेति; सामान्ये गुणकर्मान्यत्वविशिष्टसत्ताऽभावः
सत्तारूपविशेष्याभावप्रयुक्तः गुणे स एवाभावः, गुणकर्मान्यत्वरूपविशेषणा-
भावप्रयुक्तः, गुणे गुणकर्मान्यत्वविशिष्टद्रव्यत्वाभावः विशेष्यविशेषणो-
भयाभावप्रयुक्तः। एवमुभयाभावोपि द्विविधः प्रत्येकाभावप्रयुक्तः उभयाभाव-

प्रयुक्तश्चेति, अयोगोलके वह्निधूमोभयाभावः धूमरूपप्रत्येकाभावप्रयुक्तः, हृदे सोऽभावः उभयाभावप्रयुक्तः। (गुणकर्मान्यत्वविशिष्टसत्ताभावः गुणकर्माण्यत्ववैशिष्ट्यसत्तात्वरूपधर्मद्वयावच्छिन्नप्रतियोगिताको भवति, वह्निधूमोभयाभावः वह्नित्वधूमत्वतदुभयत्वरूपधर्मत्रितयावच्छिन्नप्रतियोगिताको भवति) एवं त्रितयाभावादिकमूह्यम्। प्रतियोगितावच्छेदकसम्बन्धभेदेनात्यन्ताभावस्य भेदमुपपादयति * संयोगेनेति * तथाच संयोगेन घटो नास्ति समवायेन घटो नास्ति स्वरूपेण घटो नास्तीत्यादिप्रतीतिसिद्धाभावानां प्रतियोगितावच्छेदक-सम्बन्धभेदाद्भेदोऽवगन्तव्य इति भावः। विशेषाभावसामान्याभावयोर्भेदं दर्शयति * तत्तद्घटाभावादिति * तत्तद्घटाभावो नाम तद्व्यक्तिर्नास्ति एतद्व्यक्तिर्नास्तीत्यादिप्रतीतिसिद्धतत्तद्घटनिष्ठप्रतियोगिताकाभाव एव, न तु तत्ताविशिष्ट-घटाभावरूपः, तत्त्वेऽस्यापि विशिष्टाभावत्वेन पृथक्कथनाऽसङ्गतेः * घटत्वावच्छिन्नसामान्याभाव इति * स च घटो नास्तीतिप्रतीतिसिद्धः घटत्वातिरिक्त-धर्मानवच्छिन्नघटत्वावच्छिन्नप्रतियोगिताको भवति * तत्तद्घटाभावाद्घटत्वावच्छिन्नसामान्याभावोऽतिरिक्त इति * अन्यथा यत्किञ्चिद्धटवति तद्घटाभावरूपविशेषाभावप्रतीतिवत् घटो नास्तीत्यपि प्रत्ययापत्तेः॥

एवमन्योन्याभावोऽपीति * एवं भेदोपि विशिष्टभेदः उभयभेदः विशेषभेदः सामान्यभेद इति प्रतियोगितावच्छेदकधर्मभेदाद्बहुविध इत्यर्थः। प्रसक्तानुप्रसक्त्याऽऽह * घटत्वेनेति * घटत्वावच्छिन्नपटनिष्ठप्रतियोगिताका-भाव एव घटत्वेन पटो नास्तीति प्रतीतिविषयः, अस्मिन् सौन्दर्यमते तृतीयान्तेनोल्लिख्यमानधर्मस्य प्रतियोगितावच्छेदकत्वाङ्गीकारात्। प्रतियोगितायां व्यधिकरणधर्मावच्छिन्नत्वञ्च स्वावच्छिन्नत्वस्वसामानाधिकरणयोभयसम्बन्धेन धर्मविशिष्टान्यत्वम्, स्वसामानाधिकरण्याभावेन धर्मविशिष्टान्यत्वं सम्भवतीति समन्वयः * नाङ्गीक्रियत इति * अभावबुद्धिं प्रति प्रतियोगितावच्छेदक-विशिष्टप्रतियोगिज्ञानस्य कारणत्वेन तन्मते प्रतियोगितावच्छेदकघटत्वादि-वैशिष्ट्यस्य प्रतियोगिनि पटादावप्रसिद्ध्या प्रतियोगितावच्छेदकविशिष्ट-प्रतियोगिज्ञानाभावेन न घटत्वेन पटो नास्तीत्यभावबुद्ध्युत्पत्तिः * अर्थादिति * घटत्वेन पटो नास्तीतिवाक्याभिलपनीयः पटे घटत्वं नास्तीत्यभाव इत्यर्थः * अतिरिक्तत्व इति * घटत्वेन पटो नास्तीत्यत्र पटे घटत्वं नास्तीत्यर्थो नोपपद्यते, तत्र एतादृशार्थप्रत्यायनसामर्थ्याभावात्, किन्तु स्वावच्छिन्नप्रति-

योगिताकत्वसम्बन्धेन अभावांशे घटत्वबोधौपयिकमेव सामर्थ्यं वर्तते, “अभावबुद्धिः विशिष्टवैशिष्ट्यावगाहिमर्यादां नातिशेत” इति नियमस्तु नाङ्गीक्रियते, अतस्तस्याभावस्य अतिरिक्तत्वमङ्गीकार्यमिति तद्वाक्याभिप्रायः। घटत्वेन पटस्य कुत्राप्यविद्यमानतया घटत्वेन पटाभावस्य संयोगेन गुणाभावादेरिव केवलान्वयित्वमिति भावः। अभावमात्रस्य प्रतियोगितावच्छेदकधर्मसम्बन्धावच्छिन्नप्रतियोगिनिष्ठाधेयतानिरूपिताधिकरणतया साकं विरोधस्य अङ्गीकृततया अत्र व्यधिकरणधर्मावच्छिन्नाभावस्थले तादृशाधिकरणताया अभावविरोधिन्त्या अभावेन तदभावस्य केवलान्वयित्वोपपत्तिरिति। एवं द्रव्यत्वेन घटो नास्तीति सामान्यरूपेण विशेषाभावस्य घटत्वेन द्रव्यं नास्तीति विशेषरूपेण सामान्याभावस्य घटत्वेन घटपटोभयं नास्ती (द्रव्यत्वेन द्रव्यघटोभयं नास्ति) त्याद्यभावानाञ्च सौन्दलमतेऽतिरिक्तत्वमभ्युपेयते॥

भूतले घटसत्त्वदशायां घटाभावबुद्धिर्न जयते, तदपसरणे घटाभावबुद्धिरुदेति, एतदनुसारेण सामयिकाभावः कश्चन अङ्गीकर्तव्य इति वदन्तं निराचिकीर्षुः सामयिकाभावस्यात्यन्ताभावापेक्षया नाममात्रतो वैलक्षण्यं नत्वर्थत इति समाधत्ते * सामयिकाभाव इति * समयविशेषे प्रतीयमान इति * समयविशेषेषु तत्तत्समयेषु प्रतीयमानतया सामयिकाभावत्वव्यवहारः, वस्तुतस्सोत्यन्ताभाव एव, नतूत्पादविनाशशाली अतिरिक्तोऽभाव इति भावः। ननु अत्यन्ताभावस्य त्रैकालिकत्वे सर्वदा सर्वत्र विद्यमानत्वस्याङ्गीकार्यतया घटसत्त्वदशायामपि घटाभावबुद्धिप्रसङ्ग इत्यत आह * घटाभाववतीति * दीपिकास्थस्यास्य ग्रन्थस्य यथा श्रुतवाक्याभिप्रायस्सुगमः, गूढाभिप्रायस्त्वम्, “सम्बन्धसम्बन्धुभयसत्तायास्सम्बन्धिप्रतीतिनियामकत्वोपगमेन सम्बन्धिनामो घटाभावस्य नित्यत्वे न घटवद्देशेपि तस्य सत्त्वेपि तत्संसर्गस्य स्वरूपसम्बन्धस्य तत्रानङ्गीकारेण सम्बन्धसम्बन्धुभयाभावेन न तदभावप्रतीतिः, घटाभावप्रतियोगिकस्वरूपसम्बन्धश्च घटाभावप्रतीतिकालीनतत्प्रतीतिविषयतत्तद्भूतलादिस्वरूप एव, घटवद्देशे तद्भावप्रतीत्यभावेन घटवद्भूतलस्य तदभावप्रतीतिकालीनत्वाभावेन न स्वरूपसम्बन्धरूपतेति स्वरूपसम्बन्धाभावेन न तत्र घटाभावप्रतीतिसम्भव इति (घटाभावप्रतीतिकालीनतत्प्रतीतिविषयत्वान्तपरिचायकरूपं न तु विशेषणम्, स्वरूपस्य तत्तद्भूतलादिस्वरूपत्वस्यैव सिद्धान्तितत्वात्) सर्वेषामप्यभावानां तत्तदभावाधिकरणस्वरूपत्वमेवाङ्गीक्रियते,

नत्वतिरिक्तत्वम्, क्लृप्ते भूतलादिधर्मिणि अक्लृप्तस्य घटाभावत्वादि-
 धर्मस्यकल्पनायाम् अक्लृप्तस्य भूतलाद्यतिरिक्तस्य घटाभावादिरूपस्य धर्मिणः
 कल्पनातो लाघवस्य विद्यमानत्वादिति वदतां गुरूणां मतमनूद्य खण्डयति
 * बलाधिकरणेनैवेति * केवलाधिकरणरूपत्वाङ्गीकरणेनेत्यर्थः, स्वभिन्नघटा-
 भावाद्यविशेषिताधिकरणरूपत्वेनेतियावत्। अत्र यद्यपि अक्लृप्तधर्मिकल्पनातः
 अनेकेषु धर्मिषु क्लृप्तेषु घटाभावत्वादिधर्मकल्पनमेव गौरवग्रस्तमित्येको
 दोषो विद्यते, अभावस्याधिकरणरूपत्वाङ्गीकारे गगनवृत्तिशब्दाभावस्य
 गगनरूपतया गगनस्येव शब्दाभावस्याप्यप्रत्यक्षत्वप्रसङ्ग इत्यपरो दोषो विद्यते,
 तथापि कैवल्यनिर्वचनस्याशक्यत्वमिति यथा श्रुते भासमानस्यैव दोषस्य
 सद्भावे पूर्वोक्तदोषान्तरप्रदर्शनमनावश्यकमित्यभिप्रायेणाह * अभावानङ्गीकारे
 कैवल्यस्येति * अभावानङ्गीकारे अधिकरणातिरिक्ताभावानङ्गीकारे। ननु
 कुतो वा कैवल्यं निर्वक्तुमशक्यमिति चेन्न, किं भूतलादिस्वरूपत्वं कैवल्यम्
 उत तदभावविशिष्टभूतलादिस्वरूपत्वं कैवल्यम्। नाद्यः, घटवद्भूतलस्यापि
 तादृशत्वेन तत्र घटाभावबुद्धिप्रसङ्गः। न द्वितीयः, अतिरिक्तस्य घटाभावस्य
 सिद्धत्वेन अस्मदभिमतार्थसिद्धेः॥

ननु घटाभावस्यातिरिक्तत्वे घटाभावाभावोपि घटतदभावातिरिक्तः
 स्वीकार्यः, एवं तत्तदभावानामतिरिक्ततास्वीकारेऽनवस्था प्रसङ्ग इत्यत आह
 * अभावाभाव इति * ध्वंसप्रागभाव इति * तस्य प्रथमाभावप्रतियोगिरूपत्वम्,
 एवं तृतीयाभावस्य प्रथमाभावस्यैव (भावाभावस्यैव) अतिरिक्तत्वम्,
 द्वितीयाभावस्य प्रथमभावरूपत्वं विज्ञेयम्, समनियतानामैक्यमितिनियम एव
 तेषामैक्यप्रयोजक इति भावः। प्रतियोग्येव स्वप्रतियोगिप्रतियोग्येवेत्यर्थः।
 स्वपदं ध्वंसप्रागभावप्रागभावध्वंसैतदन्यतरपरम्। तथाच घटध्वंसप्रागभावः
 घटस्वरूपः समनियतप्रतीतिविषयत्वात्। स एव घटप्रागभावरूपोपि भवति,
 घटप्रागभावप्रत्ययदशायामपि घटध्वंसप्रागभावावगाहिनः घटध्वंसो भविष्यतीति-
 प्रत्ययस्य घटप्रागभावप्रत्ययसमनियतस्य जायमानत्वात्। एवं घटप्रागभावध्वंसोपि
 घटरूपः समनियतप्रतीतिविषयत्वात्, स एव घटध्वंसरूपोपि भवति,
 घटध्वंसदशायामपि घटप्रागभावो नष्ट इति घटप्रागभावध्वंसावगाहिनः तत्प्रत्युष-
 समनियतस्य प्रत्ययस्यानुभूयमानत्वात्। काले द्रव्यत्वं नास्तीतिप्रत्ययस्याभावेन
 काले द्रव्यत्वाभाव इति प्रत्ययानुरोधेन च नास्तिपदसमभिव्याहारस्थले

स्वरूपम्बन्धावच्छिन्नवृत्तिमदभावविषयकत्वस्य नियतमङ्गीकार्यतया द्रव्यत्वा-
भावाभावस्य द्रव्यत्वरूपत्वे तत्र स्वरूपसम्बन्धावच्छिन्नवृत्तित्वासम्भवेन घटादौ
द्रव्यत्वाभावो नास्तीतिप्रत्ययस्य द्रव्यत्वाभावाभावात्मकद्रव्यत्वविषयकस्य
प्रमात्वानुपपत्तिः। द्रव्यत्वाभावाभावस्यातिरिक्तत्वे तत्प्रत्ययस्य प्रमात्वोपपत्तिश्च
भवतीति नवीनमतमुपन्यस्यति * अभावाभावोऽतिरिक्त एवेति * अतिरिक्तः
भावाभिन्न इत्यर्थः। ननु तर्हि सर्वेषामभावानामतिरिक्तत्वे गौरवप्रसङ्गोऽनवस्था
च इत्यत आह * तृतीयाभावस्येति * घटतदभावतदभावानां परस्परं भेद
एव, परन्तु घटाभावाभाव भावस्तु घटाभावरूपो भवतीति न गौरवप्रसङ्गोऽन-
वस्थावेति नवीनानां मतम्॥

इति श्रीकुरुगण्ट्युपाख्यश्रीरामशान्त्रिणा विरचिते
दीपिकासर्वस्वे भगवदर्पिते अयथार्थानुभवादिनिरूपणं
समाप्तम्।

श्रीलक्ष्मीगणपतये नमः।

दीपिकासर्वस्वे

षोडशपदार्थनिरूपणप्रारम्भः

मूल—ननु प्रमाणप्रमेयसंशयप्रयोजनदृष्टान्तसिद्धान्तावयव-
तर्कनिर्णयवादजल्पवितण्डाहेत्वाभासच्छलजातिनिग्रहस्थानानां
तत्त्वज्ञानान्निश्रेयसाधिगम इति न्यायसूत्रे षोडशपदार्थानामुक्तत्वात्कथं
सप्तैवेत्यत आह * सर्वेषामिति * सर्वेषां सप्तस्वेवान्तर्भाव इत्यर्थः।
आत्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापवर्गास्तु
प्रमेयमिति द्वादशविधं प्रमेयम्। प्रवृत्तिर्धर्माधर्मौ। रागद्वेषमोहा दोषाः।
रागः इच्छा, द्वेषो मन्युः, मोहश्शरीरादावात्मभ्रमः। प्रेत्यभावो
मरणम्। फलं भोगः अपवर्गो मोक्षः, स च स्वसमानाधिकरणदुःख-
प्रागभावासमानकालीनदुःखध्वंसः। प्रयोजनं सुखप्राप्तिः दुःख-
हानिश्च। दृष्टान्तो महानसादिः प्रामाणिकत्वेनाभ्युपगतोऽर्थ-
स्सिद्धान्तः। निर्णयो निश्चयः। स च प्रमाणफलम्। तत्त्वबुभुत्सोः
कथावादः। उभयसाधनवती विजिगीषुकथा जल्पः। स्वपक्ष-
स्थापनाहीना परपक्षविदलनमात्रावसानां वितण्डा। कथा नाम
नानावक्तृकपूर्वोत्तरपक्षवाक्यसन्दर्भः। अभिप्रायान्तरेण प्रयुक्त-
स्यार्थान्तरं परिकल्प्य दूषणं छलम्॥

व्याख्या—ननु त्वया सप्तपदार्थाङ्गीकारे षोडशपदार्थबोधकेन प्रमाण-
प्रमेयेतिसूत्रेण गौतममुनिप्रणीतेन विरोध इत्यत आह * सर्वेषामिति *
वैशेषिकमते भावोऽभावश्चेति पदार्थद्वयमेवाभ्युपेयते। क्लृप्तेषु प्रमेयादी-
नन्तर्भावयितुं तत्तत्स्वरूपमाह * आत्मेति * प्रत्यक्षप्रमाणस्य त्वक्चक्षुश्श्रोत्र-
जिह्वाघ्राणमनोरूपषड्विधेन्द्रिरूपस्य द्रव्ये अनुमानादिप्रमाणस्य ज्ञाने (गुणे)
अन्तर्भावस्यावगतत्वेन सूत्रारम्भे प्रमाणोपन्यासे कृतेपि तद्विभागघटित-

निरूपणावश्यकत्वाभावेन प्रमेयादीनां द्रव्यादिसप्तपदार्थेष्वन्तर्भावमाह * आत्मेति
 * आत्मेन्द्रियशरीराणां द्रव्ये अर्थस्य पृथिव्यादिरूपस्य द्रव्यादिषु बुद्धेर्गुणे
 मनसो द्रव्ये प्रवृत्तेर्धर्माधर्मरूपतया गुणे दोषस्येच्छाद्वेषमोहात्मकज्ञानरूपतया
 गुणे मरणस्य ध्वंसरूपतयाऽभावे जननस्य संयोगरूपतया गुणे। फलस्य
 भोगरूपतया (सुखदुःखसाक्षात्कारो भोगः) गुणे अपवर्गस्य ध्वंसरूपतया
 अभावे चान्तर्भावः * मरणमिति * प्रेत्य मृत्वा भावः उत्पत्तिः इति
 व्युत्पत्त्या मरणपदे मरणानन्तरभाविजननमभिधीयते चरमप्राणशरीरसंयोगध्वंसो
 मरणम्, चरमः यः प्राणशरीरसंयोगः तद्ध्वंस इत्यर्थः। आद्यशरीरप्राणसंयोगो
 जननम् * स्वसमानाधिकरणेति * स्वसमानाधिकरणो यो दुःखप्रागभावः
 तदसमानकालीनो यो दुःखध्वंसः स मोक्ष इत्यर्थः। स्वपदं दुःखध्वंसपरम्।
 अस्मदादिदुःखध्वंसस्य तत्समानाधिकरणदुःखप्रागभावसमानकालीनत्वैव।
 मोक्षकालिकदुःखध्वंसस्य एतादृशप्रागभावासमानकालीनत्वम्; यद्दुःखध्वंसोत्तरं
 दुःखान्तरं न जायते स दुःखध्वंसो मोक्ष इत्यर्थः। दुःखप्रागभावे
 स्वसमानाधिकरणत्वानिवेशे शुक्लाद्यात्मनामपि मुक्तत्वानुपपत्तिः, तदीयदुःखध्वं-
 सस्यापि अस्मदीयदुःखप्रागभावसमानकालीनत्वात्। तन्निवेशे तदीयात्यन्तिक-
 दुःखध्वंसस्य तत्समानाधिकरणदुःखप्रागभावासमानकालीनतया नानुपपत्तिः।
 दुःखध्वंसे दुःखप्रागभावासमानकालीनत्वानिवेशे अस्मदादीनामपि दुःखध्वंसस्य
 कालभेदेन कस्यचित्सत्वान्मुक्तत्वापत्तिः, तन्निवेशे अस्मदीयदुःखध्वंसस्य
 इदानीन्तनस्य दुःखप्रागभावसमानकालीनत्वान्नातिप्रसङ्गः। दुःखध्वंस इत्यत्र
 दुःखपदाभावे मुक्तात्मसंयोगध्वंसवति घटेपि मुक्तात्मसंयोगस्य मुक्तात्मान्तर्भावेण
 स्वसमानाधिकरणीभूतदुःखप्रागभावासमानकालीनत्वस्य सत्त्वात्तादृशघटस्यापि
 मुक्तत्वप्रसङ्गः, दुःखपदनिवेशे तु संयोगध्वंसस्य दुःखप्रतियोगिकत्वाभावान्न
 कोपि दोषः। पूर्वं संशयस्य निरूपितत्वेन प्रयोजनस्वरूपं निरूपयति *
 सुखप्राप्तिरिति * संशयस्य गुणेन्तर्भावः। प्रयोजनस्य सुखप्राप्तिरूपत्वे गुणे
 दुःखहानिरूपत्वेऽभावे चान्तर्भावः। दृष्टान्तस्य द्रव्यगुणादिष्वन्तर्भावः।
 सिद्धान्तस्य द्रव्यादिषु अवयवस्य उचितानुपूर्विकप्रतिज्ञादिवाक्यपञ्चकरूपस्य
 शब्दरूपतया गुणे तर्कस्यारोपविशेषरूपस्य ज्ञानविशेषरूपतया गुणेन्तर्भावः।
 निर्णयस्य गुणेऽन्तर्भावः। वादस्य शब्दरूपतया गुणेऽन्तर्भावः। विजिगीषुकथा-
 रूपजल्पस्यापि शब्दरूपतया गुणेन्तर्भावः। कथाविशेषरूपवितण्डाया अपि
 गुणेन्तर्भावः * उभयसाधनवतीति * परपक्षनिराकरणसाधिका स्वपक्षसाधन-

वतीत्यर्थः। स्वपक्षसाधनवत्त्वानिवेशे वितण्डायामतिव्याप्तिः। अत्र वितण्डा-
पदात्पूर्वं विजिगीषुकथेत्यनुवर्तते * कथानामेति * एकेन पूर्वपक्षः क्रियते
अन्येन समाधीयते एवं क्रमेण नानावक्तृकत्वं वाक्यसमुदायस्यावधेयम्।
अथवा, कथा नाम नानावक्तृप्रणीतपूर्ववाक्यानिरूपिताकाङ्क्षादिविशिष्टोत्तर-
वाक्यमित्यर्थः, अत्र श्रीभागवतादिकथानां एकव्यासप्रणीतत्वेपि पृच्छकवाक्य-
भेदात् नानावक्तृप्रणीतत्वं निराबाधमेवेति बोध्यम्। हेत्वाभासानां स्थलभेदेन
द्रव्यादिष्वन्तर्भावो ग्राह्यः * छलमिति * यथा नूतनकम्बळतात्पर्येण
केनचिन्नवकम्बळोऽयं देवदत्त इति वाक्ये प्रयुक्ते अन्यः कश्चित् नवपदस्य
नवत्वसंख्याविशिष्टार्थकत्वं परिकल्प्य अस्यातिदरिद्रतया कम्बळद्वयमेव
नास्ति कुतोऽस्य नवकम्बळास्सन्तीति परिहसति तच्छलम्। दूषणरूपस्य
छलस्य शब्दरूपतया गुणेन्तर्भाव इति भावः॥

**मूल-असदुत्तरं जातिः, साधर्म्यवैधर्म्योत्कर्षापकर्षवर्ण्यावर्ण्य-
विकल्पसाध्यप्राप्त्यप्राप्तिप्रसङ्गप्रतिदृष्टान्तानुत्पत्तिसंशयप्रकरणाहेत्वर्था-
पत्त्यविशेषोपपत्त्युलब्ध्यनुपलब्धिनित्यानित्य कार्यसमा जातयः॥**

* अथ समानिरूपणमारभ्यते *

व्याख्या- क्लृप्तेषु जातिमन्भावयितुं जातिस्वरूपमाह * असदुत्तरमिति
* असदुत्तरञ्च स्वाभिमतार्थव्याघातकस्वोत्तरवाक्यमिति नृसिंहप्रकाशिकाया-
मभिहितम्। उत्तरस्यासत्त्वन्तु स्वासाधकतासाधारण्येन परासाधकताऽसाधकतया
स्वव्याघातुकत्वम्, तथाच स्वव्याघातुकमुत्तरं जातिरिति लक्षणं पर्यवस्यतीति
नीलकण्ठीयेऽभिहितम्। स्वासाधकतासाधारण्येनेत्यादेः स्वसाध्यासाधकं
परोक्तहेतावसाधकत्वासाधकमुत्तरं जातिरिति पर्यवसितार्थः, स्वपदेन उत्तरस्य
ग्रहणम्। शिष्यबुद्धिवैशद्याय जातेस्सूत्रकारोक्तान् चतुर्विंशतिप्रभेदानाह *
साधर्म्यवैधर्म्येति * द्वन्द्वान्ते श्रूयमाणसमापदस्य प्रत्येकं संयोजने साधर्म्यसमा
वैधर्म्यसमेतयादयश्चतुर्विंशतिजातयस्सम्भवन्ति। तथाहि, साधर्म्यसमावैधर्म्यसमा,
उत्कर्षसमा, अपकर्षसमा, वर्ण्यसमा, अवर्ण्यसमा, विकल्पसमा, साध्यसमा,
प्राप्तिसमा, अप्राप्तिसमा, प्रसङ्गसमा, प्रतिदृष्टान्तसमा, अनुत्पत्तिसमा,
संशयसमा, प्रकरणसमा, अहेतुसमा, अर्थापत्तिसमा, अविशेषसमा, उपपत्तिसमा,
उपलब्धिसमा, अनुपलब्धिसमा, नित्यसमा, अनित्यसमा, कार्यसमा,

एताश्चतर्विंशतिस्समा जातयः॥ स्वव्याघातकोत्तरस्य जातिरूपस्य शब्दरूपतया गुणेऽन्तर्भावः॥

(१) साधर्म्येति * साधर्म्येण स्थापनाहेतुदूषकमुत्तरं साधर्म्यसमेति नीलकण्ठीये प्रतिपादितम्, वाद्यभिमतस्थापनाहेतोः साधर्म्येण दूषकमुत्तरमिति तदर्थः। साधर्म्येण वाद्यभिमतसाधकहेतुदूषकमुत्तरं साधर्म्यसमेति नृसिंहप्रकाशिकायां निरूपितम्। यथा आत्मा सक्रियः क्रियाहेतुगुणवत्त्वात् लोष्टवत्, क्रियाहेतुगुणश्चात्र शाखादिक्रियाजनकवायुसंयोगादिरेवेति वाद्युक्ते सति, तत्रोत्तरं यदि सक्रियलोष्टसाधर्म्यात् आत्मा सक्रिय इत्युच्यते तदा परममहत्परिमाणवत्त्वादिरूपाकाशादिनिष्क्रियविभुसाधर्म्यात् निष्क्रिय एव किन्नस्यात्, न चात्र किञ्चिद्विनिगमकमस्ति सक्रियसाधर्म्यात्सक्रिय एव भवति न निष्क्रियसाधर्म्यान्निष्क्रियो भवतीति। इयं साधर्म्यसमा जातिः। उत्तरस्यासत्त्वन्तु स्वासाधकतासाधारण्येन परासाधकत्वासाधकतया स्वव्याघातुकत्वमिति नीलकण्ठीयोक्तपरिष्कारस्य लक्ष्ये समन्वयप्रकार इत्थम्, स्वासाधकतासाधारण्येत्यादेः स्वसाध्यासाधकं परोक्तहेतावसाधकत्वासाधकमुत्तरं जातिरिति पर्यवसितार्थः, स्वपदेनोत्तरस्य ग्रहणम्, स्वसाध्यं निष्क्रियत्वं, तदभाववत्पत्रादिवृत्तित्वात्, निष्क्रियसाधर्म्यादित्याद्युत्तरस्य तदसाधकत्वं सम्भवति, एवं परोक्तहेतौ सक्रियसाधर्म्ये असाधकत्वसाधकमनैकान्तिकत्वादिकमेव, न निरुक्तोत्तरमिति तदसाधकत्वञ्चास्ति उत्तरस्येति लक्षणसङ्गतिः। परोक्तहेतावसाधकत्वसाधनस्य स्वोद्दिष्टस्य भङ्गादुत्तरस्य स्वव्याघातुकत्वम्, अत्र समाधानत्वेनाभिमत उत्तरपदार्थः। नृसिंहप्रकाशिकायां निर्दिष्टस्य लक्षणस्य समन्वयस्सुगमः। एवमन्येष्वपि समास्थलेषु समन्वयः ऊह्यः॥

(२) वैधर्म्येति * वैधर्म्येण तदूषकमुत्तरं वैधर्म्यसमा, वैधर्म्येण वाद्यभिमतसाधकवाद्युक्तहेतुदूषकमुत्तरं वैधर्म्यसमेत्यर्थः। यथा, वाद्युक्ते पूर्वानुमाने क्रियाहेतुगुणवत्त्वरूपात् लोष्टनिरूपितसाधर्म्यात् यदि क्रियावानात्मा तदा विभुत्वरूपाल्लोष्टनिरूपितवैधर्म्यात् निष्क्रिय एव कुतो न स्यात्, नहि लोष्टसाधर्म्यात् क्रियावता भवितव्यम् लोष्टवैधर्म्यात् निष्क्रियेण न भवितव्यमित्यत्र किञ्चिदपि विनिगमकमस्तीति। इयमेव वैधर्म्यसमा जातिः॥

(३) उत्कर्षेति * परोक्तसाधनादेव तदव्यापकस्य धर्मस्य पक्षे आपादनम् उत्कर्षसमा, स्वाभिमतसाधकवाद्युक्तदृष्टान्तसाधर्म्यात् वाद्यनभिमत-

साधकमुत्तरम् उत्कर्षसमेत्यर्थः। यथा, शब्दोऽनित्यः कृतकत्वाद्घटवदित्युक्ते कश्चिदेवमाह—यदि कृतकत्वेन हेतुना घटवच्छब्दोऽनित्यः स्यात् तदा तेनैव हेतुना घटवदेव शब्दः सावयवोपि स्यात्, नहि घटदृष्टान्तेन कृतकत्व-लिङ्गेन शब्दोऽनित्यत्वमेव सिद्ध्यति न सावयवत्वमित्यत्र किञ्चिन्निया-मकमस्ति। इयमुत्कर्षसमा जातिः॥

(४) अपकर्षेति * परोक्तदृष्टान्तसाधर्म्येण पक्षे पराभिमतधर्मान्तरस्य अभावसाधनम् अपकर्षसमा, वाद्यभिमतसाधकदृष्टान्तहेतुभ्यां वाद्यभिमतार्थान्तर-स्याभावसाधकमुत्तरम् अपकर्षसमेत्यर्थः। यथा, पूर्वोक्तानुमाने कश्चिदाह—यदि कृतकत्वेन हेतुना घटवच्छब्दोऽनित्यः स्यात् तदा तेनैव हेतुना घटवत् श्रावणप्रत्यक्षाविषयः स्यात्, नहि पूर्वोक्तहेतुदृष्टान्ताभ्यां शब्देन अनित्येन भवितव्यम् श्रावणप्रत्यक्षाविषयेन न भवितव्यमित्यत्र किञ्चिन्नियामकमस्ति। इयमपकर्षसमा जातिः॥

(५) वर्ण्येति * वर्ण्यस्य स्थापनीयस्य दृष्टान्तधर्मस्य पक्षे साधकमुत्तरं वर्ण्यसमा। यथा, आत्मा, सक्रियः क्रियाहेतुगुणवत्त्वात् इत्यनुमाने कश्चिदाह—लोष्टस्य क्रियाजनकनोदनादिसंयोगरूपगुणवत्त्वात्तस्यक्रियावत्वम् आत्मनोपि लोष्टवत्क्रियावत्त्वे लोष्टवत् नोदनादिसंयोगवत्त्वमपि स्यात्, आत्मनो यदि न नोदनादिसंयोगवत्त्वं तदा क्रियावत्त्वमपि नेष्यते। लोष्टवत्क्रियावत्त्वमात्रं स्वीक्रियते नोदनादिमत्त्वन्तु न स्वीक्रियत इत्यत्र न किञ्चिन्नियामकमस्तीति। इयं वर्ण्यसमा जातिः॥

(६) अवर्ण्येति * साध्यहेत्वोर्धर्मयोरपि पक्षे तुल्यतासाधनम् अवर्ण्यसमा, पक्षे असिद्धधर्मयोः तुल्यतया नियामकाभावप्रयुक्तासाधकमुत्तर-मवर्ण्यसमेत्यर्थः। यथा, पूर्वोक्तानुमाने कश्चिदेवमाह—लोष्टे नोदनरूपक्रियाहेतु-गुणवत्त्वं सिद्धं आत्मनि न सिद्धं, तथाचासिद्धेन क्रियाहेतुगुणवत्त्वेन क्रियावत्त्व-मात्मनि यथा साध्यते तथा तुल्यतया सिद्धेन क्रियावत्त्वेन क्रियाहेतुगुणवत्त्वमपि किन्न साध्यते, विनिगमनाविरहादिति। इयमेवावर्ण्यसमा जातिः॥

(७) विकल्पेति * दृष्टान्तविकल्पं प्रदर्श्य दार्ष्टान्तिकविकल्पकथनं विकल्पसमा। यथा, पूर्वोक्तानुमाने कश्चिदेवमाह—यथा क्रियाहेतुगुणयुक्तं किञ्चिद्गुरु किञ्चिल्लघु च भवति लोष्टादि वाय्वादि च तथा क्रियाहेतु-गुणयुक्तं किञ्चित् लोष्टादि क्रियावत् स्यात् किञ्चिदात्मादिक्रियाशून्यमपि

स्यात् इत्यत्र न किञ्चिन्नियामकमस्तीति। इयं विकल्पसमा जातिः॥

(८) साध्येति * दृष्टान्तस्य पक्षतुल्यताकथनं साध्यसमा। एतद्घटक-साध्यशब्दोपि साध्यतेऽस्मिन्निति व्युत्पत्त्या पक्षवाच्येव, यथा लोष्टः तथाऽऽत्मेति यद्युच्यते तदा यथात्मा तथा लोष्ट इत्यप्यायातम्, तथाच यदि लोष्टसाधर्म्यात् आत्मनि क्रियावत्त्वं साध्यते तदा आत्मसाधर्म्यात् लोष्टेपि क्रियावत्त्वं साधनीयम्, नोचेत् यथा लोष्टः तथा आत्मेत्यपि न वाच्यम्, नहि लोष्टसदृश आत्मा आत्मसदृशो न लोष्ट इत्यत्र किञ्चिन्नियामकमस्ति। इयं साध्यसमा जातिः॥

(९) प्राप्तीति * प्राप्त्या प्रत्यवस्थानं प्राप्तिसमा, प्राप्त्या हेतुनिष्ठ-साध्यसामानाधिकरण्यरूपया साध्येन हेतुसाधनरूपप्रत्यवस्थानं प्राप्तिसमेत्यर्थः। तथा तत्रैव क्रियाहेतुगुणवत्त्वं पक्षे साध्यसामानाधिकरणं सदेव क्रियासाधकं वाच्यम्, तथाच उभयोरप्यविशेषात् क्रियाहेतुगुणवत्त्वेन क्रियावत्त्वमेव किमिति साधनीयम्, क्रियावत्त्वेन क्रियाहेतुगुणवत्त्वं किं न साध्यते तुल्यन्यायादिति। इयं प्राप्तिसमा जातिः॥

(१०) अप्राप्तीति * अप्राप्त्या प्रत्यवस्थानम् अप्राप्तिसमा, अप्राप्त्या पक्षे असिद्धरूपया दोषोद्भावनम् अप्राप्तिसमेत्यर्थः यथा तत्रैव नियामकाभावात् आत्मन्यप्रमितस्य पूर्वोक्तहेतोः क्रियावत्त्वसाधकत्वे कश्चिदाह-अप्राप्तत्वा-विशेषात् तेनैव हेतुना सर्वसाधनसम्भवात् स एव हेतुः साध्याभावमपि किमिति न साधयेत्। नहि साध्यमेव साधयति न साध्याभावमित्यत्र किञ्चिन्नियामकमस्ति। इयमप्राप्तिसमा जातिः॥

(११) प्रसङ्गेति * साधनपरम्पराविषयकप्रश्नः प्रसङ्गसमा। यथा, तत्रैव क्रियावत्त्वासाधकं क्रियाहेतुगुणवत्त्वं, तत्र किं साधकम्, साधकं विना तस्य सिद्धेरभावात्, तत्रापि किञ्चित्साधनप्रदर्शने तत्रापि किंसाधमिति प्रश्नपरम्परासम्भव इति। इयं प्रसङ्गसमा जातिः॥

(१२) प्रतिदृष्टान्तेति * दृष्टान्तान्तरेण साध्याभावसाधनं प्रतिदृष्टान्त-समा। यथा, तत्रैव लोष्टदृष्टान्तेन पूर्वोक्तलिङ्गेन क्रियावत्त्वं यदि साध्यते तदा क्रियाहेतुगुणयुताकाशं निष्क्रियं निर्णीतमिति तद्दृष्टान्तेन तेनैव हेतुना क्रियाशून्यत्वं किमिति न साध्यते। नहि लोष्टदृष्टान्तेन क्रियावत्त्वं साधनीयम् आकाशदृष्टान्तेन क्रियाशून्यत्वं न साधनीयमित्यत्र किञ्चिन्नियामकमस्ति।

इयं प्रतिदृष्टान्तसमा जातिः॥

(१३) अनुत्पत्तीति * अनुत्पत्त्या प्रत्यवस्थानम् अनुत्पत्तिसमा, उत्पत्त्यभावरूपया अनुत्पत्त्या दोषोद्भावनमनुत्पत्तिसमेत्यर्थः। यथा, शब्दोऽनित्यः प्रयत्नानुविधायित्वात् घटवत् इत्युक्ते कश्चिदाह—पूर्वोक्तहेतुः यद्यनित्यत्व-साधकः तदा शब्दस्योत्पत्तेः पूर्वं तादृशहेत्वभावात् नित्यत्वम्, नित्यश्चेदनुत्पन्न एवेति। इयमनुत्पत्तिसमा जातिः॥

(१४) संशयेति * साधारणधर्मं प्रदर्श्य संशयोद्भावनं संशयसमा, उभयसाधारणधर्मप्रदर्शनपूर्वकसाध्यसंशयोद्भावनं संशयसमेत्यर्थः। यथा, पूर्वोक्तानुमाने शब्दस्य अनित्यघटनिरूपितप्रयत्नानुविधायित्वरूपं साधर्म्यं यथा विद्यते तथा नित्यशब्दत्वजातिनिरूपितश्रावणप्रत्यक्षविषयत्वरूप-साधर्म्यमप्यस्तीति उभयसाधर्म्यदर्शनादुभयकोटिसंशयः। नह्येकसाधर्म्यदर्शना-देकस्य ज्ञानम् अपरसाधर्म्यदर्शान्नापरस्यज्ञानमित्यत्र किञ्चिन्नियामकमस्ति। इयं संशयसमा जातिः॥

(१५) प्रकरणेति * वाद्युक्तहेतोः साध्यविपरीतसाध्याभावसाधकं हेत्वन्तरोद्भावनं प्रकरणसमा। सत्प्रतिपक्षोदाहरणमेवात्रोदाहरणं बोध्यम्। इयं प्रकरणसमा जातिः॥

(१६) अहेत्विति * कालत्रयेपि हेतुत्वासम्भवेन अहेतुत्वकथनम-हेतुसमा, हेतुत्वासम्भवपूर्वकाहेतुत्वकथनम् अहेतुसमेति फलितम्। यथा, तत्रैव शब्दनिष्ठप्रयत्नानुविधायित्वं यदि साध्यपूर्वकालवृत्ति तदा तत्काला-वच्छेदेन नाशप्रतियोगित्वात्मकानित्यत्वरूपसाध्याभावात् अविद्यमानं कथं साधयेत्। यद्ययं हेतुस्साध्योत्तरभावी तदा पूर्वं साधनाभावात् अविद्यमानं कथं शब्दोऽनित्यत्वं साधयेत्, यदि च स्वयमेककालवृत्ति तदा एककाली नत्वाविशेषात् किं साध्यं किं साधनं भवेत्, नहि तत्र किञ्चिन्नियामकमस्तीति। तत्र हेतुरहेतुना सम। इति इयमहेतुसमा जातिः॥

(१७) अर्थापत्तिरिति * अर्थापत्तिपुरस्कारेण (अर्थापत्तिसिद्धिहेतुना) साध्याभावोद्भावनम् अर्थापत्तिसमा। यथा, तत्रैव पूर्वोक्तहेतुरूपा नित्यसाधर्म्याद-नित्यत्वं यदि साध्यते तदा शब्दस्य द्रव्यत्वं विना स्पर्शवत्त्वमनुपपन्नमित्य-न्यथानुपपत्त्या सिद्धस्पर्शवद्भिन्नत्वरूपनित्यसाधर्म्यात् नित्यत्वमपि सिद्ध्येत्, नह्येकेन एकमेव सिद्ध्यतीत्यत्र नियामकमस्ति। इयमर्थापत्तिसमा जातिः॥

(१८) अविशेषेति * सर्वाविशेषप्रसङ्गोद्भावनम् अविशेषसमा। यथा, तत्रैव शब्दस्य अनित्यघटसाधर्म्येण पूर्वोक्तहेतुना यदि शब्दस्यानित्यत्वं तदा प्रमेयत्वरूपानित्यघटसाधर्म्येण सर्वस्याप्यनित्यत्वप्रसङ्गः, नहि त्वदुक्त-साधर्म्येणानित्यत्वं सिद्ध्यति न मदुक्तेनेत्यत्र किञ्चित्रियामकमस्ति। इयम-विशेषसमाजातिरिति॥

(१९) उपपत्तीति * उभयपक्षसाधर्म्येण साधनोपपत्तिकथनम् उपपत्ति-समा। यथा, तत्रैव यद्यनित्यत्वसाधकं प्रयत्नानुविधायित्वम् उपपद्यत इति शब्दस्यानित्यत्वं तदा नित्यत्वसाधकस्पर्शवद्भिन्नत्वमुपपद्यत इति नित्यत्वमपि किं न स्यादिति। इयमुपपत्तिसमा जातिः॥

(२०) उपलब्धीति * वाद्युपदर्शितसाधनाभावेपि साध्यस्योपलब्धि-कथनमुपलब्धिसमा, वाद्युक्तसाधनाभावेपि पक्षोपलब्धिकथनमुपलब्धिसमेत्यर्थः। यथा, तत्रैव प्रयत्नं विनापि वायुं प्रति योगिकनोदनसंयोगवशात् वृक्षशाखाभङ्ग-जन्यपटपटेतिशब्दस्य उपलब्धेः प्रयत्नानुविधायित्वं शब्दे नास्तीति। इयमुपलब्धिसमा जातिः॥

(२१) अनुपलब्धीति * वादिनोनुपलब्धिवशात्कस्यचित्पदार्थस्या-नङ्गीकारे अनुपलब्धिवशादेव वाद्यभिमतस्यापि यत्किञ्चित्पदार्थस्याभावसाधनं अनुपलब्धिसमा, वादिना कस्यचित्पदार्थस्यानुपलब्धिवशादनङ्गीकारे अनुपलब्धिवशादेव वाद्यभिमतयत्किञ्चित्पदार्थाभावसाधनमनुपलब्धिसमेत्यर्थः। यथा, तत्रैवोच्चारणात्पूर्वं विद्यमानस्य आवरणवशादनुपलब्धिमात्रेण यद्यस्वीकारः तदा आवरणप्रयोज्यानुपलब्धिमात्रेण विद्यमानजलस्याप्यस्वीकारप्रसङ्ग इत्युक्ते-श्चेदाह-जलाद्यावरकस्य उपलब्ध्या तस्यावरकसिद्धौ तत्प्रयुक्तानुपलब्धि-मात्रेण जलास्वीकारोऽयुक्त एव, प्रकृते शब्दावरकस्य उपलब्ध्यभावात् तस्यावरकसिद्धौ आवरकाभावेपि शब्दस्यानुपलब्ध्या शब्दानङ्गीकारोपि युक्त एवेति, तत्रोत्तरमाह-यद्यावरकस्य उपलब्ध्यभावरूपानुपलब्ध्या आवरका-भावसिद्धिः तदा शब्दावरकवस्तुनः अनुपलब्धेरप्युपलब्ध्यभावरूपानुपलब्धि-प्रमाणेन शब्दावरकवस्तुविषयकानुपलब्धेरप्यभावसिद्ध्या शब्दावरकवस्तुनो-ऽभावासिद्धौ शब्दावरकवस्तुसिद्धिरिति। इयमनुपलब्धिसमा जातिः॥

(२२) नित्येति * धर्मस्य नित्यवानित्यत्वविकल्पाद्धर्मिणो नित्यत्वसाधनं नित्यसमा। यथा, शब्दस्य यादृशमनित्यत्वं भवदभिमतं तदनित्यं नित्यं वा,

यदि नित्यं शब्दावृत्येव नित्यत्वस्य तत्सदातनत्वस्वरूपत्वात्, तथाच शब्दस्य नित्यत्वाश्रयानित्यत्ववत्त्वासम्भवेन नित्यत्वमेव प्राप्तम्। यदि शब्दनिष्ठा-नित्यत्वम् अनित्यं तदा शब्दे कदाचिदनित्यत्वाभावोप्यस्तीति शब्दो नित्य एवेति उभयथापि शब्दस्य नित्यत्वमापतितमिति। इयं नित्यसमा जातिः॥

(२३) अनित्येति * अनित्यदृष्टान्तसाधर्म्यात् सर्वानित्यत्वप्रसङ्गोद्भावनं अनित्यसमा। यथा, तत्रैव यद्यनित्येन घटेन सादृश्यात् शब्दः अनित्य इत्युच्यते तदा केनचिद्धर्मेण सर्वस्यैव तत्सदृशत्वात् सर्वस्याप्यनित्यत्वप्रसङ्ग इति। इयमनित्यसमा जातिः॥

(२४) कार्येति * वाद्युक्तहेतोः अन्यकार्येणापि सम्भवाभिधानं कार्यसमा। यथा, तत्रैव प्रयत्नानुविधायित्वमुभयत्रापि सम्भवति, घटादिवत् शब्दस्वरूपोत्पत्तौ जलादिवत् आवरकनिवृत्तौ च उभयत्रापि प्रयत्नानुविधायित्व- दर्शनात् प्रकृते शब्दस्यावरकनिवृत्तिप्रयत्नकार्यसम्भवात् शब्दे नित्यत्व- मापतितम्। इयं कार्यसमा जातिः॥

अथ साधर्म्यवैधर्म्यादिसमारूपजातीनां वादिनिष्ठपराजयसंपादकत्वरूप-निग्रहस्थानसामान्यलक्षणाक्रान्तत्वेन निग्रहस्थानेष्वन्तर्भावसम्भवेपि स्वव्याघात-कोत्तरत्वरूपविशेषधर्मस्य पार्थक्येन निरूपणप्रयोजकस्य सद्भावेन हेत्वा-भासानामिव जातीनामपि पृथगुपदेशे न कापि न्यूनतेति ध्येयम्॥

इति समानिरूपणं समाप्तम्॥

*** अथ निग्रहस्थाननिरूपणं प्रारभ्यते ***

मूल-वादिनोऽपजयहेतुर्निग्रहस्थानम्। तच्च प्रतिज्ञाहानिः प्रतिज्ञान्तरम् प्रतिज्ञाविरोधः प्रतिज्ञासन्न्यासः हेत्वन्तरम् अर्थान्तरम् निरर्थकम् अविज्ञातार्थकम् अपार्थक्यम् अप्राप्तकालं न्यूनम् अधिकम् पुनरुक्तम् अननुभाषणम् अज्ञानम् अप्रतिभा विक्षेपः मतानुज्ञा पर्यनुयोज्योपेक्षणम् निरनुयोज्यानुयोगः अपसिद्धान्तः हेत्वाभासाश्च। शेषं सुगमम्॥

व्याख्या-इदानीं निग्रहस्थानपदार्थं क्लृप्तेष्वन्तर्भावयितुम् आदौ निग्रहस्थानसामान्यलक्षणं तद्विभागं तत्स्वरूपञ्च दर्शयति * वादिन इति *

वादिनिष्ठपराजयसम्पादकत्वं निग्रहस्थानसामान्यलक्षणमित्यर्थः। निग्रहस्थानं सूत्रानुसारेण द्वाविंशतिधा विभजते (१) प्रतिज्ञाहानिरित्यादि * यत्र प्रतिज्ञातार्थविरुद्धाभ्युपगमः प्रतिज्ञातार्थपरित्यागो वा तत्र प्रतिज्ञाहानिः। यथा, शब्दोऽनित्यः ऐन्द्रियकत्वात् घटवदित्युक्ते तत्र कश्चित् इन्द्रियवेद्यं घटत्वादि नित्यं दृष्टमिति तद्वच्छब्दो नित्य एव स्यादित्याह। तत्रोत्तरम्—तर्हि इन्द्रियवेद्यत्वाविशेषात् घटत्वादिवत् घटो नित्य एव स्यात् इत्युक्त्या अनित्यत्वसाधने दृष्टान्तस्य नित्यत्वमङ्गीकुर्वन् शब्दस्यानित्यत्वप्रतिज्ञां जहति। इयञ्च पक्षत्यागः साध्यत्यागः हेतुत्यागः दृष्टान्तत्यागः तद्विशेषणत्यागश्चेति पञ्चधा भवति। आद्यस्तु शब्दोऽनित्यः प्रयत्नजन्यगुणत्वात् इत्युक्ते केनचित् सोऽयं गकार इति प्रत्यभिज्ञाबलात् बाधे उद्भाविता अस्तु तर्हि घटोऽनित्य इति पक्षत्यागः। पूर्वोक्तदोषाच्च शब्दोऽनित्य एवेति स्वीकारे साध्यत्यागः। अनित्यशब्दः द्रव्यत्वादित्युक्ते परेण स्वरूपासिद्धोऽयमिति दूषिते कृतकत्वादिति पुनर्हेतुप्रयोगे हेतुत्यागः। दृष्टान्तत्यागस्तूदाहृतः। एवं द्रव्यात्मकशब्दः अनित्यकृतकत्वादित्यत्र आश्रयासिद्धेरुद्भावेन अस्तु तर्हि शब्दोऽनित्य इति पक्षविशेषणत्यागः। एवमेव साध्यविशेषणत्यागहेतुविशेषणत्यागादिकमूहनीयम्। इति प्रतिज्ञाहानिः॥

(२) प्रतिज्ञान्तरमिति * पूर्वोक्तदोषोद्दिधीर्षया पूर्वानुक्तविशेषण-विशिष्टतया प्रतिज्ञातार्थकथनम् प्रतिज्ञान्तरम्, पूर्वोक्तप्रतिज्ञायां दूषितायां तत्र विशेषणान्तरदानं प्रतिज्ञान्तरमित्यर्थः। तद्विधं पक्षविशेषणदानात् साध्यविशेषण-दानाच्च। यथा आद्यं, शब्दोऽनित्य इत्यत्र ध्यानावंशतः सिद्धसाधने उद्भाविता वर्णरूपेति पक्षविशेषणदानम्। अन्त्यं यथा, क्षित्यादिकं गुणजन्यं कार्यत्वादित्यत्र अदृष्टजन्यत्वेन सिद्धसाधने उद्भाविता सविषयकेति गुणविशेषणदानम्॥

(३) प्रतिज्ञाविरोध इति * स्वोक्तसाध्यविरुद्धहेतुकथनं प्रतिज्ञानविरोधः, प्रतिज्ञाहेत्वोः विरोधः प्रतिज्ञाविरोध इत्यर्थः। यथा द्रव्यं गुणभिन्नं रूपत्वात् इति॥

(४) प्रतिज्ञासंन्यास इति * स्वोक्तेऽर्थे परेण दूषिते तदपलापः प्रतिज्ञासंन्यासः, स्वयं प्रतिज्ञातस्यापहवः प्रतिज्ञासंन्यास इत्यर्थः। यथा, शब्दः अनित्यः इन्द्रियवेद्यत्वादित्युक्ते परेण सामान्ये व्यभिचारमुद्भाव्य दूषिते केनोच्यते, शब्दोऽनित्य इति स्वोक्तिमपलपति। तत्रापहवश्चतुर्विधो

भवति, क एवमाहेत्येकः, परमतानुवादोऽयं मया कृत इति द्वितीयः, स्वयमुक्तेपि एवमुक्तमिति एवं वदेति तृतीयः, तत्परोक्तं मया इदमेवोक्तमिति चतुर्थः॥

(५) हेत्वन्तरमिति * परोक्तदोषोद्धिधीर्षया पूर्वोक्तहेतुकोटौ विशेषणान्तरोपपादनं हेत्वन्तरम्, शुद्धहेतौ दूषिते तत्र विशेषणान्तरोपादानं हेत्वन्तरमित्यर्थः। यथा, शब्दोऽनित्यः प्रत्यक्षत्वादित्यत्र सामान्ये व्यभिचारे उद्भाविता जातिमत्त्वेसतीति विशेषणदानम्॥

(६) अर्थान्तरमिति * प्रकृतानुपयुक्तार्थकथनमर्थान्तरमिति, प्रयुक्तस्यानुपयुक्तार्थकथनमर्थान्तरमित्यर्थः। यथा, शब्दो नित्यः अस्पर्शवत्त्वादित्युक्ते हेतुरितिपदं हिनोतेस्तुनिप्रत्यये कृते कृदन्तम्, पदञ्च सुप्तिङन्तमित्याद्यर्थान्तरकथनम्॥

(७) निरर्थकमिति * अवाचकशब्दो निरर्थकम्, अवाचकवर्णप्रयोगो निरर्थकमित्यर्थः। यथा, शब्दोऽनित्यः जबगडदशत्वात्। झभघढधषितिवत्। अथवा, असाधुशब्दप्रयोगो निरर्थकमित्यर्थः, यथा, शब्दनित्यमित्यादि॥

(८) अविज्ञातार्थकमिति * परिषत्प्रतिवाद्यबोधप्रोजकपदप्रयोगः अविज्ञातार्थकम्, वादिना चारत्रयमुक्तमपि प्रतिवादिना सदस्यैरपि यद्बुद्ध्यते तत् अविज्ञातार्थकमित्यर्थः। तच्च क्लिष्टान्वयम् अप्रसिद्धार्थकं त्वरितोच्चरितं लाक्षणिकमित्यादिरूपम्॥

(९) अपार्थकमिति * परस्परानन्वितार्थकपदसमूहोऽपार्थकम्, यथा, शब्दः शब्दत्वं घटः पटो वा नित्यमनित्यञ्च प्रमेयत्वादित्यादि॥

(१०) अप्राप्तकालमिति * अवयवानां व्युत्क्रमेण कथनमप्राप्तकालम्, यथा, कृतकत्वात् शब्दोऽनित्य इत्यादि॥

(११) न्यूनमिति * यत्किञ्चिदवयवशून्यावयवाभिधानं न्यूनम्, स्वमतसिद्धावयवानां मध्ये एकस्यानुक्तिरित्यर्थः। उदाहरणं स्फुटम्॥

(१२) अधिकमिति * अधिकहेत्वादिकथनमधिकम्, अनन्वितानुपयुक्तपुनरुक्तभिन्नस्य सिद्धप्रयोजनस्य पुनः कथनमधिकमित्यर्थः। हेतूदाहरणाधिक्यमिति वा। यथा, शब्दोऽनित्यः श्रावणत्वाच्छब्दत्वाच्चेत्यादि। एवमुदाहरणद्वयेपि बोध्यम्॥

(१३) पुनरुक्तमिति * अनुवादं विना कथितस्य पुनः कथनम्, वादिमध्यस्थानुमतिं विना शब्दार्थयोः पुनः कथनं पुनरुक्तमित्यर्थः। यथा, शब्दोऽनित्यः शब्दोऽनित्य इति शब्दपुनरुक्तम्॥

(१४) अननुभाषणमिति * परिषदा त्रिरभिहितस्यापि अननुवादः अननुभाषणम्, वादिना त्रिरुक्तस्य वाक्यस्य सदस्यैः विज्ञातार्थस्य अननुवादः अननुभाषणमित्यर्थः। उदाहरणं स्पष्टम्॥

(१५) अज्ञानमिति * परिषदा विज्ञातस्य वादिना त्रिरभिहितस्यापि वाक्यार्थस्याबोधः अज्ञानम्, वादिना त्रिरुक्तवाक्यस्य सदस्यैः ज्ञातार्थस्य अर्थानवबोधः अज्ञानमित्यर्थः। स्पष्टम्॥

(१६) अप्रतिभेति * उत्तरार्हं परोक्तं बुद्ध्वापि उत्तरस्यास्फूर्तिवशात् तूष्णींभावः अप्रतिभा, प्रतिवादिनाऽनूदिते वादिवाक्ये तदर्थे विज्ञातेपि उत्तरास्फूर्तिवशात् तूष्णींभावः अप्रतिभेत्यर्थः। स्पष्टम्॥

(१७) विक्षेप इति * असम्भवत्कालान्तरकार्यव्यासङ्गमुद्भाव्यकथा-विच्छेदः, असम्भवत्कार्यान्तरव्यासङ्गात्कथाविच्छेदः विक्षेप इत्यर्थः। यथा, इदमेकं कार्यं तिष्ठति तत्कृत्वाऽवशिष्टं करिष्यामीति॥

(१८) मतानुज्ञेति * स्वपक्षे दोषमनुद्धृत्य परपक्षे दोषाभिधानम्, स्वपक्षे दोषाभ्युपगमपूर्वकं परपक्षे दोषप्रसञ्जनम् मतानुज्ञेत्यर्थः। यथा, त्वं चोर इत्युक्ते त्वमपि चोर इत्यादिकम्॥

(१९) पर्यनुयोज्योपेक्षणमिति * उद्भावनार्हपरकीयनिग्रहस्थानानुद्भावनम्, वादिनो निग्रहस्थानसत्त्वेपि प्रतिवादिनः तदनुद्भावनं पर्यनुयोज्योपेक्षणमित्यर्थः। इदमपि स्पष्टम्॥

(२०) निरनुयोज्यानुयोग इति * निग्रहस्थानरहिते निग्रहस्थानोद्भावनम्, अनिग्रहे भ्रान्त्या निग्रहोद्भावनं निरनुयोज्यानुयोग इत्यर्थः। छलजात्योरे-तन्मध्येऽन्तर्भाव इति॥

(२१) अपसिद्धान्त इति * एकसिद्धान्तमाश्रित्य कथाप्रवृत्तौ तद्विरुद्ध-सिद्धान्तमवलम्ब्य उत्तरदानम् अपसिद्धान्तः। यथा, व्यक्तम् एकप्रकृतिकम् विकारत्वात् एकमृत्पिण्डवृत्तिघटशरावोदञ्चनादिवत् इति सांख्यमतमवलम्ब्य प्रयुक्ते का प्रकृतिः को वा विकार इति प्रतिवादिना पृष्टे यस्मिन्

धमिण्यवस्थिते एकधर्मनिवृत्तौ धर्मान्तरमुत्पद्यते सा प्रकृतिः, यो धर्मो निवर्तते उत्पद्यते च स विकारः इति वादिना उक्ते पुनः प्रतिवादी वदति—अपसिद्धान्तः, तव मते असतः उत्पत्त्यभावात् सतो विनाशाभावाच्च, किन्तु आविर्भावतिरोभावमात्रम्, कार्यकारणयोरभेदात्, कारणरूपेण सूक्ष्मतया—ऽवस्थितिः तिरोभावः, कार्यरूपेण स्थूलतयाऽवस्थानमविर्भावः इति। सत्कार्य—वादिमते प्रकृतिविकारयोरुद्भवाभावादिदमनुमानं न सिद्ध्यति, असतः कार्यतावादे त्वपसिद्धान्त इति॥

(२२) हेत्वाभासाश्चेति * तल्लक्षणम् अनुमानपरिच्छेदेऽभिहितम्। चकार उक्तसमुच्चायकः॥ ननु वितण्डाहेत्वाभासच्छलानामपि निग्रहस्थान-लक्षणाक्रान्तत्वेन निग्रहस्थानेष्वन्तर्भावसम्भवे तेषां पृथगुपादानं किं निमित्तमिति चेन्न, तेषां निग्रहस्थानलक्षणाक्रान्तत्वेपि वितण्डात्वादिनापि ज्ञानस्योपयोगित्वात्-पृथगुपादानसम्भवात्। नच तर्हि हेत्वाभासानां सूत्रे पार्थक्येन निग्रहस्थानेषु च परिगणने वितण्डाच्छलयोः निग्रहस्थानेष्वपरिगणने किं बीजमिति वाच्यम्, स्वतन्त्रेच्छस्य नियोगपर्यनुयोगानर्हस्य मुनेस्सम्मतत्वादितिनियमस्यात्रानु-सन्धेयत्वात्। वितण्डाहेत्वाभासच्छलानान्तु पृथगुपादानेपि निग्रहस्थानरूपत्वमपि निर्विवादमेव। ननु निग्रहस्थानानां द्वाविंशतिधा विभागेपि तेषामन्तर्भावानुक्ते-ग्रन्थकारस्य न्यूनतेत्यत आह * शेषं सुगममिति * शेषं क्लृप्तपदार्थान्त-र्भूतत्वादिकम्। प्रतिज्ञाहान्यननुभाषणाज्ञानाऽप्रतिभाविक्षेपपर्यनुयोज्योपेक्षणानामभावे अन्येषां हेत्वाभासव्यतिरिक्तानां गुणे निग्रहस्थानानां हेत्वाभासानाञ्च यथायथं द्रव्यादिष्वन्तर्भावो बोध्यः॥

इति श्रीकुरुगण्ड्युपनामकश्रीरामशास्त्रिणा विरचिते
दीपिकासर्वस्वे भगवदर्पिते षोडशपदार्थनिरूपणं
समाप्तिमगमत्॥

श्री लक्ष्मीनारायणाभ्यां नमः।

दीपिकासर्वस्वे

अथ शक्त्यादिविचारप्रारम्भः

मूल-ननु करतलानलसंयोगे सत्यपि प्रतिबन्धके सति दाहानुत्पत्तेः शक्तिः पदार्थान्तरमिति चेन्न, प्रतिबन्धकाभावस्य कार्यमात्रे कारणत्वेन शक्तेरनुपयोगात्, कारणत्वस्यैव शक्ति-पदार्थत्वात्॥

व्याख्या-ननु दाहं प्रति वह्नेः अन्वयव्यतिरेकाभ्यां कारणत्वं क्लृप्तम्, तत्र कारणतावच्छेदकं न वह्नित्वम्, प्रतिबन्धकीभूतमणिसमवधाने दाहानुत्पत्तेः, किन्तु दाहानुकूलशक्तिमत्त्वेन वह्नेः दाहकारणत्वं स्वीकार्यम्, सा च उत्पादविनाशशालिनी, एवं च मणिसमवहितवह्नौ शक्तेर्नाशस्वीकारेण तद्विशिष्ट-वह्निरूपकारणाभावात् न तदा दाहापत्तिः, प्रतिबन्धकापनयने तादृशशक्तेरुत्पत्ति-स्वीकारेण तादृशशक्तिविशिष्टवह्निसत्त्वादेव दाहोत्पत्तिस्सभवति, तस्माद्दाहान्यथानुपपत्त्या स्वीकृतायाः शक्तेः क्लृप्तपदार्थेष्वनन्तर्भूतत्वात्। अतिरिक्तत्व-मावश्यकमिति कथं सप्तैव पदार्था इति प्राभाकरमतमुपन्यस्यति (शक्तेरति-साधकानुमानप्रयोगादिकं प्रत्यक्षपरिच्छेदे निरूपितं तत्र द्रष्टव्यं) नन्विति * करतलानलसंयोगे सत्यपीति * करतलानलसंयोगे सत्यपीति * इदञ्च दाहकारणसत्त्वप्रदर्शनाय * शक्तिरिति * दाहान्यथानुपपत्त्या वह्नौ शक्तिरित्यर्थः * पदार्थान्तरमितीति * तथा च द्रव्यत्वाद्यभावत्वान्तक्लृप्तपदार्थ-विभाजकधर्मभिन्नपदार्थविभाजकधर्मवत्त्वे सति तादृशपदार्थविभाजकधर्मान्यतम-शून्यत्वे सति वस्तुवादितिपरिशेषानुमानात् शक्तेरतिरिक्तत्वसिद्धिरिति भावः दाहं प्रति मणित्वेन प्रतिबन्धकत्वस्वीकारमात्रेण मणिसमवधानकाले दाहापत्तिवारणेन शक्तिस्वीकारे प्रमाणाभावः। नचैवं मणिसमवधाने उत्तेजक-वशात् अनुभवसिद्धदाहानुपपत्तिः मण्यभावरूपकारणाभावादिति वाच्यम्,

उत्तेजकाभावविशिष्टमणरेव प्रतिबन्धकत्वं स्वीकृत्य तादृशविशिष्टमण्य-
भावस्यैव कारणत्वस्वीकारेण प्रकृतौ तत्सत्त्वान्नोक्तानुपपत्तिः। नचैवं वहित्व-
मण्यभावत्वाभ्यां कार्यकारणभावद्वयकल्पनाप्रयुक्तं गौरवं दुर्वारमिति वाच्यम्,
अनन्तशक्तितत्प्रागभावतद्धवंसकल्पनाप्रयुक्तगौरवापेक्षया ईदृशकार्यकारण-
भावद्वयकल्पनाप्रयुक्तगौरवस्याकिञ्चित्करत्वात् इत्याशयेन परिहरति *
प्रतिबन्धकाभावस्येति * उत्तेजकाभावविशिष्टमण्यभावस्येत्यर्थः * कार्यमत्र
इति * दाहत्वादिरूपकार्यतावच्छेदकधर्मावच्छिन्न इत्यर्थः * कारणत्वेनेति
* अन्यथानुपपत्त्या स्वीकृतकारणत्वेनेत्यर्थः उक्तानुपपत्तिवारणायेति शेषः
* शक्तेरनुपयोगादिति * शक्तेरप्रामाणिकत्वादित्यर्थः। नन्वेवं सति वह्नौ
दहनशक्तिरिति सकलप्रवादो व्याहन्येतेत्यत आह * कारणत्वस्यैवेति *
दाहकारणत्वस्यैवेत्यर्थः * शक्तिपदार्थत्वादिति * शक्तिपदतात्पर्यविषय-
त्वादित्यर्थः॥

मूल-ननु भस्मादिना कांस्यादौ शुद्धिदर्शनात् आधे-
यशक्तिरङ्गीकार्येति चेन्न, भस्मादिसंयोगसमानकालीनास्पृश्यस्पर्श-
प्रतियोगिकयावदभावसहितभस्मादिसंयोगध्वंसस्य शुद्धिपदार्थत्वात्।
स्वत्वमपि न पदार्थान्तरम्, यथेष्टविनियोगयोग्यत्वस्य स्वत्वरूपत्वात्
तदवच्छेदकञ्च प्रतिग्रहादिलब्धत्वमेवेति॥

व्याख्या-करतलानलसंयोगेत्यादिग्रन्थेन प्राभाकराभिमताम् अनुकूल-
शक्तिं निराकृत्य मीमांसकैकदेश्यभिमताम् आधेयशक्तिं निराकर्तुं तदीयमत-
मुपन्यस्यति * ननुभस्मादिनेति * भस्मादिनेत्यत्रादिपदेनाम्लादेः कांस्यादेरित्य-
त्रादिपदेन ताम्रादेश्च परिग्रहः कार्यः * शुद्धिदर्शनादिति * शुद्धेः दर्शनात्,
शुद्धेः मालिन्यनिवृत्तिपूर्वकशुद्धेः, दर्शनात् प्रत्यक्षसिद्धत्वादित्यर्थः। कांस्यादि-
शुद्धिप्रयोजकाः “श्लो॥ भस्मना शुद्ध्यते कांस्यं, ताम्राम्नेण शुद्ध्यति,
गोमयाच्छुद्ध्यते भूमिः, नारी तु रजसा तथा, इत्यादिवचनेन प्रदिपादिताः,
एतत्पद्यस्थचरमदलेन मृण्मयेन रजसा पञ्चलोहान्तर्गतं पित्तलं नारी च
शुद्ध्यतीत्यर्थो ग्राह्यः * आधेयशक्तिरिति * ज्ञापकशक्तेर्व्यवच्छेदः”। शुद्धि-
रूपेत्यादिः। तथाच कांस्यादिषु आधेयभूता शुद्धिरूपा आधेयशक्तिरङ्गी-
कार्येत्यर्थः। तथाच शक्तेरस्या अतिरिक्तायास्सद्भावे सप्तैव पदार्था इति
कथनमसमञ्जसमिति भावः। शुद्धिरूपा आधेयशक्तिः एतादृशसंयोगध्वंसरूपैव

नातिरिक्तः पदार्थ इति नैयायिकः समाधत्ते * भस्मादिसंयोगेति * भस्मादि-
संयोगसमानकालीनाः ये अस्पृश्यस्पर्शप्रतियोगिका यावन्तोऽभावाः तत्समुदाय-
सहितः यो भस्मादिसंयोगध्वंसः स एव शुद्धि पदार्थ इत्यर्थः (यावदभाव-
सहितत्वञ्च संयोगध्वंसे स्वसामानाधिकरण्यस्वसमानकालीनत्वोभयसम्बन्धेन
तद्विशिष्टत्वरूपम्) भस्मादिसंयोगध्वंसस्यैव शुद्धिपदार्थत्वाङ्गीकारे प्रकृते
भस्मादिसंयोगाभावेपि यत्र कांस्यादौ प्राक्तनस्य भस्मादिसंयोगस्य नाशानन्तरं
यदा पुनरपि अस्पृश्यस्पर्शस्सम्भवति तदा तत्रापि भस्मादिसंयोगध्वंसस्य
सत्त्वात् तस्मिन्नपि कांस्यादौ शुद्धिप्रसङ्गः (अस्पृश्यस्पर्शकाले शुद्धिनैकस्यापीष्टा)
अतो ध्वंसे अस्पृश्यस्पर्शप्रतियोगिकायावदभावसहितत्वनिवेशः, तदा
तस्याभावान्नापत्तिः। अथावे यावत्त्वानिवेशे प्रकृते भस्मादिसंयोगाभावेपि यत्र
प्राक्तनस्य भस्मादिसंयोगस्य नाशः यत्किञ्चिदस्पृश्यस्पर्शश्च वर्तते तत्रापि
यत्किञ्चिदस्पृश्यस्पर्शाभावरूपस्य विशेषाभावस्य सत्त्वाच्छुद्धिप्रसङ्गः,
यावत्त्वनिवेशे तु प्रकृते विद्यमानस्य अस्पृश्यस्पर्शत्वाभावस्यापि यावदन्तर्गततया
तदा तस्याभावान्नापत्तिः। अस्पृश्यस्पर्शानाम् अनेकजातीयानां एकरूपेण निवेशस्य
कर्तुमशक्यतया एकरूपेण अस्पृश्यस्पर्शसामान्याभावस्य निवेशयितुमशक्यतया
प्रातिस्विकरूपेण तत्तदभावकूटस्य निवेशः कार्यः। ननु चैत्रस्येदं धनमित्यादौ
धनादौ प्रतीयमानस्य स्वत्वरूपस्य पदार्थान्तरस्य विद्यमानत्वात् कथं सप्तैव
पदार्था इत्यत आह * स्वत्वमपि न पदार्थान्तरमिति * अत्रापिशब्देन
अनुक्तप्रतियोगित्वकार्यत्वकारणत्वादिपरिग्रहः कार्यः * तदवच्छेदकमिति
* तत्प्रयोजकमित्यर्थः। तथाच दानप्रतिग्रहविक्रयादिलब्धत्वं धनादौ पुरुषस्य
स्वत्वं सम्पादयतीत्यर्थः। प्रतियोगिताया नित्यवृत्तेः प्रतियोगिरूपत्वं
तदवच्छेदकरूपत्वं वा, अनित्यवृत्तेस्तस्याः प्रतियोगितावच्छेदकरूपत्वम्,
नित्यवृत्तेरनित्यवृत्तेर्वा तस्याः प्रतियोगितावच्छेदकरूपत्वं ग्राह्यम्, एवं
कार्यत्वकारणत्वादीनामप्यन्तर्भावो ग्राह्यः॥ इति शक्तिविचारस्समाप्तः॥

* अथ विधिवाद आरभ्यते *

मूल-अथ विधिर्निरूप्यते, प्रयत्नजनकचिकीर्षाजनकज्ञान-
विषयो विधिः, तत्प्रतिपादको लिङादिर्वा। कृत्यसाध्ये प्रवृत्त्यदर्शनात्
कृतिसाध्यताज्ञानं प्रवर्तकम्। नच विषभक्षणादौ प्रवृत्तिप्रसङ्गः,

इष्टसाधनतालिङ्गकृतिसाध्यताज्ञानस्य काम्यस्थले विहितकालशु-
चिजीवित्वनिमित्तज्ञानजन्यस्य नित्यनैमित्तिकस्थले प्रवर्तकत्वात्।
नचाननुगमः, स्वविशेषणवत्तावप्रतिसन्धानजन्यत्वस्यानुगतत्वादिति
गुरवः। तन्न, लाघवेन कृतिसाध्येष्टसाधनताज्ञानस्यैव चिकीर्षाद्वारा
प्रयत्नजनकत्वात्। नच नित्यनैमित्तिकस्थले इष्टसाधनत्वाभावात्
अप्रवृत्तिप्रसङ्गः, तत्रापि प्रत्यवायपरिहारस्य पापक्षयस्य च
फलत्वकल्पनात्, तस्मात् कृतिसाध्येष्टसाधनत्वमेव लिङ्गार्थः॥

व्याख्या—सर्वेषां पदार्थानां सप्तसु पदार्थेष्वन्तर्भाव निरूप्य मूलस्य
न्यूनतां परिहर्तुं विधिं निरूपयति * अथेति * गुरुमतसाधारण्येन नैयायिक-
मतसाधारण्येन च विधिपदार्थं निरूपयति * प्रयत्नजनकेति * शब्दार्थस्तु,
प्रयत्नजनिका या चिकीर्षा तज्जनकं यद्ज्ञानं तद्विषयो विधिरित्यर्थः। गुरुमते
कृतिसाध्यत्वमेव लिङ्गार्थः, तन्मते कृतिसाध्यताज्ञानमेव चिकीर्षाद्वारा
प्रयत्नकारणमिति कार्यकारणभावः स्वीकृतः। नैयायिकमते कृतिसाध्यता
विशिष्टेष्टसाधनताविशिष्टबलवदनिष्टाननुबन्धित्वं विध्यर्थः, एतन्मते एतादृश-
विशिष्टविषयकं ज्ञानं चिकीर्षाद्वारा प्रयत्नसाधनमिति प्राञ्चो वदन्ति।
कृतिसाध्यताज्ञानम् इष्टसाधनताज्ञानं बलवदनिष्टाननुबन्धित्वज्ञानञ्च दण्ड-
चक्रादिन्यायेन पृथगेव चिकीर्षाद्वारा प्रयत्नकारणानीति नवीनाः वदन्ति।
केचन बलवद्विष्टसाधनताज्ञानस्य प्रवृत्तिप्रतिबन्धकत्वमङ्गीकृत्य बलवदनिष्टा-
ननुबन्धित्वज्ञानस्य प्रवृत्तिकारणत्वं नाङ्गीकुर्वन्ति। तादृशविशिष्टविषयकज्ञानस्य
प्रवृत्तिकारणत्वाङ्गीकर्तृप्राचीनमते विशेषणविशेष्यभाववैपरीत्येन विनिगमना-
विरहप्राप्ताः बहवः कार्यकारणभावास्सम्भवन्ति, तथाहि, कृतिसाध्यता-
विशिष्टेष्टसाधनताविशिष्टबलवदनिष्टाननुबन्धित्वज्ञानत्वेनैकं कारणत्वम्,
बलवदनिष्टाननुबन्धित्वविशिष्टेष्टसाधनताविशिष्टकृतिसाध्यताज्ञानत्वेनापरं
कारणत्वम्, इष्टसाधनताविशिष्टकृतिसाध्यताविशिष्टबलवदनिष्टाननुबन्धि-
त्वज्ञानत्वेनान्यत्कारणत्वम्, इष्टसाधनताविशिष्टबलवदनिष्टाननुबन्धित्व-
विशिष्टकृतिसाध्यताज्ञानत्वेनापरं कारणत्वम्, कृतिसाध्यताविशिष्टबल-
वदनिष्टाननुबन्धित्वविशिष्टेष्टसाधनताज्ञानत्वेनान्यत्कारणत्वमङ्गीकार्यम्,
एवमेतादृशा बहवः कार्यकारणभावास्सम्भवन्तीति प्राचीनमते महागौरवं प्रसज्यते।
एतद्ज्ञानत्रयस्य पृथगेव कारणत्वाङ्गीकर्तृनवीनमते तादृशकार्यकारणभावानाम-

सम्भव इति लाघवञ्च ग्राह्यम्। कृत्यसाध्ये चन्द्रानयनादौ प्रवृत्त्यदर्शनेन कृतिसाध्यताज्ञानस्य द्विष्ट (दुःख) साधने विषभक्षणादौ प्रवृत्त्यदर्शनेन इष्टसाधनताज्ञानस्य विषसंपृक्तान्नभक्षणादौ तृप्तिरूपेष्टसाधनत्वकृतिसाध्यत्व-योस्सत्त्वेपि मरणजनके प्रवृत्त्यदर्शनेन बलवदनिष्टाननुबन्धित्वज्ञानस्य च चिकीर्षाद्वारा प्रवृत्तिहेतुत्वमङ्गीकार्यम्। यथा परामर्शद्वारा व्याप्तिज्ञाननिष्ठं अनुमितिकारणत्वम् अनुमितिजनकपरामर्शजनकत्वविशिष्टानुमितिजनकत्वरूपं तथा कृतिसाध्यताज्ञानादिनिष्ठं चिकीर्षाद्वारा प्रयत्नहेतुत्वमपि प्रयत्नजनक-चिकीर्षाजनकत्वे सति प्रयत्नजनकत्वरूपं ग्राह्यम्। केचित्तु, कृतिसाध्यत्वादि-ज्ञानस्य चिकीर्षा प्रत्येव कारणत्वम्, चिकीर्षाया एव प्रवृत्तित्वावच्छिन्नं प्रति कारणत्वमिति वदन्ति। केचित्तु, चिकीर्षामद्वारीकृत्य तद्धेतोरेव तद्धेतुत्वे मध्ये किं तेनेति न्यायमनुसृत्य तस्यैव प्रवृत्तिहेतुत्वमभ्युपगच्छन्ति; तन्मते तत्कारणत्रयस्य सत्त्वेपि यत्र चिकीर्षाप्रतिबन्धकोपनिपातः तत्रानुभवसिद्धस्य प्रवृत्त्यभावस्य अपलापप्रसङ्ग इत्याद्यनुपपत्तयो दुर्वाराः। चिकीर्षाप्रतिबन्धका-भावस्यापि प्रवृत्तिकारणकोटौ प्रवेशने स्वप्रतिबन्धकाभावस्य स्वकारणकोटौ प्रवेशस्यानुभवस्समुचितत्वे अन्यप्रतिबन्धकाभावस्यापि स्वकारणकोटौ प्रवेशनेऽसामञ्जस्यं गौरवञ्चेत्यलम्॥

गुरुमते प्रयत्नजनकचिकीर्षाजनकज्ञानं कृतिसाध्यताज्ञानमात्रं, तद्विषयत्वं कृतिसाध्यत्वेऽक्षतमिति समन्वयः। नैयायिकमते तादृशज्ञानं कृतिसाध्यत्व-विशिष्टेष्टसाधनत्वविशिष्टबलवदनिष्टाननुबन्धित्वरूपविशिष्टविषयकं ज्ञान-मादाय प्राचीनमते तादृशविशिष्टे समन्वयो ग्राह्यः। नवीनमते कृतिसाध्य-त्वादित्रिकविषयकं समुच्चयात्मकं ज्ञानम् एकैकविषयकज्ञानत्रयं वा समुपादाय तत्रिके समन्वयः कार्यः। अत्रम्भट्टोपि चिकीर्षाद्वारैः कृतिसाध्यत्वादिज्ञानस्य कारणत्वमङ्गीकरोतीति एतादृशविधित्वनिर्वचनानुसारेण ज्ञायते। विधायक एव विधिरित्याशयेनाह * तत्प्रतिपादकइति * लिङादीत्यादिपदेन लोटत्व-प्रत्ययादिपरिग्रहाः। गुरुमतमुपपादयति * कृत्यसाध्यइति * कृत्यसाध्यत्वेनावगते चन्द्रानयनादावित्यर्थः * कृतिसाध्यताज्ञानं प्रवर्तकमिति * चिकीर्षा द्वारीकृत्य प्रवृत्तिजनकमित्यर्थः। ननु कृत्यसाध्यत्वेनावगते चन्द्रानयनादौ प्रवृत्तिप्रसङ्ग-वारणाय कृत्यसाध्यत्वज्ञानाभावस्यैव प्रवर्तकत्वमङ्गीकार्यमिति चेन्न, तथासति विनिगमनाविरहेण कृतिसाध्यत्वाभावतद्व्याप्यवत्ताज्ञानयोः कृतिसाध्यभेदतद्वाप्य-

वत्ताज्ञानयोश्च कारणत्वस्याङ्गीकर्तव्यतया गौरवेण कृतिसाध्यताज्ञानस्यैव कारणत्वस्यावश्यमभ्युपेयत्वात्। ननु विषभक्षणादावपि कृतिसाध्यताज्ञान-सद्भावात्प्रवृत्तिप्रसङ्ग इत्याशङ्कां प्रकारान्तरेण परिहरति * नचेति * इष्टसाधनतालिङ्गकेति * इष्टसाधनतालिङ्गकत्वञ्च इष्टसाधनतारूपहेतु-विषयकानुमानज्ञानजन्यत्वम्, अनुमानप्रयोगस्तु, अयं मत्कृतिसाध्यः मत्कृति-विनाऽनुपपद्यमानत्वे सति मदिष्टसाधनत्वात् इति रीत्या ग्राह्यः। विषभक्षणादौ इष्टसाधनताज्ञानाभावान्न प्रवृत्तिप्रसङ्गः * काम्यस्थल इति * ज्योतिष्टोम-यागादिरूपकाम्यस्थल इत्यर्थः। ननु मीमांसायां स्वर्गाद्यर्थं दर्शपूर्णमासादिकमेव केवलामुष्मिकफलकाम्यत्वेन परिगणितम्, नतु ज्योतिष्टोमस्य काम्यत्वं कुत्रापि श्रूयते इति चेन्न, दर्शपूर्णमासाभ्यां स्वर्गकामो यजेतेतिवत् ज्योतिष्टोमेन स्वर्गकामो यजेतेत्यत्रापि स्वर्गरूपफलस्य श्रुत्या काम्यत्वानपायात्। वस्तुतस्तु, ज्योतिष्टोमस्यापि अग्निहोत्रादिवत् नित्यत्वमेव, फलश्रुतिस्तु तत्र प्ररोचनार्थेऽतः साम्प्रदायः। ज्योतिष्टोस्य नित्यत्वस्वीकारे दर्शपूर्णमासादिकं कारीर्यादिकञ्च काम्यकर्मोदाहरणं ग्राह्यम्॥

विहितकालेति * ज्योतिष्टोमादिकाम्यस्थले इष्टसाधनतालिङ्गककृति-साध्यताज्ञानं प्रवर्तकम्। सन्ध्यावन्दनाग्निहोत्रादिनित्यस्थले विहितकालशु-चिजीवित्वज्ञानाधीनं कृतिसाध्यताज्ञानं प्रवर्तकम्। नैमित्तिकस्नानादौ आशौचादि-निमित्तज्ञानाधीनं पृथिकृदिष्ट्यादौ दर्शपूर्णमासातिपत्तिज्ञानाधीनं कृतिसाध्यताज्ञानं प्रवर्तकम्। अनुमानप्रयोगस्तु, अहम् एतत्कालकृतिसाध्यसन्ध्यावन्दनकः एतत्कालशुचिजीवित्वात् अहम् एतत्कालीनकृतिसाध्यस्नानकः आशौचवत्त्वा-दिति रीत्या ग्राह्यः। अननुगमइति * एकस्य प्रवृत्तिसामान्यप्रयोजकस्याभावा-दित्यर्थः * स्वविशेषणवत्तेति * स्वं वर्तमानः पुरुषः, तद्विशेषणं तद्वृत्तिः कामनादिरूपो धर्मः, तद्वत्ताप्रतिसन्धानं स्वविषयसाधनत्वसम्बन्धेन तद्विशिष्टत्व-ज्ञानम्, तज्जन्यत्वस्य, अनुगतत्वात् प्रवृत्तिप्रयोजकत्वेनैकस्य धर्मस्य निश्चित-त्वादित्यर्थः (स्वं पक्षः, तद्विशेषणं तद्वृत्त्यसाधारणधर्मः, तथाच पक्षविशेष्यक-पक्षवृत्त्यसाधारणधर्मप्रकारकज्ञानजन्यत्वस्येत्यर्थः इति नृसिंहप्रकाशिकाया-मुक्तम्) गुरुणां मतं खण्डयति * तन्नेति * जन्यत्वाद्यघटितस्य कारणता-वच्छेदकत्वेत्त्रववमित्याह * लाघवेनेति * किञ्च गुरुमते व्याप्तपक्षधर्मत्वादि-ज्ञानप्रयुक्तगौरवं स्यात्, नैयायिकमते तदभाव इत्यपि ग्राह्यम् * कृतिसाध्येति

* अत्र बलवदनिष्टाननुबन्धित्वस्याप्यन्तर्भावः कार्यः। तथाच कृतिसाध्यत्वादि-
त्रिकस्य एकविशिष्टापरत्वेन चिकीर्षाद्वारा प्रवृत्तिकारणत्वं प्राचीनमते। नवीनमते
तत्र दण्डचक्रादिन्यायेन पृथगेव कारणत्वमभ्युपेयते। ननु ज्योतिष्टोमेन
स्वर्गकामो यजेतेति श्रुत्या ज्योतिष्टोमादिकाम्यकमरण एव फलं श्रूयते,
नित्यनैमित्तिकयोः अकरणे प्रत्यवायः करणे फलाभावश्च श्रूयते, आशौचादि-
निमित्तज्ञानाधीनं स्नानादिकं दर्शपूर्णमासातिपातप्रयुक्तं पथिकृदिष्ट्यादिकं
नैमित्तिकम्, तत्रोभयत्र फलाश्रवणेन इष्टसाधनत्वाभाव इत्यत आह *
नित्यनैमित्तिक इति * प्रागभावस्यानादित्वेन जन्यत्वाभावेपि नित्यकर्माचरण-
प्रत्यवायप्रागभावयोः अन्वयव्यतिरेकसद्भावेन ययोरन्वयव्यतिरेकौ स्तः तयोः
प्रयोज्यप्रयोजकभावस्य निश्चितत्वेन योगक्षेमसाधारणं जन्यत्वं प्रत्यवायपरिहार-
स्याक्षतमितीष्टत्वमव्याहृतमित्याह * प्रत्यवायपरिहारस्येति * प्रत्यवायप्रागभाव-
स्येत्यर्थः। सन्ध्यावन्दनादेः मुख्यमिष्टसाधनत्वमप्युपपादयति * पापक्षयस्येति
* चकारः पूर्वकल्पेऽस्वरसोद्भावनार्थः। तथाच “सन्ध्यामुपासते ये तु सततं
संश्रितव्रताः, विधूतपापास्ते यान्ति ब्रह्मलोकं सनातनम्” नित्यनैमित्तिकरेवकुर्वाणे
दुरितह्ययम्, इत्यादिवचनैः पापक्षयस्य ब्रह्मलोकवाप्तेश्च फलत्वं प्रतिपाद्यत
इति भावः। नचैवं नित्यनैमित्तिकयोरपि काम्यत्वापत्तिः फलवत्त्वादति वाच्यम्,
फलकामनापूर्वकानुष्ठानाभावात्, तत्तद्विधिवाक्ये फलकामिनमुद्दिश्य तदर्थफल-
साधनत्वेन विधानाभावाच्च काम्यत्वानुपपत्तेः * तस्मादिति * प्रवृत्तिमात्रे
इष्टसाधनताज्ञानस्य कारणत्वकल्पने बाधकाभावादित्यर्थः * कृतिसाध्येति
* कृतिसाध्यताविशिष्टेष्टसाधनताविशिष्टबलवदनिष्टाननुबन्धित्वं वा लिङ्गर्थः।
अत्रैवकारः कृतिसाध्यत्वमात्रस्य लिङ्गर्थताव्यवच्छेदकः॥

मूल-ननु ज्योतिष्टोमेन स्वर्गकामो यजेतेत्यत्र लिङ्गापि
स्वर्गसाधनपूर्व कार्यं प्रतीयते, यागस्याशुतरविनाशिनः कालान्तर-
भाविस्वर्गसाधनत्वायोगात्तद्योग्यं स्थायिककार्यमपूर्वमेव लिङ्गर्थः।
कार्यं कृतिसाध्यं कृतेस्मविषयत्वाद्विषयाकाङ्क्षायां यागो
विषयत्वेनान्वेति, कस्य कार्यमिति नियोज्याकाङ्क्षायां स्वर्गकामपदं
नियोज्यपरतयाऽन्वेति, कार्यबोद्धा नियोज्यः, तेन ज्योतिष्टोमनामक-
यागविषयकं स्वर्गकामस्य कार्यमिति वाक्यार्थस्सम्पद्यते, वैदिक-
लिङ्गे यावज्जीवमग्निहोत्रं जुहुयादिति नित्यवाक्येऽप्यपूर्वमेव वाच्यं

कल्प्यते, आरोग्यकामो भेषजपानं कुर्यादित्यादौ लौकिकलिङः क्रियाकार्ये लक्षणोति चेन्न, यागस्याप्ययोग्यतानिश्चयाभावेन साधनतया प्रतीत्यनन्तरं तन्निर्वाहार्थमवान्तरव्यापारतयाऽपूर्वकल्पनात् कीर्तनादिना नाशश्रुतेः न योगध्वंसो व्यापारः, लोकव्युत्पत्ति-बलात्क्रियायामेव कृतिसाध्येष्टसाधनत्वं लिङात् बोध्यत इति लिङत्वरूपेण विध्यर्थत्वम् आख्यातत्वेन प्रयत्नार्थकत्वम्, पचति पाकं करोतीति विवरणदर्शनात् किं करोतीति प्रश्ने पचतीत्युत्तराच्च आख्यातस्य प्रयत्नार्थकत्वात्॥

व्याख्या—ज्योतिष्टोमेन स्वर्गकामो यजेतेत्यत्र लिङादेः कार्ये (कृति-साध्यापूर्वे) शक्तिमङ्गीकुर्वतां गुरुणां मतमुपन्यस्यति * नन्विति * अत्र नैयायिकमते कृतिसाध्यत्वविशिष्टेष्टसाधनत्वविशिष्टबलवदनिष्टाननुबन्धित्व-विशिष्टज्योतिष्टोमनामकयागानुकूलकृतिमान् स्वर्गकाम इति शाब्दबोधः। गुरुमते तु ज्योतिष्टोमनामकयागविषयिणी पुरुषसमवेता या कृतिः तत्साध्यं स्वर्गसाधनीभूतमपूर्वमिति लिङर्थविशेष्यको बोधः अङ्गीक्रियते। प्रथमान्तपदार्थ-मुख्यविशेष्यकबोधो नैयायिकमते, धात्वर्थमुख्यविशेष्यकबोधो वैयाकरणमते, आख्यातार्थमुख्यविशेष्यकबोधो मीमांसकमतेऽभ्युपेयते। लिङिलिङत्वमाख्या-तत्वञ्चेति धर्मद्वयं विद्यते, नैयायिकमते लिङत्वावच्छिन्नस्य कृतिसाध्यत्वादि-धर्मत्रिकार्थकत्वम् आख्यातत्वावच्छिन्नस्य कृतित्वावच्छिन्नार्थकत्वञ्चाभ्युपेयते। अत एव यजति यजेतेत्यत्र बोधयोर्भेदस्सुवचः, यतः यजतीत्यत्र लिङोऽभावेन यजनानुकूलकृतिमानिति यजेतेत्यत्र लिङस्सद्भावेन कृतिसाध्यत्वादि-विशिष्टयागानुकूलकृतिमानिति बोधोङ्गीक्रियते * स्वर्गसाधनमपूर्वमिति * ननु इष्टसाधनत्वादेर्लिङर्थत्वे स्वर्गसाधनत्वप्रतीतिः कथमिति चेन्न, स्वर्गकामपद-समभिव्याहारेण इष्टस्वर्गरूपत्वेन अन्वयोपपत्तेः * अपूर्वमेव लिङर्थ इति * अत्रायमाशयः, लिङः स्वर्गसाधनीभूतापूर्वरूपकार्य एव शक्तिरङ्गीकार्या, नतु इष्टसाधनत्वादिविशिष्टकृतिसाध्यतारूपकार्यत्वे। तथाहि, कार्यत्वे शक्तिकल्पने यागस्य द्रव्यत्यागरूपत्वेन त्यागश्चेच्छारूपत्वेन (देवतोद्देशेन द्रव्यत्यागो यागः। स्वस्वत्वध्वंसजनकेच्छा त्यागः) इच्छायाश्च क्षणद्वया-वस्थायित्वेन साधनस्य कार्याव्यवहितप्राक्क्षवृत्तित्वनियमेन कालान्तरभावि-स्वर्गरूपेष्टसाधनत्वम् इदानीन्तनेच्छारूपयागे न सम्भवतीतीष्टसाधनत्वान्वयस्य

बाधस्सम्भवति। तादृशकार्ये शक्तिकल्पने तु अपूर्वस्य इदानीन्तनयागजन्य-
त्वस्याक्षततया तस्य स्वर्गपर्यन्तस्थायित्वाङ्गीकारे बाधकाभावेन नान्वयानुप-
पत्तिरिति। अन्वयप्रकारं दर्शयति * कार्यं कृतिसाध्यमिति * यागे कृतिसाध्यत्वं
साक्षादन्वेति, अपूर्वं तु यागद्वारा तदन्वेतीति बोध्यम्। विध्यर्थापूर्वमुख्य-
विशेष्यकबोधं दर्शयति * कार्यबोद्धेति * मत्कृतिसाध्यमिति ज्ञानवानित्यर्थः।
* तेनेति * स्वर्गकामस्य लिङ्गर्थे कार्ये तदेकदेशे यागस्यान्वयेनेत्यर्थः।
तथाच ज्योतिष्टोमेन स्वर्गकामो यजेतेत्यत्र बोधप्रकार इत्थम्, धान्येन
धनवानित्यत्रेव ज्योतिष्टोमेनेति तृतीयाया अभेदोऽर्थः, तस्य यजिधात्वर्थ-
यागेऽन्वयः, तस्य लिङ्गर्थीभूतकृतिसाध्यत्वरूपकार्यत्वावच्छिन्नघटककृतौ
विषयतासम्बन्धेनान्वयः, स्वर्गकामपदार्थस्य समवेतत्वसम्बन्धेन कार्यत्वेन
बोध्यमाने अपूर्वस्वरूपे कार्यत्वावच्छिन्नेन्वयः। “तत्कामेन क्रियमाणं वेदविहितं
कर्म तज्जनकं भवतीति नियमेन स्वर्गकामेन क्रियमाणं कर्म तज्जन्यमपूर्वञ्च
स्वर्गजनकं भवतीति स्वर्गजनकत्वमर्थात्कार्यरूपेऽपूर्वं मानसिकबोधे भासते।
शब्दजन्यो बोधस्तु, ज्योतिष्टोमाभिन्नयागविषयककृतिसाध्यमपूर्वं स्वर्गकाम-
समवेतमिति, अयमेव बोधः वाक्यार्थस्सम्पद्यत इत्यनेन ग्रन्थकृता प्रदर्शितः॥

मीमांसकैकदेशिनस्तु प्रकारान्तरेण तत्र बोधप्रकारं वदन्ति। तथाहि,
यजेतेत्यत्रास्त्यशद्वयं यजिधातुः प्रत्ययश्च, प्रत्ययेप्यस्त्यशद्वयम् आख्यातत्वं
लिङ्त्वञ्च, तत्राख्यातत्वं दशलकारसाधारणम् लिङ्त्वं पुनः लिङ्मात्रे,
उभाभ्यामप्यंशाभ्यां भावनैवोच्यते, भावना नाम भवितुर्भवनानुकूलो भावयितु-
र्व्यापारविशेषः, सा द्विविधा शब्दभावना अर्थभावना चेति, तत्र पुरुषप्रवृत्त्यनुकूलो
भावयितुर्व्यापारविशेषशब्दीभावना, सा च लिङ्शेनोच्यते, लिङ्श्रवणे अयं
मां प्रवर्तयति मत्प्रवृत्त्यनुकूलव्यापारवानयमिति नियमेन प्रतीतेः यद्यस्मा-
च्छब्दान्नियमेन प्रतीयते तत्तस्य वाच्यम्, यथा गामानयेत्यत्र अस्मिन् वाक्ये
गोशब्दस्य गोत्वं, स च व्यापारविशेषो लौकिकवाक्ये पुरुषनिष्ठोऽभिप्रायविशेषः,
वैदिकवाक्ये तु पुरुषाभावात् लिङादिशब्दनिष्ठ एव, अतएव शब्दाभावेनेति
व्यवहियते, सा च भावना अंशत्रयमपेक्षते साध्यं साधनमितिकर्तव्यताञ्च
किं भावयेत्केन भावयेत्कथंभावयेदिति, तत्र साध्याकाङ्क्षायां वक्ष्यमाणां
शत्रयोपेता आर्थीभावना साध्येत्वेनान्वेति, एकप्रत्ययगम्यत्वेन समानाभिधान
श्रुतेः, संख्यादीनामेकप्रत्ययगम्यत्वेपि अयोग्यत्वान्नसाध्यत्वेनान्वयः, साधना-

कांक्षायां लिङादिज्ञानं करणत्वेनान्वेति, तस्य च करणत्वं न भावनोत्पादकत्वेन, तत्पूर्वमपि तस्याश्शब्दे सत्त्वात्, किन्तु भावनाज्ञापकत्वेन शब्दभावनाभाव्य-निर्वर्तकत्वेन वा, इति कर्तव्यताकाङ्क्षायां अर्थवादज्ञाप्यप्राशस्त्यमिति-कर्तव्यतात्वेनान्वेति। प्रयोजनेच्छजनितक्रियाविषयव्यापारः आर्थीभावना, सा च आख्यातत्वांशेनोच्यते, आख्यातसामान्यस्य व्यापारवाचित्वात्, साप्यंशत्रयम-पेक्षते साध्यसाधनमितिकर्तव्यताञ्च किं भावयेत् केन भावयेत् कथं भावयेदिति, तत्र साध्याकाङ्क्षायां स्वर्गादिफलं साध्यत्वेनान्वेति, साधनाकाङ्क्षायां यागादिः करणत्वेनान्वेति, इति कर्तव्यताकाङ्क्षायां प्रयाजाद्यङ्गजातमितिकर्तव्यता-त्वेनान्वेति। तथाच यागकरणिका स्वर्गादिसाध्यका प्रयाजाद्यङ्गजातनिष्ठेति-कर्तव्यताका या आर्थीभावना तत्साध्यका प्राशस्त्यज्ञाननिष्ठेतिकर्तव्यताका लिङादिज्ञानकरणका शाब्दीभावेनेति तन्मते बोधः॥

अयं विषयः मीमांसार्थसंग्रहादुद्धृतः अगानिर्दिष्टः॥

ननु नित्यकर्मस्थले फलजननाभावेन कथं तत्रापूर्वबोधसम्भव इत्यत्र आह * यावज्जीवमिति * अपूर्वमेव वाच्यं कल्प्यत इति * अत्र वाच्यमपूर्वमेवेति योजना। कल्प्यते अनुमीयत इत्यर्थः। अनुमानप्रयोगस्तु, यावज्जीवमित्यादि श्रुतिघटकलिङ्पदम् अपूर्ववाचकं वैदिकलिङ्त्वात् ज्योतिष्टोमेनेति श्रुतिघटकलिङ्पदवदिति, तथाच वैदिकलिङ्मात्रस्याप्य-पूर्ववाचकत्वं सिद्धयतीति भावः। लौकिकवाक्यस्थलेऽपूर्वभानासम्भवादाह * आरोग्यकाम इति * क्रिया कार्य इति * क्रिया धात्वर्थः, कार्यं कार्यत्वम्, तथाच धात्वर्थनिष्ठकार्यत्वम् इत्यर्थः। लौकिकालौकिकवाक्य-साधारण्येन लिङादेः कार्यत्वादावेव शक्तिरङ्गीकर्तव्येत्याशयेन समाधत्ते * यागस्येति * यागस्य फलजननायोग्यत्वात् फलसाधनत्वेन भानं न सम्भवती-त्युक्तदोषं निराचष्टे * अयोग्येति * योगे फलजनना योग्यतासंशयसत्त्वपि तस्य विघटकत्वाभावेन तद्बोधस्य नानुपपत्तिरिति भावः। वाक्यादिष्टसाधनत्वेन यागेऽवगते सति आशुतरविनाशिनो यागस्य व्यापारमन्तरेण फलजनकत्वा-सम्भवेन तत्र फलजनकत्वनिर्वाहाय मध्येऽपूर्वं व्यापारतया कल्प्यत इत्याह * तन्निर्वाहार्थमिति * ननु अपूर्वस्य व्यापारत्वं कुतः, यागध्वंस एव व्यापारो भवत्वित्यत आह * कीर्तनादिनेति * आदिपदेन कर्मनाशा (कर्मनाशानाम्नी नदी) जलस्पर्शादिपरिग्रहः। यागध्वंसस्यैव व्यापारत्वे कीर्तनादिना नाशयत्वं

तस्य न स्यात्, तस्य नाशरहितत्वात्। “कर्मनाशाजलस्पर्शात् करतोयातिलङ्घनात्, गण्डकीबाहुतरणात् धर्मः क्षरति कीर्तनात्, इति वचनं कीर्तनादेर्धर्मनाशकत्व-बोधकमिति ज्ञेयम्। किंच यागध्वंसस्य व्यापारत्वे तस्य सार्वदिकत्वेन नाशासम्भवेन सर्वदा स्वर्गपरम्पराप्रसङ्गः इति दोषान्तरञ्च विज्ञेयम्॥”

लोकव्युत्पत्तिबलादिति * लोकव्यवहारबलादित्यर्थः। स लोक-व्यवहारश्च यो जनो यत्र कार्ये प्रवर्तते स जनः कृतिसाध्यत्वेन इष्टसाधनत्वेन च तत्कार्यज्ञानवान् इत्याकारको बोध्यः। अथवा यदिच्छया यत्र प्रवृत्तिः तत्तत्साधनमिति वा लोकव्यवहारः * विध्यर्थत्वमिति * प्रयत्नार्थकत्वमिति * लिङि लिङत्वमाख्यातत्वं चेति धर्मद्वयं विद्यते, तत्र लिङ्त्वावच्छिन्नस्य इष्टसाधनत्वादौ आख्यातत्वावच्छिन्नस्य लाघवात्कृतित्वावच्छिन्ने शक्त्यङ्गीकारेण ततएव तदुभयबोध इति भावः (प्रयत्नशक्ततावच्छेदकमाख्यातत्वं विधिशक्त-तावच्छेदकं लिङत्वमिति विवेकः) आख्यातस्य प्रयत्नार्थकत्वे हेतुमाह * पचति पाकं करोतीति * तत्रैव हेत्वन्तरमाह * किं करोतीतिप्रश्ने पचतीत्युत्तराच्चेति॥

मूल-रथो गच्छतीत्यादावनुकूलव्यापारे लक्षणा। देवदत्तः पचति देवदत्तेन पच्यते तण्डुल इत्यादौ कर्तृकर्मणोर्नाख्यातार्थत्वम्, किन्तु तदनैकत्वादीनामेव, तयोराक्षेपादेव लाभः। प्रजयतीत्यादौ धातोरेव प्रकर्षे शक्तिः। उपसर्गाणां द्योतकत्वमेव, न तत्र शक्तिः॥

व्याख्या-नन्वाख्यातस्य कृतिशक्तत्वेङ्गीक्रियमाणे चैत्रस्तण्डुलं पचतीत्यादौ तण्डुलकर्मकपचनानुकूलकृतिमानिति बोधोत्पत्त्या कृत्यर्थक-त्वस्योपपत्तावपि रथो गच्छति घटं करोतीत्यादौ गमनानुकूलव्यापारवान् रथः घटविषयककृत्याश्रयश्चैत्रः इति बोधोत्पत्त्या आख्यातस्य कृतिबोधकत्वासम्भवेन कृताविव व्यापारे आश्रयत्वादौ च आख्यातस्य शक्तेरङ्गीकर्तव्यतया शक्यतावच्छेदकभेदेन शक्तिभेदाङ्गीकारे महागौरवमित्यत आह * रथो गच्छतीति * आख्यातस्य शक्तिस्तु कृतित्वावच्छिन्न एवाङ्गीक्रियते, व्यापारे आश्रयत्वादौ च लक्षणाभ्युपेयते, नातश्शक्यतावच्छेदकानन्त्यप्रयुक्तगौरवप्रसङ्ग इति भावः। ननु शक्यतावच्छेदकानन्त्यप्रयुक्तगौरवाभावेपि लक्ष्यतावच्छेद-कानन्त्यप्रयुक्तं गौरवमपरिहार्यमिति चेन्न, यत्र यत्रान्वयानुपपत्तिस्तात्पर्यानुपपत्तिर्वा लक्षणाबीजं वर्तते तत्र सर्वत्र लक्षणया अङ्गीकर्तव्यतया लक्ष्यतावच्छेदकानन्त्य-

प्रयुक्तगौरवकथनस्यानुचितत्वात् * अनुकूलव्यापारे लक्षणेति * यद्यपि लक्षणाव्यापार एवाङ्गीक्रियते, नत्वनुकूलत्वविशिष्टे तस्मिन्, तथापि अनुकूलतासम्बन्धेन धात्वर्थस्य आख्यातार्थेऽन्वयलाभाय अनुकूलत्वकथनमित्यवधेयम्। अनुकूलव्यापारे लक्षणाङ्गीकरणं प्राचीनमताभिप्रायेण। नवीनमते तु जानाति इच्छति यतते इत्यादाविव रथो गच्छतीत्यादावप्याश्रयत्व एव लक्षणाङ्गीक्रियते। ननु नवीनमते रथो गच्छतीत्यादौ धात्वर्थस्य गमनस्य आश्रतासम्बन्धेन रथेऽन्वयस्वीकारेणैवोपपत्तौ आख्यातस्याश्रयत्वे लक्षणाङ्गीकरणमनावश्यकमिति वाच्यम्, नामार्थयोरिव नामार्थधात्वर्थयोप्यभेदातिरिक्तसम्बन्धेन अन्वयस्याव्युत्पन्नतया गमनस्याश्रयतासम्बन्धे रथेऽन्वयायोगात्, धात्वर्थनामार्थयोरभेदसम्बन्धेनान्वयः स्तोकं पचतीत्यादौ दृश्यते। तत्र बोधः स्तोकाभिन्नपाकानुकूलकृतिमानिति॥

देवदत्तस्तण्डुलं पचतीत्यादौ कर्त्राख्यातस्थले आख्यातस्य कर्त्तरि (कृतिविशिष्टे) देवदत्तेन पच्यते तण्डुल इति कर्माख्यातस्थले कर्मणि (कर्मत्वविशिष्टे) शक्तिमङ्गीकुर्वतां वैयाकरणानां मतं निराकरोति * देवदत्त इति * नाख्यातार्थत्वमिति * आख्यातस्य कर्त्रादौ शक्तिस्वीकारे अनन्तानां कृत्यादीनां तच्छक्यतावच्छेदकत्वमङ्गीकार्यमिति गौरवं तन्मते स्यात्, कृतौ कर्मत्वादौ आख्यातस्य शक्तिस्वीकारे तु कृतित्वस्य कर्मत्वत्वादेशचानुगततया तत्र शक्यतावच्छेदकत्वकल्पने लाघवमिति नैयायिकाशयः। वस्तुतस्तु, कर्त्राख्यातस्थले कर्माख्यातस्थले च सर्वत्रापि आख्यातसामान्यस्य कृतित्वावच्छिन्न एव शक्तिः, कर्माख्यातस्थलेपि कर्मत्वादौ लक्षणैवेति नैयायिकमतम् * तद्गतैकत्वादीनामेवेति * आदिना कृत्यादेः परिग्रहः, तथा च कृतिः कर्त्रादिगतैकत्वादिकञ्च आख्यातेन बोध्यत इति भावः। ननु कृत्यादीनामाख्यातार्थत्वे कर्त्रादीनां प्रतीतिरनुपपन्नेत्यत आह * आक्षेपादेवेति * अर्थापत्तिप्रमाणादेवेत्यर्थः, कर्त्रादि विना कृत्यादेरनुपपन्नतया कृत्यादिना कर्त्रादिराक्षिप्य इति भावः। तथा च न्यायमते प्रथमान्तार्थमुख्यविशेष्यकबोधाङ्गीकारेण देवदत्तस्तण्डुलं पचतीत्यत्र तण्डुलकर्मकपचनानुकूलकृतिमानिति बोधः, देवदत्तेन पच्यते तण्डुल इत्यत्र देवदत्तसमवेतकृतिजन्यपाककर्मीभूतस्तण्डुल इति बोधः स्वीक्रियते॥

ननु नैयायिकमते आख्यातेन कृत्यादेरभिधाने (कर्तृकर्मणोरभिधाने)

आख्यातेनानभिहिते कर्तरि कर्तृवाचकपदोत्तरं तृतीयाविधानेन चैत्रेण पच्यते तण्डुल इत्यादाविव चैत्रेण तण्डुलं पचतीति प्रयोगप्रसङ्गः, एवमाख्यातेन कर्मण्यनभिहिते कर्मवाचकपदोत्तरं द्वितीयाविधानेन चैस्तत्रण्डुलं पचतीत्यादाविव चैत्रेण पच्यते तण्डुलमिति द्वितीयान्ततण्डुलपदघटितप्रयोगापत्तिः (अनभिहिते कर्तरि तृतीया, कर्मणि द्वितीया, इति सूत्रक्रमो ग्राह्यः) इति वाच्यम्, तत्सूत्रघटककर्तृकर्मपदयोः तत्सूत्रघटककर्तृकर्मपदयोः कर्तृत्वकर्मत्वाद्यर्थकतयाऽदोषात्। अथवा कर्तृगतसंख्यायाः कर्मपदेन कर्मगतसंख्याश्च बोध्यमानत्वाङ्गीकारेण नानुपपत्तिः, चैत्रस्तण्डुलं पचतीत्यत्र आख्यातेन कर्तृगतैकत्वसंख्याया अभिहिततया न तत्र चैत्रपदोत्तरं तृतीयाप्रसक्तिः, चैत्रेण पच्यते तण्डुल इत्यत्र आख्यातेन कर्मगतसंख्याया अभिहिततया न तत्र तण्डुलपदोत्तरं द्वितीयाप्रसक्तिः॥ उपसर्गाणां वाचकत्वमङ्गीकुर्वतां मतं खण्डयति * प्रजयतीत्यादाविति * अत्रत्यधातोरेव प्रकृष्टजयरूपार्थे शक्तिरित्यर्थः। ननु तर्हि धातोरेव तादृशार्थे शक्तिस्वीकारे प्राद्युपसर्गाणां वैयर्थ्यमित्यत आह * उपसर्गणामिति * द्योतकत्वमेव तात्पर्यग्राहकत्वमेवेत्यर्थः। धातोः प्रकृष्टजयादिरूपार्थाः प्राद्युपसर्गबलात्-सम्भवन्तीति भावः। उपसर्गाणां द्योतकत्वकथनेन इतरनिपातानामेवकारादीनां वाचकत्वमिति ज्ञायते॥

श्री विश्वेश्वराय नमः।

पदार्थतत्त्वज्ञानस्य मोक्षोपयोगित्वनिरूपणप्रारम्भः।

मूल-पदार्थज्ञानस्य परमप्रयोजनं मोक्षः, तथाहि “आत्मा वाऽरे द्रष्टव्यश्श्रोतव्यो मन्तव्यो निदिध्यासितव्यः” इति श्रुत्या श्रवणादीनामात्मसाक्षात्कारहेतुत्वबोधनात् श्रुत्या देहादिविलक्षणात्मज्ञाने सत्यपि असम्भावनानिवृत्तेर्वाक्यार्थानुसन्धानरूपमननसाध्यत्वात् मननोपयोगिपदार्थनिरूपणद्वारा शास्त्रस्यापि मोक्षोपयोगः, तदनन्तरं श्रुत्युपदिष्टयोगविधिना निदिध्यासने कृते तदनन्तरं देहादिविलक्षणात्मसाक्षात्कारे सति देहादावहमित्यभिमानरूपमिथ्याज्ञाननाशे दोषाभावात्प्रवृत्त्यभावे धर्माधर्मयोरभावे जननाभावः, पूर्वधर्माधर्मयोरनुभवानुरोधेन नाशे चरमदुःखध्वंसलक्षणो मोक्षो जायते। ज्ञानमेवमोक्षसाधनम्, मिथ्याज्ञाननिवृत्तेः ज्ञानमात्र-

साध्यत्वात् “तमेवं विदित्वातिमृत्युमेति नान्यः पन्था विद्यतेऽयनाय” इति श्रुत्या साधनान्तरनिषेधाच्च। ननु “तत्प्राप्तिहेतुर्विज्ञानं कर्मचोक्तं महामुने” इति कर्मणो मोक्षसाधनत्वश्रवणात् ज्ञानकर्मणोस्समुच्चय इति चेन्न, “नित्यनैमित्तिकयोरेव कुर्वाणो दुरितक्षयं, ज्ञानञ्च विमलीकुर्वन्नभ्यासेन च पाचयेत्” अभ्यासाच्च क्वचिद्ज्ञानात् कैवल्यं लभते नर, इत्यादिना कर्मणो ज्ञानसाधनत्वप्रतिपादनात्, ज्ञानद्वारैव कर्मणो मोक्षसाधनत्वम् न साक्षात्, तस्मात्पदार्थतत्त्व-ज्ञानस्य मोक्षः परमप्रयोजनमिति सर्वं रमणीयम्॥

इत्यत्रंभट्टोपाध्यायकृता तर्कसंग्रहदीपिका समाप्ता॥

व्याख्या—मोक्षरूपप्रयोजनानिरूपणे प्रेक्षावतामास्तिकानां एतद्ग्रन्थाभ्यासे प्रवृत्तिर्नस्यादिति मोक्षप्रयोजनकत्वञ्चास्य ग्रन्थस्योपपादयति * पदार्थज्ञानस्येति * पदार्थतत्त्वज्ञानस्येत्यर्थः * परमप्रयोजनमिति * मोक्षस्य * परमप्रयोजनत्व-कथनेन पदार्थतत्त्वज्ञानस्य अवान्तरप्रयोजनसद्भावस्सूच्यते। अस्याश्श्रुतेरयमर्थः, अरे मेत्रेयि, आत्मा द्रष्टव्यः साक्षात्कर्तव्यः, आत्मसाक्षात्कारे हेतुमाह * श्रोतव्य इति * प्रथमं श्रोतव्यः वेदान्तवाक्यजन्यसाक्षात्कारविषयीकर्तव्यः, मन्तव्यः मननविषयीकर्तव्यः, निदिध्यासितव्यः, निदिध्यासनविषयीकर्तव्यः (युक्तिभिरनुचिन्तनं मननम्, निदिध्यासनं नाम ध्यानं तच्च विजातीयप्रत्यय-प्रवाहानन्तरितसजातीयप्रत्ययप्रवाहरूपम्) अग्निहोत्रं जुहोति यवागूं पचतीत्यत्रेव शब्दक्रमादर्थक्रमस्य प्राबल्यमङ्गीकृत्य आत्मा श्रोतव्यः मन्तव्यः निदिध्या-सितव्यः द्रष्टव्यः इति क्रमेण पूर्वापरभाववैपरीत्वेन पदानां समन्वयः कार्यः, श्रवणाद्यनन्तरभावित्वादात्मदर्शनस्य। असंभावनानिवृत्तेः अप्रामाण्यज्ञान-निवृत्तेरित्यर्थः * मननसाध्यत्वादिति * मननञ्च युक्तिभिरनुचिन्तनम्, अनुमितिरिति यावत्, सा च आत्मा इतरभिन्ना इत्यादिरूपा, इतरभेदबुद्धिं प्रति प्रतियोगिविधया इतरपदार्थज्ञानस्यावश्यकत्वेन पदार्थनिरूपणमन्तरा पदार्थज्ञानाभावेन तत्संपादनाय सकलपदार्थानिरूपणमावश्यकम्, एवं पदार्थतत्त्वज्ञानस्य परम्परया मोक्षसाधनत्वं सम्भवति। एतदेव विशदयति * तदनन्तरमिति * योगविधिनेति * योगश्चित्तवृत्तिनिरोधः। तथा च श्रवणे वेदान्तशास्त्रस्य मनने न्यायशास्त्रस्य निदिध्यासने योगशास्त्रस्य च आवश्यकतास्तीति ज्ञायते। मिथ्याज्ञानं वासनासहितमिथ्याज्ञानं। दोषः रागादिः।

ज्ञानकर्मसमुच्चयस्य मोक्षसाधनत्वं निराकरोति * ज्ञानमेव मोक्षसाधनमिति * रज्जौ सर्पभ्रमः यथा रज्जुज्ञानेन नश्यति तथा प्रकृतेऽप्यधिष्ठानभूतात्मज्ञानेन देहादावहंप्रत्ययरूपस्य मिथ्याज्ञानस्य नाशस्सम्भवतीत्याह * मिथ्याज्ञान-निवृत्तेरिति * अत्र श्रुतिं प्रमाणयति * तमेवमिति * कैवल्यं लभते न इत्यत्रादिपदेन “क्षीयन्ते चास्यकर्माणि तस्मिन् दृष्टे परावर इति श्रुतेः” “ज्ञानाग्निस्सर्वकर्माणि भस्मासात्कुरुतेर्जुनेति स्मृते नित्यं नैमित्तिकं कर्म ज्ञानमुत्पाद्य नश्यतीति सर्वं कर्माखिलं पार्थज्ञाने परिसमाप्ते सर्वं ज्ञानप्लवेनैव वृजिनं सन्तरिष्यसीत्यादिस्मृतीनाञ्च संग्रहः * ज्ञानद्वारैव कर्मणो मोक्षसाधनत्व-मिति * केवलं भगवदर्पणबुद्ध्या कामनारहितैस्समाचरितैः कर्मभिः दुरितक्षय-रूपात् चित्तशुद्धिर्भवति, ततो विषयेषु वैराग्यं, ततः श्रवणादौ प्रवृत्तिः, ततो मननादिक्रमेण तत्त्वज्ञानोत्पत्तिः” ततो मिथ्याज्ञाननाशः, तदनुमोक्षप्राप्तिरिति क्रमोऽत्र ग्राह्यः॥

* समानिरूपणस्थले निग्रहस्थाननिरूपणस्थले च नृसिंहप्रकाशिकायां निर्दिष्ट एवविषयः मनोरमः सुलभ इति तत उद्धृत्य किञ्चिद्विनिमयेनात्र-निरूपित इति विज्ञाप्यते॥

इति श्रीमदान्ध्रदेशथाविद्योतामनंगुटूरुमण्डलान्तर्वर्तीकृष्णातटिनीसमीप-वर्तिवेमूरुग्रामवास्तव्येन श्रीन्यायवेदान्ततन्त्रसमुपलब्धनिरवधिकप्रज्ञाविशेष-वेमूर्युपनामकरामब्रह्मसुधीन्द्रगुरुवरपदपङ्कजसेवासमधिगतविज्ञानेन तेनालि-संस्कृतकलाशालायां तर्कालङ्कारशास्त्राध्यापकेन कुरुगंट्युपनामकसूर्यनारायण-शास्त्रिद्वितीयतनयेन श्रीकन्नमाम्बागर्भसंभूतेन हरितसगोत्रेण तर्कसंग्रहसर्वस्व-पञ्चलक्षणीसर्वस्वकृता श्रीरामशास्त्रिणा प्रणीते श्रीमदन्नम्भट्टविरचिततर्कसंग्रह-दीपिकाव्याख्यानरूपे दीपिकासर्वस्वे भगवदर्पिते शक्तिविधिवादादिकं समाप्तिमगमत्॥

श्रीः श्रीः श्रीः

श्री शिवायै नमः।

दीपिकासर्वस्वे

पारिभाषिकपदार्थसंग्रहप्रारम्भः

* धात्वर्थविचारः *

चैत्रो ग्रामं गच्छतीत्यादौ गमेः उत्तरदेशावच्छिन्नसंयोगानुकूलव्यापारोर्थः॥
चैत्रः ओदनं भुङ्क्ते इत्यत्र भुजेः गलबिलाधोदेशसंयोगानुकूलव्यापारोर्थः॥
अग्निहोत्रं जुहोतीत्यत्र जुहोतेः अग्निसंयोगावच्छिन्नक्रियानुकूलव्यापारोर्थः॥
ब्राह्मणाय धनं ददातीत्यत्र ददातेः स्वस्वत्वध्वंसविशिष्टपरस्वत्वानु-
कूलेच्छाऽर्थः॥ वृक्षात्पर्णं पततीत्यत्र पततेः अयोदेशावच्छिन्नसंयोगानुकूल-
व्यापारोऽर्थः॥ धनं प्रतिगृह्णातीत्यत्र गृह्णातेः स्वस्वत्वजनकेच्छारूपस्वीकार-
विशेषोऽर्थः॥ अग्निः काष्ठं दहतीत्यत्र दहतेः पूर्वरूपनाशः रूपान्तरोत्पत्तिरः॥
घटः उत्पद्यत इत्यत्र उत्पद्यतेः आद्यक्षणसम्बन्धोर्थः॥ ग्रन्थमारभतइत्यत्र
आङ्पूर्वकरभतेः आद्यकृतिरर्थः॥ चिकीर्षितं प्रतिजानीते इत्यत्र प्रतिपूर्वकजानातेः
उत्तरकालकृतिसाध्यत्वप्रकारकज्ञानजनकशब्दोऽर्थः॥ चैत्रस्वपितीत्यत्र स्वपितेः
ज्ञानशून्यावस्थाऽर्थः॥ उच्चारयतीत्यत्र उच्चारयतेः कण्ठताल्वाद्यभिघातसंयोग-
जन्यध्वनिविशेषोऽर्थः॥ स्नातीत्यत्र स्नातेः शरीरमालिन्यापकर्षकजल-
संयोगोऽर्थः॥ कचभरं शोषयतीत्यत्र शोषयतेः जलसंयोगनाशनानुकूलतेजो-
वाय्वन्यतरसंयोगानुकूलव्यापारोऽर्थः॥ मार्गं पृच्छतीत्यत्र पृच्छतेः जिज्ञासा-
विषयार्थविषयकज्ञानजनकशब्दप्रयोगोऽर्थः॥ धर्मं वक्तीत्यत्र वक्तेः ज्ञानजनक-
शब्दप्रयोगरूपव्यापारोऽर्थः॥ हरिं भजत इत्यत्र भजतेः प्रीत्यनुकूलव्यापारः
(पूज्यत्वप्रकारकज्ञानरूपभक्तिः) अर्थः॥ व्याघ्राद्बिभेतीत्यत्र अनिष्ट-
संपादकत्वप्रकारकज्ञानं धात्वर्थः॥ ध्यायतीत्यत्र विजातीयज्ञानानन्तरित-
सजातीयज्ञानपरम्परा धात्वर्थः॥ म्रियतइत्यत्र चरमप्राणशरीरसंयोगनाशो धात्वर्थः॥

निरूपयतीत्यत्र लक्षणस्वरूपविभागप्रामाण्यादिप्रकारकज्ञानानुकूलव्यापारो निपूर्वकरूपधात्वर्थः॥ विभजत इत्यत्र परस्परविरुद्धसामान्यधर्मव्याप्यविशेषधर्म-प्रकारकज्ञानानुकूलव्यापारो विपूर्वकभजधात्वर्थः॥ लक्षयतीत्यत्र लक्षणप्रकारक-ज्ञानानुकूलव्यापारो लक्षधात्वर्थः॥

कान्तायामनुरज्यतीत्यत्र सुखसाधनत्वप्रकारिका (मदनप्रयोज्या) विलक्षणेच्छा धात्वर्थः॥ धनं प्रतिगृह्णातीत्यत्र पुण्यार्थकदानजन्यस्वत्वजनकः स्वीकारो धात्वर्थः॥ अस्तीत्यत्र कालसम्बन्धित्वं धात्वर्थः॥ ग्रामं क्रीणातीत्यत्र मूल्यदानजन्यस्वत्वजनकः स्वीकारः स्वत्वजनकमूल्यदानं वा धात्वर्थः॥ ग्रामं विक्रीणातीत्यत्र मूल्यग्रहणजन्यपरस्त्वानुकूलत्यागः परस्वत्वजनक-मूल्यग्रहणं वा विक्रयः॥ नरकं प्राप्नोतीत्यत्र भोगानुकूलपातित्यं धात्वर्थः॥ स्वर्गं गच्छतीत्यत्र भोगावच्छिन्नगमनं धात्वर्थः॥ धनं लभते प्राप्नोतीत्यादौ स्वत्वजनकव्यापारो धात्वर्थः॥ गां दोग्धि पय इत्यत्र मोचनानुकूलव्यापारो धात्वर्थः, बहिः क्षरणावच्छिन्नव्यापारो मोचनम्॥ शिष्यं धर्मं वदति वक्ति ब्रूते उपदिशति आचष्टे इत्यादौ प्रतिपत्यवच्छिन्नव्यापारो वदप्रभृतिधात्वर्थः॥ शत्रुं शतानि जयतीत्यत्र ग्रहणावच्छिन्नपराभवो धात्वर्थः॥ प्रजाशतं दण्डयतीत्यत्र ग्रहणावच्छिन्ननियन्त्रणं धात्वर्थः॥ सुधां समुद्रं मथ्नातीत्यत्र उत्थानावच्छिन्न उन्मथनं (आलोडनं) धात्वर्थः॥ पान्थं पन्थानं पृच्छतीत्यत्र अभिधानावच्छिन्न-व्यापारो धात्वर्थः॥ नृपमर्थं प्रार्थयते याचते भिक्षतीत्यादौ दानायप्रेरणं दीयतामित्य भिलापरूपा प्रवर्तना धात्वर्थः॥ ग्राममजां वहति नयतीत्यादौ गत्यवच्छिन्नव्यापारो धात्वर्थः॥ ओदनं पचतीत्यादौ ओदनपदस्य तण्डुलादौ लक्षणाङ्गीकार्यं, विक्लुत्यनुकूलव्यापारो धात्वर्थः॥ पुत्रं धर्ममनुशास्तीत्यत्र देशनया प्रवर्तनानु-कूलव्यापारः धात्वर्थः॥ सन्ध्यां विधेहीत्यादौ समिधमाधेहीत्यादौ उपदेशरूपो धात्वर्थः॥ शाखाग्रमाकर्षतीत्यत्र गतिहेतुविकर्षणं (नम्रीभवनं) धात्वर्थः॥ गाममवरुणद्धि व्रजमित्यत्र गतिप्रतिषेधहेत्वावरणं धात्वर्थः॥ वृक्षं फलान्य-वचिनोतीत्यत्र छिदाहेतुविघट्टनं (चालनं) धात्वर्थः॥ तण्डुलं पचतीत्यत्र रूपादिपरावृत्तिफलकतेजस्संयोगवच्छिन्नाक्रिया धात्वर्थः॥ तृणं छिनत्तीत्यादौ आरम्भकसंयोगविरोधिविभागावच्छिन्नाक्रिया धात्वर्थः॥ विष्णुं यजत इत्यादौ प्रीत्यवच्छिन्नसमन्त्रकद्रव्यत्यागो धात्वर्थः॥ पितरमाराधयति उपास्ते पूजयतीत्यादौ गौरवप्रयुक्तप्रीत्यवच्छिन्नाक्रिया धात्वर्थः, अयमाराध्यइत्यादिज्ञानं गौरवम्।

परमात्मानमाराधयतीत्यादौ गौरवप्रयुक्तक्रियैव धात्वर्थः। घृतं जुहोतीत्यादौ वह्न्यधिकरणकपतनावच्छिन्नमन्त्रकरणकक्रिया धात्वर्थः। लोष्टमुत्क्षिपतीत्यादौ ऊर्ध्वदेशसंयोगफलकक्रियावच्छिन्नव्यापारोऽर्थः॥ एवमपक्षिपतीत्यादावपि ज्ञेयम्॥ तरुं त्यजतीत्यत्र विभागजनकक्रिया धात्वर्थः॥ व्याघ्राद्विभेतीत्यत्र स्वानिष्ट भावित्वेन चिन्तनं धात्वर्थः॥ अधर्माद्विरमत इत्यादौ निवृत्तिस्तदर्थः॥ शत्रुं पराजयत इत्यादौ अभिभवहेतुव्यापारस्तदर्थः॥ पापाज्जुगुप्सत इत्यादौ गहीपूर्वकानिवृत्तिस्तदर्थः॥

*** प्रतिबध्यप्रतिबन्धकभावविचारः ***

तद्वृत्ताबुद्धिं प्रति तदभाववृत्तानिश्चयः प्रतिबन्धकः। यथा, हृदो वह्निमानिति बुद्धिं प्रति हृदो वह्निभाववानितिनश्चयः प्रतिबन्धकः, संयोगसम्बन्धावच्छिन्नवह्नित्वावच्छिन्नप्रकारतानिरूपितहादत्वावच्छिन्न-विशेष्यताशालिबुद्धित्वावच्छिन्नं प्रति संयोगसम्बन्धावच्छिन्नवह्नित्वावच्छिन्न-प्रतियोगिताकाभावत्वावच्छिन्नस्वरूपसम्बन्धावच्छिन्नप्रकारतानिरूपितहृदत्वा-वच्छिन्नविशेष्यताशालिनश्चयत्वेनात्र प्रतिबध्यप्रतिबन्धकभावो ग्राह्यः॥

तद्वृत्ताबुद्धिं प्रति तदभावव्याप्यवृत्तानिश्चयोपि प्रतिबन्धकः, यथा हृदो वह्निमानिति बुद्धिं प्रति हृदो वह्न्यभावव्याप्यवानितिनश्चयः प्रतिबन्धकः, निरुक्ततादृशबुद्धित्वावच्छिन्नं प्रति वह्न्यभावव्याप्यत्वावच्छिन्नप्रकारतानिरूपित-हृदत्वावच्छिन्नविशेष्यताशालिनश्चयत्वेनात्र प्रतिबध्यप्रतिबन्धकभावो ग्राह्यः। किञ्च वह्न्यभावाभाववदवृत्तिजलवान् हृद इति पूर्वपक्षीयव्याप्तिविषयक-निश्चयस्य वह्न्यभावाभाव (वह्नि) व्यापकीभूताभावप्रतियोगिजलवान् हृद इति व्यतिरेकव्याप्तिविषयकनिश्चयस्य जलव्यापकवह्न्याभावसमानाधिकरण-जलवान् हृद इति सिद्धान्तव्याप्तिविषयकनिश्चयस्य च तदभावव्याप्यवृत्तानि-श्चयमुद्रयैव तद्वृत्ताबुद्धिं प्रति प्रतिबन्धकत्वं ग्राह्यं नतु प्रकारान्तरेण परन्तु वह्न्यव्यापकीभूताभावप्रतियोगिजलवान् हृदः इति विशिष्टविषयकनिश्चयस्य वह्न्यव्यापकीभूताभावप्रतियोगि जलं जलवान् हृद इति निश्चयविशिष्ट-निश्चयस्य च वह्निमत्ताबुद्धिं प्रति प्रतिबन्धकत्वनिर्वाहाय वह्न्यव्यापकी भूताभावप्रतियोगित्वावच्छिन्नप्रकारतानिरूपितजलत्वावच्छिन्नविशेष्यताशालि-निश्चयविशिष्टजलत्वावच्छिन्नप्रकारतानिरूपितहृदत्वावच्छिन्नविशेष्यताशालि-

निश्चयत्वेनैकरूपेण लाघवात् प्रतिबन्धकत्वं ग्राह्यम्, नहि पूर्वोक्तनिश्चय-
साधारण्येन वह्निव्यापकीभूताभावप्रतियोगिमीनशैवालादिमत्तानिश्चयानामपि
एकरूपेण प्रतिबन्धकत्वं कल्पयितुं शक्यते॥ वह्निव्यापकीभूताभावप्रतियोगित्व-
विशिष्टविषयकनिश्चयविशिष्टहृदविषयकनिश्चयत्वादिना सर्वनिश्चयसाधा-
रण्येन प्रतिबन्धकत्वकल्पने तु वह्निव्यापकीभूताभावप्रतियोगिजलं शैवालवान्
हृद इत्यादिनिश्चयानामपि तत्प्रतिबन्धकत्वापत्तिप्रभृतयोऽतिप्रसङ्गा दुर्वाराः,
अतो विशेषरूपेण प्रतिबन्धप्रतिबन्धकभावः वह्निव्यापकीभूताभावप्रतियोगिजलं
जलवान् हृदः वह्निव्यापकीभूताभावप्रतियोगिमीनशैवालादिकं तद्वान् हृद
इत्यादिनिश्चयविशिष्टनिश्चयानामेकरूपेण न सम्भवति परन्तु वह्निव्यापक-
भूताभावप्रतियोगिजलवान् हृदः वह्निव्यापकीभूताभावप्रतियोगिमीनशैवालादिमान्
हृद इत्यादिविशिष्टविषयकनिश्चयानान्तु निश्चयविशिष्टनिश्चयसाधारण्येन
वह्निव्यापकीभूताभावप्रतियोगित्वत्वावच्छिन्नप्रकारतानिरूपितप्रकारतानिरूपितहृदत्वा-
वच्छिन्नविशेष्यताशालिनिश्चयत्वेनैकरूपेण लाघवात् प्रतिबन्धकत्वं कल्पयितुं
शक्यते एवं जलव्यापकवह्न्याभावसमानाधिकरणजलवान् हृदः जलव्यापक-
वह्न्याभावकालीनजलवान् हृदः इति विशिष्टविषयकनिश्चययोः जलव्यापको
वह्न्यभावः जलवान् हृदः इति निश्चयविशिष्टनिश्चयस्य च जलव्यापकत्व-
त्वावच्छिन्नप्रकारतानिरूपितवह्न्याभावत्वावच्छिन्नविशेष्यताशालिनिश्चयविशिष्ट-
जलत्वावच्छिन्नप्रकारतानिरूपितहृदत्वावच्छिन्नविशेष्यताशालिनिश्चयत्वेनैक-
रूपेण लाघवात् वह्निमत्ताबुद्धिप्रतिबन्धकत्वं ग्राह्यं वह्न्याभावव्याप्यजलवान्
हृदः वह्न्याभावव्याप्यशैवालादिमान् हृदः वह्न्याभावव्याप्यवान् हृदः इत्यादि-
निश्चयानां वह्न्याभावत्वावच्छिन्नप्रकारतानिरूपितव्यापित्वावच्छिन्नप्रकारता-
निरूपितहृदत्वावच्छिन्नविशेष्यताशालिनिश्चयत्वेनैकरूपेण लाघवात् हृदो वह्नि-
मानिति बुद्धिं प्रति प्रतिबन्धकत्वं ग्राह्यम्। किञ्च, येन सम्बन्धेन यस्य
तदभावव्याप्यत्वमभिमतं तदभावव्याप्यनिष्ठतत्सम्बन्धावच्छिन्नप्रकारतशालि-
निश्चयस्य तद्वत्ताबुद्धिप्रतिबन्धकत्वं वाच्यम्, नातो वह्न्याभावव्याप्यजलवान्
हृदः वह्न्याभावव्याप्यजलाधिकरणतावान् हृदः वह्न्याभावव्याप्यतद्रूपवान्
हृद इत्यादिनिश्चयानामपि प्रतिबन्धकत्वानुपपत्तिः॥

तद्वत्ताबुद्धिं प्रति तदभावावच्छेदकतया (तदभावव्याप्यत्वेन) गृहीत-
धर्मवत्तानिश्चयोपि प्रतिबन्धकः। यथा, हृदो वह्निमानितिबुद्धिं प्रति जलवान्

वह्न्याभाववान् इति निश्चयविशिष्टः जलवान् हृद इति निश्चयः प्रतिबन्धकः, तादृशतद्बुद्धिं प्रति तादृशनिश्चयस्य जलव्यापकवह्न्याभावप्रतियोगिक-स्वरूपसंबन्धावच्छिन्नवह्न्याभावत्वावच्छिन्नप्रकारतानिरूपितजलावच्छिन्न-विशेष्यताशालिनिश्चयविशिष्टजलत्वावच्छिन्नप्रकारतानिरूपितहृदत्वावच्छिन्न-विशेष्यताशालिनिश्चयत्वेन प्रतिबन्धकत्वं ग्राह्यम्, निश्चयविशिष्टनिश्चय-त्वेन प्रतिबन्धकतास्वीकारस्थले सर्वत्र निश्चये निश्चयवैशिष्ट्यं स्वसमान-कालीनत्व (स्वावच्छेदककालावच्छिन्नत्व) समवायघटितस्वसामानाधिक-रण्योभयसम्बन्धेन ग्राह्यम्। तथाच जलवान् वह्न्याभाववान् जलवान् हृद इति समूहालम्बनात्मकनिश्चये जलवान् वह्न्याभाववानितिनिश्चयनिशिष्टे जलवान् हृद इति निश्चये वह्न्याभाववज्जलवद्वृत्तिजलवान् हृद इति निश्चये वह्न्याभाववज्जलवत्कालीनजलवान् हृद इत्यादिविशिष्टविषयक-निश्चयेषु च पूर्वोक्तरीत्या लाघवादेकरूपेण निश्चयविशिष्टनिश्चयत्वेन प्रतिबन्धकत्वं कल्पनीयम् अन्यथा तादृशानां निश्चयानां पृथक्पृथक्प्रतिबन्ध-कत्वस्वीकारे सर्वत्र एतादृशस्थले प्रतिबन्धप्रतिबन्धकभावनानात्वप्रयुक्तं महागौरवं प्रसज्येत्येवधेयम्।

तद्बुद्धिं प्रति तदभाववत्तानिश्चयः प्रतिबन्धक इत्यस्य तत्सम्बन्धा-वच्छिन्नतद्बुद्धिमावच्छिन्नप्रकारतानिरूपिततद्बुद्धिमावच्छिन्नविशेष्यताशालिलौकिक-सन्निकर्षाजन्यदोषविशेषाजन्यानाहार्यबुद्धित्वावच्छिन्नं प्रति तत्सम्बन्धावच्छिन्न-तद्बुद्धिमावच्छिन्नप्रतियोगिताकाभावत्वावच्छिन्नस्वप्रतियोगिमत्ताग्रहविरोधिताघटक-सम्बन्धावच्छिन्न (स्वप्रतियोगितावच्छेदकसम्बन्धावच्छिन्नस्वप्रतियोगिता-वच्छेदकावच्छिन्नप्रकारताशालिबुद्धित्वावच्छिन्नप्रतिबन्धतानिरूपितप्रति-बन्धकतावच्छेदकप्रकारतावच्छेदकसम्बन्धावच्छिन्न) प्रकारतानिरूपिततद्बुद्धि-मावच्छिन्नविशेष्यताशाल्यप्रामाण्यज्ञानानास्कन्दितनिश्चयः प्रतिबन्धक इत्यर्थो वक्तव्यः। स्वपदं प्रतिबन्धकनिश्चयविषयाभावपरम्। प्रतिबन्धप्रतिबन्धकक-ज्ञानीयविशेष्यतयोः एकधर्मावच्छिन्नत्वनिवेशात् न घटो वह्निमानित्यादिबुद्धिं प्रति हृदो वह्न्याभाववानित्यादिनिश्चयानां प्रतिबन्धकत्वापत्तिः। प्रतिबन्धज्ञानीय-प्रकारतायाः प्रतिबन्धकनिश्चयविषयभावीयप्रतियोगितायाश्च एकधर्मावच्छिन्न-त्वैकसम्बन्धावच्छिन्नत्वयोर्निवेशात् न प्रमेयवान् जलवान् वा हृद इति बुद्धिं प्रति वह्न्याभाववान् हृद इति निश्चयस्य प्रतिबन्धकत्वापत्तिः नवा हृदस्सम-

वायेन वह्निमानिति बुद्धिं प्रति संयोगेन वह्नेरभावान् हृद इति निश्चयस्य प्रतिबन्धकत्वापत्तिश्च। प्रतिबन्धकतावच्छेदककोटीबुद्धौ लौकिकसन्निकर्षजन्य-
त्वनिवेशात् न चक्षुस्संयोगादिलौकिकसन्निकर्षजन्यं घटवद्भूतलमित्यादिप्रत्यक्षं
प्रति घटाभाववद्भूतलमित्यादिनिश्चयानामप्रतिबन्धकत्वेपि कापि क्षतिः। तत्रैव
दोषविशेषाजन्यत्वनिवेशात् न पीतशङ्ख इत्यादिपित्तकामलादिदोषविशेष-
जन्यबुद्धिं प्रति पीतत्वाभाववान् शङ्ख इति निश्चयस्याप्रतिबन्धकत्वेपि
कापि क्षतिः। तत्रैवानाहार्यत्वनिवेशात् न हृदो वह्निमानित्याहार्यबुद्धिं प्रति
हृदो वह्न्याभाववानितिनिश्चयस्याप्रतिबन्धकत्वेपि कापि क्षतिः। प्रतिबन्धकता-
वच्छेदककोटी निश्चये अप्रामाण्यज्ञानानास्कन्दितत्वनिवेशात् न हृदो वह्निमा-
नितिबुद्धिं प्रति अप्रामाण्यज्ञानास्कन्दितस्य हृदो वह्न्याभाववानितिनिश्चयस्या-
प्रतिबन्धकत्वेपि कापि क्षतिः (बाधकलीनेच्छाजन्यं ज्ञानमाहार्यं, तद्विधिं
नियताहार्यमनियताहार्यं चेति, तत्र स्वविरोधिधर्मधर्मितावच्छेदकस्वप्रकार-
कज्ञानं नियताहार्यं, तद्विधिमनियताहार्यम्। इदं ज्ञानमप्रमेत्यप्रमात्वप्रकारकज्ञान-
विषयीभूतं ज्ञानम् अप्रामाण्यज्ञानास्कन्दितज्ञानम्) प्रतिबन्धकतावच्छेदककोटी
प्रकारतायां तादृशाभावत्वावच्छिन्नत्वनिवेशात् न हृदो वह्निमानितिबुद्धिं प्रति
प्रमेयवान् हृद इति निश्चयस्य प्रतिबन्धकत्वप्रसङ्गः। तत्रैव स्वप्रतियोगिमत्ताग्रह-
विरोधिताघटकसम्बन्धावच्छिन्नत्वनिवेशात् न हृदो वह्निमानितिबुद्धिं प्रति
कालिकसम्बन्धेन वह्न्याभाववानिति कालिकसम्बन्धावच्छिन्नवह्न्याभावत्वा-
वच्छिन्नप्रकारताशालिनिश्चयस्य प्रतिबन्धकत्वप्रसङ्गः। अतो निरुक्तबुद्धित्वमेव
प्रतिबन्धकतावच्छेदकम्, नत्वनुमितित्वादिकं किमपि, बुध्यन्तराणामप्रतिबन्धकत्व-
प्रसङ्गेन न अनुमितित्वादेस्तादृशनिश्चयप्रतिबन्धकतावच्छेदकत्वसम्भवः। निरुक्त-
तादृशनिश्चयत्वमेव प्रतिबन्धकतावच्छेदकमित्यवधेयम्॥

अनुमितित्वावच्छिन्नं प्रत्येव साध्यसिद्धिः प्रतिबन्धिका, अत्र
पक्षविशेष्यकसाध्यविधेयकानुमितित्वं प्रतिबन्धकतावच्छेदकम् पक्षविशेष्यक-
साध्यप्रकारकनिश्चयत्वं प्रतिबन्धकतावच्छेदकम्। अन्यथा निरुक्तबुद्धित्वस्य
प्रतिबन्धकतावच्छेदकत्वे सिद्धिसत्त्वे प्रत्यक्षशाब्दादिज्ञानानुत्पत्तिप्रसङ्गः, तत्रापि
सिषाधयिषाविरहविशिष्टसिद्धेरेव अनुमितिप्रतिबन्धकत्वं वाच्यम्। एवं
तदभावव्याप्यवत्तानिश्चयप्रतिबन्धकतावच्छेदकं तदभावावच्छेदकतया गृहीत-
धर्मवत्तानिश्चयप्रतिबन्धकतावच्छेदकमपि तादृशबुद्धित्वमेव। सामान्यतो-

ऽनुमितित्वावच्छिन्नं प्रति सिद्धेः प्रतिबन्धकत्वस्वीकारे भिन्नविषयकसिद्धितो भिन्नविषयकानुमितेः प्रतिबन्धप्रसङ्गः, एवं सामान्यतः तद्वत्ताबुद्धिं प्रति तदभाववत्तानिश्चयादीनां प्रतिबन्धकत्वस्वीकारे तच्छब्दस्य बुद्धिविषय-सर्ववाचित्वेन घटाभाववत्तानिश्चयादितः पटादिमत्ताबुद्धिप्रतिबन्धप्रसङ्गः, अतस्सर्वत्र विशेषरूपेणैव प्रतिबन्धप्रतिबन्धकभावो वाच्यः। दाहत्वावच्छिन्नं प्रति सूर्यकान्तमण्यभावविशिष्टचन्द्रकान्तमणेः प्रतिबन्धकत्वं वक्तव्यम्। समानविषयकानुमितित्वावच्छिन्नं प्रति सिषाधयिषाविरहाविशिष्टसमानविषय-प्रत्यक्षसामग्र्याः प्रतिबन्धकत्वमङ्गीकार्यम्। भिन्नविषयकप्रत्यक्षं प्रति प्रत्यक्षेच्छाविरहविशिष्टानुमितिसामग्र्याः प्रतिबन्धकत्वमङ्गीकर्तव्यम्। समान-विषयकशाब्दबुद्धिं प्रति शाब्दबोधेच्छाविरहविशिष्टसमानविषयकानुमिति-सामग्र्याः प्रतिबन्धकत्वमङ्गीकार्यम्। अभावमात्रस्य स्वप्रतियोगितावच्छेदक-धर्मसम्बन्धावच्छिन्नाधेयतानिरूपिताधिकरणतया साकं विरोधो वक्तव्यः। घटोऽवृत्तिरितिबुद्धिं प्रति घटवानितिघटत्वावच्छिन्नप्रकारताशालिनिश्चयस्य प्रतिबन्धकत्वमङ्गीकार्यम्॥

हृदो वह्निमानिति हृद्विशेष्यकबुद्धिं प्रति हृदो वह्न्यभाववानिति हृद्विशेष्यकनिश्चय एव प्रतिबन्धः, हृदे वह्निरिति हृद्विशेषणकबुद्धिं प्रति हृदे वह्न्यभाव इति हृद्विशेषणकनिश्चयएव प्रतिबन्धकः इति केषाञ्चि-दाशयः। हृदोवह्निमानितिबुद्धिं प्रति हृदेवह्न्यभावः हृदो वह्न्यभाववानिति-निश्चयद्वयमपि प्रतिबन्धकमिति सिद्धान्तः, तादृशनिश्चयद्वयस्य पृथक्पृथक्प्रति-बन्धकत्वाङ्गीकारे गौरवप्रसङ्गेन तन्निश्चयद्वयस्यैकरूपेण प्रतिबन्धकत्वं वाच्यम्। स च प्रकार इत्थम्, वह्नित्वावच्छिन्नप्रकारतानिरूपितहृदत्वावच्छिन्नविशेष्यता-शालिबुद्धित्वावच्छिन्नं प्रति स्वरूपत्वावच्छिन्नसंसर्गताभिन्नसंसर्गत्वानिरूपिता या वह्न्यभावत्वावच्छिन्ना विषयता तन्निरूपिता या आधेयतात्वावच्छिन्न-संसर्गताभिन्नसंसर्गत्वानिरूपिका हृदत्वावच्छिन्ना विषयिता तच्छालिनिर्णयः प्रतिबन्धक इति, अत्र विषयतात्वावच्छिन्नस्य निवेशनेन तादृशसंसर्गत्वानि-रूपकत्वस्य तत्तद्विषयताविशेषणत्वस्वीकारेण (तत्तत्संसर्गत्वानिरूपकत्वस्य तत्तद्विषयताविशेषणत्वानङ्गीकारेण) तादृशनिश्चयद्वयीयविषयतानां संग्रहस्सम्भव-तीति नानुपपत्तिः। अथवा, तादृशबुद्धित्वावच्छिन्नं प्रति वह्न्यभावत्वावच्छिन्न-प्रकारतानिरूपितत्वविशिष्टस्वरूपत्वावच्छिन्नत्वाभाव हृदत्वावच्छिन्नप्रकारता-

निरूपितत्वविशिष्टाधेयतात्वावच्छिन्नत्वाभावैतदुभयाभाववती या वह्न्यभावत्वा-
वच्छिन्नविषयतानिरूपिता सासर्गिकविषयता (संसर्गता) तन्निरूपिता या
हृदत्वावच्छिन्ना विषयता तच्छालिनिर्णयः प्रतिबन्धक इति। हृदो वह्न्याभाववा-
नितिनिश्चयीयप्रकारतायां प्रथमविशिष्टाभावस्याभावेन हृदेवह्न्यभाव इति-
निश्चयीयप्रकारतायां द्वितीयविशिष्टाभावस्याभावेन निरुक्तोभयाभावस्य पूर्वोक्त-
निश्चयद्वयीयसंसर्गतायामक्षत्वेन न कापि क्षतिः॥ यदि पूर्वोक्तवह्न्यभावविषय-
कनिश्चयद्वयस्य हृदो वह्निमानितिबुद्धिं प्रतीव हृदेवह्निरितिबुद्धिं प्रत्यपि
प्रतिबन्धकत्वानुभवः तदा प्रतिबन्धतावच्छेदकमपि तद्बुद्धिद्वयसाधारण्येन
कल्पनीयम्। तत्प्रकारश्च, संयोगत्वावच्छिन्नसंसर्गताभिन्नसंसर्गत्वानिरूपक-
वह्नित्वावच्छिन्नविषयतानिरूपिता या आधेयतात्वावच्छिन्नसंसर्गताभिन्न-
संसर्गत्वानिरूपिका हृदत्वावच्छिन्ना विषयता तच्छालिबुद्धित्वमेव प्रतिबन्धता-
वच्छेदकमिति वक्तव्यम्। अथवा, वह्नित्वावच्छिन्नप्रकारतानिरूपितत्वविशिष्ट-
संयोगत्वावच्छिन्नत्वाभाव हृदत्वावच्छिन्नप्रकारतानिरूपितत्वविशिष्टसंयोग-
सम्बन्धावच्छिन्नाधेयतात्वावच्छित्वाभावैतदुभयाभाववती या वह्नित्वावच्छिन्न-
विषयतानिरूपिता सासर्गिकविषयता तन्निरूपिता या हृदत्वावच्छिन्ना विषयता
तच्छालिबुद्धित्वं प्रतिबन्धतावच्छेदकमुभयसाधारणं भवतीति वेदितव्यम्।
हृदोवह्निमानितिबुद्धित्वावच्छिन्नं प्रति वह्न्यानधिकरणः पर्वतः पर्वतावृत्तिर्वन्तिः
इत्यादिनिश्चयानां तदभावादि प्रकारकनिश्चयमुद्रया प्रतिबन्धकत्वाभावेपि
अनुमितित्वाद्यवच्छिन्नं प्रतिसिद्धिगौरवनिश्चयादीनामिव पृथगेव साक्षादेव
प्रतिबन्धकत्वमङ्गीकार्यम्, नातो वह्न्यानधिकरणपर्वतादिष्वपि हेत्वाभासलक्षणाना-
क्रान्ततेति ध्येयम्॥ अन्यः कोपि विषयः तर्कसंग्रहसर्वस्वे पारिभाषिकपदार्थसंग्रहे
प्रतिबन्धप्रतिबन्धकभावनिरूपणप्रस्तावे निरूपितः तत्र द्रष्टव्यः॥

*** कार्यकारणभावविचारः ***

साध्यतावच्छेदकसम्बन्धावावच्छिन्नसाध्यतावच्छेदकावच्छिन्नविधेयता-
निरूपितपक्षतावच्छेदकावच्छिन्नोद्देश्यताशाल्यनुमितित्वावच्छिन्नं प्रति (साध्यता-
वच्छेदकसम्बन्धेन साध्यवान् पक्ष इत्यनुमितिं प्रति) निरूपितत्वसम्बन्धा-
वच्छिन्नसाध्यतावच्छेदकावच्छिन्नप्रकारतानिरूपिता या स्वरूपसम्बन्धावच्छिन्ना
व्याप्तित्वावच्छिन्ना प्रकारता तन्निरूपिता या हेतुतावच्छेदकसम्बन्धावच्छिन्ना
हेतुतावच्छेदकावच्छिन्ना प्रकारता तन्निरूपिता या पक्षतावच्छेदकावच्छिन्ना

विशेष्यता तच्छालिनिश्चयः (साध्यव्याप्यहेतुमान्यक्षइति परामर्शात्मकनिश्चयः) करणम् (तादृशानुमितित्वं कार्यतावच्छेदकं, एतादृशनिश्चयत्वं कारणतावच्छेदकं बोध्यम्) अन्तराभासमानपदार्थनिष्ठविशेष्यताप्रकारतयोरभेदाङ्गीकर्तृमताभि-प्रायेणायं पूर्वोक्तः कार्यकारणभावः। तादृशविशेष्यताप्रकारतयोर्भेदाङ्गीकर्तृमते तु वक्ष्यमाणः कार्यकारणभावो ग्राह्यः। तथाहि, निरुक्तानुमितित्वावच्छिन्नं प्रति निरूपितत्वसम्बन्धावच्छिन्नसाध्यतावच्छेदकावच्छिन्नप्रकारतानिरूपिता या विशेष्यता तदवच्छिन्ना स्वरूपसम्बन्धावच्छिन्ना या व्याप्तित्वावच्छिन्ना प्रकारता तन्निरूपितविशेष्यत्वावच्छिन्ना या हेतुतावच्छेदकसम्बन्धावच्छिन्ना हेतुता-वच्छेदकावच्छिन्ना प्रकारता तन्निरूपिता या पक्षतावच्छेदकावच्छिन्ना विशेष्यता तच्छालिनिश्चयः कारणमिति। तादृशविशेष्यताप्रकारतयोर्भेदाङ्गीकर्तृमते तयोर-वच्छेद्यावच्छेदकभावोङ्गीक्रियते॥

समानाधिकरणविशेष्यताप्रकारतयोर्भेदाङ्गीकर्तृमते तादृशानुमितित्वावच्छिन्नं प्रति साध्याभाववदवृत्तित्वरूपपूर्वपक्षीयव्याप्तिविषयकपरामर्शस्य कार्यकारणभाव इत्थम्। तथाहि, प्रतियोगितानिरूपकत्वसम्बन्धावच्छिन्नसाध्यतावच्छेदकावच्छिन्न-प्रकारतानिरूपितस्वरूपसम्बन्धावच्छिन्नाभावत्वावच्छिन्नप्रकारतानिरूपित-निरूपितत्वसम्बन्धावच्छिन्नाधिकरणत्वावच्छिन्नप्रकारतानिरूपितप्रतियोगिता-निरूपकत्वसम्बन्धावच्छिन्नवृत्तित्वावच्छिन्नप्रकारतानिरूपितस्वरूपसम्बन्धा-वच्छिन्नाभावत्वावच्छिन्नप्रकारतानिरूपितहेतुतावच्छेदकसम्बन्धावच्छिन्न-हेतुतावच्छेदकावच्छिन्नप्रकारतानिरूपितपक्षतावच्छेदकावच्छिन्नविशेष्यता-शालिनिश्चयः करणमिति। तादृशविशेष्यताप्रकारतयोरवच्छेद्यावच्छेदक-भावाङ्गीकर्तृमते कार्यकारणभावप्रकार इत्थम्। तथाहि, तादृशानुमितित्वा-वच्छिन्नं प्रति प्रतियोगितानिरूपकत्वसम्बन्धावच्छिन्ना साध्यतावच्छेद-कावच्छिन्ना या प्रकारता तन्निरूपितविशेष्यत्वावच्छिन्ना स्वरूपसम्बन्धावच्छिन्ना अभावत्वावच्छिन्ना या प्रकारता तन्निरूपितविशेष्यत्वावच्छिन्ना निरूपितत्व-सम्बन्धावच्छिन्ना अधिकरणत्वावच्छिन्ना या प्रकारता तन्निरूपितविशेष्यत्वा-वच्छिन्ना प्रतियोगितानिरूपकत्वसम्बन्धावच्छिन्ना वृत्तित्वावच्छिन्ना या प्रकारता तन्निरूपितविशेष्यत्वावच्छिन्ना स्वरूपसम्बन्धावच्छिन्ना अभावत्वावच्छिन्ना या प्रकारता तन्निरूपितविशेष्यत्वावच्छिन्ना हेतुतावच्छेदकसम्बन्धावच्छिन्ना हेतुतावच्छेदकावच्छिन्ना या प्रकारता तन्निरूपिता या पक्षतावच्छेदकावच्छिन्ना

विशेष्यता तच्छालिनिश्चयः कारणमिति। अयञ्च निर्णयःसाध्याभावाधि-
करणनिरूपितवृत्तित्वाभावविशिष्टहेतुमान्यक्ष इति। एवमेव सिद्धान्त-
व्याप्तिविषयकपरामर्शस्य व्यतिरेकव्याप्तिविषयकपरामर्शस्यापि मतभेदेन
कार्यकारणभावो ग्राह्यः। तत्प्रकारश्च ग्रन्थगौरवभयात् लिख्यते॥

समानाधिकरणविशेष्यताप्रकारतयोभेदाङ्गीकर्तृमते वक्ष्यमाणानुपपत्ति-
स्सम्भवतीति तयोर्भेदादिमतान्तरे अवच्छेद्यावच्छेदकभावः स्वीकृतः।
अनुपपत्तिप्रकारस्त्वित्थम्, रक्तदण्डविशिष्टपुरुषवद्भूतलमिति निश्चयदशायां
यथा पुरुषो दण्डी नवेति दण्डदण्डाभावप्रकारस्संशयो नोदेति तथा दण्डः
पुरुषवान्नवेति पुरुषपुरुषाभावप्रकारकस्संशयो न स्यात्, तदा दण्डविशेष्यक-
पुरुषाभावप्रकारकबुद्ध्यात्मकसंशयप्रतिबन्धकीभूतस्य पुरुषनिष्ठप्रकारता
(पुरुषनिष्ठविशेष्यत्वाभिन्नप्रकारता) निरूपितदण्डनिष्ठविशेष्यता (दण्डनिष्ठ-
प्रकारत्वाभिन्नविशेष्यता) शालिनिश्चयरूपस्य निरुक्तनिश्चयस्य सद्भावात्
इति। तयोरवच्छेदद्यावच्छेदकभावस्वीकारे तु पुरुषनिष्ठप्रकारतानिरूपित-
दण्डविशेष्यताशालिनिश्चयरूपत्वस्य दण्डः पुरुषवान्नवेति संशयप्रतिबन्ध-
प्रयोजकस्य पूर्वनिर्दिष्टनिश्चयेऽभावान्नानुपपत्तिः। यदिच तदभाववत्ताबुद्धिं
प्रति तद्वृत्तानिश्चयस्य तन्निष्ठप्रकारतात्वावच्छिन्ननिरूपकतानिरूपितनिरूप्यता-
वच्छेदकविशेष्यतात्वावच्छिन्नतन्निष्ठविशेष्यताशालिनिश्चयत्वेन प्रतिबन्धकत्वं
स्वीक्रियते समानाधिकरण्याविशेष्यताप्रकारतयोरैक्येपि प्रकारतात्वेन विशेष्य-
तात्वेनैव तयोर्निरूप्यनिरूपकभावस्याङ्गीकृततया रक्तदण्डविशिष्टपुरुषवद्भूतल-
मितिनिश्चये तादृशप्रकारताविशेष्यतयोस्तत्संशयप्रतिबन्धकज्ञाननिरूपितयोर-
भावेन नानुपपत्तिरित्युच्येत तदा तयोरभेदाङ्गीकर्तृमतमपि समञ्जसमेवेत्यवधेयम्॥

पर्वतो वह्निमानित्यनुमितिं प्रति वह्न्यभाववदवृत्तिधूमवान् पर्वत इति
परामर्शस्य कारणत्वस्वीकारे सिद्धान्तव्याप्तिविषयकपरामर्शोत्तरं व्यतिरेकव्याप्ति-
विषयकपरामर्शोत्तरमपि तादृशानुमितेरुत्पद्यमानतया व्यतिरेकव्यभिचारप्रसङ्गेन
तादृशानुमितिं प्रति पृथक्पृथक् तत्तद्व्याप्तिविषयकपरामर्शानां कारणत्वमङ्गीकार्यम्,
तथाङ्गीकारे च सिद्धान्तव्याप्तिविषयकपरामर्शोत्तरं पूर्वपक्षीयव्याप्त्यादिविषयक-
परामर्शोत्तरजायमानानुमित्यापत्तिवारणाय तत्तद्व्याप्तिविषयकपरामर्शाव्यवहितोत्तर-
जायमानानुमित्यापत्तिवारणाय तत्तद्व्याप्तिविषयकपरामर्शाव्यवहितोत्तरजाय-
मानानुमितित्वावच्छिन्नं प्रति तत्तद्व्याप्तिविषयकपरामर्शस्य कारणत्वं वक्तव्यम्,

एवमपि पर्वतो वह्निमानित्यनुमितिं प्रति वह्निव्याप्यधूमवान्पर्वत इति धूमविषयकपरामर्शस्य कारणत्वे वह्निव्याप्यभस्मवान् वह्निव्याप्यालोकवान् इत्यादिपरामर्शानां पृथक्कारणत्वस्याङ्गीकर्तव्यतया कार्यकारणभावानन्त्य-प्रयुक्तगौरवप्रसङ्गेन वह्निव्यावच्छिन्नप्रकारतानिरूपिता या व्याप्तित्वावच्छिन्ना प्रकारता तन्निरूपिता या प्रकारता तन्निरूपिता या पर्वत्वावच्छिन्ना विशेष्यता तच्छालिनिर्णयः कारणमित्येतत्सर्वनिर्णयसाधारणतादृशनिश्चयत्वरूपेण कार्य-कारणभावोऽङ्गीकार्यः। एवं कार्यकारणभावाङ्गीकारेपि धूमविषयकपरामर्शोत्तरं आलोकादिविषयकपरामर्शोत्तरजायमानानुमित्यापत्तिवारणाय पूर्ववत् धूमादि-परामर्शाव्यवहितोत्तरजायमानानुमितिं प्रति धूमादिविषयकपरामर्शस्य कारणत्व-मङ्गीकार्यम्। एवमपि वह्निव्याप्यधूमविषयकैतत्परामर्शाव्यवहितोत्तरं वह्नि-व्याप्यधूमविषयकतत्परामर्शाव्यवहितोत्तरजायमानानुमित्यापत्तिवारणाय तत्तत्परामर्शाव्यवहितोत्तरत्वं तत्तत्परामर्शकार्यतावच्छेदककोटौ निवेशनीयम्। एवमन्यत्रापि अन्वयव्यतिरेकव्यभिचारयोरन्यतरस्य प्रसक्तिस्थलेषु पूर्ववत्कार्य-कारणभावो ग्राह्यः। प्रतिबन्धकसम्भावदशायां कार्योत्पत्त्यापत्तिवारणाय कार्यमात्रे प्रतिबन्धकाभावस्य कारणसामग्रीसत्त्वदशायां पुनस्तत्कार्योत्पत्त्यापत्तिवारणाय कार्यमात्रे कार्यप्रागभावस्य च कारणत्वं वेदितव्यम्। प्राचीनमते अनुमितिं प्रति साध्यसंशयरूपपक्षतायाः कारणत्वमङ्गीक्रियते, नवीनमते सिषाधयिषा-विरहविशिष्टसिद्धयभावरूपपक्षतायाः अनुमितिकारणत्वमङ्गीक्रियते। भावना-ख्यसंस्कारं प्रति अनुभवस्यानुभवत्वेनैव कारणत्वम्, नतु ज्ञानत्वादिव्यापक-धर्मपुरस्कारेण तस्य तत्कारणत्वम्, स्मृतिं प्रति संस्कारः कारणं संस्कारं प्रत्यनुभवः कारणमित्येके, स्मृतिं प्रत्यनुभवस्य कारणत्वेन अनुभवसंस्कार-योरुभयोरपि तां प्रति करणत्वमित्यपरे। विशिष्टबुद्धिं प्रति विशेषणज्ञानस्य विशेषणज्ञानत्वेनैव कारणत्वम्, नत्वनुभवत्वादिविशेषधर्मपुरस्कारेण, अनुभव-त्वादिना तत्कारणत्वेङ्गीक्रियमाणे विशेषणस्मृत्यदीनां विशिष्टबुद्धिकारणत्वा-भावप्रसङ्गः, स्मृत्यादीनां पृथक्पृथक् विशिष्टबुद्धिं प्रति कारणतास्वीकारे-ऽनन्तकार्यकारणभावस्वीकारप्रयुक्तगौरवप्रसङ्गः, अतो ज्ञानत्वेनैव विशेषणज्ञानस्य तत्कारणत्वं वाच्यम् उदाहरणम्, वह्निव्याप्यो धूम इति व्याप्तिविशिष्ट (व्याप्तिप्रकारक) बुद्धिं प्रति वह्निव्याप्तिरूपविशेषणज्ञानं कारणम्। एवमन्य-त्राप्यूह्यम्॥

विशिष्टवैशिष्ट्यावगाहिबुद्धित्वावच्छिन्नं प्रति विशेषणतावच्छेदक-
 प्रकारकज्ञानं कारणम्, विशेषणे यद्विशेषणं तद्विशेषणतावच्छेदकम्। उदाहरणम्,
 वह्निव्याप्यधूमावान्पर्वत इति व्याप्तिविशिष्टधूमवैशिष्ट्यावगाहिबुद्धिं प्रति
 विशेषणतावच्छेदकव्याप्तिप्रकारकज्ञानं कारणम्, व्याप्तिप्रकारकं ज्ञानं वह्नि-
 व्याप्यो धूम इति ज्ञानम् अस्यापि ज्ञानत्वेनैव कारणत्वं वक्तव्यम्, अन्यथा
 पूर्वोक्तरीत्याऽतिप्रसङ्गः। पर्वतो वह्निमानितिपक्षविशेष्यकानुमितिं प्रति वह्नि-
 व्याप्यधूमवान् पर्वत इति पक्षविशेष्यकपरामर्श एव कारणम्, पर्वते वह्नि-
 रित्याधेयतासम्बन्धेन पक्षविशेषणकानुमितिं प्रति वह्निव्याप्यधूमः पर्वते इति
 पक्षविशेष्यकपरामर्श एव कारणमिति कतिपयपण्डितानामाशयः। पर्वतविशेष्य-
 कात् पर्वतविशेषणकाच्च परामर्शात् पर्वतो वह्निमानिति पर्वतविशेष्यकैवानु-
 मितिर्जायत इति केषाञ्चिदाशयः। एतन्मते परमर्शद्वयसाधारण्येन कार्यकारण-
 भावस्त्वित्थम्, संयोगसम्बन्धावच्छिन्नवह्नित्वावच्छिन्नविधेयतानिरूपित-
 पर्वतत्वावच्छिन्नोद्देश्यताशाल्यनुमितित्वावच्छिन्नं प्रति संयोगत्वावच्छिन्न-
 संसर्गताभिन्नसंसर्गत्वानिरूपिका या वह्निव्याप्यवच्छिन्ना विषयता तन्निरूपिता
 या आधेयतात्वावच्छिन्नसंसर्गताभिन्नसंसर्गत्वानिरूपिका या पर्वतत्वावच्छिन्ना
 विषयता तच्छालिनिश्चयः कारणमिति॥ अथवा, तादृशानुमितित्वावच्छिन्नं
 प्रति साध्यव्याप्यवच्छिन्नप्रकारतानिरूपितत्वविशिष्टसंयोगत्वावच्छिन्नत्वाभावः
 पर्वतत्वावच्छिन्नप्रकारतानिरूपितत्वविशिष्टाधेयतात्वावच्छिन्नत्वाभावैतदुभया-
 भाववती या वह्निव्याप्यवच्छिन्नविषयतानिरूपिता सांसर्गिकविषयता (संसर्गता)
 तन्निरूपिता या पर्वतत्वावच्छिन्ना विषयता तच्छालिनिर्णयः कारणमिति
 संयोगेन वह्निव्याप्यवान् पर्वतः वह्निव्याप्यः पर्वते इति निश्चयद्वयसाधारणः
 कार्यकारणभावो ग्राह्यः। पर्वतविशेष्यकनिश्चयीयसंयोगत्वावच्छिन्नसंसर्गतायां
 प्रथमाभावस्याभावेन पक्षविशेषणकनिश्चयीयाधेयतात्वावच्छिन्नसंसर्गतायां
 द्वितीयाभावस्याभावेन च तादृशोभयाभावस्य तादृशनिश्चयद्वयीयसंसर्गताया-
 मव्याहतत्वेन न कापि क्षतिः। अनुमितित्वावच्छिन्नं प्रति अनाहार्याप्रमाण्य-
 ज्ञानानास्कन्दितनिश्चयात्मकपरामर्शस्य कारणत्वम्। शाब्दबोधमात्रे न तात्पर्यज्ञानं
 कारणं किन्तु नानार्थकस्थलीयबोधे तत्कारणमित्येके वदन्ति। लाघवेन
 शाब्दबोधमात्रे तात्पर्यज्ञानं कारणमिति सिद्धान्तः॥

* अनुगमविचारः *

अनुगमो नाम अनुगतस्य (यत्तत्पदयादृशतादृशपदस्वपदादिघटित्वेन दुर्विज्ञेयस्य) विषयजातस्य आनुगत्यसम्पादनप्रकारः (सौलभ्येन तावदर्थ-विषयकज्ञानजननानुकूलो यत्तदादिपदाघटितो निर्दुषो। वाक्यसमुदायः) सच अनुगमो द्विविधः प्रकारमुद्रयाऽनुगमः, संसर्गमुद्रयाऽनुगमश्चेति, आद्ये सम्बन्ध-वैरह्यम्, द्वितीये सम्बन्धबाहुल्यमितिद्वयोर्भेदोऽवगन्तव्यः, दिङ्मात्रमुदाह्रियते, तथाहि, अनुगमप्रकारस्तु, एतद्ज्ञाने तद्ज्ञानसमानाकारकत्वञ्च तद्वृत्तिमुख्य-विशेष्यतावृत्तित्वम्, मुख्यविशेष्यतावृत्तित्वञ्च स्ववृत्तिमुख्यविशेष्यतावृत्त-सम्बन्धेन, मुख्यविशेष्यतावृत्तित्वञ्च स्वसमनियतत्वस्वनिरूपिताविषयतात्वा-वच्छिन्नपर्याप्त्यनुयोगितावच्छेदकधर्मवृत्तित्वोभयसम्बन्धेन, धर्मवृत्तित्वञ्च स्वनिरूपितविषयतात्वावच्छिन्नपर्याप्त्यनुयोगितावच्छेदकत्वसम्बन्धेन तथाच घटवद्भूतलमितिज्ञानस्य समानाकारकं ज्ञानं घटवद्भूतलमितिज्ञानं घटवद्भूतलं पटः कुड्यञ्च इत्याद्यधिकावगाहिसमूहालम्बनात्मकज्ञानञ्च भवति, एवमुत्तरज्ञानस्य पूर्वज्ञानञ्च समानाकारकं भवत्येव नातो घटत्वेन घटावगाहिज्ञानं घटत्वेन पटावगाहिज्ञानञ्च समानाकारकं भवति अतएव घटत्वेनैकघटा-वगाहिज्ञानं घटत्वेन नानाघटावगाहिज्ञानञ्च घटत्वेन घटपटावगाहिज्ञानसमाना-कारकं न भवति अतएव घटवद्भूतलमितिज्ञानं घटवद्भूतलवान्देश इतिज्ञान-समानाकारकञ्च न भवति, घटवद्भूतलवान्देश इतिज्ञानं घटवद्भूतलमिति-ज्ञानसमानाकारकञ्च न भवति। घटत्वेन घटज्ञानं पटत्वेन घटज्ञानसमानाकार-कञ्च न भवति। अतएव घटो रूपवानितिज्ञानं घटो रसवानितिज्ञानसमाना-कारकञ्च न भवतीति सिद्धम्॥ अयमनुगमे विवेचन्यामुक्तिः॥

प्रकारविधयाऽनुगमप्रकारस्तु, यद्रूपावच्छिन्नविषयताशालिनिश्चयत्व-व्यापिका प्रकृतानुमितिनिरूपितप्रतिबन्धकता तद्रूपावच्छिन्नत्वं हेत्वाभासत्वमिति लक्षणस्थाने प्रकृतानुमितिनिरूपितप्रतिबन्धकताविशिष्टरूपवत्त्वं हेत्वाभासत्व-मित्यनुगमप्रकारः, रूपे प्रतिबन्धकतावैशिष्ट्यञ्च स्ववृत्तिर्यः किञ्चिद्रू-पावच्छिन्नविषयताशालिनिश्चयवृत्तिभेदप्रतियोगितावच्छेदकत्वाभावः तादृशा-भावीयावच्छेदकत्वनिष्ठप्रतियोगितानिरूपितप्रतियोगित्वनिष्ठावच्छेदकतानिरूपित-भेदनिष्ठावच्छेदकतानिरूपितवृत्तित्वनिष्ठावच्छेदकतानिरूपितनिश्चयनिष्ठावच्छेद-कतानिरूपितविषयत्वनिष्ठावच्छेदकतानिरूपितावच्छिन्नत्वसम्बन्धावच्छिन्ना-

वच्छेकतावत्वसम्बन्धेनेति॥ अस्मिन्नेव लक्षणे संसर्गमुद्रयाऽनुगमप्रकारस्तु, प्रकृतानुमितिनिरूपितप्रतिबन्धकताविशिष्टरूपवत्त्वं हेत्वाभासत्वम्, रूपे प्रतिबन्धकतावैशिष्ट्यञ्च आधेयत्वसम्बन्धेन, आधेयता च स्वाधिकरणवृत्तिभेद-प्रतियोगितावच्छेदकत्वसम्बन्धावच्छिन्नस्वनिष्ठावच्छेदकताकप्रतियोगिताकभेद-वत्वसम्बन्धेन, स्वाधिकरणत्वञ्च स्वविशिष्टनिश्चयत्वसम्बन्धेन, निश्चये स्ववैशिष्ट्यञ्च स्वावच्छिन्नविषयतानिरूपकत्वसम्बन्धेनेति॥ एतादृशा बहवोऽनुगमाः ससमन्वयाः दीपिकासर्वस्वे टिप्पण्यां निरूपितास्तत्र द्रष्टव्याः॥ गोलोक्यतिरनुगमप्रचुरा॥

*** दशविधलकारस्थले शाब्दबोधविचारः ***

चैत्रो गच्छतीत्यत्र लट्समभिव्याहारस्थले वर्तमानकालिकगमनानु-कूलकृतिमांश्चैत्र इति बोधः, अत्र वर्तमानकालिकत्वं कृतिश्चाख्यातार्थः, धात्वर्थे वर्तमानकालिकत्वस्य विशेषणतया कृतेर्विशेष्यतया चान्वयः, वर्तमानकालिकत्वञ्च इह शब्दप्रयोगाधिकरणकालवृत्तित्वम् एवं लिडादिस्थले भूतकालिकत्वं कृतिः लृडादिस्थले भविष्यत्कालिकत्वं कृतिश्चाख्यातार्थो ग्राह्यः, समन्वयः पूर्ववदेव, भूतकालिकत्वञ्च वर्तमानध्वंसप्रतियोगित्वम्, तच्च शब्दप्रयोगाधिकरणकालवृत्तिध्वंसप्रतियोगित्वरूपम्, भविष्यत्कालिकत्वञ्च वर्तमानप्रागभावप्रतियोगित्वम्, तच्च शब्दप्रयोगाधिकरण-कालवृत्तिप्रागभावप्रतियोगित्वरूपम्॥ चैत्रः अगच्छत् अगमत् जगामेत्वादिषु लङ्लुङ्लिट्समभिव्याहारस्थलेषु भूतकालिकगमनानुकूलकृतिमांश्चैत्र इति बोधः। चैत्रो गन्ता गमिष्यति अगमिष्यत् इत्यादिषु लुट्लृट्लृङ्समभिव्याहार-स्थलेषु भविष्यत्कालिकगमनानुकूलकृतिमांश्चैत्र इति बोधः। गच्छेत् गम्यात् गच्छत्वित्यादिषु लिङ्लोट्समभिव्याहारस्थलेषु बलवदनिष्ठाननुबन्धित्व-विशिष्टेष्टसाधनताविशिष्टकृतिसाध्यत्वविशिष्टगमनानुकूलकृतिमानिति बोधः। एवमन्यत्रापि ग्राह्यम् श्लो लङ्वर्तमाने लेङ्वेदे भूते लुङ्लङ्लिटस्था, विध्याशिषोस्तु लिङ्लोटौ लृङ्लृट्लुट्च भविष्यतीति सामान्यवचनम्, लुङ्लङ्लिडादीनामर्थभेदो वर्तते वक्ष्यमाणरीत्या। क्रमेण लडादीनामर्थो निरूप्यते, तथाहि, वर्तमाने धात्वर्थे विवक्षिते सति भवतीति लट् प्रयोक्तव्यः। भूते अनद्यतने परोक्षे च धात्वर्थे विवक्षिते सति लिट् स्यात् बभूवेति। अतीताया रात्रेः पश्चार्थेन सह आगमिन्या रात्रेः पूर्वार्थेन युक्तो दिवसोऽद्यतनः,

तादृशदिवसवृत्तिधात्वर्थोप्यद्यतनः, तद्भिन्नोऽनद्यतनः, प्रत्यक्षाविषयोर्थः परोक्षपदवाच्यः, भूतत्वं परिष्कृतमेव। अनद्यतने भूते धात्वर्थे विवक्षिते लङ् स्यात्, यथा अभवदिति। अद्यतनभूते (भूतत्वमात्रविशिष्टे) धात्वर्थे विवक्षिते लुङ् स्यात्, यथा आभूदिति। अनद्यतने भविष्यति धात्वर्थे विवक्षिते लुट् स्यात्, यथा भवतेति। क्रियार्थायां क्रियायां सत्यामसत्याञ्च अनद्यतने भविष्यत्यर्थे विवक्षिते लृट् स्यात्, यथा भविष्यतीति। हेतुहेतुमद्भावे सति क्रियाया अनिष्पत्तौ गम्यमानाया भविष्यत्यर्थे विवक्षिते लृङ् स्यात्, यथा अभविष्यदिति सुवृष्टिश्चेदभविष्यत्तदासुभिक्षमभविष्यदिति। विधिनि-मन्त्रणामन्त्रणाधीष्टसम्प्रश्नप्रार्थनाशीघ्येषु लिङ्लोटौ प्रयोक्तव्यौ, यथा भूयात् भवत्वित्यादि। विध्यादिषु लिङ् यथा भवेदिति। अशिषि लिङ्, यथा भूयादिति। एवमन्यत्रापि ग्राह्यम्॥

गतः गतवानित्यत्र भूतकालिकगमनानुकूलकृतिमानिति गच्छनित्यत्र वर्तमानकालिकगमनानुकूलकृतिमानिति गमिष्यनित्यत्र भविष्यत्कालिकगम-नानुकूलकृतिमानिति च बोधः। गन्तव्यो ग्राम इत्यत्र इष्टसाधनीभूतगमनकर्मी-भूतो ग्राम इति बोधः, लिङ्लोटव्यप्रत्ययानामिष्टसाधनत्वार्थकत्वात्। गन्धग्राहकं घ्राणमित्यत्र गन्धविषयकप्रत्यक्षजनकं घ्राणमिति घ्राणग्राह्यो गन्ध इत्यत्र घ्राणेन्द्रियजन्यप्रत्यक्षविषयो गन्ध इति बोधः। गत्वा पश्यतीत्यादौ गमनोत्तरकालिकदर्शनवानिति बोधः। एवं प्रागत्येत्यादावपि। गन्तु प्रयतत इत्यादौ गमनफलकयत्नवानिति बोधः। प्रयोजकव्यापारे प्रेरणादौ वाच्ये धातोः परतः णिच् स्यात्, चैत्रो मैत्रं ग्रामं गमयतीति णिजन्तसमभिव्याहारदशायां ग्रामनिष्ठसंयोगानुकूलमैत्रनिष्ठव्यापारानुकूलकृतिमांश्चैत्र इति बोधः, उभयत्र द्वितीयार्थ आधेयत्वम्। इच्छायां सन्प्रत्ययः, चैत्रो ग्रामं जिगमिषतीत्यत्र (गन्तुमिच्छतीत्यर्थे जिगमिषतीति रूपं) ग्रामनिष्ठसंयोगानुकूलव्यापारविषय-केच्छाश्रयश्चैत्र इति बोधः। पौनः पुन्येऽतिशये च द्योत्ये बोभूयत इति यङन्तरूपं स्यात्। पुनः पुनरतिशयेन वा भवतीत्यर्थे बोभवतीति यङ्लुगन्तरूपं स्यात्। चैत्रो ग्रामं गच्छतीत्यत्र कर्त्राख्यातस्थले ग्रामनिष्ठसंयोगानुकूलव्यापार-नुकूलकृतिमानिति बोधो जायते, चैत्रेण गम्यते ग्राम इत्यत कर्माख्यातस्थले तु तद्वैपरीत्येन चैत्रनिष्ठकृतिप्रयोज्यव्यापारप्रयोज्यसंयोगाश्रयो ग्राम इति बोधः। एवं कर्माख्यातस्थलीयणिजन्तसन्नन्तादिस्थलेष्वपि बोधप्रकारो ग्राह्यः। रथो गच्छतीत्यत्र गमनाश्रयो रथ इति जानाति इच्छति यतते इत्यादौ ज्ञानाद्याश्रय

इति च बोधः। घटो नश्यति ध्वस्त इत्यत्र नाशप्रतियोगी घट इति बोधः। घटो भूतलेन संयुक्ते संयुक्त इत्यादौ भूतलानुयोगिकसंयोगप्रतियोगी घट इति बोधः। घटः पटो न भवतीत्यादौ पटस्य स्वनिष्ठप्रतियोगिताकत्व-सम्बन्धने नजर्थीभूतान्योन्याभावेन्वयः, तादृशाभावस्य आश्रयतासम्बन्धेन घटेन्वयः, तथाच पटनिष्ठप्रतियोगिताकान्योन्याभाववान् घट इति बोधः। नीलो घट इत्यादौ समानविभक्तिकस्थले “निपातातिरिक्तनामार्थयोर्भेदसम्बन्धे-नान्वयाभाव इति, नियमानुसारेण नीलाभिन्नो घट इति बोधः। निपाताति-रिक्तेत्यस्यानुपादाने घटः पटो न भवतीत्यादौ पटस्य स्वनिष्ठप्रतियोगिताकत्व-सम्बन्धेन नजर्थीभूताभावेऽन्वयानुपपत्तिप्रसङ्गः, तदुपादाने नजादेर्निपातत्वेन नानुपपत्तिः। भूतले न घट इत्यत्र सप्तम्यन्तानुयोगिवाचकपदसमभिव्याहारस्थले नजः नान्योन्याभावार्थकत्वम्, किन्तु अत्यन्ताभावार्थकत्वमेव। घटो नास्तीत्यत्र तु घटस्य नजर्थीभूतात्यन्ताभावे स्वनिष्ठप्रतियोगिकत्वसम्बन्धेनान्वयाङ्गीकारेण भूतलवृत्तिर्घटाभाव इति कुर्वन्ति केचन। नैयायिकमते प्रथमान्तार्थमुख्य-विशेष्यकबोधाङ्गीकारेण। भूतलवृत्त्यभावप्रतियोगी घट इति बोधमङ्गीकुर्वन्त्यपरे। पुत्रेण सहागतः पितेत्यत्र पुत्रपदं पुत्रागमनलाक्षणिकम्, सहशब्दार्थस्समान-कालिकत्वम्, तृतीयार्थोधिकरणत्वम्, तस्य कालेन्वयः, तथाच पुत्रागमनसमान-कालीनं यदागमनं तद्वान् पितेति बोधः। अथवा, तृतीयार्थो निरूपितत्वम्, सहशब्दार्थस्साहित्यं, तस्य गामने सामानाधिकरण्यसम्बन्धेनान्वयः, तथाच सामानाधिकरण्यसम्बन्धेन पुत्रनिरूपितसाहित्यविशिष्टं यदागमनं तद्वान् पितेति बोधः”। पुत्रेण विनाऽऽगतः पितेत्यत्र पुत्रागमनाभावकालिकागमनकर्ता पितेति बोधः। न मुक्ती राममन्तरेत्यत्र रामपदं रामभक्तिपरं रामभक्त्यभावस्य मुक्त्यभावस्य च प्रयोज्यप्रयोजकभावस्सम्बन्धः, तथाच रामभक्त्यभावप्रयोज्यो मुक्त्यभाव इति बोधः (यत्र च प्रयोज्यप्रयोजकभावरूपस्य अन्यस्य वा सम्बन्धस्य प्रकारविधया भानं नाङ्गीक्रियते तत्र तत्तत्सम्बन्धैः तत्तत्प्रकार-विशिष्टविशेष्यभानम् अङ्गीकर्तव्यमित्येतत् न विस्मरणीयम्) इवादिशब्दार्थ-विचारः तर्कसंग्रहसर्वस्वे पारिभाषिकपदार्थसंग्रहे कृतस्तत्र द्रष्टव्यः॥

कालाध्वनोरत्यन्तसंयोगे द्वितीया, अत्यन्तसंयोगो नाम व्यापकत्वम्, मासमधीते चैत्र इत्यत्र मासत्वव्यापकाध्ययनवांश्चैत्र इति बोधः। क्रोशं कुटिला नदीत्यत्र कोशत्वव्यापककौटिल्यवती नदीति बोधः। अत्र घट इत्यत्र एतद्देशनिरूपितवृत्तित्वावान् घट इति अद्य घट इत्यत्र एतत्कालनिरूपित-

वृत्तितान् घट इति तत्र द्रव्याणि नवेत्यत्र तद्धटकीभूतानि द्रव्याणीति बोधः। यावज्जीवं सन्ध्यामुपासीतेत्यत्र स्वजीवनकालव्यापकं सन्ध्योपासनमिति बोधः। अग्रे वृक्षः कपिसंयोगी मूले नेत्यत्र अग्रावच्छिन्नः कपिसंयोगवान्वृक्षः मूलावच्छिन्नकपिसंयोगाभाववान्वृक्ष इति बोधः। इह पर्वते नितम्बे हुताशनो न शिखरे इत्यत्रापि नितम्बावच्छिन्नः पर्वतवृत्तिहुताशनः शिखरावच्छिन्नः पर्वतवृत्तिहुताशनाभाव इति बोधः। एवं इह चत्वरे गौर्नास्तीत्यत्र चत्वरवृत्तिः गवाभावः एतत्कालावच्छिन्न इति बोधः। केचित्तु, अत्र “देशे वृत्तौ कालन्येव काले वृत्तौ देशस्याप्यवच्छेदकत्वमङ्गीकृत्य एतत्कालवृत्तिगवाभावश्चत्वर-वच्छिन्न इति बोधमङ्गीकुर्वन्ति”। अतएव कपिसंयोगकपिविभागादीनां संयोगेन द्रव्यमात्रस्य च दैशिकाव्याप्यवृत्तित्वमङ्गीक्रियते, जन्यद्रव्यगुणकर्मणां सर्वेषामपि कालिकाव्याप्यवृत्तित्वं निर्विवादम् अवच्छेदकदेशकालभेदेन तत्तदभावयोः परस्परसामानाधिकरण्यं दैशिकाव्याप्यवृत्तित्वं कालिकाव्याप्यवृत्तित्वमिति-व्यवहियते। एवं घटध्वंसप्रागभावयोरपि अवच्छेदककालभेदेन तत्तत्प्रतियोगि-समानाधिकरणतया कालिकाव्याप्यवृत्तित्वमक्षतम्। भेदस्य तु कालिकाव्याप्य-वृत्तित्वं दैशिकाव्याप्यवृत्तित्वमपि वा न संभवति, तस्य व्याप्यवृत्तित्वमेव। “तदधिकरणधर्मस्यैव तद्वृत्तिधर्मावच्छेदकत्वम्, इति नियमानुसारेण तद्वृक्षवृत्ति-कपिसंयोगाभावाद्यवच्छेदकत्वं तद्वृक्षावयवभूतमूलादिदेशस्यैव सम्भवति नान्यमूलादीनां, अन्यमूलादेः तद्वृक्षावयवत्वासम्बन्धेन तद्वृक्षानधिकरणत्वात्॥”

रक्तीभूतो घट इति च्विप्रत्ययस्थले अरक्तो रक्तीभवतीत्यर्थे पूर्वकालावच्छिन्नात्यन्ताभावप्रतियोगिरक्तत्वविशिष्टाभिन्नो घट इति बोधः। एवं लोहितायते इतिव्यञ्ज्ययोगस्थलेपि अलोहितो लोहितो भवतीत्यर्थे पूर्वकालावच्छिन्नाभावप्रतियोगिलोहितत्ववानिति बोधः। इच्छायां क्यच्, पुत्रीयतीत्यत्र पुत्रमात्मन इच्छतीत्यर्थे विवक्षिते आत्मीयत्व (स्वशरीरजन्यत्व) प्रकारकपुत्रविशेष्यकेच्छवान् इति बोधः। इच्छायां काम्यच्, पुत्रकामयतीत्यत्र पुत्रमात्मन इच्छतीत्यर्थे विवक्षिते क्यच्स्थल इव बोधः। उपमानभूतकर्मवाच-कात्परत आचारे क्यञ्, पुत्रीयतीत्यत्र पुत्रमिवाचरति छात्रमित्यर्थे विवक्षिते पुत्रसादृश्यप्रकारकच्छात्रविशेष्यकज्ञानवानयमिति बोधः (आचारोत्र ज्ञानं) अथवा, पुत्रपदं पुत्रोद्देश्यकयोगक्षेमविधानपरं, अत्राचारशब्दोपि योगक्षेमविधानपरः, तथाच पुत्रोद्देश्यकयोगक्षेमविधानसदृशयोगक्षेमविधानकर्तेति बोधः। उपमान-भूतकर्तृवाचकात्परत आचारे क्यञ्, कृष्णायते इत्यत्र कृष्णइवाचरतीत्यर्थे

विवक्षिते कृष्णपदं कृष्णस्वभावपरम्, तस्याचारेन्वयः, आचारोत्र स्वभावः, सोपित दृत्तिसाधारणधर्मरूप एव, तथाच कृष्णस्वभावसदृशस्वभाववानिति बोधः। उपमानभूतकर्तृवाचकात्परतः क्विप्, कृष्णतीत्यत्र कृष्ण इवाचरतीत्यर्थे विवक्षिते व्यञ्स्थल इव बोधः। एवं कुंदति कुसुदतीत्यादावपि बोधः॥

*** सकर्मकाकर्मकधातुस्थलेषु शाब्दबोधविचारः ***

रामो विराजत इत्यत्र प्रकाशाश्रयो राम इति बोधः (अयमकर्मक-कर्तरि प्रयोगः) रामो भूमण्डलमपालयदित्यत्र भूमण्डलकर्मकपरिपालनानुकूलकृतिमान् राम इति बोधः। योगक्षेमविधानं परिपालनं, स्थितस्य परिपालनं योगः अप्राप्यप्रापणं क्षेमः (अयं सकर्मककर्तरि प्रयोगः) (२) उपार्जिता च रामेण कीर्तिरन्यादृशी भुवीत्यत्र रामकर्तृकार्जनकर्मभूता कीर्तिरिति बोधः (अयं कर्मणि प्रयोगः) (३) रामचन्द्रो दशग्रीवं परलोकमनीनयदित्यत्र नयधातोः गत्यवच्छिन्नव्यापारार्थकतया गतेश्चोत्तरदेशासंयोगावच्छिन्नक्रियारूपतया परलोकस्याधेयत्वसम्बन्धेन तदेकदेशोत्तरदेशसंयोगेऽन्वये दशग्रीवस्याधेयत्वसंबन्धेन तदवच्छिन्नक्रियायाञ्च अन्वये आख्यातस्य कृत्यर्थकत्वे भूतकालीनत्वार्थकत्वे च परलोकनिष्ठसंयोगावच्छिन्नदशग्रीवनिष्ठक्रियानुकूलव्यापारानुकूलकृतिमान् रामचन्द्र इति बोधः (अयं द्विकर्मककर्तरि प्रयोगः) (४) बन्धयामासकपिभिस्सेतुं सीतापतिस्स्वयमित्यत्र कपि कर्तृकसेतुकर्मकबन्धनानुकूलकृतिमान् सीतापतिरिति बोधः, अत्र कपीनां प्रयोज्यकर्तृत्वं सीतापतेः प्रयोजककर्तृत्वमिति भेदोऽवगन्तव्यः (अयं द्विकर्तृककर्तरिप्रयोगः) (५) वायुपुत्रेण रामेण लङ्काऽकारि च भस्मासादित्यत्र रामकृत्यधीना या वायुपुत्रगतिः तत्प्रयोज्यं यद्भस्मीभवनं (भस्मरूपत्वं) तद्विशिष्टा लङ्केति बोधः (अयं द्विकर्तृककर्मणिप्रयोगः) (६) दशास्यो जानकीशेन त्रिविष्टपमनायि चेत्यत्र रामनिष्ठकृतिप्रयोज्यव्यापाराधीनत्रिविष्टपनिष्ठसंयोगावच्छिन्नक्रियावान् दशास्य इति बोधः (अयं द्विकर्मककर्मणि प्रयोगः) (७) वासुदेवेन देवर्षिर्हरिस्संस्मारितो गुणैः पूज्यते च स्वयं राम इत्यत्र गुणनिमित्तकवासुदेववृत्तिस्मृतिविषयीभूतो हरिः इति बोधः अयं कर्मकर्तरि प्रयोगः (८) रामचन्द्रेण भूयत इत्यत्र रामचन्द्रवृत्तिभवनमिति बोधः (अयं भावे प्रयोगः) (९)

पारिभाषिकपदार्थसंग्रहः

* गुरुधर्मस्य

अभावप्रतियोगितावच्छेदकत्वनिरासः *

“सम्भवति लघौ धर्मे गुरौ तदभावात्, इति नियमेन अतिप्रसङ्गाना-
पादकलघुधर्मे अभावप्रतियोगितावच्छेदकत्वसम्भवे गुरुधर्मस्य तदवच्छेदकत्वं
नाङ्गीकर्तव्यमिति सिद्धम्, तथाच समनियताभावानामैक्याङ्गीकारेण वह्न्यभाव-
प्रमेयवह्न्यभावयोः तत्प्रतीत्योश्च समनैयत्येन प्रमेयवह्निर्नास्तीतिप्रतीतिसिद्धा-
भावप्रतियोगितावच्छेदकत्वम् अतिप्रसङ्गानापादकवह्नित्व एव अङ्गक्रियते।
एवं कम्बुग्रीवादिमान् नास्तीतिप्रतीतिसिद्धाभावप्रतियोगितावच्छेदकत्वम्
अतिप्रसङ्गानापादके लघौ घटत्व एवाङ्गीक्रियते, नतु अनन्तघटीयसंयोगरूप-
कम्बुग्रीवादिमत्त्वे तदङ्गीक्रियते, तथाङ्गीकारे गौरवात्। ननु कम्बुग्रीवादि-
मान्नास्तीतिप्रतीतौ कम्बुग्रीवादिमत्त्वस्य प्रतियोगितावच्छेकतया भानानङ्गीकारे
कम्बुग्रीवादिमदंशे तस्य प्रकारतयापि भावं न स्यात्, घटाभावादस्थले
प्रतियोगितावच्छेदकघटत्वस्यैव प्रतियोग्यंशे भासमानत्वात्, घटत्वस्यैवात्रापि
प्रकारतया भानस्य समुचितत्वात् इति चेन्न, उल्लिख्यमानस्य कम्बुग्रीवादि-
मत्त्वादेः प्रकारताया गीर्वाणगुरुणाप्यशक्यपरिहारत्वात्। नच तर्हि” “अभाव-
विशिष्टबुद्धिः विशिष्टवैशिष्ट्यावगाहिमर्यादां नातिशेते, इति न्यायेन तत्प्रतीतौ
कम्बुग्रीवादिमत्त्वविशिष्टवैशिष्ट्यावगाहित्वस्य अङ्गीकर्तव्यतया कम्बुग्रीवादि-
मत्त्वविशिष्टवैशिष्ट्यावगाहित्वस्य अङ्गीकर्तव्यतया कम्बुग्रीवादिमत्त्वस्य
अभावप्रतियोगितावच्छेदकत्वमपि दुर्वारमिति वाच्यम्, घटत्वेन पटो नास्ति
द्रव्यत्वेन पटो नास्तीत्यादौ प्रतियोग्यंशे भासमानपटत्वादेः प्रतियोगितावच्छे-
कत्वाभाव इव अत्रापि प्रतियोग्यंशे भासमानस्य कम्बुग्रीवादिमत्त्वादेः
प्रतियोगितावच्छेदकत्वाभावस्य व्यधिकरणधर्मावच्छिन्नाभावस्थल इव
कम्बुग्रीवादिमान्नास्तीत्यादावपि अभावविशिष्टबुद्धिरितिनियमानङ्गीकरणस्य च

समुचितत्वात्। नच व्यधिकरणधर्मावच्छिन्नाभावादिस्थलेष्विव तद्विजातीय-
सामान्याभावस्थले तथा भानाङ्गीकरणं तन्नियमाङ्गीकरणञ्चायुक्तमिति वाच्यम्,
एतादृशलघुधर्मप्रतियोगितावच्छेदककस्थलानामपि तत्सादृश्येनाङ्गीक्रियमाण-
त्वेन न काप्यनुपपत्तिः, तथाच कम्बुग्रीवादिमात्रास्तीत्यत्र घटत्वस्य तदभाव-
प्रतियोगितावच्छेदकत्वं कम्बुग्रीवादिमत्त्वस्य प्रतियोग्यंशे प्रकारत्वं च
निर्विवादमिति केषाञ्चिदाशयः। परे तु, सामान्याभावस्थले अभावविशिष्टबुद्धिः
यद्विशिष्टवैशिष्ट्यावगाहिनी सा तत्प्रतियोगितावच्छेदकैवेति व्यवस्थामङ्गीकृत्य
कम्बुग्रीवादिमात्रास्तीत्यत्र कम्बुग्रीवापदस्य घटत्वावच्छिन्नाभावे लक्षणाम् इतरस्य
तात्पर्यग्रहकत्वञ्चाङ्गीकृत्य तत्र कम्बुग्रीवादिमत्त्वस्य प्रकारत्वमप्यनङ्गीकृत्य
घटत्वावच्छिन्नाभावविषयकत्वमेवाङ्गीकुर्वन्ति॥ ”

श्रीमत्रिलिङ्गदेशविराजमानगुंटूरुमण्डलान्तर्वर्तिश्रीकृष्णातटिनीसमीपवर्ति-
वेमूरुग्रामवास्तव्येन न्यायवेदान्ततन्त्रसमुपलब्धनिखधिकपज्ञाविशेषवेमूर्युप-
नामकरामब्रह्मसुधीन्द्रगुरुवरपदपङ्कजसेवासमधिगतविज्ञानेन गुंटूरुमण्डलान्त-
र्वर्तितेनालिसंस्कृतकलाशालायां तर्कालङ्कारशास्त्राध्यापकेनकुरुगंटयुपनामकसूर्य-
नारायणशास्त्रिद्वितीयतनूभवेन श्रीकन्नमाम्बागर्मसम्भूतेन वेंकटरामशास्त्रिणः
कनिष्ठसोदरेण नरसिंहावधानिनो ज्येष्ठसोदरेण श्रीरामशास्त्रिण विरचिते
श्रीमदन्नम्मट्टविरचिततर्कसंग्रहदीपिकाव्याख्यानरूपे दीपिकासर्वस्वे भगवदर्पिते
पारिभाषिकपदार्थसंग्रहस्समाप्तः॥

अथ ग्रन्थस्समाप्तः

* सर्व श्रीपरमेश्वरार्पणमस्तु *